

நான்காவது விராட பருவம்

விராடபர்வம்என்ற வடமொழித்தொடர், விகாரப்பட்டது. விராடனது சம்பந்தமான பருவ மென்று ஆறாம்வேற்றுமைத்தொகையாகக் கொள்க. விராடராஜனதுநாடாகிய மச்சதேசத்தின் இராசதானியிலே அவ்விராடராஜனைச்சார்ந்து பாண்டவர்கள் அஜ்ஞாதவாசஞ்செய்த வரலாற்றைக் கூறுகின்ற பாகம், இது. பர்வம் - கணு: கரும்பு மூங்கில் முதலியவற்றிற்கு ஏகதேசமாகிய [ஏகதேசம் - ஒருபகுதி] கணுப் போல நூலுக்கு ஏகதேசமாகிய உறுப்பைப் பருவமென்பது, உவமவாகுபெயர். "இணைந்தியல் காலை" [நன் - பத - 22.] என்ற சூத்திரவிதியால், பர்வம் - பருவம் என வகரத்திற்கு முன் உகரம் வந்தது.

இப்பருவம்- நாடுகரந்துறைசருக்கம், மற்போர்ச்சருக்கம், கீசகன்வதைச்சருக்கம், நிரைமீட்சிச்சருக்கம், வெளிப்பாட்டுச்சருக்கம் என்ற ஐந்து சருக்கங்கள் அடங்கியது. அவற்றில்,

முதலாவது

நாடுகரந்துறைசருக்கம்.

(பாண்டவர்விராடனுடைய மச்ச) நாட்டிலே (தம்முருவம்) மறைந்து உறைதலைப்பற்றிக் கூறுஞ் சருக்க மென்க.

1. கடவுள் வாழ்த்து.

அங்கையி னேமி சங்குவா டண்டோட்டற்சரா சனந்தரித்
தருள்வோன்,
சங்கையின் மறைக ளாயிரங் களுக்குஞ் சாற்றுதற்
கரியதத் துவத்தோன்,
கங்கையி னறலும் காளியன் முடியுங்காளிந்திக் கரையுமே
கமழும்,
பங்கயமலர்க ளிரவுநன் பகலும் பணிந்துபாடுதுமவன் புகழே.

(இதன்பொருள்.)அம் கையில் - (தம்முடைய) அழகிய கைகளிலே, நேமி- சக்கரத்தையும், சங்கு - சங்கத்தையும், வாள் - வாட்படையையும், தண்டோடு- தண்டாயுதத்தையும், அடல் - வலிமை பொருந்திய, சராசனம் - வில்லையும்,தரித்தருள்வோன் - பூண்டிருப்பவனும், - சங்கை இல் - கணக்கு இல்லாத,மறைகள் ஆயிரங்களுக்குஉம் - மிகப்பலவான வேதங்களுக்கும், சாற்றுதற்குஅரிய - சொல்லுதற்குமுடியாத, தத்துவத்தோன் - உண்மைப் பொருளாயிருப்பவனுமான திருமாலினுடைய, கங்கையின் அறல்உம் - கங்காநதியின் நீரும், காளியன் முடிஉம் - காளியனென்றநாகத்தின் சிரசும், காளிந்திகரைஉம் ஏ - யமுனையின்கரையுமே, கமழும் - மணக்கப் பெற்ற, பங்கயம் மலர்கள் - திருவடித்தாமரைகளை, நல் இரவுஉம்(நல்) பகல்உம்-நல்ல இரவிலும் நல்லபகலிலும், பணிந்து - வணங்கி, அவன் புகழ் பாடுதும் - அப்பரமனுடைய திருப்புகழைப் பாடுவோம்; (என்றவாறு).

'பணிந்துபாடுதும்' என்று காயத்தினாலும் வாக்கினாலுஞ் செய்தற்கு உரிய செயலைக் கூறியதனால், மனத்தினால் தியானித்தலும் பெறப்படும்: ஆகவே, திரிகரணங்களும் பயன்பெறுஞ்செயலைச்செய்வோ மெனக் கூறியவாறாயிற்று. அவன்புகழ்பாடுதும்என்றதனால் இது வாழ்த்தாயிற்று. திருமாலின் திருவடியினின்று கங்கைதோன்றிய தாதலால், அந்தக்கங்கைநீரின்மணம் அப்பிராந்திருவடியிலுள்ளதாகும். திருமால் ஸ்ரீக்ருஷ்ணாவதாரத்தில் காளிய னென்ற கொடியநாகத்தின் நீண்முடியைந்திலும் தனதுபா தங்களினானின்று நடஞ்செய்தானாதலால் அந்தக்காளியன்முடியின்மணம் அவன் திருவடிகளின் கமழு மென்றது. க்ருஷ்ணன் தன்னுடைய இளமையில் யமுனைக்கரையில் திருவிளையாடல்கள் புரிந்ததனால் அப்பிரான் திருவடியில் அக்கரையின் மணமும் கமழுமென்க. சங்கை = சங்க்யை.

இதுமுதல் இருபத்தெட்டுக்கவிகள் - பெரும்பாலும் இரண்டு நான்கு ஏழாஞ்சீர் மாச்சீர்களும், மற்றவை விளச்சீர்களுமாகிவந்த எழுச்சிராசிரிய விருத்தங்கள். (1)

2.-பாண்டவர் பன்னிரண்டியாண்டு வனவாசம் கழித்தமை.

**அரவவெங்கொடியோனேவலின்படியே யைவருமாறிரண்டாண்டு
துருபதனளித்தபாவையுந்தாமுஞ்சுருதிமாமுனிகணம்பலவும்
பரிவுடன்மலரும்பலங்களுங்கிழங்கும்பாசடைகளுமினிதருந்தி
ஒருபகல்போலக்கழித்தனாறிவுமொடுங்கியபுலன்களுமுடையோர்.**

(இ-ள்.) வெம் அரவம் கொடியோன் ஏவலின் படி ஏ - வெவ்விய பாம்புக்கொடியை யுடையவனாகிய துரியோதனனுடைய கட்டளையின்படியே, ஆறு இரண்டு ஆண்டு - பன்னிரண்டுவருஷகாலம், ஐவர் உம் - பஞ்சபாண்டவர்களும், - துருபதன் அளித்த பாவைஉம் - துருபதன் (வேள்வியின் மூலமாகப்) பெற்ற பிரதிமைபோன்றவளாகிய திரௌபதியும், தாம்உம் - தாங்களும், சுருதி மா முனி கணம் பல உம் - வேதங்களில்வல்ல சிறந்த இருடியர்கூட்டம்பலவுமாக, (இருந்து),-பரிவுடன் - மனத்திலன்போடு, மலர்உம் - புஷ்பங்களும், பலங்கள்உம் - பழங்களும், கிழங்குஉம்-, பசு (மை) அடைகள் உம் - பசிய இலைகளும், இனிது அருந்தி - இனிமையாக உண்டு,- அறிவு உம்- விவேகமும், ஓடுங்கிய புலன்கள்உம் உடையோர்-அடங்கிய ஐம்பொறிகளையுமுடையவராய், ஒருபகல்போல கழித்தனர் - ஒருபகலைப் போலப் போக்கினார்கள்; (எ - று.)

பாண்டவர்கள்அறிவையும் அடங்கிய பொறிகளையுமுடையவராதலால், காட்டிற்கிடைத்த மலர்முதலிய உணவுகளை மனத்திருத்தி யோடு உண்டுஒரு வருத்தமு மின்றிப் பன்னிரண்டு வருஷங்களை, ஒருநாளைக் கழிப்பதுபோலத் திரௌபதியுடனே எளிதிற்கழித்தன ரென்பதாம். காட்டில் வசித்தபோது இருடியர் கணமும் இவருடனுறைவதாயிற்றென்க. (2)

3.-அஜ்ஞாதவாசத்தைஎங்குச்செய்யலா மென்று தருமன்வினாவ, அருச்சுனன்கூறுவதுதல்.

**தொல்லறக்கடவுளருளுடனளித்ததோன்றறந்துணைவரைநோக்கிக்
கல்லமர்கிரியுங்கானமுமிடமாக்கழித்தனமொழிந்தனகாலம்
எல்லையோராண்டுமியாவருமுணராதிருப்பதற்காமிடம்யாதோ
சொல்லுமினென்றானென்றலுந்தொழுதுசுரபதிமகனிவைசொல்வான்.**

(இ-ள்.) தொல் அறம் கடவுள் அருளுடன் அளித்த தோன்றல்-பழமை யான தருமத்திற்கு உரிய கடவுளாகிய யமன் அருளோடு உண்டாக்கிய குமாரனாகிய யுதிட்டிரன், தன் துணைவரை நோக்கி - தன் தம்பிமாரைப்பார்த்து, -'கல் அமர் கிரிஉம் கானம்உம் இடம் ஆ கழித்தனம்- கற்கள் பொருந்திய மலைகளையும் காட்டையும் இடமாகக்கொண்டு காலங்கழித்தோம்: காலம்- (காட்டிற்கழிக்கவேண்டிய) காலவெல்லையான பன்னிரண்டியாண்டுகளும், ஒழிந்தன - கழிந்திட்டன; எல்லை (-இனிக் கழிக்கவேண்டிய) காலவெல்லையான,ஓர் ஆண்டு உம்-ஒரு வருஷகாலமும், யாவர்உம் உணராது இருப்பதற்கு - எவராலும் அறியப்படாமல் வாசஞ்செய்வதற்கு, ஆம்-ஏற்றதான, இடம்-, யாதுஓ - எதுவோ? சொல்லுமின் - (நீங்கள்) சொல்லுங்கள்,' என்றான்;- என்றலும் - என்று (யுதிட்டிரன்) வினாவியவுடனே, தொழுது - வணங்கி, சுரபதி மகன் - தேவேந்திரனருளாற்பிறந்த குமாரனாகிய அருச்சுனன், இவை சொல்வான் - இவ்வார்த்தைகளைச் சொல்பவனானான்; (எ - று.)-அருச்சுனன் கூறுவதை மேலிரண்டு கவிகளிற்காண்க.

'யாவருமுணராதிருப்பதற்காமிடம்' என்றதனால், அஜ்ஞாத வாசத்திற்கு ஏற்ற இடம் என்றவாறாயிற்று. தேவர்கட்கெல்லாம் தலைவனான இந்திரனுடைய அருளாற் குந்தீதேவியினிடம் தோன்றியவ னாதலால், அருச்சுனன் 'சுரபதிமகன்' எனப்பட்டான். 'தோன்றல் தன் துணைவரை நோக்கி' என்றமையால், அஜ்ஞாதவாசஞ் செய்வதற்காகத் தருமன் ஆலோசனைபுரிந்தது துணைவரைத்தவிர வேறு எவர்க்கும் தெரியாமலே யென்பது பெறப்படும்: முதலூலில், 'பன்னிரண்டு வருஷம் வனவாசஞ்செய்து கழித்தோம்: இனி, ஓரியாண்டு ஒருவருக்கும் தெரியாது கழிக்கவேண்டுமாதலால், நும்மிடத்து விடைபெற்றுக் கொள்ளுகிறோம்' என்று யுதிஷ்டிரன்

உடனிருந்தமுனிவர் முதலியோரிடத்து விடைபெற்றுக்கொண்டு, தாம் வசித்திருந்த ஆச்சிரமத்துக்குக் குரோசுதாரம் அப்பாற்சென்று தம்பிமாருடனும் திரௌபதியுடனும் தெளமிய முனிவருடனும் இருந்து ஆலோசித்தனென்று உள்ளது. (3)

4.-இரண்டுகவிகள் ஒருதொடர்:விராடநகரமே அஜ்ஞாதவாசஞ் செய்வதற்கு ஏற்றதென்று அருச்சுனன் தெரிவித்தமை கூறும்.

**நீதியும்விளைவுந்தருமமுநிறைந்துநிதிகண்மற்றியாவையுநெருங்கி
ஆதியின்மனுநூல்வழியினிற் புரப்பானவனியைமனுகுலத்தரசன்
மாதிரமுமுதுமவன்பெரும்புகழேவழங்குவதமரமும்வேள்வி
வேதியர்பலருமுறைவதுமவணேவிராடர்கோன்மச்சநாடையா.**

(இ -ள்.) நீதிஉம் - முறைமையும், விளைவுஉம்-, தருமம் உம்-தானமும், நிறைந்து-, நிதிகள்- செல்வங்களும், மற்றுயாவைஉம்-மற்றுமுள்ள தானியம் முதலானவைகளும், நெருங்கி-, அமரர்உம்- தேவர்களும், வேள்வி வேதியர் பலர்உம்-யாகஞ்செய்கின்ற பிராமணர்கள் பலரும், உறைவதுஉம்- வசிப்பதும். அவன்ஏ - அவ்விடத்திலேயே: (அது)-ஐயா-! விராடர்கோன் மச்சநாடு - விராடராஜனுடைய மச்சதேசமாகும்; அவனியை - அந்தப்பூமியை, ஆதியின் மனுநூல் வழியினில் - முற்காலத்தினின்று வருகின்ற மனுநூலின் வழியினால், புரப்பான்-பாதுகாப்பவன், மனுகுலத்து அரசன் - மனுகுலத்துத் தோன்றிய அரசன்: அவன் பெரும் புகழ்ஏ - அந்த விராடராஜனுடைய பெருங்கீர்த்தியே, மாதிரம் முமுதும் வழங்குவது - திக்குக்களில் எங்குஞ்சொல்லப்படுவதாகும்; (எ - று.)

நெருங்கிஉறைவது என இயையும்: இனி, நெருங்கியென்பதை எச்சத்திரிபு ஆகக்கொண்டு, நீதிமுதலியன நிறைந்து நிதிகண்மற்று யாவையும் நெருங்க மனுநூல் வழியினிற் புரப்பான் என்று இயைப்பினுமாம்: மனுநூல் தவறாமற் புரப்பதனால் அவ்வரசனிடத்து நீதிமுதலியன நிறைந்து நிதிகண்மற்றுயாவையும் நெருங்குமென்க. நீர்வளத்தால் மச்சம் இடையறாது இருத்தல்பற்றி, அந்நாடு, மச்சநாடு எனப் படுவதாயிற்று. (4)

**5. ஆங்கவனகரியெய்திமற்றின்றேயைவருமணியுருக்கரந்து
தீங்கருவறைவதல்லதுவேறோர்சேர்விடமிலதெனச்செப்பத்
தேங்கியவருளுக்கிருப்பிடமானசிந்தையான்சிந்தையாற்றுணிந்து
பாங்குறையரசர்யாரையுந்தத்தம்பதிகளேசெல்கெனப்பகர்ந்தான்.**

(இ -ள்.) இன்றுஏ - இன்றைத்தினமே, அவன் நகரி எய்தி - அந்த விராடமன்னவனுடைய நகரியை யடைந்து, ஐவர்உம்-, நாம் ஐந்துபேரும், அணி உரு கரந்து-அழகிய (நம்) வடிவத்தை மறைத்துக்கொண்டு, தீங்கு அற- (யாதொரு) தீமையுமில்லாமல், உறைவது-வசிப்பதுவே (செய்யத்தக்கது): அல்லது-இதுவல்லாமல், வேறு ஓர் சேர்வு இடம்-சேர்தற்கு ஏற்ற வேறோரிடம், இலது-இல்லை, என-என்று, செப்ப-(அருச்சுனன்) கூற-தேங்கிய அருளுக்கு இருப்பு இடம் ஆன சிந்தையான் - அருளுக்குத் தேங்கியிருக்கும் இடமான மனத்தையுடைய தருமபுத்திரன், சிந்தையால் துணிந்து-(தன்)மனத்தினால் (அவ்வாறே செய்வதாக) நிச்சயித்து,-பாங்குஉறை அரசர் யாரைஉம்-(தன்) பக்கத்திலேயே வசிப்பவரான அரசர்களெல்லாரையும் பார்த்து, தம்தம் பதிகள்ஏ செல்க என - 'தங்கள் தங்களுடைய ஊருக்குச் செல்வீர்களாக' என்று, பகர்ந்தான்- சொன்னான்; (எ - று.)

அருச்சுனன் சொன்ன ஆலோசனை தன்மனத்திற்கு ஏற்றிருந்ததனால், தருமபுத்திரன், அவ்வாறே செய்வதாக நிச்சயித்துப் பிறகு ஆலோசனையிடத்தை விட்டுச்சென்று வனத்தில் தன்னோடிருந்தவர்களையெல்லாம் இனித் தாம் அஜ்ஞாதவாசஞ் செய்யவேண்டியிருப்பதனால் தங்கள் தங்களுடைய உறைவிடத்துச் செல்லுமாறுவிடைகொடுத்தனுப்பின னென்பதாம். அரசர் யாரையும் என்பதற்கு - அரசரையும் மற்றுமுள்ளாரையும் என்றும் உரைக்கலாம். ஆலோசனை செய்யுமிடத்தில், யுதிஷ்டிரன், 'பன்னிரண்டு வருடம் வனவாசம் கழித்தோம். இனி, அஜ்ஞாதவாசம்

எங்கு எப்படிச் செய்வது?' என்று கவலை கொண்டு கூற, அப்போது அருச்சுனன், 'தருமக்கடவுளின் வரத்தால் அஜ்ஞாதவாசஞ் செய்வது நமக்கு இனிது இயலும்: அதைப்பற்றிக் கவல வேண்டா: பாஞ்சாலம் மச்சம் சால்வம் முதலிய பல நாடுகள் இருக்கின்றன: இவற்றில் மனத்திற்குப் பிடித்த ஒரு தேசத்தில் வசிக்குமாறு நிச்சயித்துக்கொள்க' என்ன, யுதிஷ்டிரன் மச்சதேசமே வாசத்துக்கு ஏற்ற இடம் என்று நிச்சயித்து, 'அங்கு நான் வேறு தொழிலின்றிக் கங்கன் என்ற பேருடனே துறவி வேஷம்பூண்டு அரசுப்பையில் வசிப்பேன்: வினோதத்திற்குச் சூதாட்டம் ஆடுவேன்: மற்றும் சோதிடம் சகுனம் நீதி வேதாந்தம் முதலியன சொல்லிக்கொண்டு மன்னவனுக்கு உத்ஸாஹமூட்டிக் காலங்கழிப்பேன்' என்று தன்செயலையும் கூறினான். பிறகு வீமசேனன் முதலிய ஒவ்வொருவரையும் நோக்கித் தனித்தனியே 'அங்கு நீர் என்னதொழிலைச் செய்து கொண்டு ஓரியாண்டு கழிப்பீர்?' என்று வினவ, ஒவ்வொருவரும் இன்னஇன்ன தொழிலைச் செய்துகொண்டு இருப்போம் என்று பதில் கூறினார் என்று முதலாலிலுள்ளது. (5)

6.-இருடியருக்குத் தருமபுத்திரன்விடைகொடுத்தனுப்புதல்.

**முனிவராயுள்ள தபோவனத்தவரைமுடியுறத்தனித்தனிவணங்கிக்
கனிவுறுமன்பாலென்றுநானும்மைக்காண்பதென்றவர்மனங்களிப்ப
இனியனவுரைகள் பயிற்றியாவரையுமேகுவித்திறறைநாளிரவில்
தினகரனெழுமுன்செல்வமச்செல்வந்திகழ்தருநகர்க்கெனச்செப்பா.**

இதுவும் அடுத்தகவியும் - ஒருதொடர்.

(இ - ள்.) முனிவர் ஆய் உள்ள - இருடியரான, தபோவனத்தவரை - தபோவனத்தில் வசிப்பவரை, முடி உற - (தனது) கிரீடம் (அவர்கள்பாதங்களிலே) பொருந்தும்படி, தனித்தனி வணங்கி - தனித்தனியே வணக்கஞ்செய்து, -கனிவு உறும் அன்பால் - மனக் கசிவுபொருந்திய அன்போடு, 'நான் உம்மை காண்பது, என்று-(மீண்டும்) எப்போதோ?' என்று, அவர் மனம் களிப்ப - அம்முனிவர்களுடைய மனம் மகிழ்ச்சியடையும்படி, இனியன உரைகள் பயிற்றி - இனிமையான வார்த்தைகளைச் சொல்லி, -யாவரைஉம் ஏகுவித்து - எல்லோரையும் (தங்கள் தங்களுடைய வாழிடத்திற்குச் செல்லுமாறு விடைகொடுத்து) அனுப்பிவிட்டு, 'இற்றை நாள் இரவில் - இன்றைத்தினம் இராத்திரிப்போதில், தினகரன் எழும் முன் - சூரியன் உதிப்பதற்குமுன்னே, அ செல்வம் திகழ்தரு நகர்க்கு - செல்வம் விளங்குகின்ற அந்த அழகிய பட்டணத்திற்கு, செல்வம் - போவோம்,' என செப்பா-என்று சொல்லி, - (எ - று.)- "வளநாடடைந்தனன் பாண்டவர் தலைவன்" என அடுத்த செய்யுளோடு முடியும்.

தினகரன்- தன்னுதயத்தாற் பகலையுண்டாக்குபவன் எனக்காரணக்குறி, செல்வமச்செல்வம் - பிராசம். தபோதனத்தவரை யென்றும் பாடம். (6)

7.-தருமன் தம்பியரோடும் திரௌபதியோடும்மச்சநாட்டை யடைதல்.

**கல்கெழுதும்பஞ்சாரலங்கிரியங்கடிகமழ்முல்லையும்புறவும்
மல்குநீர்ப்பண்ணைமருதமுங்கடந்துவன்னியிற்பிறந்தமாமயிலும்
வில்கெழுதடக்கையிளைஞருந்தானும்விராடர்கோன்றனிக்குடைநிழலில்
பல்குலமாக்கள்வாழ்வுகூர்வளநாடடைந்தனன்பாண்டவர்தலைவன்.**

(இ - ள்.) பாண்டவர் தலைவன் - பாண்டவர்கட்குள் முதல்வனான தருமபுத்திரன், -வன்னியில் பிறந்த மா மயில்உம் - அக்கினியில் தோன்றிய சிறந்தமயில்போன்ற திரௌபதியும், வில்கெழு தட கை இளைஞர்உம் - வில்பொருந்திய பெரியகைகளையுடைய தம்பிமாரும், தான்உம்-, கல்கெழு குறும்புஉம் - கல்லொடுவிளங்குகின்ற காரும், சாரல் அம் கிரிஉம் - தாழ்வரையோடு கூடிய அழகிய மலையும், கடிகமழ் முல்லைஉம்-மணம் வீசுகின்ற முல்லைநிலமும், புறவுஉம் - கொல்லைகளும், மல்குநீர் பண்ணை மருதம்உம் - மிக்க நீர்வளம்பொருந்திய விளைநிலத்தோடுகூடிய மருதநிலமும், கடந்து, விராடர்கோன் தனிகுடை நிழலில் - விராடராசனுடைய ஒப்பற்ற குடைநிழலிலே, பல்குலம் மாக்கள் வாழ்வுகூர் வளம் நாடு - பலகுலத்தவரான மனிதரும் வாழ்ச்சிபெருகுகின்ற மச்சநாட்டை, அடைந்தனன்-; (எ - று.)

குறிஞ்சியும் முல்லையும் திரிந்தது பாலையாகு மாதலின் இங்குப் பலை நிலத்தை 'கல்கெழுதும்பு' என்றாரென்னலாம். புறவு - முல்லையைச் சார்ந்த நிலம். முதலிரண்டடிகளில் நெய்தல் தவிர, மற்றைய நான்குநிலங்களும் கூறப்பட்டன. துரோணாசாரியரால் தன்மாணவனைக்கொண்டு வென்று கட்டி அவமதித்து விடப்பட்ட பாஞ்சால ராசனான யாகசேனன் தன்னைவென்ற துரோணன்மாணவகனான அருச்சுனனுக்குவிவாகஞ்செய்து தரும்படி ஒரு புத்திரியையும், துரோணாசாரியரைக் கொல்லும்படி ஒரு புத்திரனையும் பெறுமாறு யாசுதபயாசரைக் கொண்டு யாகஞ்செய்துவிக்க, அந்த வேள்வித் தீயினின்றும் திருஷ்டத்யும்நனும் திரௌபதியும் தோன்றியன ரென்ற சரித்திரம் பற்றி, திரௌபதியை, 'வன்னியிற்பிறந்த மாமயில்' என்றார். பாண்டவர் தலைவன் மயிலும் இளைஞரும் தானும் மச்சநாடடைந்தனன்- சிறப்பினால் பல பால்விரவி ஒருமுடிபு ஆயின. [நன். பொது. 27] முல்லையம் புறவும் என்று பாடமிருக்கலாம். (7)

8.-பிறகு பாண்டவர் விராடனதுநகரியினெல்லையிற் புக்கு மயான பூமியிடைச் சேர்தல்.

**தராதலமுழுதுமுடையகோமகனுந்தம்பியர்நால்வருந்திருவும்
இராவிடைவிரைவினாறிடைக்கடந்தோரெண்ணமுமிருக்கையும்
வாய்ப்பக்
கராமுலாவருபைந்தடமும்வண்காவுங்கனகவான்புரிசையுஞ்சூழ்ந்த
விராடன்மாநகரியெல்லையுக்கொருபான்மயானபூமியினிடைவிரவா.**

மூன்றுகவிகள் - ஒரு தொடர்.

(இ -ள்.) தராதலம் முழுதுஉம் - பூமிமுழுவதையும், உடைய - உடைமையாகக்கொண்டு ஆளத்தக்க, கோ மகன்உம் - இராசகுமாரனாகிய தருமபுத்திரனும், தம்பியர் நால்வர்உம் - அவனுடைய தம்பிமார் நான்குபேரும், திருஉம் - திருப்போன்றவளான திரௌபதியும், இராவிடை - இராத்திரிப்போதில், விரைவின் - விரைவாக, இடை ஆறு - (மற்றும் விராடன்நகரத்தையடையச் செல்லவேண்டிய) இடைவழியை, கடந்து, -கராம் உலாவரு பைந்தடம்உம் - முதலை உலாவுகின்ற புது நீருள்ள தடாகமும், வண் காஉம் - வளப்பம் பொருந்திய சோலையும், கனகம் வான்புரிசைஉம் - பொன்மயமான பெரியமதிலும், சூழ்ந்த - சூழ்ந்திருக்கப்பெற்ற, விராடன் மா நகரி - விராடனுடைய பெரிய நகரியின், எல்லை - எல்லையிலே, ஓர் எண்ணம்உம் இருக்கை உம் வாய்ப்ப - தம்முடைய ஒப்பற்ற எண்ணமும் இருப்பும் நேர்படுமாறு, புக்கு, ஒருபால்- (அந்நகரியின்) ஒருபகுதியான, மயானபூமியினிடை - மயானபூமியினிடத்தை, விரவா - பொருந்தி, -(எ - று.)- 'நண்ணா' என அடுத்த கவியோடு தொடரும்.

தம்முடையஒரெண்ணமும் என்றது - அவர்கள் இன்னின்ன தொழிலினராய் இவ்வாறு அவ்யாண்டைப் போக்கவேணுமென்று கொண்ட ஆலோசனையை. இருக்கை - தாம் மேற்கொள்ளுந் தொழிலுக்கு ஏற்ற இருப்பிடம். கராம் - க்ராஹம் என்ற வடசொல்லின் திரிபு. (8)

9.-இரண்டு கவிகள்-அங்குஒருகாளிகோயிலைச் சார்ந்திருந்தவன்னிமரத்தில், பாண்டவர், தம்முடைய படைக்கலம் முதலியவைகளை வைத்தமை தெரிவிக்கும்.

**யாமளமறையாலயாவரும்பணிவாளெழுவகைத்தாயரிலொருத்தி
சாமளவடிவோடந்நகர்வாழ்வாள்சங்குதண்டங்கையிற்றறிப்பாள்
கோமளவல்லிக்கொடிநிகர்காளிகோயிலின்முன்னரோர்வன்னி
நாமளவிடுதற்கரியபல்கிளையானலம்பெறுபாதவநண்ணா.**

(இ -ள்.) யாமளம் மறையால் - யாமளமென்று சொல்லப்படுகிற வேத மந்திரப்பகுதியைக் கொண்டு, யாவர்உம் பணிவாள் - எல்லாராலும் வணங்கப்படுபவளும், எழு வகை தாயரில் ஒருத்தி - ஸப்தமாதாக்களில் ஒருத்தியும், சாமளம் வடிவோடு அ நகர் வாழ்வாள் - கருநிற வடிவத்தோடு அந்நகரில் வசிப்பவளும், சங்கு தண்டு அம்கையில் தரிப்பாள் - சங்கத்தையும் தண்டாயுதத்தையும் அழகிய கையில் தரிப்பவளுமான, கோமளம் வல்லி கொடி நிகர் காளி - அழகிய வல்லி யென்று

பேர்பூண்ட கொடியை யொத்திருப்பவளான காளியென்பவளின், கோயிலின் - கோயிலுக்கு, முன்னர் - முன்புறத்திலே, நாம் அளவிடுதற்கு அரிய பல் கிளையால் - நம்மால் அளவிடமுடியாத [மிக்க] பலகிளையோடு (பொருந்தி), நலம் பெறு - அழகு பொருந்திய, ஓர் வன்னி பாதவம் - ஒரு வன்னிமரமானது, (இருப்பதை), நண்ணா-கிட்டி,-(எ - று.)- "ஒளித்து ஒரு விரகால் வைத்தனராகி" என அடுத்த கவியோடு தொடரும்.

யாமளம்என்பது - அதர்வணவேதத்தின் ஒருபகுதியென்றும், அது- காளிஸ்தோத்ரம் முதலியவற்றைக் கொண்ட தென்றுங் கூறுவர். எழுவகைத்தாயர் - ப்ராஹ்மீ மாஹேஸ்வரீ கௌமாரீ வைஷ்ணவீ மாஹேந்த்ரீ வாராகீ மஹாகாளீ எனப்படுவர். சாமளம் = ஸ்யாமளம்: வடசொல். வன்னி = வஹ்னி. பாதவம் = பாதபம்: அடியாற் பருகுவதெனக் காரணப்பொருள்படும் வடசொல். வாழ்வாள் பலபடைதனது கைத்தரிப்பாள் என்றும்பாடம். (9)

10. தத்தம்படையுங்கவசமுமனைத்துந்தனித்தனியைவருந்தரித்த மெய்த்திறலுடையயாவுமத்தருவின்கோடரத்தொளித்தொருவிரகால் வைத்தனராகியாவருமுணராவகையருமறைகளும்பயிற்றி முத்தலைவடிவேற்காளியைவணங்கிமுன்னினார்புரிதொழின்முற்றும்.

(இ - ள்.) தனித்தனி - தனித்தனியே, ஐவர்உம் - பஞ்ச பாண்டவர்களும், தரித்த - பூண்டிருந்த, தம் தம் படைஉம் - தங்கள் தங்களுடைய ஆயுதங்களையும், கவசம்உம் - கவசங்களையும், அனைத்துஉம் - ஆடை முதலியவற்றையும், மெய் திறல் உடைய யாஉம் - உண்மையான வலிமையையுடைய மற்றுமுள்ளவற்றையும், அ தருவின் கோடரத்து - அந்த வன்னிமரத்தின் பொந்திலே, ஒரு விரகால் - ஒப்பற்ற உபாயத்தினால், ஒளித்து வைத்தனர் ஆகி - ஒளித்து வைத்தவராய்,- யாவர்உம் உணராவகை - எவரும் அறியாதபடி, அருமறைகள் உம் பயிற்றி - அருமையான மந்திரங்களையுஞ் சொல்லி, வடி முத்தலைவேல் காளியை வணங்கி - கூரிய திரிகுலத்தையேந்திய காளிகாதேவியை வணங்கிவிட்டு, புரி தொழில் முற்றுஉம் முன்னினார் - (தாம்) செய்யவேண்டிய தொழில் முழுவதையும் ஆலோசித்தார்கள்; (எ - று.) கீழ் உருக்கரந்துறையவேணுமென்று தீர்மானித்த பாண்டவர், இப்போது இன்னாரின்னார் இன்னஇன்ன உருக்கொண்டு இன்னின்ன தொழில் புரியவேணுமென்று மேல்நிகழ்த்தவேண்டிய, யாவற்றையும் ஆராய்ந்து தீர்மானித்தன ரென்க. வெற்றிதரக்கூடிய மங்கை யாதலால், காளியை வணங்கினர். மெய்த்திறலுடையயாவும் என்றது - அட்சயபாண்டம் போன்றவற்றைக் காட்டுமென்னலாம். ஒருவிரகால் ஒளித்துவைத்தன ரென்றது- அஜ்ஞாதவாசஞ் செய்யுங்காலம் முற்றுமளவும் தாம் வைத்த பொருள்களில் எதுவும் கெடாதவாறு இருக்கும்படி வைத்தமையைத் தெரிவிக்கும். தமக்குஉரிய படைக்கலங்களோடு நகறிற்சென்றால் தம்மை நாட்டவ ரஞ்சுவதோடு மறைந்துறைதற்கு இடையூறுமா மென்ற காரணத்தால், ஆயுதங்களையெல்லாம் வன்னிமரத்தின்மீது மறையவைத்து மந்திரத்தாற் பிறர் கவராதபடி ரட்சையுமியற்றினர்பாண்டவ ரென்க. நாணியைக் கழற்றிவிட்டு நீட்டிய காண்டீவம்போன்ற அவ்வவர்களுக்குரிய விற்களையும் மற்றுமுள்ளவற்றையும் வெயில் மழை முதலியவற்றால் நலிவுநேரிடாதபடியும் மானுடர் அண்டாதபடியும் தோலைக்கொண்டு சுற்றச்செய்து பொதிந்து யுதிஷ்டிரன் நகுலன் மூலமாக மரத்தின் மீது அவற்றை வைத்தன னென்றும், ஒருவருஷம் முற்றுமளவும் அவற்றைப் பாதுகாக்குமாறும், அருச்சுனனுக்காவது தனக்காவது மீண்டும் பெறநினைக்கையில் பெறமுடியுமாறும் தேவர்களைக் குறித்து அபிமந்திரித்தும் வைத்தனனென்றும், காளிஸ்தோத்ரங்கூறப்பட்டதென்றும் விவரங் காண்க.(10)

11.-தருமன் துறவியுருக்கொண்டுநிற்க, அவனை வணங்கி விராடன் ஆசிபெறுதல்.

தம்பியர்வணங்கித் தனது தாளிணையிற்றங்கவோர்தாபதவடிவும் உம்பரும்வியப்பக்கங்கனென்றுரைக்குமொருதிருநாமமுந்தரித்து வெம்பரிதியினுஞ்செம்மை கூர்வடிவம்வெண்புரிநூலொடுவிளங்க ஐம்புலன்மகிழ்ச்சென்றுகண்டிறைவந்தடிதொழுவாசியுமுரைத்தான்.

(இ - ள்.) தம்பியர் வணங்கி தனது தாள் இணையில் தங்க- தம்பிமார்கள்வணங்கித் தன்னுடைய திருவடித்தாமரைகளில் தங்கவும், உம்பர்உம் வியப்ப -தேவர்களும் அதிசயிக்கவும், ஓர் தாபதம் வடிவு

உம்- ஒப்பற்றதுறவிவேஷத்தையும், கங்கன் என்று உரைக்கும் ஒரு திருநாமம்உம்- கங்கனென்று சொல்லும் ஒருபெயரையும், தரித்து-தாங்கிக்கொண்டு, (யுதிஷ்டிரன் வேத்தவை சார்ந்தானாக), - வெம்பரிதியின்உம் செம்மை கூர் வடிவம்-வெம்மை பொருந்திய சூரியனைக் காட்டிலும் செந்நிறம்மிக்க (அவ்யுதிஷ்டிரனது) வடிவம், வெண் புரிநூலொடு விளங்க - வெண்மைபொருந்திய முப்புரிநூலுடனே விளங்காநிற்க, ஐம்புலன் மகிழ கண்டு -(தன்னுடைய) பஞ்சேந்திரியங்களும் மகிழ்ச்சிகொள்ளுமாறுஅம்முனிவனை(ச் சேய்மையிற்) கண்டு, வந்து -(தன்னிடத்தினின்று புறப்பட்டு) வந்து, இறை - விராடராசன், சென்று -(துறவியிருக்கு மிடத்துப்) போய், அடி தொழ - (அத்துறவியை)வணங்க, ஆசிஉம் உரைத்தான் - (அம் மன்னவனுக்கு அந்தத்துறவியும்) வாழ்த்துங் கூறினான்; (எ - று.)

தருமன்விராடநகரத்தில் வேத்தவையிற்புகுமுன் தாபதவடிவு கொள்ள, அவனைத் தம்பியர் வணங்கினர்: பின்னர் விராடனைவக்கு அவ்யுதிஷ்டிரன் சென்றானென்க. அங்ஙன் உம்பரும் வியப்பத் தருமன் தாபதவுருக்கொண்டபோது கங்கனென்ற பெயரைச் சூடினமை, இரண்டாமடியிற் பெறப்படும். இனி, நால்வர் சூழவிருந்து வணங்காவிடின் மதிப்பு உண்டாகாததால், தருமன் தாபதவுருக்கொண்டு வேத்தவைக்குச் சென்றபோது தம்பியர் வணங்கிச் சூழிருந்தனரென்பாரு முளர்: அது, தனித்தனியே, சபைக்குத் தம்பியர் செல்வதாகக் கூறுவதோடு முரணாம். புலன்-பொறிக்கு இலக்கணை. வந்து - அசையுமாம். ஆசி=ஆஸிஸ்: வடசொல். (11)

12.-தாபதவுருக்கொண்ட தருமனைவணங்கிய விராடனது வினாவும், அதற்கு அத்தருமன் இறுத்த விடையும்.

**யாரையாநீவிரெங்குநின்றிவண்மற்றெழுந்தருளியதெனவினவப்
பாரையாளுடையவுதிரட்டிரன்பாங்காய்ப்பயின்றனவன்பெருவனத்திற்
சேருநாளுடன்போய்த்திரிந்தனனின்பாற்சில்பகல்வெகுமாறெண்ணி
வீரவார்கழலாய்வந்தனெனென்றான்வேள்வியாற்கேள்வியான்மிக்கோன்.**

(இ - ள்.) 'ஐயா-! நீவிர் யார்-? எங்குநின்று இவண் எழுந்தருளியது- எவ்விடத்தினின்று இங்கு வந்தது? என வினவ - என்று (தாபதவுருக்கொண்டிருந்த தருமபுத்திரனை விராடராசன்) விசாரிக்க, - வேள்வியால் கேள்வியால் மிக்கோன் - யாகஞ்செய்தலிலும் சிறந்தநூற்கேள்வியைப் பெரியோரையடுத்துக்கேட்டலிலும் மிக்கவனான அந்தத் தருமபுத்திரன், - (விராடனைநோக்கி), - 'வீரம் வார் கழலாய் - வீரத்திற்கு அறிகுறியாகத் தரித்த நீண்ட கழலைப் பூண்டவனே! பாரை ஆள் உடைய - பூமியையாளுதலையுடைய, உதிட்டிரன் - தருமபுத்திரனுக்கு, பாங்குஆய் - தோழனாய், பயின்றனன் - பழகியிருந்தேன்: அவன் பெரு வனத்தில் சேரும் நாள் - அவன் பெரிய காட்டிலே சேரும்நாளிலே, உடன் போய் திரிந்தனன் - அவனுடன் கூடவே போய்த் திரிந்தேன்: நிற்பால் சில பகல் வையும் ஆறு எண்ணி வந்தனென் - உன்னிடத்துச் சிலநாள் தங்கும்படி யெண்ணி இப்போது வந்துள்ளேன்,' என்றான் - என்று விடை கூறினான்; (எ - று.)

பாங்கு- அருகில் எனினுமாம். இங்குத் தருமபுத்திரன் விராடனிடத்துக் கூறுவதில் மெய்ம்மைப் பொருள் தோன்றுமாறும் அமைந்திருத்தல் காண்க: அதுவருமாறு:-உதிட்டிரன் அவன் - யுதிஷ்டிரனாகிய அன்னான், பாங்குஆய் - சௌக்கியமாக, பயின்றனன் - (நாட்டில்) தங்கியிருந்தவன், - பெருவனத்தில் சேரும்நாள், உடன் - தந்துணைவரோடு, போய்-(நாட்டை விட்டுச்)சென்று, திரிந்தனன்:- (அவன்), நிற்பால் சிலபகல் வையுமாறு எண்ணி, வந்தனன் - வந்துள்ளா னென்பது. மற்று-அசை. (12)

13.-மன்னவன் மனமுவந்து அந்தமுனிவனை வரவேற்றல்.

**மன்முனிமொழிந்தவாய்மைகேட்டந்தமனுகுலமன்னனுமகிழ்ந்து
தன்மனநெகிழ்ந்தநெகிழ்ச்சியுமுணர்வுந்தகைமையுமுவகையிற்றோன்ற
என்மனைவயினின்றெய்தியபயன்யானேழெழுபிறப்பினும்புரிந்த
நன்மையின்விளைவேவேண்டுநாளீண்டுநண்ணுதிரெனநனிநவின்றான்.**

(இ-ள்.) மன் முனி - அரசனாய்ப்பிறந்து துறவிவேடத்தைக் கொண்டுள்ள யுதிஷ்டிரன், மொழிந்த-
சொன்ன, வாய்மை-உண்மையான சொல்லை, கேட்டு-, அந்த மனுகுலம் மன்னன்உம்-மனுகுலத்துத்
தோன்றிய அரசனாகிய அந்த விராடமன்னவனும்,-மகிழ்ந்து-, தன் மனம் நெகிழ்ந்த நெகிழ்ச்சிஉம்-
(அந்த முனிக்கோலத்தையுடைய தருமபுத்திரன் விஷயத்தில்) தன்மனம் இளகியிருக்கும்
நிலைமையும், உணர்வுஉம்-(அவனைப் பற்றிய) நல்லுணர்ச்சியும், தகைமைஉம் - பாராட்டும்,
உவகையில் - (அந்த விராடராசன் வெளிக்காட்டிய) மகிழ்ச்சியில்தானே, தோன்ற - வெளிக்குத்
தெரியாநிற்க:- 'இன்று- இன்றைத்தினம், என் மனைவியின் - என் வீட்டிலே, எய்திய - (நீர்) வந்து
சேரப்பெற்றதனாலான, பயன்-நல்விளைவு,-யான்-, ஏழ் எழுபிறப்பின்உம் - எழுவகைப்பட்ட
எழுபிறப்பிலும், புரிந்த - செய்துள்ள, நன்மையின்- நல்வினையின், விளைவுஏ-பயனேயாம்:
வேண்டும் நாள் - (நீர் இங்கே) வசிக்கவேண்டும் என்று நினைக்கிற நாள், ஈண்டு நண்ணுதிர்-
இங்குத்தானே வாசஞ்செய்மின்,' என-என்று, நனி நவின்றான்-இனிதாகக் கூறினான்; (எ - று.)

விராடராசனது முகத்தில் தோன்றிய குறிப்பு, அந்தமன்னவனுடைய மனமகிழ்ச்சி முதலியவற்றை
வெளித்தோற்றுவித்ததென்க; "அகத்தினமுக முகத்தில் தெரியும்" என்ற பழமொழி இங்குக்
கருதத்தக்கது. ஏழெழு பிறப்பு - விலங்கு புள் தெய்வம் மானுடம் ஊர்வன நீர்வாழ்வன தாவரம்
என்னும் ஏழுபிரிவினையுடையனவும், ஒருபிராணி செய்த புண்ணியபாவங்கள் தொடர்த்தற்கு
உரியனவுமான ஏழுபிறப்புக்கள். (13)

14.-வீமன், சமையற்காரனென்று சொல்லிக்கொண்டு விராடனவையைச் சேர்தல்.

**தண்டினுக்கொருவன்புயவலிக்கொருவன்றனுவினுக்கொருவனென்
றுரைக்குந்,
திண்டிறற்பவனகுமரனுஞ் சின்னாள்சென்றபின்றெள்ளமு தனைய,
உண்டியைக்குறித்துக்கற்றதன்கல்வியுரிமையைக்குறித்தடு தொழிற்கு,
மண்டலத்தரசேயொருவன்யான் வீமன் மடையனென்ற
ரசவைவந்தான்.**

(இ - ள்.) 'தண்டினுக்கு ஒருவன் - தண்டாயுதத்தையேந்திப் பொருவதில் ஒப்பற்றவன்; புயம் வலிக்கு
ஒருவன் - தோள்வலியில் ஒப்பற்றவன்: தனுவினுக்கு ஒருவன்-தநுர்வித்தையிலும் ஒப்பற்றவன்,'
என்று -, உரைக்கும் - (உலகத்தாராற்) சொல்லப்படுகின்ற, தின் திறல் - மிக்கவலிமையையுடைய,
பவனகுமரன்உம் - வாயு புத்திரனாகிய வீமசேனனும்,-சில் நாள் சென்ற பின் - (தருமபுத்திரன்
விராடனையடைந்து) சிலநாள் கழிந்தபிறகு, தெள் அமுது அனைய உண்டியை குறித்து கற்ற -
தெள்ளிய அமிருதம் போன்று இனிய உணவைச்சமைத்தலைக் குறித்து(த் தான்) கற்றுள்ள, தன் கல்வி
உரிமையை குறித்து - தன்னுடைய பாகசாஸ்திரத்திலேயுள்ள வல்லமையைச் சொல்லிக்கொண்டு,
'மண்டலத்து அரசே - பூமண்டலத்துக்குத் தலைவனே! அடு தொழிற்கு - சமைக்குந்தொழிலில்,
ஒருவன் யான் - ஒப்பற்ற திறமைபடைத்தவன் நான்: வீமன் மடையன்-', என்று - என்று
சொல்லிக்கொண்டு, அரசுஅவை - ராஜசபையை, வந்தான் - வந்துசேர்ந்தான்; (எ - று.)

தண்டாயுதப்போர் முதலியவற்றில் ஒப்பற்ற வீமன் 'பாக[சமையல்] சாஸ்திரத்தில் தான் நிகரற்றவன்:
வீமன்மடையன்' என்று தன்னைத் தெரிவித்தான் என்க. வீமன்மடையன் என்ற தொடர் -
வீமனுடைய மடையனென்று பொருள் படுதலோடு வீமனாகிய மடையனென்றும் பொருள்படுவது
காண்க. (14)

15.-சேர்ந்த வீமன்தன்திறமையை விளங்கக் கூறுதல்.

**வந்துதன்றம்முன்மலரடிமுன்னிமலர்க்கையான்முடியின்மேல்வணங்கி
ஐந்துபல்வகையிற்கறிகளும்வெவ்வேறுசுவைமாறுமாறமைப்பேன்
வெந்திறன்மல்லும்புரிதொழிலுடையேன்விருதுடைப்பலாயனென்பேர்
இந்திரனுலகுதன்னிலுமெண்ணிலென்றொழிற்கெதிரிலையென்றான்.**

(இ - ள்.) வந்து-, தன் தம்முன் - தனது தமையனுடைய, மலர் அடி - தாமரைமலர் போன்ற திருவடிகளை, முன்னி - தியானித்தபடியே, மலர் கையால் - தாமரைமலர்போன்ற கைகளினால், முடியின் மேல்வணங்கி - சிரசின்மீது வைத்து வணங்கி [சிரசின்மேல் இருகையும் வைத்துக் குவித்து வணங்கி], 'பல் கறிகள்தம் - பலவகைப்பட்ட கறிகளையும், ஐந்து வகையின் - ஐந்துவகைக்குள், வெவ்வேறு அறுசுவை மாறும்ஆறு - ஆறுசுவைகளும் வெவ்வேறாக மாறிமாறி வரும்படி, அமைப்பேன்-; வெந் திறல் - கொடியதிறமையோடு, மல்தம் - மற்போரும், புரி - செய்கின்ற, தொழில்- தொழிலை, உடையேன்-; விருதுஉடை - புகழ்பெற்ற, பலாயனன் என் பேர் - பலாயனனென்பது என்னுடைய பேராகும்: எண்ணில் - ஆலோசிக்குமிடத்து, இந்திரன் உலகு தன்னில்உம் - இந்திரலோகத்திலும், என் தொழிற்கு - என் தொழிலைச் செய்வதற்கு, எதிர் - ஒப்பானவர், இலை-, ' என்றான்-; (எ - று.)

ஐந்து வகையாகக் கறிகளையமைத்தல் - உண்பன கடித்துத்தின்பன பருகுவன மெல்லுவன நக்குவன ஆகப் பக்குவஞ்செய்தல். அறுசுவை - கைப்பு புளிப்பு கார்ப்பு உவர்ப்பு துவர்ப்பு தித்திப்பு என்பன. மேலுலகத்திலிருப்பவை சிறந்தனவாயிருக்கு மென்றகொள்கைபற்றி, இந்திரனுலகு தன்னிலு மென்தொழிற் கெதிரிலையென்கின்றான்: தன்னுடையாற்றலை யுணராரிடத்துத் தன்னைப் புகழ்தல் தக்கதே யாதலால், இங்ஙனம் புகழ்ந்து கூறினா னென்க. வல்லன்என்று முதலுலகிற் பேர் கூறப்பட்டுள்ளது. வீமன்வணங்கியது தருமனையென்பார் 'தம்முன் மலரடி முன்னிவணங்கி' என்றார். (15)

16.-அவ்வீமனையும் விராடராசன் வெகுமதிசெய்து தன்னிடத்துக்கொள்ளல்.

என்றபோதவனைவிராடனுமகிழ்வுற்றிருகையுஞ்சென்னிமேலிருத்திப்
பொன்றிகழ்மணிப்பூண்மென்றுகில்பலவும்புரவிபோதகங்களும்வழங்கி
இன்றுதொட்டெமக்குமெய்ப்பெருஞ்சுற்றத்தொருவனியென்றடு
தொழிற்கு
நின்றவரெவர்க்குந்தலைவனாமுரிமைநிலைபெறவழங்கினன்மாதோ.

(இ - ள்.) என்ற போது - என்று (வீமசேனன்) சொன்னபோது, அவனை - அந்தப்பலாயனனென்றவீமனை, விராடன்உம் - விராடராசனும், மகிழ்வுஉற்று - மகிழ்ச்சிபொருந்தி, இரு கைஉம் - (தன்) இரண்டுகைகளையும், சென்னிமேலிருத்தி - (அந்தவீமசேனனுடைய) சிரசின்மேலிருக்க வைத்து- பொன் திகழ் மணி பூண் (பலஉம்) - பொன்னினாலும் இரத்தினங்களினாலும் விளங்குகின்ற ஆபரணங்கள் பலவற்றையும், மெல் துகில் பலஉம் - பலவகைப்பட்ட மெல்லிய ஆடைகளையும், புரவி போதகங்கள்உம் - குதிரைகளையும் யானைக்கன்றுகளையும், வழங்கி - கொடுத்து-, 'இன்று தொட்டு - இன்றுமுதல், எமக்கு-, நீ-, மெய் பெருஞ் சுற்றத்து ஒருவன் - உண்மையான பெருஞ் சுற்றத்தாரி லொருத்தனாவாய்', என்று - என்று (முகமன்) கூறி-, அடு தொழிற்கு நின்றவர் எவர்க்குஉம் - (தன்னிடத்துச்) சமையல்தொழிலில் அமர்ந்து நிற்பவரெல்லார்க்கும், தலைவன் ஆம் - தலைவனாகின்ற, உரிமை - உத்தியோக முறைமையையும், நிலைபெற - நிலையாக, வழங்கினன் - (அந்தப் பலாயனனுக்குக்) கொடுத்தான்; (எ - று.)

பலவும்என்பது பூண்என்பதனோடும் கூட்டப்பட்டது. இருகையும் சென்னிமேலிருத்தியது - நீ என்னிடத்து ஒதுங்கிவாழலா மென்பதைக் குறிப்பிக்கும். இனி, தன்தலையின்மேல் தன்இருகைகளையும் வைத்து விராடன் வீமனை அஞ்சலிசெய்தா னென்றல், இந்நிலையில் ஏலாதென்க. போதகம் - யானைக்கன்று: வடசொல். ஒருவன் நீ - முன்னிலையிற் படர்க்கைவந்த இடவழுவமைதி. மாதோ - ஈற்றசை. ஐம்பெருஞ்சுற்றத்து என்ற பாடத்துக்கு, ஐம்பெருஞ்சுற்றங்களாவார் - மந்திரியர் புரோகிதர் சேனாபதியர் தூதர் சாரணர்என்ற இவர். (16)

17.-உருப்பசி தந்த சாபத்தால் அருச்சுனன் ஒருவருடம்தாங்கவேண்டிய பேடிவடிவத்தைக் கொள்ளுதல்.

நீடியசிலைக்கைத்தேவர்கோன்மதலை நிருத்தநல்லரங்கினின்முன் னான்,

வாடியமருங்குல்பணைத்தபூண்கொங்கை வாட்டடங்கண்கள் வார்துழைமேல்,

ஓடியவதனத்துருப்பசிபணியா லுறுவதற்கோரியாண்டமைந்த, பேடியின்வடிவந்தரித்தன னாண்மைக்கிமையவரெவரினும் பெரியோன். (இ - ள்.)

நீடிய சிலை கை - நீண்டவில்லையேந்திய கையையுடைய தேவர்கோன் மதலை - தேவேந்திரனுடைய புதல்வனான அருச்சுனனாகிய, ஆண்மைக்கு இமையவர் எவரின்உம் பெரியோன் - வீரத்தன்மையில் தேவர்கள் யாவரினும் மேம்பட்டவன், - நிருத்தம் நல் அரங்கினில் - நாட்டியம் ஆடுதற்கு அமைந்த சிறந்த நாடகசாலையில், முன் நாள் - முற்காலத்தில், வாடிய மருங்குல் பணைத்த பூண்கொங்கை வாள் தடங் கண்கள் வார் குழைமேல் ஓடிய வதனத்து உருப்பசி - துவளுகிற [மெல்லிய] இடையையும் பருத்த ஆபரணங்களையணிந்த தனங்களையும் வாள்போன்ற விசாலமான கண்கள் நீண்டகாதணிமே லோடப்பெற்ற முகத்தையுமுடையளாயிருந்த உருப்பசியென்ற தேவமாதின், பணியால் - ஏவலினால் [சாபத்தினால்], ஓர் யாண்டு உறுவதற்கு அமைந்த - ஒருவருஷகாலம் தங்கும்படி பொருந்திய, பேடியின் வடிவம் - பேடிவடிவத்தை, தரித்தனன் -; (எ - று.)

ஆண்மைக்கு எவரினும் பெரியோன்பேடியாயினான்: இது என்ன வியப்பு! எனஅதிசயந்தோன்றக் கூறியவாறு. அருச்சுனன் சிவபிரானை நோக்கித்தவம்புரிந்து பாசுபதம் பெற்றுப் பகைவென்ற பின், தேவேந்திரன் அவ்வருச்சுனனைத் தன்னுலகத்திற்கு இட்டுக் கொண்டுபோய்ப் பெருஞ்சிறப்புச் செய்து தனிவிடுதி யளித்திருந்தானாக, உருப்பசி நடித்த புதுநாடகத்தைக் கண்டு அவ்வருச்சுனன் புகழ்ந்து தன்விடுதியிலிருக்கையில், சூரியாஸ்தமனமாகி நிலாத்தோன்றிய போது தனிப்பட்ட அவ்விடுதிக்கு உருப்பசி வந்தான்: அவனைக் கண்ட அருச்சுனன், 'நீ ஆயுவின் பாரியையாயிருந்தவளாதாலால், எனக்கு மாதாவின் வருக்கத்தைச் சேர்ந்தவ ளன்றோ' என்று அவளைப் பணிந்தான்: உடனே அவள் வெகுண்டு "இரவிடை யாடவர் புகலா மொழி புகன்றாய்: நீ பேடிய ரியல் பாகுக" என்றுகூறித் தன் கோயிலிற் புகுந்தான்: மறுநாள் பொழுது விடிந்ததும், செய்தியுணர்ந்த தேவேந்திரன் தேவர் புடைசூழ அவளிருக்குமிடம் சேர, அவளும் தேவேந்திரனைப் பதம்பணிந்தாளாக, தேவர்கள் "இந்தப் பேடிஉருவம் இந்த அருச்சுனனுக்கு வேண்டும்போது ஒருவருடம் வந்திருக்குமாறு அருள்புரிக" என்று அவளிடத்து வேண்ட, அங்ஙனமே அன்னாள் வரந்தந்தன ளென்பது, அருச்சுனன் றவநிலைச்சருக்கத்துக் கூறிய சரிதை யாகும். (17)

18.-பேடிவடிவம்படைத்த அருச்சுனன் விராடராஜசபை சென்று அருச்சுனன் கோயிலிலிருந்த பேடி யென்று தன்னைத் தெரிவித்தல்.

வாயுவின்மதலைசென்றுகண்டதற்பின் மற்றைநாளொற்றைவெண் கவிகைச்,

சேயொளிமகுடச்சென்னியானிருந்த பேரவைசிறப்புறச் சென்று,

தூயவெண்புரிநூன்முனிதிருக்கழலி லொருபுடைதோய்தரத்

தலைசாய்த்து,

ஏயவெஞ்சிலைக்கையருச்சுனன்கோயிலிருப்பதோர் பேடி

நானென்றான்.

(இ - ள்.) வாயுவின் மதலை - வாயுபுத்திரனான வீமசேனன், சென்று - போய், கண்டதன் பின் - (விராடனைப்) பார்த்து (அங்கு) அமர்ந்தபின்பு, மற்றைநாள், - ஒற்றை வெள் கவிகை - ஒற்றைவெண்கொற்றக் குடையையும், சேய் ஒளி மகுடம் - செந்நிற வொளியையுடைய கிரீடத்தையுந்தரித்த, சென்னியான் - முடியையுடையவனாகிய விராடன், இருந்த - தங்கியுள்ள, பேர் அவை - பெருஞ்சபை, சிறப்புற - சிறப்படையும்படி, சென்று, - தூய வெள் புரிநூல் முனி திரு கழலில் - பரிசுத்தமான வெண்மையையுடைய முப்புரி நூலையணிந்த துறவியாகிய தருமபுத்திரனுடைய சிறந்த பாதங்களில், ஒரு புடை - ஒருபகுதியில், தோய்தர-படியும்படி, தலைசாய்த்து - தலையைவணங்கி, (அருச்சுனன் பிறகு மன்னவனை நோக்கி), - 'ஏய வெம் சிலை கை - ஏவுத்தன்மையுள்ள கொடிய வில்லைத்தரித்த கைகளை யுடைய, அருச்சுனன் கோயில் - அருச்சுனனுடைய அரண்மனையிலே, இருப்பது - இருத்தலையுடைய, ஓர் பேடி நான் - ஒருபேடியாவேன் யான்,' என்றான் - என்று (தன்னைத்) தெரிவித்தான்; (எ - று.)

நான் அருச்சுனன்; இப்போது கோயிலில் [ராஜகிருகத்தில்] வசித்தற்குரிய பேடிவடிவம் படைத்துள்ளேன் என்று ஒருபொருளும் இதில் தோன்றுதல் காண்க. பேடி - பெண்ணுறுப்புமிக்கு ஆணுறுப்புக் குறைந்த நடும்ஸகம். (18)

19.-இதுவும் அது.

**நாதமுமியலுமேதகுநடநூனவிறருமரங்கினுக்குரியேன்
பேதையர்தமக்குநடம்பயிற்றுவிப்பேன்பெயர்பிருகந்நளையென்ப
ஆதிபநினதுசெல்வமாநகரிலிருப்பதற்கெண்ணிவந்தடைந்தேன்
வேதமுமலகுமுள்ளநாளளவும்விளங்குகநின்மரபென்றான்.**

(இ-ள்.) 'நாதம் உம் - இன்னொலியான சங்கீதமும், இயல் உம் - (பாடுதற்கு உரிய) பாடலும், மேதகு - மேம்படுகின்ற, நடம் நூல் - நடனசாஸ்திரத்தில், நவில்தரும் - கூறியபடி யமைந்துள்ள, அரங்கினுக்கு - நர்த்தன சாலையிலாடுவதற்கு, உரியேன் - உரியவன்: (அன்றியும்), பேதையர் தமக்கு - மகளிர்க்கு, நடம்-நர்த்தனத்தை, பயிற்றுவிப்பேன் - பழக்குவித்தற்கு வல்லேன்: பெயர்-(என்னுடைய) பெயர், பிருகந்நளை என்ப - பிருகந்நளையென்று சொல்வார்கள்: ஆதிப - தலைவனே! நினது செல்வம் மா நகரில் - உன்னுடைய வளப்பமுள்ள நகரத்தில், இருப்பதற்கு-வசிப்பதை, எண்ணி- நினைத்து, வந்து அடைந்தேன்-; வேதமும்-, உலகும்-, உள்ள நாள் அளவு உம்-இருக்கும்நாள் வரையிலும், நின் மரபு- உனதுகுலம், விளங்குக-', என்றான்-; (எ-று.)

நர்த்தனஞ்செய்யும்போது சங்கீதமும் பாடலும் உடன் வேண்டியிருத்தலால், 'நாதமுமியலு மேதகுநடம்' எனப்பட்டது. (19)

20.-விராடன் பிருகந்நளையைக் கொண்டாடி, உத்தரையென்ற தன்மகளுக்குப் பாங்கியாக அவளிடத்து விடுத்தல்.

**வித்தகனெனவெக்கலைகளும்பயின்றவிராடனும்பேடிதன்மொழி
கேட்டு
இத்திறமுடையார்வேலைசூழலகினில்லையென்றினிதுரைத்தருளி
அத்தகவுடையாண்மகிழ்வுறக்கலனுமடையும்வேண்டுவவழங்கி
உத்தரைதனக்குப்பாங்கிநீயென்றாங்குரியதன்மகளுழைவிடுத்தான்.**

(இ-ள்.) வித்தகன் என - வல்லவனென்று, எகலைகள் உம் பயின்ற- எந்தக்கலைகளிலும் கற்றுவல்லவனான, விராடனும்-, பேடி தன் மொழிகேட்டு - அந்தப் பேடியின் பேச்சைக்கேட்டு, 'இ திறம் உடையார்-(நடன நூலில்) இவ்வளவு வல்லமைபெற்றவர், வேலை சூழ் உலகின் - கடலினாற் சூழப்பட்ட இந்தப் பூலோகத்தில், இல்லை-', என்று-, இனிது-இனிமையாக, உரைத்தருளி - சொல்லி-, அ தகவு உடையான் - அப்படிப்பட்ட திறமுடையளான அந்தப்பேடி, மகிழ்வுஉற - மகிழ்ச்சியடையும்படி, வேண்டுவ - (அவள்) விரும்பக்கூடிய, கலன் உம் - ஆபரணங்களையும், ஆடை உம் - வஸ்திரங்களையும், வழங்கி - கொடுத்து, 'உத்தரை தனக்கு - உத்தரை யென்கிற (என்) மகளுக்கு, நீ -, பாங்கி-உயிர்த்தோழியாவாய்', என்று - என்று சொல்லி, உரிய தன் மகளுழை - (தனக்கு) உரியமகளான அவளிடத்தில், ஆங்கு - அப்போது, விடுத்தான் - (அந்தப்பிருகந்நளையை) அனுப்பினான்; (எ-று.)

உரியதன்மகள் என்றது - தான் பெற்ற பெண்என்றபடி. இத்திறமுடையார்வேலைசூழலகி னில்லை யென்றதனால், அன்னாளை மன்னவன்பரீட்சித்தறிந்தமை பெறப்படும். (20)

21.-சின்னாள் கழித்து நகுலன் புரவியோட்டுவோ னுருக்கொண்டு விராடன் குதிரையேறும் முன்றிலிற் சென்றிருத்தல்

**பின்னருஞ்சின்னாளாகன்றபினகுலன்பேரழகினுக்குவேளனையான்
மின்னுடைவடிவேல்வேந்தர்கோன்விராடன்வெம்பரியேறுமுன்றிலின்**

**மன்னியதொழில்கூர்கம்பியுங்கயிறுமத்திகையுடன்கரத்தேந்திவாய்
உன்னயமுதலாம்புரவிநூலறிவோனுளநிகழ்தருக்கொடுசென்றான.**

(இ - ள்.) பின்னர்தம் - பின்னும், சில் நாள் அகன்றபின் - சிலநாள் கழிந்தபிறகு, பேர் அழகினுக்கு-மிக்க அழகிலே, வேள் அனையான் - மன்மதனையொத்தவனும், உன்னயம் முதல்ஆம் புரவிநூல் அறிவோன்- உன்னயம் முதலிய குதிரையைப்பற்றிய நூல்களை யறிந்தவனுமாகிய, நகுலன் -, மின் உடை - ஒளியையுடைய, வடி வேல் - காய்ச்சியடிக்கப்பட்ட வேலாயுத்தையுடையனான, வேந்தர் கோன்விராடன் - அரசர்க்கரசனான விராடன், வெம் பரி ஏறும் - விரும்பத்தக்க குதிரையிலேறுகின்ற, முன்றிலின்வாய்-முற்றத்திலே, மன்னிய தொழில் கூர் - (தான் இப்போது) மேற்கொண்ட குதிரையோட்டுந்தொழிற்கு ஏற்ற, கம்பிஉம் - கடிவாளமும், கயிறும் -, மத்திகையுடன் - குதிரைச்சம்மட்டியுடனே, கரத்து - கையிலே, ஏந்தி -, உளம் நிகழ் தருக்கொடு - மனத்திற்பொருந்திய மேம்பாட்டுடனே, சென்றான்-; (எ - று.) தனக்குக் குதிரைநூலில் நன்கு பயிற்சியுண்டு என்ற உறுதி தோன்றுமாறு குதிரைசெலுத்துதற்குஏற்ற கருவியுடனே விராடராசன் குதிரையேறும் முன்றிலிலே நகுலனானவன் சென்றிருந்தனனென்பதாம். தருக்கு - செருக்கு: இங்குக் குதிரை நூலில் வல்லவனென்று தன்மனத்துக் கொண்டுள்ள உறுதியான எண்ணம். மத்திகை - குதிரையைச் செலுத்துகையில் உபயோகிக்குஞ் சாட்டை. கம்பிஎன்பதற்கு - உளவுகோல் என்று கூறினாரு முளர். (21)

**22.-இதுமுதல் மூன்றுகவிகள் - விராடராசன்வினவ,
நகுலன் தன்னை இன்னானென்று தெரிவித்தமைகூறும்.**

**சென்றவன்றன்மேற்புரவிமேலிருந்தோன்செழுந்தடங்கண்மலர்பரப்பி
வன்றொழிற்புரவிவான்றொழிற்குரியோயெவ்வயினின்றுவந்தனைநீ
என்றலுமவனுமியம்பினன்விசயற்கிளையவனகுலனென்றெல்லாக்
குன்றினுந்தன்பேரெழுதினோனவன்றன்கொற்றம்யார்கூறுதற்குரியார்.**

நான்கு கவிகள் - ஒருதொடர். (இ - ள்.) புரவிமேல் இருந்தோன் - குதிரையின்மேலேறியிருந்தவனான விராடன், -சென்றவன் தன்மேல்-(மன்னவன் குதிரையேறும் முன்றிலிலே போய்ச்) சேர்ந்திருந்தவனான நகுலன்மீது, செழுந் தடகண் மலர் பரப்பி - வளமுள்ள பெரிய (தன்) கண்மலரைப் பரவச்செய்து [பார்த்து], 'வல் தொழில் புரவி வான் தொழிற்கு உரியோய்-வலியதொழிலாகிய குதிரைசெலுத்துஞ் சிறந்ததொழிலுக்கு உரியவனே! நீ, எ வயின்நின்று வந்தனை- எவ்விடத்திலிருந்து வந்தாய்?' என்றலும்-என்று வினாவியவுடனே, -அவன்உம்- அந்த நகுலனும், இயம்பினன்-(பின்வருமாறு) கூறலானான்: 'விசயற்கு இளையவன் - அருச்சுனனுக்கு அடுத்த தம்பியாகிய, நகுலன் என்று எல்லாம் குன்றின்உம் தன் பேர் எழுதினோன்-நகுலனென்று சொல்லப்பட்டு எல்லாமலையிலும் தன்பேரைத் தீட்டினவன் (ஒருவன் உளன்): அவன் தன் கொற்றம் - அவனுடைய வெற்றியை, யார் கூறுதற்கு உரியார் - யார் சொல்லவல்லார்? (எ - று.) யாவரும் அறியும்பொருட்டு உயர்ந்தஇடத்தில் பேரையெழுதி வைத்தல், இயல்பு. (22)

**23. மற்றவன்றனதுவாசிமந்துரைக்குத்தலைவராய்வாழுமாக்களில்யான்,
உற்றவனொருவன்வாம்பரிவடிவு முரைதகுசுழிகளுமொளியும்,
பற்றியநிறனுங்கந்தமுங்குரலும் பல்வகைக்கதிகளும் பிறந்த,
சொற்றகுநிலனுமாயுவுமுணர்வேன் றுயருறுபிணிகளுந்தவிர்ப்பேன்.**

(இ - ள்.) யான்,-அவன் தனது -அந்தநகுலனுடைய, வாசி மந்துரைக்கு - குதிரைகட்டுங் கொட்டிலுக்கு, தலைவர் ஆய்-, வாழும்-, மாக்களில் - மனிதர்களுள், உற்றவன் ஒருவன் - சேர்ந்தவனான ஒருத்தன்: (யான்),-வாம் - தாவிச்செல்லுகின்ற, பரி வடிவு உம் - குதிரையின் வடிவமும், உரை தகு - சிறப்பித்துச்சொல்லத் தக்க,சுழிகள்உம் - நற்சுழிகளும், ஒளிஉம்-, பற்றிய நிறன்உம் - பொருந்திய நிறமும், கந்தம்உம் - (உடலின் மணமும், குரல்உம் -, பல்வகை கதிகள்உம் - பலவகைப்பட்ட நடைகளும், பிறந்த - (குதிரைகள்) தோன்றிய, சொல் தகு நிலன் உம் - சிறப்பித்துச்சொல்லப்படுகிற தேசமும், ஆயுஉம் - ஆயுளும் ஆகியவற்றை, உணர்வேன் - அறிந்துள்ளேன்: துயர்உறு - துன்பம் மிக்க, பிணிகள்உம் - (குதிரைக்கு வரும்) நோய்களையும், தவிர்ப்பேன் - போக்குவேன்.

இதனால், நகுலன் அசுவசாஸ்திரத்தில் தனக்குள்ள வல்லமையை விவரித்துச் சொல்லியவாறு காண்க. குதிரைகள் இன்னின்னவடிவா யிருக்கும்: குதிரைகட்கு இன்னின்ன இடத்துச் சுழி இவ்வாறு அமைந்திருந்தால் நலனாம்: அவற்றின்ஒளி இன்னபடியிருக்கும்: அவற்றின்நிறம் இன்னபடியிருக்கும்: குதிரையங்கத்தினின்று இவ்வாறான மணம்வீசின் நன்றாம்: குரல் இன்னின்னபடியிருப்பின் நலம் முதலியனவும், மற்றும் அக்குதிரைகட்கு வருங்கொடியநோய் வகையும் அவற்றின் பரிகாரங்களும் என்பனஎல்லாம் தான் அறிவே என்கின்றான். வெண்மை செம்மை கருமை பொன்மை என்ற நால்வகை நிறங்களிலும், வெள்ளி, நித்திலம், மாதுளம்போது, செம்பஞ்சி, வண்டு, கார், அழல், உரோசனை முதலியவாகப் பலவற்றினொளி யமைதலும், குதிரைகள் - வநாயுபாரசீகம் காம்போசம் பாஹ்லீகம் என்றாற்போன்ற பல தேசங்களில் தோன்றுவன வாதலும் அறிக. குதிரையின்வடிவம் முதலியன குறித்துத் திருவிளையாடற்புராணம் முதலியவற்றிற் கூறியிருத்தல் காணலாம். மற்று - அசை. (23)

24. மண்டலம்வீதிகோணமேமுதலாம்வாசிகளுர்தொழில் வல்லேன், திண்டிறற்றடந்தேர்பூண்பதற்குரியசெயலுடைப்பரிகளுந்தெரிவேன், வண்டிமிரலங்கன்மாலையாய்பாண்டுமைந்தர்போய்வனம்புகுந்த தற்பின், உண்டியுமிழந்தேனுறுதியுமிழந்தேனுன்புகழ்கேட்டு வந்துற்றேன்.

(இ -ள்.) மண்டலம் - வட்டமும், வீதி - நேரும், கோணம் ஏ - வளைவும், முதல் ஆம் - முதலாகிய, வாசிகள் ஊர் தொழில் - குதிரையேறிச்செலுத்துந்தொழிலில், வல்லேன் - திண் திறல் - மிக்கவலிமையையுடைய, தட தேர் - பெரிய தேர்களிலே, பூண்பதற்கு - கட்டிச் செலுத்துவதற்கு, உரிய - செயல்உடை - செய்கையைக் கொண்ட, பரிகள் உம் - குதிரைகளையும், தெரிவேன் - ஆராய்ந்தறிய வல்லேன்: வண்டு இமிர் அலங்கல் மாலையாய் - வண்டுகளொலிக்கின்ற அசையுந்தன்மையுள்ள வெற்றிமாலை பூண்டுள்ள அரசனே! பாண்டு மைந்தர் - பாண்டவர், போய் - (நகரத்தை) விட்டுச்சென்று, வனம் புகுந்ததன் பின் - காட்டைச் சேர்ந்த பிறகு, [பாண்டவர் வனவாசத்திற் சென்றபின் என்றபடி], உண்டி உம் இழந்தேன் - உண்ணும் உணவையும் இழந்தேன்: உறுதி உம் இழந்தேன் - மனவுறுதியையும் இழந்திட்டேன்: உன் புகழ் கேட்டு - வந்து உற்றேன் - (இங்கே) வந்து சேர்ந்தேன்; (எ - று.) சிலகுதிரைகள் ஏறிச்செலுத்துதற்கு உரியனவாக, சிலகுதிரைகள் தேறிற் கட்டியோட்டுதற்கு உரியனவா மென்பது அறிக. (24)

25.-விராடன் நகுலனைச் சன்மானித்து அவனுக்குக் குதிரைகட்கு அதிபதியாகும்பதவியை யுமளித்தல்.

என்னவப்புரவியேற்றுநாயகன்வந்தியம்பியவின்மொழிகேட்டு, மன்னவர்க்கெல்லாமொதுங்குநீணிழலாய்வயங்குமாமதிக்குடைமன்னன், முன்னவர்க்குள்ளவரிசைகள்யாவுமும்மடங்காகவேவழங்கி, அந்நகர்த்துரங்கமவையனைத்தினுக்குமதிபதியெனும்பதங்கொடுத்தான்.

(இ -ள்.) என்ன - என்று, அ புரவி ஏறு நாயகன் வந்து இயம்பிய - அந்தச்சிறந்த குதிரைகட்குத் தலைவனானவன் வந்துசொன்ன, இன் மொழி - இனியவார்த்தையை, கேட்டு - செவியேற்று, - மன்னவர்க்கு எல்லாம் ஒதுங்கும் நீள் நிழல் ஆய் வயங்கும் - அரசர்கட்கெல்லாம் வந்து ஒதுங்குதற்கு உரிய நீண்ட நிழலையுடையதாய் விளங்குகின்ற, மா மதி குடை - சிறந்த சந்திரன்போன்ற வெண்கொற்றக்குடையையுடைய, மன்னன் - விராடராசன், - (வந்த அந்த நகுலனுக்கு), முன்னவர்க்கு - முன்னமே (தன்னிடத்துக்) குதிரைத்தலைவராயமர்ந்திருப்பவர்க்கு, உள்ள - வரிசைகள் யா உம் - சிறப்புக்களையெல்லாம், மும்மடங்கு ஆக - மூன்றுமடங்கு மிகுதியாக அமையும்படி, வழங்கி - கொடுத்து, அ நகர் துரங்கம் அவை அனைத்தினுக்கு உம் - அந்த அரண்மனையிலுள்ள குதிரைகள் எல்லாவற்றுக்கும், அதிபதி - தலைவன், எனும் - என்கின்ற, பதம் - பதவியையும், கொடுத்தான்;

துரங்கம் - வேகமாகச் செல்வதென்று பொருள்படும் வடசொல். புரவியேறுநாயகன் என்று பிரதிபேதம். (25)

**26.-சகதேவன் இடையர்கோலத்தோடு,
விராடனது சபையைச் சேர்தல்.**

**கிளைபடுபுரவிபுரந்திடுந்தாமக்கிரந்தியாம்பெயர்புனைநகுலற்கு
இளையவனந்தகோபன்மைந்தனைப்போலிடையர்தங்கோலமதெய்தித்
துளைபடுகுழையிலொருகுழையணிந்துதோளிலோர்தொடித்தடிதழுவி
விளைபுகழ்விராடன்வேத்தவையதனைவேறொருநாளையினடைந்தான்.**

(இ - ள்.) கிளை படு - பல பகுப்புப்பொருந்திய, புரவி - குதிரையை, புரந்திடும் - காக்குந்தொழிலைத் தெரிந்த, தாமக்கிரந்தி ஆம் பெயர் புனை - தாமக்கிரந்தி யென்கிற பெயர்பூண்ட, நகுலற்கு-, இளையவன்-தம்பியாகிய சகதேவன், நந்தகோபன் மைந்தனை போல் - நந்தகோபனுடைய மகனாய் வளர்ந்த ஸ்ரீக்ருஷ்ணனைப்போல், இடையர்தம் கோலம் அது எய்தி- இடைக்கோலத்தைப் பூண்டு, துளை படுகுழையில் - துளைபொருந்திய ஒரு காதிலே மாத்திரம், ஒரு குழைஅணிந்து- ஒப்பற்றகுழையென்னுங் காதணியை யணிந்து, தோளில்-, ஓர் தொடி தடி தழுவி - ஒரு வளைவான தடியைத் தாங்கிக் கொண்டுவிளை புகழ் விராடன் வேந்து அவை அதனை - முதிர்ந்த புகழையுடைய விராடமன்னனுடைய இராச்சபையை, வேறு ஒரு நாளையின் - வேறொருதினத்திலே, அடைந்தான் - வந்து சேர்ந்தான்; (எ - று.)

க்ருஷ்ணனைச் சகதேவனுக்கு உவமை கூறியதனால், கூத்திரியனானவன் இடைக்கோலத்தைக் கொண்டமையும் விளங்கும். குழையணிந்து - தளிரையணிந்து என்றலும் உண்டு. குதிரையின்வகைகளைப்பற்றி 'மங்காளன் சாரங்கன் கங்காநீலன் மௌவழகன் கொங்காளன் கன்னசம்பான், குங்குமச்சோரன் கரியான்நீலன் சாரன் குலவுமள்ளான் உரஞ்சிவந்தான் நல்லான் பொல்லான், தங்குகருங்காற்சம்பான் என்று கூறுதன்மையுள்' என்று திருவாதவூர்புராணத்தும், "உயர்கனவட்டம் போரா னுரனுளான் கொங்கான் கங்கான், மயில்வரி நீலான் பொல்லான் மகிழ்விதை மௌவான்சேயான், நயன வஞ்சனம் பொன் மாரி பாடல நளினி பச்சை பயமிலாமரீசி கோரம் பட்டவர்த்தனங்கன்பாரே" என்று திருவாலவாயுடையார் திருவிளையாடற்புராணத்திலும், மற்றும் கல்லாடம் முதலியவற்றிலும் கூறியிருப்பது காண்க. (26)

**27.-சகதேவன் தான் கொண்டகோலத்திற்குஏற்ப,
வினாவிய விராடனுக்குத் தன்னைத்தெரிவித்தல்.**

**ஆர்கொனியென்னவறன்மகனுடனோராசனத்திருந்தபூபதியைச்
சீருறவேறோர்விரகினால்வணங்கிச்செப்பினன்னசாதேவன்
பார்கொளநினைந்துசுயோதனன்விடுப்பப்படர்வனம்புகுந்தபாண்டவரில்
தார்கொள்வேலிளையோன்றனதுகோபாலன்றந்திரிபாலன்யானென்றான்.**

(இ - ள்.) (வந்த அவனை விராடராசன்பார்த்து), 'நீ ஆர் கொல்' என்ன - 'நீ யாவனோ?' என்றுவினாவ-, அன்ன சாதேவன் - அந்தச் சகதேவன், அறன்மகனுடன் ஓர் ஆசனத்து இருந்த பூபதியை - தருமபுத்திரனுடனே ஒரேயாசனத்திலே வீற்றிருந்த அந்தவிராடராசனை, வேறு ஓர் விரகினால் வணங்கி - வேறொருதந்திரத்தினால் வணங்கிவிட்டு, சீர் உற - சிறப்புப்பொருந்த, செப்பினன் - (பின் வருமாறு) கூறினான்: 'சுயோதனன் - துரியோதனன், பார் கொள - (பாண்டவருடைய) இராச்சியத்தைக் கவரும் பொருட்டு, நினைந்து -, விடுப்ப - (காட்டிற்குச்செல்லுமாறு) ஏவியனுப்ப-, படர் வனம் புகுந்த பாண்டவரில் - விசாலமான காட்டிலே சேர்ந்த பாண்டவருக்குள், தார் கொள் வேல் இளையோன் தனது - வெற்றிமாலையையணிந்து வேல்தாங்கிய இளைய தம்பியாகிய சகதேவனுடைய, கோபாலன் - பசுக்களைக் காப்பவன், யான்:- தந்திரிபாலன் - தந்திரிபாலனென்னும் பெயருடையேன்,' என்றான் - என்று விடைகூறினான்; (எ - று.)

விராடன் தன்னைவணங்கினானென்று நினையாநிற்கத் தருமனை வணங்கினானென்பார் 'பூபதியைச் சீருற வேறோர்விரகினால் வணங்கி' என்றார். (27)

**28.-விராடன் வந்தவனை யுபசரித்துநிரைக்காவல னாக்க,
அவன் கோபாலர்க்கெல்லாந் தலைவனாதல்.**

**ஆங்கவனில்வாறுரைத்தலுமவனையருகுறவருகெனவழைத்துப்,
பாங்குறத்தக்கவழக்கமும்வழங்கிப்பல்வகைநிரைகளுநீயே,
யீங்குமப்படியேபுரத்தியென்றுரைத்தானிவனுமவ்ரசனேவலினாற்,
நீங்கறக்கைக்கொண்டவ்வவர்க்கெல்லாந்தகைபெறுஞ்செம்மலாயினனே.**

(இ - ள்.) ஆங்கு - அப்போது, அவன் - அந்தச்சகதேவன், இ ஆறு உரைத்தலும் - இப்படிச்சொன்னவுடனே, அவனை, வருக என - வருவாயாக என்றுசொல்லி, அருகு உற அழைத்து - சமீபத்திலேபொருந்தக் கூப்பிட்டு, பாங்கு உற தக்க - இனிமைபொருந்தத்தகுதியான, வழக்கம்உம் - வரிசைகளையும், வழங்கி-கொடுத்து, (அவனைநோக்கி),-'அப்படி ஏ - சகதேவனிடத்துப்போலவே, ஈங்கு உம் - இங்கேயும், பல்வகை நிரைகள் உம் - பலவகைப்பட்ட பசுக்கூட்டங்களையும், நீயே, புரத்தி-பாதுகாப்பாய்,' என்று, உரைத்தான் - (விராடராசன்) சொன்னான்: இவன்உம் - இந்தத் தந்திரிபாலனும், அ அரசன் ஏவலினால் - அந்தவிராடராசனுடைய கட்டளையினால், தீங்கு அற - துன்பமில்லாமல், கைக்கொண்டு - (நிரைகளைத் தன்) வசத்திற்கொண்டு, அ அவர்க்கு எல்லாம் - ஏற்கவேயிருந்த இடையர்கட்கெல்லாம், தகை பெறும் - பெருமைபெற்ற, செம்மல் ஆயினன் - தலைவனாயினான்; (எ - று.)

வழக்கம் - கௌரவமாக வழங்கப்படுவது: வரிசை : செயப்படுபொருள் விசுதி பெற்ற பெயர்.
(28)

வேறு.

**29.-திரௌபதி வண்ணமகளாகி, விராடமன்னவனுடைய தேவியின்
கோயிலை நாடி யடைதல்.**

**ஓமமக வாரழலி னூடுருவுயிர்க்கும்
மாமயிறி ரௌபதியும்வண்ணமக ளாகித்
தேமருவு தார்முடிவி ராடனிருதோள்சேர்
கோமகளை நாடியவள்கோயிலிடை புக்காள்.**

(இ - ள்.) ஓமம் மகம் ஆர் அழலினூடு - ஓமஞ்செய்த யாகத்தின் நிரம்பிய நெருப்பினிடையிலே, உரு உயிர்க்கும் - உருவங்கொண்டு வெளிப்பட்ட, மா மயில் - சிறந்த மயில்போன்ற, திரௌபதிஉம்-, வண்ணம் மகள் ஆகி - மகளிர்க்கு அலங்காரஞ்செய்யும் பணிப்பெண் வடிவுகொண்டு, தேன் மருவு தார் முடி விராடன் இருதோள் சேர்-தேன் பொருந்திய மாலைசூடிய முடியையுடைய விராடனுடைய இரண்டுதோளையுஞ் சேர்ந்த, கோமகளை - இராணியை, நாடி - அடையவிரும்பி, அவள் கோயிலிடை - அந்தஇராணியின் அரண்மனையிலே, புக்காள் - புகுந்தாள்; (எ - று.)-விராடன் தேவியின் பெயர் - சுதேஷ்ணை யென்பது. இதுமுதற் பத்துக்கவிகள் - பெரும்பாலும் முதல்மூன்றுசீர்கள் விளங்காய்ச்சீர்களும் ஈற்றுச்சீரொன்று மாச்சீருமாகிவந்த அளவடினான்கு கொண்ட கலிவிருத்தங்கள்.
(29)

**30.-வண்ணமகள் வந்திருத்தலைவாயில்காவலர் தெரிவிக்க,
விராடன்மனைவி உள்ளேயழைக்குமாறு கூறுதல்.**

**மதுமலரின்வாழ்திருவும்வந்துதொழவுரியாள்
நொதுமலினளாகியொருநுண்ணிடைநடந்தாள்
பதுமவிழியாயெனலும்வாயிலவர்பால்போல்
மதுரமொழியாளழைமின்வாணுதலையென்றாள் .**

(இ - ள்.) வாயிலவர - வாயிலிலேயிருந்து பாதுகாவல் புரிபவர், சுதேஷ் ணையைக்கிட்டி அவளைநோக்கி),-'பதுமம் விழியாய்-தாமரை மலர்போன்ற கண்களையுடையவளே! மது மலரின்

வாழ் திருஉம் வந்து தொழ உரியாள்- தேனைக்கொண்ட தாமரைமலரில் வாழ்பவளாகிய இலக்குமியும் வந்துதொழுதற்குஉரிய கட்டழகுடையவளான, ஒரு நுண் இடை-நுண்ணிய இடையையுடையாளொருத்தி, நொதுமலினள் ஆகி-சாதாரண மானுடப்பெண்போன்று, நடந்தாள்- வந்துள்ளாள், எனலும்-என்று தெரிவித்தவுடனே,-பால்போல் மதுரம் மொழியாள்- பால்போலினிய பேச்சையுடையவளான அந்த விராடன் மனைவி, (அங்ஙனம் சொன்ன வாயில்காவலரை நோக்கி),-வாள்நுதலை-ஒளியுள்ள நெற்றியையுடையவளான அந்தப்பெண்ணை, அழைமின்-(உள்ளே) அழைத்துவாருங்கள்,' என்றாள் - என்று கூறினாள்; (எ - று.)

வந்தவளின் கட்டழகைக் காணும்போது பெருஞ்சிறப்பினளாயிருக்க வேண்டுமென்று தோன்றுகின்றதாயினும், சாதாரணமான வறுமையுள்ள பணிப்பெண்கோலத்தைப் பூண்டுள்ளா ளென்பார், மதுமலரின்வாழ்திருவும் வந்து தொழவுரியாள் நொதுமலினளாகிநடந்தாள்' என்றார். நுண்ணிடை - பண்புத்தொகையன்மொழி. வாணுதல்-அடையடுத்த சினையாகுபெயர். (30)

31.-அரசன்மனைவி,வந்தவளையுபசரித்துப் பின்வினாவுதல்.

**வந்தவளிருந்தவண்மருங்கணையும்வேலை
யந்தனுபசாரமுடனருகுறவிருத்திச்
சந்தொடகில்பூவிலைகடகவுடன்வழங்கி
யெந்தநகரீருரைமீன்யாமுணரவென்றாள் .**

(இ - ள்.)வந்தவள்-(வண்ணமகளின் வடிவுகொண்டு) வந்தவளான அவள், இருந்தவள் மருங்கு- அரண்மனையிலேயிருந்த அரசமனைவியின் பக்கத்தில், அணையும் வேலை-வந்துசேர்ந்தபோது, (அரசன்தேவி),-அந் தண் உபசாரமுடன்-அழகிய குளிரந்த உபசாரத்துடனே, அருகுஉற இருத்தி-(தன்) சமீபத்திலே தங்கியிருக்குமாறு இருப்பிடந்தந்து,-சந்தொடு - சந்தனமும், அகில் - அகில்தூபமும், பூ- புஷ்பமும், இலைகள் - வெற்றிலைகளும், தகவுடன் - சிறப்பாக, வழங்கி-தந்து, '(நீர்), எந்த நகரீர்- எந்தநகரத்தீர்? “யாம் உணர உரைமின்- நாங்கள் அறியும்படி சொல்லுங்கள்,' என்றாள் - என்று வினவினாள்; (எ - று.)

எளியவள் போன்று வந்தவளையும் விராடன் மனைவி உபசரித்தனளென்றமையால், அவளது தருக்கின்மைமுதலிய நற்பண்புகள் வெளியாம். (31)

32.-மூன்றுகவிகள்-ஒருதொடர்:வந்தவள் தன்னை இன்னாளென்று தெரிவித்து, 'தான் வந்த நோக்கத்தையும் தெரிவித்தல்.

**தான்விரதமாயைபுரிசகுனிபொருகுதால்
கான்விரதமாகவுறைகாவலர்கள்கோயில்
மான்விரதநோக்கியர்மருங்குறவிருந்தேன்
யான்விரதசாரினியெனும்பெயரினாளே .**

(இ-ள்.) தான்-சுயமாக, விரதம் மாயை புரி-விரஸமான [திருப்தி விளைக்காது வெறுப்பைவிளைக்கிற] வஞ்சனையைச் செய்கின்ற, சகுனி- சகுனியென்பான், பொரு-ஆடின, சூதால் - சூதாட்டத்தால், கான் விரதம் ஆக உறை-காட்டில் வசித்தலை விரதமாகக் கொண்டு வாழ்ந்த, காவலர்கள் - அரசர்களாகிய பாண்டவர்களின், கோயில் - அரண்மனையிலே, மான் விரதம் நோக்கியர்-மான்கள் (தோற்று) ஒழிவதற்குக்காரணமான கண்ணழகையுடைய (அப்பாண்டவரின்) இராணிமாரின், மருங்கு- சமீபத்திலே, உற-பொருந்த, இருந்தேன்:- யான்,-விரதசாரினி எனும் பெயரினாள்- விரதசாரினியென்ற பேரையுடையேன்; (எ - று.) விரதசாரணியென்று பிரதிபேதம்.

இந்தச்செய்யுளில் திரிபு என்னும் சொல்லணி காண்க. விரதம் என்பது முதலடியில் விரஸமென்ற வடசொல்லின் திரிபும், இரண்டாமடியில் வ்ரதமென்ற வடசொல்லின் திரிபும் ஆம். மூன்றாமடியில் விரதம் என்பது-ஒழிந்திடுகை யென்ற பொருளுள்ள வடசொல். “யான் விரதசாரினி யெனம்

பெயரினாள்- தன்மையிற் படர்க்கைவந்த இடவழுவமைதி. வ்ரதசாரிணீ என்ற வடசொல்-
வ்ரதத்துடன் நடப்பவள் என்று பொருள்படும். (32)

**33. பூசுவனசுற்றுவனபூண்பனமுடிப்ப
தேசொடுவனப்புநனிதிகழும்வகையணிவேன்
வாசவனொடொத்தமனுகுலவரசன்மனைவி
ஏசறவுனக்கெலுவையாகுவதெனெண்ணம் ,**

(இ-ள்.) பூசுவன - (உடம்பிற்) பூசுதற்கு உரிய கலவைச்சாந்து முதலியனவும், சுற்றுவன -
சுற்றிக்கட்டவேண்டிய மாலை முதலியனவும், பூண்பன - பூணுதற்கு உரிய ஆடையணிகலன்களும்,
முடிப்ப - முடிக்கவேண்டிய கூந்தல்தார் முதலியனவும், தேசொடு வனப்பு நனி திகழும் வகை-
ஒளியோடு அழகும் மிகவும் விளங்கும்படி, அணிவேன்-அலங்காரமுறச் செய்வேன்; வாசவனொடு
ஒத்த மனுகுலம் அரசன் மனைவி - இந்திரனோடொத்தவனும் மனுகுலத்துத் தோன்றியவனு
மானவிராடராசனுடைய மனைவியே! உனக்கு, ஏசுஅற - குற்றமில்லாமல், எலுவை ஆகுவது -
தோழியாக அமையவேண்டு மென்பது, என் எண்ணம் - என்கருத்தாம்; (எ - று.)
(33)

**34. எந்தைமனையிற்பயிலிளம்பருவநாளில்
கந்தருவர்காவல்புரிகற்புடையளானேன்
இந்துநுதலாய்மனிதர்யார்முகமுநோக்கேன்
வந்தனெனின்மாளிகையின்வையும்வகையென்றாள்.**

(இ - ள்.) எந்தை மனையில்-எந் தந்தையினுடைய வீட்டில், பயில்- வாழ்ந்த, இளம்பருவம் நாளில்-
இளம்பருவத்தினத்தில் (தொடங்கி), கந்தருவர் காவல் புரி - கந்தருவர் (யாதொருதீங்கும் வராமற்)
காவல் செய்கின்ற, கற்பு உடையள் ஆனேன் - கற்பையுடையவளானேன்; இந்து நுதலாய் - சந்திரன்
போன்ற முகத்தையுடையவளே! மனிதர் யார் முகம்உம் நோக்கேன் - எந்த
மனிதருடையமுகத்தையும் கண்ணெடுத்துப் பாரேன்: நின் மாளிகையின் வையும் வகை -
உன்வீட்டிலே தங்கிவாழும்படி, வந்தனென் - (இப்போது) வந்துள்ளேன், என்றாள்-என்று கூறினாள்,
(அந்த வண்ணமகள்); (எ - று.)

கீழிரண்டுகவிகளால், தான் இன்னாளென்பதையும், தனக்குத் தெரிந்த தொழிலையும், தான்
அங்குவந்ததன் நோக்கத்தையும் தெரிவித்தவள், இந்தச் செய்யுளினால், தான் வலியோராற்
பாதுகாக்கப்படும் கற்புடையளென்பதைக் கூறுகிறாள். 'உனக்குஎலுவையாளுவதெனெண்ணம்'
என்று கீழ்க்கவியிற் கூறியதனால், 'நின்மாளிகையின் வையும்வகை வந்தனென்' என்று இங்குக்
கூறியது-அனுவாதமென்க: நான் உன்மாளிகையில் வண்ணமகளாக வாழ்வேனென்றாலும்,
என்கற்பிற்கு இழுக்கமுண்டாக்க எவராலும் ஆகாதென்று கூறியவாறு. (34)

**35.-வண்ணமகன்கூறியதுகேட்டுச்சுதேஷ்ணை
தன்னிடத்து வண்ணமகளாகஇருக்குமாறு பணித்தல்.**

**வண்ணமகன்கூறியவைமகிழ்வினொடுகேட்டுத்
துண்ணெனவெரீஇயினள்குதேட்டிணைவிரும்பி
விண்ணவர்கள்பாவையரின்மேவுதியெனக்குக்
கண்ணிணையுநீயுனதுகாவலெனதுயிரும் .**

இரண்டுகவிகள் - ஒருதொடர்.

(இ - ள்.) துண்ணென வெரீஇயினள் - (வந்தவளைக்கண்டதும்) திடுக்கிட்டு அஞ்சினவளான,
சுதேட்டிணை -, -வண்ணமகள்-, கூறியவை- சொன்னவற்றை, மகிழ்வினொடு கேட்டு -
மகிழ்ச்சியோடு செவியேற்று, விரும்பி-(அவளிடத்து) அன்புபாராட்டி, (அவளைநோக்கி) '(நீ),
விண்ணவர்கள் பாவையரின்-தேவமாதர்போல், மேவுதி-இனிது தங்கியிருப்பாய்: எனக்கு
கண்ணிணைஉம்நீ - நீ எனக்கு இரண்டுகண்களையும் போல்வாய்: எனது உயிர்தம்-என்பிராணனும்,

உனது காவல் - உன்காவற்கு (உட்பட்டது); (எ-று.) பேரழகினளாகிய திரௌபதியைக் கண்டதும், 'ஒருகால் அரசன் நம்மையுபேட்சித்து இவளை மணந்துகொண்டுவிடுவானோ?' என்று சங்கைகொண்டாளென்று முதனூலிற் கூறியிருப்பதற்கு ஏற்ப, 'துண்ணென வெரீஇயினள்' என்றது. இனி, 'கந்தருவர் காவல்புரி கற்புடையாளானேன்' என்று கூறியதைக் கேட்கவே, நம்மிடத்து இவள்வசிக்கும்போது, இவள்கற்புக்குக் கீசகன் முதலியோர் தீங்கிழைக்க முயலாமலிருக்கவேணுமே என்று கருதித் துண்ணென வெரீஇயினளென்றதெனவுமாம். கந்தருவர்காவல்புரி கற்புடையேனென்று கீழ்க்கூறியதனால், தெய்வமகளோ எனக்கருதி வெரீஇயினள் என்பாரு முளர். (35)

36.-வண்ணமகளாகிய திரௌபதிசுதேஷ்ணையினிடம் அன்னாட்கு வேண்டியவற்றைச்செய்துகொண்டிருத்தல்.

**அன்னையெனுமாறுநெறியானமுறைகூறி
என்னருகிருத்தியெனவெறியின்வருமின்னும்
மின்னனையநுண்ணிடைவிராடபதிதேவிக்கு
எந்நலமுநாடொறுமியற்றினளிருந்தாள்.**

(இ - ள்.) அன்னை எனும் ஆறு - தாய்என்று கருதுமாறு, (மிக்க அன்போடு), நெறி ஆன முறை - நீதிக்குஏற்ற முறையுள்ள வார்த்தைகளை? கூறி - சொல்லி, 'என் அருகு இருத்தி - என்னுடைய சமீபத்தில்தானே இருப்பாய்,' என - என்று (அந்தச் சுதேஷ்ணை) கூற, -எரியின் வரு மின்உம் - அக்கினியினின்று தோன்றிய மின்னல்போன்றவளான அந்தத்திரௌபதியும், மின்அனைய நுண்ணிடை விராடபதி தேவிக்கு-மின்னல்போன்ற நுண்ணிய இடையையுடைய விராடராசனின் மனைவிக்கு, எ நலம் உம் - எப்படிப்பட்ட [மிகச்சிறந்த] அழகிய கோலத்தையும், நாடொறு உம் - தினந்தோறும், இயற்றினள் - செய்தவளாய், இருந்தாள் - வசித்துவந்தாள்; (எ - று.)

திரௌபதியாகிய வண்ணமகள், சுதேட்டிணைக்கு ஆடை அணிகலன் கூந்தல்முதலியவற்றை இனியவாகப்புகைந்துகொண்டு வசித்து வந்தன ளென்பதாம். இயற்றினள் - முற்றெச்சம். (36)

37.-பாண்டவர் மச்சநாட்டில்மறைந்து தங்கியிருந்தபோது அந்நாடு மிகவுஞ்செழித்திருத்தல்.

**மைவருதடங்கண்மடமானுமதிமரபோர்
ஐவருமறைந்தனர்களாயுறையுநாளின்
மெய்வருவழாமொழிவிராடபதிதிருநாடு
உய்வருபெருந்திருவொடோங்கியதையன்றே .**

(இ - ள்.) மை வரு தட கண் மடம் மான்உம் - கருநிறம் பொருந்திய பெரியகண்களையும் மடப்பத்தையுமுடைய மான்போன்ற பார்வையையுடைய திரௌபதியும், மதி மரபோர் ஐயவர்உம் - சந்திர குலத்தவரான பாண்டவரைவரும், மறைந்தனர்கள் ஆய்-, உறையும் - வசித்துவந்த, நாளில் - அக்காலத்திலே,-மெய் வரு - உண்மையே வருகின்ற, வழா - (ஒருபோதும்) தவறாத, மொழி - பேச்சையுடைய, விராடபதி திருநாடு- விராடராசனுடைய சிறந்த மச்சநாடானது, உய்வு அரு - நீங்குதலில்லாத, பெருந் திருவொடு - மிக்கசெல்வத்தோடு, ஓங்கியது - மேன்மையுற்றிருந்தது; (எ - று.)

உத்தமோத்தமரான பாண்டவர் வசித்தலால், அந்நாடு எந்நாட்டினும் மேம்பட்டிருந்த தென்பதாம். மறைந்தனர்களாயுறைதல் - அஜ்ஞாதவாசஞ் செய்தல். அன்றே - ஈற்றகை. ஓங்கியதை என்பதில், ஐ - சாரியை. (37)

38.-இதுவும் அது.

**குருக்களவனூரினிடகுருநிலனொடொப்புற்று
இருக்கும்வழிமாமழையுமெவ்விளைவும்விஞ்சித்
தருக்கினுடன்யானைமுதறானைகளும்விஞ்சிச்
செருக்குமுடன்விஞ்சியதுசெப்பவரிதம்மா .**

(இ -ள்.) குருக்கள் - குருவமிசத்தவரான பாண்டவர்கள், அவன் ஊரி னிடை - அந்தவிராடனுடைய நகரத்திலே, குருநிலனொடு ஒப்பு உற்று - குரு நிலத்தில் வசிப்பதுபோன்று [தமக்குஉரியஊரில் வாழ்வதுபோன்று], இருக்கும் வழி-(இனிது) வசிக்கும்போது, -மாமழைஉம்-மிக்க மழையும், எ விளைவுஉம் - எப்படிப்பட்ட [பலவகையான] விளைவும், விஞ்சி - மிகுந்து, -யானை முதல் தானைகள்உம் தருக்கினுடன் விஞ்சி - [நாட்டின்செழிப்பினால் நன்கு போற்றப்படுவதனால்] யானைமுதலிய சேனைகளும் தருக்கு மிக்கு, (ஊர்முழுவதும்), செருக்குஉம் - வளமும், உடன் விஞ்சியது - ஒருசேர [எங்கும்] மிக்கிருந்தது: (அதனால் அந்தஊரின் தன்மை), செப்ப அரிது - (இன்னபடியிருந்ததென்று) சொல்லுதற்கு முடியாது; (எ - று.)

அம்மா- வியப்பிடைச்சொல்: பாண்டவர்கள் அஜ்ஞாதவாசஞ் செய்வதனால், அவ்வூர் வாய்கொண்டு சொல்ல முடியாதபடி அவ்வளவு செழிப்பு விஞ்சியது குறித்து வியந்தவாறு. (38)

நாடுகரந்துறைசருக்கம் முற்றிற்று. -----

இரண்டாவது

மற் போர்ச்சருக்கம்.

மற்போரைப்பற்றிய சருக்கமென்று விரியும். வேற்றுநாட்டினின்று வந்து 'மற்போரில் என்னினும் மிக்கார் இல்லை' என்று தருக்கிய மகாமல்லனுடன் வீமன் மற்போர்புரிந்து வென்றதைக் கூறுவது, இந்தச்சருக்கம்.

1.-மல்லனொருவன், மற்போரில்ஒப்பற்றவன் என்று சொல்லிக்கொண்டுஅந்தவிராடநகர்க்கு வருதல்.

**அல்லினுக் கிந்து வென்னவாங்கவ ருறையு நாளில்
வில்லினுக் கிராம னென்னவேலினுக் கிளையோ னென்னச்
சொல்லினுக் குததிதோய்கைத் தொன்முனி யென்ன வன்போர்
மல்லினுக் கொருவன் யானேவாசவ னென்று வந்தான் .**

(இ -ள்.) அல்லினுக்கு - இராப்போதில், இந்து என்ன - சந்திரன் சிறப் புற்றிருப்பதுபோல, (மிக்கசிறப்புற), ஆங்கு - அந்தவிராடநகரிலே, அவர் - அந்தப்பாண்டவர், உறையும் - வசித்துவருகின்ற, நாளில் - காலத்தில், - 'வில்லினுக்கு இராமன் என்ன - வில்வித்தையில் ஸ்ரீராமன்போலவும், வேலினுக்கு - வேற்படையில், இளையோன் என்ன - (சிவபிரானுடைய) இளையகுமாரனாகிய முருகக் கடவுள்போலவும், சொல்லினுக்கு - தமிழ்மொழிக்கு, உததி தோய்கை - சமுத்திரம்படிந்த கைகளையுடைய, தொல் முனி என்ன - பழமையான அகத்தியமுனிவன்போலவும், வல் மல் போரி னுக்கு - உடல்வலிமை கொண்டுசெய்யப்படுகிற மல்லயுத்தத்திற்கு, வாசவன் - வாசவனாக, யான்ஏ - யானே, ஒருவன் - ஒப்பற்றவன்,' என்று - என்று சொல்லிக்கொண்டு, (ஒருமல்லவீரன்), வந்தான் - (அந்த விராடநகரில்) வந்துசேர்ந்தான்; (எ - று.)

சொல் - பாஷா என்றவடசொல்லின் மொழிபெயர்ப்பு. உததி தோய்கைத் தொன்முனி யென்று வருவதனால், சொல் - தமிழ்ச் சொல்லைக் காட்டிற்று. சூரபத்மாஎன்ற அசுரன் கடலிற் புருந்து கொண்டானாக, அப்போது அகத்தியமுனிவன் தேவர்களின் வேண்டுகோளினால் கடனீரைத் தன்கைச் சுளகத்தி லடக்கி, ஆசமனஞ் செய்தானென்ற வரலாறுபற்றி, 'உததிதோய்கைத் தொன்முனி'

என்றது. முதலூலில், வந்தமல்லன்பெயர் ஜீமுத னென்று இருப்பதனாலும், மல்லேந்திரனென்று அன்னான் கூறப்படுவதனாலும், வாசவன் என்பதைப் பேராகக் கொள்ளாமல், 'மல்லினுக்கு வாசவன் யான் ஒருவனே' என்று கூட்டியுரைக்கப்பட்டது. பாண்டவர் வந்து நான்குமாதம் கழிந்ததும், விராடநகரத்தில் சங்கரவுத்ஸவம் வந்ததாக, அப்போது பலமல்லர்களும் ஆங்கு வந்தனர். அங்ஙனம் வந்தவர்களுள் ஒருவன் என்னில் மிக்காரிலையென்று தன்னைப் பாராட்டிக்கூறிக்கொண்டு வந்தா னென்ற விவரத்தை முதலூலா லறிக. மல்லினுக்குஇந்துஎன்ன என்பதற்கு - இரவில் வானத்துத் தோன்றும் பல சோதிகளுள் சந்திரன்போல என்று உரைத்து, அத்தொடரையும் போர்மல்லினுக்கு ஒருவன்யானே என்பதனோடு எட்டுவாரு முளர்.

இச்சருக்கத்திலுள்ள பதினான்குகவிகளும் - பெரும்பாலும் முதற்சீரும் நான்காஞ்சீரும் விளச்சீர்களும், மற்றவைமாச்சீர்களுமாகி வந்த அறுசீர்க்கழிநெடிலடி யாசிரியவிருத்தங்கள். (39)

2.-அந்த மல்லனது வருணனை.

**அண்டமாமுகடோடொத்தசென்னியனவனிமுற்றும்
கொண்டமாமேருவொத்தகுங்குமக்கடகத்தோளான்
சண்டமாருத்தோடொத்தவலியினன்றந்தியெட்டின்
கண்டமார்முகத்தினீண்டகையெனத்திரண்டகாலான்.**

(இ-ள்.) (அந்தமல்லன்),-அண்டம் மா முகடோடு ஒத்த-அண்டத்தின் பெரிய மேலிடத்தையொத்த [ஓங்கிய], சென்னியன் - தலையையுடையவன்: அவனி முற்றுஉம்-பூமிமுழுவதையும், கொண்ட - தாங்கிக்கொண்டுள்ள, மா மேருஒத்த-சிறந்த மேருமலைபோன்ற, குங்குமம் கடகம் தோளான் - குங்குமச்சேறுபூசிய கடகமென்ற தோள்களையையணிந்த தோளையுடையவன்: சண்டமாருத்தோடு ஒத்த - கொடுங்காற்றோடு ஒப்பிடத்தக்க, வலியினன்- பலத்தையுடையவன்: தந்தி எட்டின் - அஷ்டதிக்கஜங்களின், கண்டம் ஆர் முகத்தின் - கழுத்தையொட்டியுள்ள முகத்தினின்று, நீண்ட - நீண்டுள்ள, கையினை-துதிக்கைபோல, திரண்ட - திரண்டுள்ள, காலான் - கால்களையுடையவன்; (எ - று.)

மேருமலை பூமியினிடையேயிருந்து அதனைத் தாங்குவ தென்ற நூற்கொள்கைபற்றி, 'அவனிமுற்றுங் கொண்ட மாமேரு' எனப்பட்டது. தந்தி- தந்தத்தையுடையது என யானைக்குக் காரணவிடுகுறி. தந்தி எட்டு-கிழக்கு முதலிய திக்குக்களிலிருக்கும் ஐராவதம் புண்டரீகம் வாமனம் குமுதம் அஞ்ஜநம் புஷ்பதந்தம் ஸார்வபௌமம் ஸு ப்ரதீகம் என்ற தெய்வயானைகள். தந்திக்கையை யுவமமாகக் கூறியதனால், இங்கு 'கால்' என்றது - அரைக்குக் கீழ்ப்பட்டுத் துடைமுதற் கொண்டுள்ள பகுதியைக் காட்டும். (40)

3.-அந்தமல்லன் பலமல்லர்தன்னைச் சூழ்ந்துவர, விராடனைவக்களத்தை யடைதல்.

**ஆயிரமல்லர்தன்னையணிநிழலென்னச்சூழப்
பாயிரும்புரவித்திண்டேர்மிசைவரும்பரிதிபோல
மாயிருஞாலந்தன்னின்மற்றிவற்கெதிரின்றென்னச்
சேயிருந்தடக்கைவேந்தன்றிருந்தவையதனைச்சேர்ந்தான்.**

(இ-ள்.) ஆயிரம் மல்லர்-பலமல்லர்கள், தன்னை-, அணி நிழல் என்னஅழகிய நிழலைப்போல, சூழ-சூழ்ந்துவர,-பாய் இரு புரவி திண்டேர்மிசை வரும் பரிதி போல-பாய்ந்துசெல்லும் இயல்புள்ள பெரிய குதிரைகள் பூட்டிய வலிய தேர்மீதுவரும் சூரியன்போல், (பாயிரும் புரவித் திண்டேர்மிசை வந்து),-மா இரு ஞாலந்தன்னில் இவற்கு எதிர் இன்று என்ன- மிகப்பெரியபூமியிலே இந்தமல்லற்கு ஒப்பானவர் இல்லையென்று (கண்டவர்) சொல்லுமாறு, சேய் இரு தட கை வேந்தன்-செவ்விய பெரிய நீண்ட கைகளையுடைய விராடராசனது, திருந்து அவை அதனை - திருத்தமுற்ற சபையை, சேர்ந்தான்-வந்தடைந்தான்; (எ - று.)

சூரியனுக்கு ஒப்பான கிரகம் எங்ஙனம் வானத்திலில்லையோ அவ்வாறே இந்தமல்லனுக்கு ஒப்பானவர் இப்பூவுலகிலில்லை யென்று சொல்லுமாறு மிக்க ஆடம்பரஞ்செய்துகொண்டு நிழல்போல ஆயிரமல்லர் தன்னைச் சூழ்ந்துநிற்க, விராடனுடைய அவைக்களத்தை அந்தமல்லன் வந்துசேர்ந்தானென்க. கற்றோர்பலர் சேர்ந்திருத்தலால், விராடனுடைய சபை, திருந்தவையெனப்பட்டது. வந்தமல்லன் தேர்மீதூர்ந்துவந்தா னென்று மேல் ஏழாம்பாட்டிற் பெறப்படுவதனால், அவனுக்குத் திண்தேர்மிசை வரும் பரிதியை உவமை கூறினார்.

(41)

**4.-வந்தவன் 'மற்போருக்குஎன்னைப்போன்றவரில்லை'
என்ன, விராடன் அவனுக்குச்சிறப்புச்செய்து தன்னிடமுள்ள
மல்லரை நோக்குதல்.**

**மன்னனைவணங்கிநின்றவலியுடைமல்லின்போருக்கு
என்னலதில்லையிந்தவெழுகடல்வட்டத்தென்றான்
கொன்னவில்வேலினானுங்கொடுப்பனகொடுத்துமுன்னம்
தன்னுழைவையுமல்லர்தங்களைநோக்கினானே.**

(இ - ள்.) (வந்த மல்லவீரன்), மன்னனை-விராடராசனை, வணங்கி நின்று -, 'வலிஉடை - தேகபலத்தைக்கொண்டுசெய்கின்ற, மல்லின் போருக்கு- மற்போரிலே, (மிக்கவர்), இந்த எழு கடல் வட்டத்து-எழு கடல்களாற் சூழப்பட்ட இந்தப் பூமண்டலத்தில், என் அலது - என்னையல்லாமல், இல்லை- (வேறொருவரும்) இல்லை,' என்றான்-என்று (தன்திறமையைத்) தெரிவித்தான்; கொல் நவில் வேலினான்உம் - கொல்லுதற்றொழிலிற் பயின்ற வேற்படையையுடைய விராடராசனும், கொடுப்பன - (அவனுக்குக் கொடுக்கத்தக்க) சிறப்புக்களை, கொடுத்து-, முன்னம்-(அந்த மல்லவீரன் வருதற்கு) முன்னமே, தன்னுழை வையும்-தன்னிடத்துத் தங்கியுள்ள, மல்லர் தங்களை - மல்லர்களை, நோக்கினான்-; (எ - று.)

தன்னுழைவையும் மல்லர்களை நோக்கியது - 'என்னினும்மிக்க மல்லர் இந்தப்பூமண்டலத்தி லில்லை' என்று கூறுவதனால், இவனுடன் மற்போர் செய்து வெல்லவேண்டு மென்பதைக் குறிப்பிக்கவாகும். (42)

**5.-மற்றொழிலில்வல்லவர்அநேகர் அந்த மல்லனுடன்
தனித்தனி பொருதல்.**

**அந்தமற்றொழிலின்மிக்கோரநேகர்நீட்சனியொப்பார்
வந்தமற்றலைவன்றன்னைவருதிநீயெம்மொடென்று
முந்தமற்கலைநூல்சொன்னமுறைமையினரசன்காணச்
சந்தமற்சமரஞ்செய்தார்தனத்தனியொருவராக.**

(இ - ள்.) அந்த மல் தொழிலில் - (வந்த மல்லவீரன் வல்லமை பெற்றுள்ள) அந்த மற்போர்த் தொழிலிலே, மிக்கோர் - மிகவல்லவரான, அநேகர்-, நீடு அசனி ஒப்பார்-பேரிடியை யொப்பவராய் (க்கர்ச்சித்துக்கொண்டு), வந்த-, மல் 'தலைவன் தன்னை - மல்லர் தலைவனை, 'எம்மொடு - எம்முடனே, நீ, வருதி-(மற்போர்செய்ய) வருவாய், 'என்று-என்று அறைகூவி,-அரசன் காண - விராட மன்னவன் கண்டுகொண்டிருக்க, முந்த - விரைவாக, மல்கலை நூல்சொன்ன முறைமையின் - மற்போர்த்தொழிலைப்பற்றிய சாஸ்திரஞ்சொன்ன முறைமையினால், சந்தம் மல் சமரம் - அழகிய மற்போரை, தனித் தனி ஒருவர் ஆக - தனித்தனியே ஒவ்வொருவராக, செய்தார்-; (எ - று.)

கலை -சாஸ்த்ரம். போர்க்கு வரும்போது பெருமுழக்கஞ்செய்து கொண்டு வருவதனால், அசனியை யொப்பார் என்றது. (43)

**6.-இதுவும் அடுத்தகவியும்-குளகம்:அரசனிடத்திருந்த மல்லர் வந்தமல்லனோடு
தனித்தனிபொருதுதோற்க,அரசன்வந்தவனை
விசேஷமாகச் சம்மானித்தலைக்கூறும்.**

**தத்தியுந்தோளுந்தோளுந்தாக்கியுஞ்சென்னிகொண்டு
மொத்தியும்பற்பல்சாரிமுடுகியும்வயிரக்கையால்
குத்தியுங்காலுங்காலுங்கோத்துமற்கூறுதோன்ற
ஒத்தியும்பாறையென்னவுரனுடனுரங்கள்சேர்த்தும்.**

(இ -ள்.) தத்திடம் - தாவியும், தோள்உம் தோள்உம் தாக்கி உம்- தோளுடன் தோள் பொருந்த மோதியும், சென்னி கொண்டு மொத்திடம் - தலையைக்கொண்டு இடித்தும், பல் பல் சாரி முடுகிடம் - பலபல சாரிகளால் விரைந்தும், வயிரம் கையால் குத்திடம் - வயிரம்போலுறுதியான கைம்முஷ்டிகளாற் குத்தியும், கால்உம் கால்உம் கோத்துஉம் - காலுடன் கால் சேரப்பின்னியும், மல் கூறுதோன்ற - மற்போரின் கூறுபாடு புலப்பட, ஒத்திடம்- சிறிதுபின்னிடெந்தும், பாறை என்ன உரனுடன் உரங்கள் சேர்த்துஉம் - பாறை ஒன்றோடொன்று சேர்க்கப்படுவதுபோல மாற்போடு மாற்பைச் சேர்த்தும், - (எ-று.)-'ஆரம ருடற்றி' என அடுத்த கவியோடு இயையும்.

'ஒரொருமல்லராக ஆரமருடற்றி' என மேல் வருவதனால், 'உரனுடனுரத்தைச் சேர்த்தும்' என்று பாடமிருப்பின் நலம். சாரி - வலப்புறமாகவும் இடப்புறமாகவும் சஞ்சரித்தல். ஒத்தியும் - ஒற்றியும் என்றலுமாம்.

(44)

**7. ஒரொருமல்லராகவொருதனிமல்லன்றன்னோடு
ஆரமருடற்றிமல்லரனைவருமழிந்தபின்னர்
வீரரில்வீரனானவென்றிவேல்விராடன்மெச்சித்
தேரின்மேல்வந்தமல்லன்றனக்கெலாச்சிறப்புஞ்செய்தான்.**

(இ -ள்.) ஒரு தனி மல்லன் தன்னோடு - ஒப்பற்ற தனித்த மல்லனான (வந்த அந்த) வீரனோடு, ஓர் ஒரு மல்லர் ஆக - ஒவ்வொரு மல்லவீரராக, ஆர் அமர் - அருமையான மற்போரை, உடற்றி - பொருது, (இங்ஙனம்), மல்லர் அனைவர்உம் - எல்லாமல்லர்களும், அழிந்த பின்னர் - தோற்ற பிறகு-வீரரில் வீரன் ஆன வென்றிவேல் விராடன் - வீரர்கட்குட் சிறந்த வீரனென்று மதிப்புப்பெற்ற வெற்றிபொருந்திய வேற்படையையுடைய விராடராசன், மெச்சி - (வந்த மல்லவீரனைப்) பாராட்டி, தேரின் மேல் வந்த மல்லன் தனக்கு - தேரின்மேல்வந்த (அந்த) மல்லனுக்கு, எலாம் சிறப்புஉம் - எல்லாச்சிறப்புகளையும், செய்தான்-; (எ - று.)

வீரத்தின்சிறப்புப் பெருவீரனானவிராடனுக்குத் தெரியு மாதலால், வந்தமல்லனை மெச்சி பெருமல்லற்குச் செய்யவேண்டிய சிறப்புக்களை அந்த மல்லனுக்கு விராடமன்னவன் செய்தா னென்க.

**8.-மற்றைநாள்தருமபுத்திரன், மன்னனிடம்
'இந்தமல்லனைப் பலாயனனவெலத்தக்கான்'என்ன,
அரசன்அவனையழைப்பித்தல்.**

**அன்றுபோய்மற்றைநாளினரசனோடறத்தின்மைந்தன்
வென்றமாமல்லன்றன்னவெல்லுதற்குரியமல்லன்
இன்றுநின்மடையர்தம்மிற்பலாயனனென்போன்றன்னை
அன்றிவேறில்லையென்றானரசனுமழைமினென்றான்.**

(இ -ள்.) அன்று போய்-, மற்றைநாளின் - மற்றைநாளிலே,-அரசனோடு - விராடராசனுடனே, அறத்தின்மைந்தன் - தருமபுத்திரன், 'வென்ற-(நேற்று) வெற்றிபெற்ற, மா மல்லன் தன்னை - சிறந்த மல்லவீரனை, வெல்லுதற்கு உரிய - ஜயிப்பதற்கு ஏற்ற, மல்லன் - மற்போர்செய்பவன், இன்று - இப்போது, நின் மடையர் தம்மில் - உன்னுடைய சமையற்காரர்க்குள், பலாயனன் என்போன் தன்னை அன்றி - பலாயனனென்பவனை யல்லாமல், வேறு - வேறொருத்தர், இல்லை-, ' என்றான்-; அரசன்உம்

- விராடராசனும், 'அழைமின் - (அந்தப் பலாயனனை) அழைத்துவாருங்கள்,' என்றான் - என்று கூறினான்; (எ - று.)

பலமல்லர்களும் அந்தமஹாமல்லனைக் கண்டு அஞ்சினார்களாகச் சிலர் எதிர்த்துத் தோற்றார்கள்: அந்தமஹாமல்லன் அப்போது விராடனைப் பார்த்து 'நான் மல்லராஜன்: என்னோடு பொரத்தக்கார் எவருமில்லை: சிங்கம் புலி முதலியவற்றுடனும் பொரவல் லேன் என்றுகர்ச்சித்தான். அப்போது மற்றைமல்லர்களெல்லாம் அஞ்சி நடுங்கி நிற்பதுகண்டு விராடராசன் 'இந்தமல்லனோடு பொரவல்லார் யர்ா?' என்றுவினாவ, அச்சத்தினால் எல்லா மல்லரும் வாய்திறவாது இருந்தனர். விராடராசன் வெகுண்டு 'நான் இந்த மல்லர்களுக்கு விட்டிருக்கும் கிராமங்களையும் சம்பளங்களையும் பறித்துக்கொண்டு விடுகிறேன்' என்றான்: அப்போது அருகேயிருந்த அங்கனென்ற யுதிஷ்டிரன் 'யுதிஷ்டிரனிடத்துக் கண்ட ஒருமல்லனுண்டு: அவன் நமது அரண்மனையில் மடைப் பள்ளிவேலையிலிருக்கிறான்: அவன் இவனோடு பொரவல்லான்' என்றான்: என்னவும், விராடன் 'இந்தமல்லனோடு பொர அவனை விரைவாக அழைமின்' என்றான் என்று முதனூலி லுள்ளது. (46)

9.-பலாயனனென்று மறுபேருள்ளவீமன் மற்றோர்க்குச் சித்தனாகஅங்கு வருதல்.

**பைம்பொன்மாமேருவெற்பின்பராரையைச்சோதிநேமி
விம்பமாய்வளைந்ததென்னவிளங்குபொற்கச்சைச்சேர்த்தித்
தம்பமாமென்னத்தக்கதண்டொடுதரணிவீழா
உம்பராரமுதமுண்டவரவினான்விரைவின்வந்தான்,**

(இ - ள்.) தரணி வீழா உம்பர் ஆர் அமுதம் உண்ட உரவினான்- பூமியிற்கிடைக்காத தேவர்களின் அரியஅமிருதத்தை யுண்ட வலிமைபடைத்தவனானவீமன்,-பைம் பொன் மா மேரு வெற்பின் ஒரு அரையை - பசும்பொன்மயமானபெரிய மேருமலையின் பருத்த அரையை, சோதி நேமி-ஒளி மயமான சக்கரம்,விம்பம்ஆய் வளைந்தது என்ன - வட்டமாக வளைந்துகொண்டுள்ளதுஎன்னுமாறு, விளங்கு-விளங்குகின்ற, பொன் கச்சை-பொற்கச்சையை, சேர்த்தி-இடையிற்) கட்டிக்கொண்டு,- தம்பம் ஆம் என்ன தக்க - தம்பமோ என்றுகருதும்படியுள்ள, தண்டொடு - தண்டாயுதத்துடனே, விரைவின் வந்தான்;- (எ - று.) வீமனதுஇடையிற் பொற்கச்சை விளங்குவது, மேருவிற்பராரையில் நேமி வட்டமாச் சூழ்ந்தது போலும்; தற்குறிப்பேற்றம். சோதி நேமி- சூரியனென்பாரு முளர். தரணி வீழா - கங்கைநீர்ப் பெருக்கில் வீழ்ந்து, (பாதாளஞ்சென்று), உம்பராரமுதம்உண்ட என்று கூறலுமாம்: இச்சரித்திரம் வாரணாவதச்சருக்கத்திற் கூறப்பட்டுள்ளது. கச்சை - அரையாடையவிழ்ந்திடாதபடி கெட்டியாக இருப்பதற்கு இடையிற் கட்டுவது, பருமை + அரை = பராரை: பண்புப்பெயர் ஈறுபோய், வருமொழி முதல்நீண்டு நிலைமொழியீறுகெட்டது: "ஈறுபோதல்... இனையவும் பண்பிற்கியல்பே" [நன். பத. 9.] (47)

10.-இரண்டுகவிகள்-பலாயனனும்முன்னர்வெற்றி பெற்றிருந்த மல்லவீரனும் பொருதலைத் தெரிவிக்கும்.

**கதையுடைக்காவைவந்துகடுந்திறன்மல்லன்றன்னோடு
உதயமோடத்தமென்னுமோங்கலோரிரண்டுசேர்ந்து
துதைவுறப்பொருவதேபோற்றோள்புடைத்துருமினார்த்துப்
பதயுகத்தாலுந்தத்தம்பாணிகளாலுஞ்சேர்ந்தார்.**

(இ - ள்.) கதை உடை - கதாயுதத்தையுடைய, காளை - இளவீரனான பலாயனன், கடுந்திறல் மல்லன் தன்னோடு-கொடிய திறமையையுடைய மல்லனோடு, வந்து-வந்து சேர்ந்ததனால், (அவ்விருவரும்), உதயமோடு அத்தம் என்னும் ஓங்கல் ஓர் இரண்டு சேர்ந்து-உதயமலையோடு அத்தமலையெனப்படும் ஓரிரண்டுமலையும் ஒன்றுசேர்ந்து, துதைவு உற - நெருங்குதல்பொருந்த, பொருவதுஏ போல் - போர் செய்வதுபோல, தோள் புடைத்து - (தம்தோள்களைத்) தட்டியும், உருமின் ஆர்த்து - இடிபோலக் கர்ச்சித்தும், பதம் யுகத்தால்உம் - இரண்டுபாதங்களாலும், தத்தம் பாணிகளால் உம் - தங்கள் தங்களுடைய கைகளாலும், சேர்ந்தார் - நெருங்கிப் பொருதார்கள்; (எ - று.)

பொருவதே போற் சேர்ந்தார் என இயையும். (48)

**11. உதைத்தனர்வீசிவன்போடுரங்கொடுகரங்களெற்றிப்
புதைத்தனர்விரல்கண்மெய்யிற்புருவமுமூக்கும்வாயிற்
சிதைத்தனர்புயங்கென்னுஞ்சிலம்புகடாக்கத்தாக்கப்
பதைத்தனரோடியோடிப்பற்றினர்மீளமீள.**

(இ - ள்.) (ஒருவரை யொருவர்), - வன்போடு - வலிமையோடு, வீசி உதைத்தனர் - உரம்கொடு - வலிமையோடு, கரங்கள் எற்றி - கைகளால் மோதி, விரல்கள் மெய்யில் புதைத்தனர் - விரலின்வடு உடம்பிலே புதையும்படி செய்தார்கள்; புருவம்உம் மூக்குஉம்-புருவங்களையும் மூக்குகளையும், வாயில் - வாயோடு, சிதைத்தனர் - பழுது படச்செய்தனர்: புயங்கள் என்னும் சிலம்புகள் தாக்க தாக்க - (மாற்றானுடைய) தோள்களென்கிற மலைகள் மோதுவதனால், பதைத்தனர் - (வலிதாங்க மாட்டாமல்) துடித்து, ஓடி ஓடி - ஓடி யோடிப்போய், மீள மீள பற்றினர் - மீண்டும் மீண்டும் (ஒருவரையொருவர் மற்போர் புரியுமாறு) பற்றிக் கொண்டார்கள்; (எ - று.)

புருவமும் மூக்கும் வாயிற் சிதைத்தனர் என்பதற்கு - புருவத்தையும் மூக்கையும் வாய்ப்புறத்திலாகும்படி யழித்தன ரெனினுமாம். (49)

12.-வீமன் வந்த மல்லனையழித்த ல்.

**கற்றனகாயமெல்லாங்கண்டுகண்களிக்கக்காட்டி
உற்றனர்நின்றபோதிலுதையின்புதல்வனாரு
மற்றவன்மருங்குபற்றவன்கரமிடறுபற்றச்
செற்றனனிடும்பன்றன்னைச்செற்றவெங்கொற்றத்தோளான்.**

(இ - ள்.) கற்றன - (தாம்) அறிந்துள்ளனவான, காயம் எல்லாம்- இலக்குக்களையெல்லாம், கண்கண்டு களிக்க காட்டி - (பார்ப்பவர்) கண்கள்கண்டு களிக்குமாறு தோற்றுவித்து, உற்றனர் - நெருங்கினவராய், நின்ற போதில் - (அவ்விரண்டுமல்லரும்) நின்ற சமயத்தில், -இடிம்பன் தன்னை செற்ற வெம் கொற்றம் தோளான் - இடிம்பாசுரனை யழித்த கொடிய வெற்றி தங்கிய தோள்களையுடையவனான, ஊதையின் புதல்வன் - காற்றின் குமாரனாகிய வீமசேனன், ஊரு - (தன்னுடைய) தொடை, மற்றவன் மருங்கு பற்ற - மற்றொருவனான மல்லனுடைய இடுப்பைச் சுற்றியவண்ணம் பற்றிநிற்க, வல் கரம் - வலிய கையானது, மிடறு பற்ற - (அவன்) கழுத்தைப் பற்றிநிற்க, செற்றனன் - (வந்த) மல்லனை யழித்திட்டான்; (எ - று.)

இடிம்பனைச்செற்ற சரிதையை ஆதிபருவத்து வேத்திரகீயச் சருக்கத்துக் காண்க. காயம் - ஆங்கிலத்தில் 'Feat' எனப்படும். (50)

13.-வந்த மல்லனைவென்றுநின்ற வீமனை மன்னன் பாராட்டுதல்.

**தேர்மிசைவந்தமல்லன்சிதைந்தபேருறுப்பினோடும்
பார்மிசைக்கிடக்கநின்றபுணைப்புயங்கொட்டியார்த்தான்
சீர்மிகுமல்லன்றன்னைச்சிறப்புறத்தழுவியெல்லாப்
போர்முகங்களுக்குநின்னைப்போல்பவரில்லையென்றான்.**

(இ - ள்.) தேர் மிசை வந்த, மல்லன், சிதைந்த - அழிந்திட்ட, பேர் உறுப்பினோடும் - (தன்னுடைய) பெரிய உறுப்புக்களுடனே, பார்மிசை கிடக்க - பூமியின்மீது விழுந்துகிடக்க, -நின்று - (வெற்றிபெற்று) நின்று கொண்டு, புணை புயம் கொட்டி ஆர்த்தான் - (தன்னுடைய) பருத்த தோள்களைக்கொட்டி யாரவாருஞ்செய்பவனான, சீர் மிகு மல்லன் தன்னை - சிறப்புப்பொருந்திய மல்லனான பலாயனென்றுபேர்பூண்ட வீமசேனனை, சிறப்புஉற - சிறப்புப் பொருந்த, தழுவிகட்டிக் கொண்டு, 'எல்லாம் போர்முகங்களுக்குஉம் - முனைமுகங்களிலெல்லாம், நின்னை

போல்பவர் - (உன்னை) ஒத்திருப்பவர், இல்லை-, 'என்றான்- என்று (விராடமன்னவன்) பாராட்டிக் கூறினான்; (எ - று.)

தன்மல்லன் வெற்றி பெற்றது கண்ட மகிழ்ச்சியினால் தன் தேசத்துக்கே ஒருமேம்பாட்டை யுண்டாக்கிய அந்தமல்லனை மன்னன் தழுவினானென்க. (51)

14.-விராடன் பலாயனனுக்குப்பலவரிசைகளளித்து அவன் திறமையைப்புகழ்ந்துகூறுதல்.

மன்னவர்க்களிக்கத்தக்கவரிசைகளனைத்துநல்கி

முன்னவனாகிவைகுமுனிமனங்களிக்குமாறு

தன்னருகணுகவைத்தித்தலத்தெதிரில்லையிந்த

இன்னமுதடுவோற்கென்றானியற்றிறல்விராடன்றானே, (இ - ள்.) இயல் திறல் விராடன் - பொருந்திய திறமையையுடைய விராடராசன்,-மன்னவர்க்கு - அரசர்களுக்கு, அளிக்கத்தக்க - கொடுத்தற்குஉரிய, வரிசைகள் அனைத்துஉம் - சிறப்புக்களையெல்லாம், நல்கி - (அந்த வென்ற பலாயனனென்ற மல்லனுக்குக்) கொடுத்து,-முன்னவன் ஆகி வையும் முனி மனம் களிக்கும்ஆறு-(தன்)முன்னிடத்தி லிருப்பவனாகித் தங்கியுள்ள கங்கபட்டனென்ற முனிவனுடைய நெஞ்சம் மகிழ்ச்சியடையுமாறு, (அந்தப்பலாயனனை), தன் அருகு அணுக வைத்து - தன்னுடைய சமீபத்திலே சேரவைத்து, 'இந்த இன் அமுது அடுவோற்கு - இனிய சமையலைச் சமைக்கும் இந்தப் பலாயனனுக்கு, எதிர் - ஒப்பானவர், இ தலத்து-இந்தப் பூமியிலே, இல்லை-', என்றான்-என்று (அந்தப் பலாயனன் திறமையைக் கொண்டாடிக்) கூறினான்; (எ - று.)-மன்னவர் களிக்கத்தக்க என்றும், அருகணைய வைத்துத் தலத்து என்றும் பாடம். தான், ஏ-அசைகள். (52)

மற்போர்ச்சருக்கம் முற்றிற்று.

மூன்றாவது

கீசகன்வதைச் சருக்கம்.

கீசகன்வதையைத் தெரிவிக்குஞ் சருக்க மென்பது பொருள். விரதசாரினியென்று பேர்பூண்டு, விராடன்தேவியாகிய சுதேஷ்ணையினிடம் வண்ணமகளாயிருந்த பாண்டவரின்தேவியாகிய திரௌபதியைக் கண்டு காமுற்ற கீசகன் இரவிலே வீமனாற் பொருது கொல்லப்பட்ட செய்தியறிந்த உபகீசகர் கீசகனுடலோடு திரௌபதியையும் ஈமவழலிலிடுமாறு பற்றிச்செல்ல, திரௌபதியின் புலம்பலால் அதனையுணர்ந்த வீமன் அவர்களையும் கொன்ற செய்தி இதிற் கூறப்படும்.

1.-கீசகன் சுதேஷ்ணையைக்காண வருதல்.

அன்னநாளினின் மன்னவன் றேவியா மன்ன மென்னடை

யாரமுதன்னசொல்,

சொன்னசாயற்குதேட்டிணை தன்றிருத்துணைவர் நுற்றொரு

நால்வறிற் றோற்றமும்,

மன்னு மாண்மையுந் தேசஞ்சிறந்துளான்வருதினிக்குத்

தலைவன்முன் றோன்றிய,

கன்னல் வேளனையான்றன்றுணைவியைக் காண வந்தனன்

காண்டகு மேனியான்.

(இ - ள்.) அன்ன நாளினில் - அந்தக் காலத்திலே, மன்னவன் தேவி ஆம்-விராடராசனுடைய மனைவியாகிய, அன்னம் மெல் நடை- அன்னப்பறவையினதுபோன்ற மெல்லிய நடையையும், ஆர் அமுது அன்ன சொல்-கிடைத்தற்கு அரிய தேவாமிருதம் போன்ற [இனிய] சொல்லையும், சொன்னம்

சாயல்-ஸ்வரணம்போன்ற உடலொளியையு முடைய,சுதேட்டிணை தன் - சுதேட்டிணை யென்பாளுடைய, திருத்துணைவர் நூற்றொருநால்வரில் - சிறந்த உடன் பிறந்தவர்கள் நூற்றுநால்வருக்குள்ளே, - தோற்றம்உம் - (கம்பீரமாகக் காணப்படுங்) காட்சியும், மன்னும் ஆண்மைஉம் - நிலையாகப்பொருந்திய பராக்கிரமமும், தேசுஉம்-ஒளியும், சிறந்துளான்- மிக்குள்ளவனும், வருதினுக்கு தலைவன்-(விராடனுடைய) சேனைக்குத் தலைவனும், முன்தோன்றிய கன்னல் வேள் அனையான் - (சிவபெருமானால் உடலெரிந்து போவதற்கு) முன் வடிவத்தோடு காணப்பட்ட கரும்புவில்லையேந்திய மன்மதனை யொத்தவனும், காண்தகு மேனியான் - காணத்தக்க [மிக அழகிய] உடம்பை யுடையவனுமான கீசகன், தன் துணைவியை - தன்னுடன்பிறந்தவளான சதேஷ்ணையை, காண - பார்ப்பதற்கு, வந்தனன்;- (எ - று.)-தேசு - புகழுமாம்.

ஸூதவமிசத்திற்சேர்ந்த கேகயனுக்கு மாளவியென்ற ஒரு பாரியையும், அவள் தங்கை மற்றொருபாரியையுமாக இருந்தனர்: மூத்தவளான மாளவியினிடத்துக் கீசகனும் உபகீசகர் நூற்றைவரும் தோன்றினர்: இவர்கள் காலேயரென்று பிரசித்தரான அசுரரின் அமிசமானவர்: இவர்களிற் கீசகன் பாணனுடைய அமிசமானவன்: மாளவியின் தங்கையினிடத்துப் பிறந்தவள் சுதேஷ்ணையென்பவள். மதஸ்யதேசாதிபதியான விராடன்மனைவி சுரதையென்பவள் இறந்துவிடவே, அந்த விராடன் இந்தச்சுதேஷ்ணையை மணந்தனன்: மைத்துனன்மார்களாகிய கீசகர்கள் சிறுதாயின்பெண்ணான சுதேஷ்ணையோடு மச்சநாட்டை யடைந்தனர்: கீசகன் விராடனிடம் சேனாபதியாயிருந்து பலநாடுகளையும் அம்மன்னவனுக்கு வென்று தந்தானென்ற இவ்விவரத்தை முதனூலா லறிக. முதனூலுக்கு ஏற்ப, நூற்றொருநால்வரில் என்ற இடத்து நூற்றினினுவரில் என்றாற் போன்று பாடமிருக்கலாமென்று தோன்றுகின்றது.

முதற்பத்தொன்பதுகவிகள் - பெரும்பாலும் முதற்சீரும் ஐந்தாஞ்சீரும் மாச்சீர்களும், மற்றையவை விளச்சீர்களுமாகி வந்த கழிநெடிடடிநான்கு கொண்ட எண்சீராசிரிய விருத்தங்கள்.
(53)

2.-தமக்கையைவணங்கிக் கீசகன்மீள்கையில், விரதசாரிணியென்ற திரௌபதிபூக்கொய்துகொண்டுஇவன்முன் முடுகுதல்.

**தம்பியப்பெருந்தையலைநூபுரத்தாளின்வீழ்ந்து தகவுடன்மீடலும்,
அம்பரத்தவர்கற்பகக்காநிக ரந்தவந்தப்புரத்தகன்காவினில்,
வெம்புகர்க் கன்றிறைவர்தந்தேவியாம் விரதசாரிணி மென்மலர்
கொய்திளங்,
கொம்பொடொத்திடைசோரப்பணைத்தபொற் கொங்கையாளிவன்
முன்னர்க் குறுகினாள்.**

(இ - ள்.) தம்பி-சுதேஷ்ணையின் தம்பியான கீசகன், அ பெருந்தையலை-பெருமையுள்ள அந்தச்சுதேஷ்ணையை, நூபுரம் தாளின் வீழ்ந்து-நூபுரமணிந்த பாதங்களிலே வணங்கி, தகவுடன்-பெருமை யோடு,மீடலும்-மீளாநிற்கையில்,-அம்பரத்தவர் கற்பகம் கா நிகர் அந்த அந்தப்புரத்து அகல் காவினில்-தேவலோகத்தவரின் கற்பகச் சோலையையொத்த அந்த அந்தப்புரத்தைச்சார்ந்த அகன்றுள்ள சோலையிலே, மெல் மலர் கொய்து-மெல்லிய மலர்களைப் பறித்துக் கொண்டு, வெம் புகர் களிறு ஐவர்தம் தேவி ஆம் விரதசாரிணி - விரும்பத்தக்க முகப்புள்ளிகளையுடைய ஆண்யானை போன்றவரான பஞ்சபாண்டவரின் மனைவியாகிய விரதசாரிணியென்கிற, இளங்கொம்பொடுஒத்து-இளங்கொம்புபோன்று, இடை சோர பணைத்த - இடுப்பானது ஒல்கிநிற்குமாறு பருத்துள்ள, பொன் கொங்கையாள் - அழகிய ஸ்தனங்களையுடையவள், இவன் முன்னல்-இந்தக்கீசகனுடைய முன்னிலையிலே, குறுகினாள்-நெருங்கினாள்; (எ - று.)

தமக்கையைப்பணிந்துவிட்டுக் கீசகன் மீள்கையில், அந்தப்புரத்துச் சோலையில் பூப்பறித்துக்கொண்டுமீண்ட விரதசாரிணியென்ற திரௌபதிக்கு அவன் முன்னர்வருமாறு நேர்ந்ததென்க. அந்தப்புரம்-ராஜஸ்திரீகள் வசிக்குமிடம்.
(54)

3.-கீசகன் திரௌபதியைக்கண்டதும் அவள்மீது மோகங்கொள்ளுதல்.

இயற்கையானகவினுடைப்பாவையையிறைவன்றேவிக்கிளையவன்
கண்டனன்,
செயற்கையாநலன்கண்டிலன்யார்கொலித் தெரிவையென்றுதன்
சிந்தையினோக்கினான்,
மயற்கையாலழிந்தானைம்புலன்களும் வழக ஂகொழிந்து
மதிமருண்டானிணைக்,
கயற்கையானக்கயற்றடங்கண்ணியைக்கண்டகாட்சியிற்
காமுகனாகியே.

(இ -ள்.) இணை கயல் கையான்-இரட்டைக்கயல்மீன் இரேகையைக் கையிலே யுடையவனாகிய,
இறைவன் தேவிக்கு இளையவன் - விராடராசனுடைய மனைவிக்குத் தம்பியாகிய கீசகன்,-
செயற்கை ஆம் நலன்- (ஆடைஆபரணம் முதலியவற்றால் தோன்றும்) செயற்கையான அழகை,
கண்டிலன்-காணாதவனாகி,-இயற்கை ஆன கவின் உடை பாவையை - இயற்கையழகை
யுடையவளான திரௌபதியை, கண்டனன்-கண்டான்: அ கயல் தடங்கண்ணியை - கயல்மீன்போன்ற
விசாலமான கண்களையுடையவளான அந்தவிரதசாரினியை, கண்ட - (அங்ஙனம்) பார்த்த, காட்சியில்
- காட்சிமாத்திரத்திலேயே, காமுகன் ஆகி-, இ தெரிவை யார்கொல் என்று தன் சிந்தையின்
நோக்கினான்-'இந்தமாதா யாவளோ?' என்று தன் மனத்திலே நாடி,- மயற்கையால் -
காமமோகத்தினால், அழிந்தான் - மனமழிந்து, ஐம்புலன்கள்உம் வழக்கு ஒழிந்து - (ஐம்பொறிகளும்)
ஐம்புலன்களின்மேற் செல்லுதல் நீங்கி, மதி மருண்டான் - புத்தியில் மயக்கங்கொண்டான்; (எ - று.)

மகாவீர னானதால், உத்தமலட்சணமான இணைக்கயலிரேகை கீசகன் கையி லமைந்தது.
(55)

4.-கீசகன் திரௌபதியின்கட்டழகைக் கண்டு ஐயுறுதல்.

இந்திரன்னகர்ப்பாவைகொலோமடலேந்துபங்கயத்தேவி
கொலோவியற்,
சந்தமாருந்தடவரைத்தையலோ தாரணிக்குள் வருந்தனித்
தெய்வமோ,
முந்தராவுறைபாதலந்தன்னில்வாழ் மோகினிக்குயிலோ
முரல்கின்றிடு,
முந்துநீரமங்கைகொலோவெழி லோவியத்தொளியோ
வெனவுன்னினான்.

(இ -ள்.) இந்திரன் நகர் பாவை கொல்ல - தேவலோகத்தில் வாழும் அமரமடந்தையோ? மடல் ஏந்து
பங்கயம் தேவி கொல்ல-இதழ்கள் பொருந்திய தாமரைமலரில் வாழும் இலக்குமியோ? இயல் சந்தம்
ஆரும் தட வரை தையல்ல-இயற்கையான அழகு பொருந்திய பெரியமலையின் புத்திரியான
பார்வதியோ? தாரணிக்குள் வரும் தனி தெய்வம்ஓ-பூமியிலேவந்து மானிடப்பிறவியில்தோன்றிய
ஒப்பற்ற பெண் தெய்வமோ? முந்து அரா உறை பாதலந்தன்னில் வாழ் மோகினி குயில்ஓ - முற்பட்ட
[சிறந்த] பாம்புகள்வசிக்கும் பாதாள லோகத்திலே வாழ்கின்ற மோகினித்தெய்வத்தினமிசமான
பெண்ணோ? முரல்கின்றிடு முந்துநீர் அரமங்கைகொல்ல - ஒலிசெய்த வண்ணம் பெருகுகின்ற நீரில்
வாழும் அரமகளோ? எழில் ஓவியத்து ஒளிஓ-அழகிய சித்திரப் பதுமையின் ஒளிமயமான வடிவோ?
என - என்று (துணிவு பிறவாமல்), உன்னினான் - (பல படியாக அந்தத் திரௌபதியைக் குறித்து)
எண்ணினான், (அந்தக்கீசகன்); (எ - று.)

இலக்குமியைக்கூறியபின் 'வரைமகள்' என வந்ததனால் பார்வதியோ என்று கூறப்பட்டது.
கொலோஎன்று வந்த இடங்களில் இரண்டில் ஒன்று அசையென்க. பாவை, குயில், ஒளிஎன்பன -
ஆகுபெயர்கள். (56)

**5.-கீசகன் அவளை அருகிருந்தாரால் இன்னாளென அறிந்து,
அவள்காலில்விழுந்து காதலாற் பல கூறுதல்.**

**அருகுநின்றமகளிரைமற்றிவளார்கொலென்னவறியான்
வினவினான்,
வரிநெடுங்கண்மகளிருமாதரார் வண்ணமாமகளென்றனர்
மையலால்,
உருகுகின்றவக்காளையுநாணமுற் றொடுங்கிநின்றவுயர்
தவப்பாவைதன்,
இருபதங்களில்வீழ்ந்தெனதாவிநீ யென்றுமீளவுமெத்தனை
கூறினான்.**

(இ - ள்.) அறியான் - (அந்தத்திரௌபதியை இன்னாளென்று) அறியாதவனான கீசகன், மற்று-பின்பு, அருகுநின்ற - (அங்குச்) சமீபத்திலேயிருந்த, மகளிரை - மாதராரைநோக்கி, 'இவள் ஆர்கொல்-?' என்ன - என்று, வினவினான்-விசாரித்தான்; வரி நெடுங்கண் மகளிர்உம்- செவ்வரிபரந்த நெடியகண்களையுடையரான (வினாவப்பட்ட) மகளிர்களும், மாதரார் வண்ணமாமகள் என்றனர் - (இவள்) மாதரசியான சுதேஷ்ணைக்கு அலங்காரஞ்செய்யும் சிறந்த மகள் என்று தெரிவித்தனர்: மையலால் உருகுகின்ற அ காளைஉம் - காமமயக்கத்தால் மனமுருகுகின்ற அந்த இளவெருதுபோன்றவனான கீசகனும், நாணம் உற்று ஒடுங்கி நின்ற உயர் தவம் பாவைதன் - நாணமடைந்து (இவனால் என்ன தீமை விளையுமோ என்ற அச்சத்தினால்) உடல்குன்றி நின்ற சிறந்த நல்வினையையுடைய அந்தத் திரௌபதியின், இரு பதங்களில் வீழ்ந்து - இரண்டு கால்களிலே (தன் சிரசுபடும்படி) விழுந்து கும்பிட்டு, 'நீ எனது ஆவி - நீ என்னுடைய உயிர்போல்வாய்,' என்று - என்றுசொல்லி, - மீளஉம் - பின்னும், எத்தனை கூறினான் - எத்தனையோ வார்த்தைகளைச் சொன்னான்; (எ - று.)

காமப்பித்துக்கொண்டு அந்தக்கீசகன் சொன்னவை அனுவதித்தற்கும் தகாதன என்ற காரணத்தால், அவற்றை விவரியாமல், 'எத்தனை கூறினான்' என்று கூறியொழிந்தார். என்று நின்றங்கினியன கூறினான் என்றும் பாடம். (57)

**6.-இதுவும் அடுத்த கவியும்-ஒருதொடர்:கீசகனைப் பழித்தும்
மருட்டியும்திரௌபதிகூறியவற்றைத் தெரிவிக்கும்.**

**கூறுகின்றமொழிகளுக்குத்தரங்கொடாதுநின்றதொர்கொம்பரின்
வாய்மறைந்து,
ஏறுகின்றபழிகளும்பாவமு மிம்மைதானுமறுமையும்பார்த்திலை,
மாறுகின்றிலைசொல்லத்தகாதபுன் மாற்றமின்னமுமன்னுயிர்
யாவும்வந்து,
ஆறுகின்றகுடைநிழல்வேந்தனுக் கழிவுசெய்தியறிவிலிபோலுநீ.**

(இ - ள்.) கூறுகின்ற - (அந்தக்கீசகன்) சொல்லுகிற, மொழிகளுக்கு - வார்த்தைகட்கு, உத்தரம் கொடாது - மறுமொழி தராமல், நின்றது ஓர் கொம்பரின்வாய் மறைந்து - அருகேயிருந்த ஒருமரக்கிளையிலே மறைந்துகொண்டு, (திரௌபதி அந்தக்கீசகனைநோக்கிப் பின்வருமாறு கூறலானாள்): 'பழிகளும் பாவமும்-, ஏறுகின்ற-(உனக்கு)மிகுகின்றன: இம்மை தான்உம்-இவ்வுலகத்தில் விளைவதையும், மறுமைஉம் - மறுபிறப்பில் விளையப்போவதையும், பார்த்திலை-(நீ) ஆலோசித்தாயில்லை: சொல்ல தகாத புல் மாற்றம்-சொல்லுதற்குத் தகாத அற்பவார்த்தைகளை, இன்னமும்-, மாறுகின்றிலை-(சொல்லுவதினின்றும்) நீங்குகின்றாயில்லை: (நீ இவ்வாறு இருந்தால்), மன் உயிர் யாஉம் வந்து ஆறுகின்ற குடை நிழல் வேந்தனுக்கு - (உலகத்தில்) நிலைபெற்ற பிராணிகளெல்லாம் வந்து இளைப்பாறுதற்கு இடமான வெண்கொற்றக்குடைநிழலையுடைய விராடனுக்கு, அழிவு - நாசத்தை, செய்தி - செய்கின்றவனாவாய்: நீ-, அறிவிலி போலும் - அறிவுகெட்டவன் போலக் காண்கின்றாய்;

பிறனில்லாளை விரும்புவதனால் இம்மையிற் பழியும் மறுமையிற் பாவமும்விளையு மாதலால், 'இம்மைதானும் மறுமையும் பார்த்திலை' என்றாள்: இதில் இம்மையில் என்கணவனாலிறந்து மறுமையில் தீவினையும் நுகர்வாயென்ற பொருளும் தோன்றும். இவனுடைய அநியாயத்தால். அரசனுக்கே தீங்குவிளையக் கூடு மென்று அஞ்சினாள். ஏறுகின்ற - 'அன்' சாரியைபெறாதமுற்று. (58)

**7. மாரசாயகத்தாலுயிர்மாளினும் வசையிலாதமரபின்வந்தோர்
பிறர்,
தாரமானவர்தம்முகம்பார்ப்பரோ தக்கவர்க்குத்தகவிலையே
கொலாம்,
சோரனாதலிற்சொற்றாயினித்தவிர் சுரேசரைவர்
தங்காவலென்றோளினை,
வீரபோவென்னருகுறிலாவிபோம் விழித்திமைக்
குமுனென்றுவிளம்பினாள்.**

(இ - ள்.) மா(ன்) சாயகத்தால் - மன்மதபாணத்தினால், உயிர்மாளின்உம்- உயிர் போவதாயிருந்தாலும் [இறப்புநேர்வதானாலும்], வசை இலாத மரபின்வந்தோர் - குற்றமற்ற வமிசத்திற் பிறந்தவர், பிறர் தாரம் ஆனவர் தம் முகம்பார்ப்பரோ - அயலாருடைய மனைவியானவளின் முகத்தைக் கண்ணெடுத்துப்பார்த்தலெனுஞ் செய்வரோ? தக்கவர்க்கு - யோக்கியர்கட்கு, தகவு - நற்குணங்கள், இவை ஏ கொல்-இவ்வாறு பிறர்மனையை விரும்புதல்முதலியனவோ தாம்? சோரன் ஆதலின் - கள்ளத்தன முடையாயாதலால், சொற்றாய் - (நீ இவ்வாறான வார்த்தைகளைச்) சொன்னாய்: இனி-, தவிர்-(இவ்வாறானபேச்சை) ஒழிவாய்: என் தோள் இணை - என்னுடைய இரண்டுதோள்களும், சுரேசர் ஐவர் தம்-சிறந்ததேவர் ஐவர்களின், காவல் - பாதுகாவலிலுள்ளன; வீர - வீரனே! போ- அப்பாற்போ: என் அருகு உறில் - என்னருகேவந்தாலோ, விழித்து இமைக்கும் முன் - கண்ணை மூடித் திறக்குங்காலவளவைக்குள், ஆவி போம் - உன்னுயிர் ஒழிந்திடும், என்று-, விளம்பினாள்- சொன்னாள்; (எ - று.) ஆம் - அசை. விழித்திமைக்குமுன் போ என்று இயைத்தலும் ஒன்று. கந்தருவர் காவல்புரி கற்புடையவள் என்று வந்ததற்கு ஏற்ப, சுரேசர் என்பதும் கந்தருவர் என்ற பொருளைத் தருமென்க. (59)

**8.-திரௌபதி கடிந்துகூறவும்கீசகன காலில் விழுந்து
வேண்ட, அவள்கதேஷ்ணையிடஞ் சேர்தல்.**

**பேதையிப்படிக்கூறவுங்காதனோய்பெருகுசிந்தையன்பின்னையு
முன்புறா,
ஆதரத்தெனதாருயிர்போகினுமமையுமென்றவளம்புயச்சீறடி,
ம்துநெற்றிபடத்தொழுதான்வடிவேற்கணானும்வெகுண்டுவிரைவினில்,
தூதுளங்கனிவாய்முத்தவாணகைச்சுதேட்டிணைப்பெயராளுழைத்
துன்னினாள்.**

(இ - ள்.) பேதை-மடவரலான திரௌபதி, இப்படி கூறஉம் - இவ்வாறு (கீசகன்செயலைக் கண்டித்துச்) செல்லவும், காதல் நோய்பெருகு சிந்தையன்- ஆசைநோய் விஞ்சிய மனத்தையுடையவனாய்,- (கீசகன்)-பின்னைஉம் - பின்னும், முன்பு உறா - (அவளுடைய) முன்னே வந்து, 'ஆதரத்து எனது ஆர்உயிர்போகின்உம் அமையும்-காதல் காரணமாக எனது அருமையான உயிர் இறப்பதானாலும் தகும்,' என்று - என்று சொல்லி, அவள் அம்புயம் சிறு அடிமீது - அந்தத்திரௌபதியின் தாமரைமலர்போன்ற சிறிய பாதங்களின்மேல், நெற்றி படதொழுதான் - (தன்) நெற்றிபட வணங்கினாள்: வடிவேல்கணாள் உம் - கூரிய வேற்படைபோன்ற கண்களையுடையளான அந்தத் திரௌபதியும், வெகுண்டு - கோபங்கொண்டு,-தூதுளை கனிவாய் முத்தம் வாள் நகை சுதேட்டிணைப் பெயராளுழை - தூதுளம் பழம்போன்ற சிவந்த வாயையும் முத்துப்போன்று ஒளிபொருந்திய பற்களையுமுடையளான சுதேஷ்ணை யென்பாளிடத்தில், விரைவினில் துன்னினாள் - விரைவாகப் போய்ச்சேர்ந்தாள்; (எ - று.)-முன்பு உறா ஆதரத்து என்று என இயைத்து - இதற்கு முன்பில்லாத காதலோடு என்கூறி எனினுமாம். (60)

**9.-சென்ற திரௌபதிதன்வருத்தம் தோன்றின்று
அவளிடத்து நிகழ்ந்ததுகூறுதல்.**

**நடுங்குமெய்யினள்பேதுறுநெஞ்சினண்ணுநீர்மையணா
வினுணீரிலாது,
ஒடுங்குமென்மையடன்மையினாற்புன லுகுத்தககண்ணினளோவியம்
போன்றுளாள்,
கடுங்கண்யானைப்பிடரிருந்திந்நிலங் காக்கும்வெண்
குடைக்காவலன்றேவிகேள்,
தொடுங்கழற்கழலான்றுணைவனெற்கட்டியாயிரஞ்சொல்லல
சொல்லினான்.**

இரண்டு கவிகள் - ஒருதொடர்.

(இ - ள்.) ஓவியம் போன்றுஉளாள்-சித்திரப்பதுமை போன்றுள்ளவளாகியஅந்தத் திரௌபதி,-நடுங்கும் மெய்யினள்-(அச்சத்தினால்) நடுக்கமடைந்தஉடம்பையுடையவளும், பேதுறு நெஞ்சினள்-கலங்கிய மனத்தை யுடையவளும்,நாணும் நீர்மையள் - நாணுகின்ற தன்மையையுடையவளும், நாவினுள் நீர்இலாது ஒடுங்கும் மென்மையள் - (தனக்கு நேர்ந்திருக்கின்ற அவஸ்தையைஎண்ணித் தன்) நாவினிடத்து நீருறுதலுமில்லாமல்(வறண்டுபோக) ஒடுங்குதற்குக்காரணமான மென்மைத்தன்மை யுடையவளும், தன்மையினால் - (மெல்லியலான) தன்மைக்குஏற்ப, புனல் உகுத்த கண்ணினள் - நீரைச்சிந்துகின்ற கண்களையுடையவளுமாய்,-கடுங்கண் யானை பிடர் இருந்து இ நிலம் காக்கும் வெள் குடை காவலன் தேவி - கொடிய கண்களையுடைய யானையின் பிடரியிலே யிருந்துகொண்டு இந்தப்பூவுலகைக் காக்குந் தன்மையுள்ள வெண்கொற்றக்குடையையுடைய அரசனுடைய மனைவியே! கேள் - (நிகழ்ந்ததைக்) கேட்பாயாக: தொடும் கழல் கழலான்-அணிந்த வீரக்கழலை யுடைய பாதங்களை யுடையனான, நின் துணைவன் - உன்னுடன் பிறந்தவன், என் சுட்டி - என்னைக் குறித்து, சொல் அல ஆயிரம் சொல்லினான் - சொல்லத்தகாதனவான பலவார்த்தைகளைச் சொன்னான்; (எ - று.)

முதலிரண்டடிகள்-அந்தத்திரௌபதிக்கு அச்சத்தினால் தோன்றிய மெய்ப்பாடுகளை விளக்குவன. மூன்றாமடி - நீதிநெறிநடத்தும் மன்னவனுக்கு நீ மனைவி யாதலால், அநீதிநடவாமல்; பார்க்கவேண்டுவது உனக்கும் பொறுப்பே யென்பதைக் குறிப்பிக்கும். (61)

**10.-இனிச்செய்யவேண்டுவது இன்ன தென்றும்,நெறிதவறின்
இன்னது விளையுமென்றும் அந்தத்திரௌபதி கூறுதல்.**

**விரதசாரினியென்பதுந்தேவரென் மெய்புரக்கும்விரதமுமிங்குனக்கு,
இரதமாகவரமனைக்கெய்துமுனியம்பினேனெனையாவருமிச்சியார்,
சுரத மாடுமகளிரைத்தேடிநின்றுணைவன்வேட்கையுஞ்சோகமுமாற்றிடு,
சுரத மாகநினையாதொழிநெறி தப்பிலாருயிர்த்தப்புமென்றோதினாள்.**

(இ - ள்.) விரதசாரினி என்பதுஉம் - (என்பெயர்) விரதசாரினி யென்பதையும், தேவர் என் மெய் புரக்கும் விரதம்உம் - தேவர்கள் என்உடலைக் காக்கின்ற கொள்கையையும், இங்கு - இங்குள்ள, உனக்கு, இரதம் ஆக - இனிமையாக, வரம் மனைக்கு எய்தும் முன் - (உன்னுடைய) சிறந்த வீட்டில் (வண்ணமகளாய்ச்) சேர்தற்குமுன்னம், இயம்பினேன் - சொல்லியுள்ளேனே:
(இப்படியிருப்பதனால்தான்), எனை - என்னை, யாவர்உம் - எவரும், இச்சியார் - விரும்பமாட்டார்: (ஆகையால்), சுரதம் ஆடும் மகளிரை - (விலைப்பொருட்டாகப்) புணர்ச்சியை நிகழ்த்துகின்ற வேசியரை, தேடி-, நின் துணைவன் - உன்தம்பியின், வேட்கைஉம் - ஆசையையும், சோகம்உம் - (மன்மதனால் நிகழ்ந்துள்ள) வருத்தத்தையும், மாற்றிடு - மாறச்செய்: சுரதம் - ஆக - திண்ணமாக, நினையாது ஒழி - (என்னால் அவனுடைய வேட்கையையும் சோகத்தையும் போக்கலா மென்று)

நினையாது தவிர்வாய்: நெறி தப்பில் - முறைமை தவறி (ஏதேனும்) நிகழுமானால், ஆர் உயிர் தப்பும் - (உன் தம்பியின்) அரியஉயிரே அழிந்திடும், என்று -, ஓதினாள் - கூறினாள், (அந்தத் திரௌபதி); (எ - று.)

விரதசாரிணி என்பது-நல்லொழுக்கத்துடன் நடப்பவ ளென்று காரணப் பொருள்படும்.
என்பெயரினாலேயே யான் எப்படிப்பட்ட தன்மையுடையவ ளென்பதை நீ
அறிந்திடலாமேயென்பது, குறிப்பு. ஸ ு ரம் - வடசொல். (62)

11.-திரௌபதியின்வாசகங்கேட்டுச்சுதேஷ்ணை அவள்கண்ணீர் துடைத்து 'என்வீடனுக்காவகைபோ' என்று தம்பியை முனிதல்.

கேகயங்களெனுமெழிற்சாயலாஸ்கிளந்தவாசகங்கேட்டியேறு றும்,
நாகமென்னநடுங்கியப்பூங்கொடிநயனநீர்துடைத்துற்றதுநன்றெனா,
வேகமுற்றமனத்தொடுதம்பியை மிகமுனிந்துதனவீடனுக்காவகை,
ஏகுகென்றனளென்றலுஞ்சோகமோடேகினானறம்பாவமென்
றெண்ணலான்.

(இ - ள்.) கேகயங்கள் எனும்-கேகயப்பறவை யென்று சொல்லத்தக்க, எழில்-அழகிய, சாயலாள்-
தோற்றத்தை யுடையவளான திரௌபதி, கிளந்த - சொன்ன, வாசகம்-வார்த்தையை, கேட்டு-,
(சுதேஷ்ணை),-இடிஏறு உறும் - பேரிடியினோசையைக் கேட்டல் பொருந்திய, நாகம் என்ன -
பாம்புபோல, நடுங்கி-, அ பூங் கொடி நயனம் நீர் துடைத்து - அந்தப் பூங்கொடி போன்ற
திரௌபதியின் கண்ணீரைத் துடைத்து, 'உற்றது-நேர்ந்த நிகழ்ச்சி, நன்று - நன்றாகவுள்ளது,' எனா -
என்றுசொல்லி, வேகம் உற்ற - கோபா வேசம் மிகுந்த, மனத்தொடு - மனத்துடனே, தம்பியை -
கீசகனை, மிக முனிந்து - மிகவும் கோபித்து, தன் வீடு அனுக்காவகை - (இனித்) தன்
வீட்டைச்சேராதபடி, 'ஏகுக - போய்விடுவாயாக,' என்றனள் - என்று கூறினாள்: என்றலும் - என்று
சொன்னவுடனே, அறம் பாவம் என்று எண்ணலான் - (இந்தச்செயல்) புண்ணியம் (விளைப்பது, இது)
பாவம் (தருவது) என்று ஆலோசித்த லில்லாதவனாகிய அந்தக்கீசகன், சோகமோடு - துயரத்தோடு,
ஏகினான் - (தன்வீட்டுக்குச்) சென்றான்; (எ - று.)

இடியேற்றைக்கேட்ட நாகம் நடுங்குமென்பது, நூற்கொள்கை: 'விரிநிறநாகம் விடருளதேனு,
முருமின் கடுஞ்சினஞ் சேணின்று முட்கும்" என்றது, நாலடி. கேகயம் - மயில். அப்பூங்கொடி என்பது
சுதேஷ்ணையைச் சுட்டுவதாயின், நயனம் - (திரௌபதியின்) நயனம் என்க. (63)

12.-அற்றைநாளிராத்திரிகீசகன் பட்ட மன்மதாவத்தை.

சென்றுதன்மனைபுக்கபின்மன்மதன்செருவினொந்தழிசிந்தையனாய்
மலர்;
மன்றன்மெல்லணைவீழும்மெம்பாலையால்வகுத்ததோவிம்
மலரணைதானெனும்,
தென்றன்னையுந்தீயெனுந்திங்களைத் தினகரன்கொலென்றேங்குஞ்
செயலழிந்து,
அன்றவன்கருங்கங்குலிற்பட்டபாடவனையல்லதையார்படுவார்களே.

(இ - ள்.) சென்று-போய், தன் மனை புக்க பின் - தன் வீட்டினுள்ளே சேர்ந்தபிறகு, மன்மதன் செருவில் -
மன்மதன் செய்யும் போரிலே, நொந்து - வருந்தி, அழி - அழிந்த, சிந்தையன் ஆய் -
மனத்தையுடையவனாய்,-மலர் மன்றல் மெல் அணை வீழும் - மலர்கொண்டு பரப்பிய
நறுமணமுள்ள மெல்லிய படுக்கையிலே விழுவான்: 'இ மலர் அணை தான் - இந்தப் பூப்படுக்கை,
வெம்பாலையால் வகுத்ததுஓ - வெப்பமுள்ள பாலைநிலத்தா லியன்றதோ?' எனும் - என்பான்:
தென்றல் தன்னைஉம் - தென்றற் காற்றையும், தீ எனும் - தீயென்று சொல்வான்: திங்களை -
சந்திரனைப் பார்த்து, (இவன்), தினகரன் கொல் - சூரியனேயோ!' என்று - என்கருதி, ஏங்கும்-
ஏக்கமடைவான்: செயல் அழிந்து - செய்யவேண்டிய தொழில் இன்னதென்றுணராது மனகிழ்ந்து,
அன்று-அன்றைத்தினம், அவன், கருங் கங்குலில்-கரிய இராப்போதிலே, பட்ட - அடைந்த, பாடு -

வருத்தத்தை, அவனை அல்லது - அவனை யல்லாமல், யார்-(வேறு)யாவர், படுவார்கள்-
அனுபவிப்பார்களோ? (எ - று.)

பாலை-மிகவும் வெம்மையையுடைய நிலமாதலால், தனக்கு மிக்கவெப்பஞ்செய்யும் மலரணையை,
'வெம்பாலையால் வகுத்ததோ இம்மலரணைதான்' என்னலானான். காமமயக்கம் கொள்பவர்க்கு,
குளிர்ந்திருப்பனவான மலரணை திங்கள் தென்றல் முதலியன வெப்பத்தைச் செய்தல், இயற்கை.
அல்லதை ஐ - சாரியை. 'அன்றகன் கருங்கங்குலில்' என்றும் பாடம். (64)

13.-கீசகனாதரத்தையாற்றநினைந்தஅவன்சேடியர்கதேஷ்ணை யிடம்வண்ணமகளைக்கீசகன்கண்டால்தான்ஆவிநிலைக்குமென்று வேண்டுதல்

**பாவிதன்மனைச்சேடியரானவர்பலரும்வந்துபடியுடைமன்னவன்
தேவிதன்னைவணங்கியக்காமுகன்சிந்தைநோயுஞ்செயலும்புகன்றெழிற்
காவியங்கண்ணவளைத்தனதுகண்காணினுந்தணியுங்கடுங்காதலும்
ஆவியும்பெறுமெய்யனுகாணிதானையென்றனராதரமாற்றுவார்.**

(இ - ள்.) பாவிதன்-பாபிஷ்டனான கீசகனுடைய, மனை-வீட்டிலுள்ள, சேடியர்ஆனவர்பலர்உம் -
பணிப்பெண்கள் பலரும், வந்து,-படி உடை மன்னவன் தேவி தன்னை - பூமியைப்
பாதுகாத்தலுடைய விராடமன்னவனுடைய மனைவியை, வணங்கி-, ஆதரம் ஆற்றுவார்-
(அந்தக்கீசகனுடைய) காமவிடாயைத் தணிவிக்க முயல்பவராய்,- அ காமுகன் சிந்தைநோய்உம்
செயல்உம் புகன்று - காமநோய் கொண்டவனான அந்தக்கீசகனுடைய மனத்திலுள்ள
காமநோயையும் (அதற்கு ஏற்ப அவன் மலரணை முதலியவற்றால் வெப்பங் கொள்ளுஞ்)
செய்கையையும் சொல்லி,- 'எழில் காவி அம் கண்ணவளை - அழகிய கருங்குவளைமலர்போலும்
அழகிய கண்களையுடைய அந்த வண்ணமகளை, தனது கண் காணின்உம் - (அந்தக்கீசகன்) தன்
கண்களாற் கண்டாலும், கடுங் காதல்உம் தணியும் - (அவன்இப்போதுகொண்டுள்ள) கொடியகாதல்
தணியப்பெறுவான்: ஆவிஉம் பெறும் - தன்னுயிரும் இறவாது நிலைத்திருக்கப்பெறுவான்: மெய்
அனுகான் - அவளுடம்பைக் கட்டித் தீண்டான்: (இவ்விஷயத்தில்), நினது ஆணை-, ' என்றனர் - என்ற
கூறினார்கள்; (எ - று.)

பிறர்மனைநச்சுதலென்பது பஞ்சமகாபாதகங்களு ளொன்றாதலால், அந்தப்பாதகத்திற்குத் துணிந்த
கீசகனை, 'பாவி' என்றார். ஆதரம் மாற்றுவார் என்றும் பிரிக்கலாம். காதலும் ஆவியும் -
எச்சவும்மைகள். (65)

14.-அந்தச் சேடியரின்கொல்லைக் கேட்டதும், சுதேட்டிணை கீசகன்செயலுக்குவருந்திப் புலம்புதல்

**பாசகாரிகளாமைம்புலன்களும்பரிவுகூரப்பரிந்துயர்ந்தோர்புகல்,
வாசகாதிகள்கற்றுந்தெளிந்திலைமதனவேதத்தின்மார்க்கமும்
பார்த்திலை,
நாசகாலம்வரும்பொழுதாண்மையும்ஞானமுங்கெடுமோநறுந்தார்
முடிச்,
கீசகாவென்றமுதனம்மொழிகேட்டபோதக்கிளிநிகர்மென்சொலான்.**

(இ - ள்.) அ மொழி கேட்ட போது -(சேடியர் சொன்ன) அந்த வார்த்தை செவிப்பட்டபோது,-அ கிளி
நிகர் மெல் சொலான் - கிளிபோன்று மென்மையாகப் பேசுவளான அந்தச்சுதேஷ்ணை,-'பாசகாரிகள்
ஆம்- மனப்பிணிப்பை யுண்டாக்குவனவான, ஐம்புலன்கள் உம்-(பஞ்சேந்திரியங்கட்கு உரிய சுவை
ஒளி ஊறு ஓசை நாற்றம் என்னும்) ஐந்துவிஷயங்களும், பரிவு கூர - துன்பத்தை மிகுவிக்க, பரிந்து-
(அதனால்) மனம் வருந்தி,-உயர்ந்தோர் புகல்வாசக ஆதிகள் கற்றுஉம் தெளிந்திலை - பெரியோர்
கூறியுள்ள நீதிவாக்கியங்களையெல்லாம் படித்திருந்தும் மனத்தெளிவு பெற்றாயில்லை: மதன(ன்)
வேதத்தின் மார்க்கம்உம் பார்த்திலை - மன்மதவேதத்தின் முறைமையையும் காண்கின்றாயில்லை:

நறுந் தார் முடி கீசகா - நறியமாலையையணிந்த முடியையுடைய கீசகனே! நாசகாலம் வரும் பொழுது- , ஆண்மைஉம் - மனவுறுதியும், ஞானம்உம் - நல்லறிவும், கெடும் ஓ - கெட்டு விடுமோ?' என்று - எனச்சொல்லி, அழுதனள் - புலம்பலானாள்; (எ - று.)

பாசம்- பாஸம்: கயிறு என்ற பொருளுள்ள இவ்வடசொல், மனப்பிணிப்புஎன்ற பொருளை இலக்கணையாற் காட்டும். மதனவேதம் - வாத்தியாயனம்; அடியோடு தன்மீது விருப்பமில்லாதவரைப் புணரலாகா தென்பது, மதனவேதத்தின் மார்க்கமாம். (66)

15.-மூன்று கவிகள்-ஒருதொடர்:சுதேட்டிணை'நின்கற்புக் குலையா மல் கீசகனாவிகாக்க,இந்தமாலையைக் கொடுத்தும்வாய்'என்று ஆகுலத்தோடு வண்ணமகளைவேண்டினமையைத் தெரிவிக்கும்.

ஆகுலத்தொடுநெஞ்சந்தளர்ந்துதன்னருகினின்ற
வருந்ததியேநிகர்,
மீகுலக்கொடிதன்னிருதாள்மிசை வீழ்ந்துநின்றன்
விழியருளுண்டெனில்,
கோகுலத்தினுயர்ந்தவென்காதலன் கோலுந்தியுங்குன்றா
வெனதுரை,
நீகுலைக்கிலனைத்துமின்றேகெடு நேரிழாயிதுநெஞ்சறக்
கேட்டியால்.

(இ - ள்.) (பின்பு அந்தச்சுதேஷ்ணை), - ஆகுலத்தொடு - வருத்தத்தினால், நெஞ்சம் தளர்ந்து - மனம் சோர்ந்து, தன் அருகில் நின்ற-, அருந்ததி நிகர் - அருந்ததியை யொத்த, மீ குலம் கொடி தன்-சிறந்த குடியில்தோன்றிய கொடி போன்றவளான திரௌபதியின், இரு தாள்மிசை வீழ்ந்து - இரண்டு பாதங்களிலே வணங்கி-, (அவளைநோக்கிப் பின்வருமாறு கூறலானாள்): நேர் இழாய் - அழகிய ஆபரணங்களை யணிதற்குரியவளே! நின்தன் - உன்னுடைய, விழி அருள் உண்டு எனில்-கண்ணின் அருள்நோக்கம் உண்டு என்றால், (அப்போது), கோ குலத்தில் - அரசர்திரளில், உயர்ந்த - மேம்பட்ட, என் காதலன் - என் கணவனுடைய, கோல்உம் - செங்கோலும், நீதி உம்-அரசநீதியும், குன்றா-பழுதுபடா: எனதுஉரை - என் பேச்சை, நீ, குலைக்கில்-(செய்யாது) தட்டினால், அனைத்துஉம் - (என் காதலனுடைய கோலும் நீதியுமாகிய) எல்லாமும், இன்றுஏ கெடும் - இன்றைத்தினமே அழியும்: இது - (யான்சொல்லிய) இந்தப்பேச்சை, நெஞ்ச உற-மனம் பொருந்த, கேட்டி - கேட்பாய்; (எ - று.)

நீகீசகனிடத்துப் போய்வரவேணு மென்று நேரே சொல்லுதற்குக் கூசிப் பூர்வபீடிகையாக இங்ஙனம் சுதேஷ்ணை கூறுகின்றாள். விழியருள் உண்டெனில் என்பதன் கருத்து - என்மீது கருணை கொண்டு நான் சொல்வதையேற்றுப் புரிவாயோயானால் என்பது. இது என்று சுட்டியது- எனதுரை நீ குலைக்கில் அனைத்துமின்றே கெடும் என்பதை. கீசனது புஜபலத்தினாலேயே விராடன் தேசத்தை இனிது ஆள்கின்றானென்பதுகருதி, சுதேஷ்ணை இவ்வாறு கூறினாள். ஆல்-ஈற்றகை. (67)

**16. இளையனாதலினென்னினையோன்மனத் தெண்ணமின்றியிகள் மதனம்பினால்,
அளையுமேனியனாகிநின்மெய்ந்நல மாதரித்தின்றடாது
செய்நீர்மையால்,
விளையுமேகொடுவெம்பழியிப்பழிவிளைவுறாமல்
விரகினாக்கானோய்,
களையுமாறெண்ணினாங்கவனாவியுங் காத்துநின்
பெருங்கற்பையுங்காக்குமால்.**

(இ-ள்.) என் இளையோன் - என் தம்பி, இளையன் ஆதலின் - (அறிவு முதிராத) இளமைப்பருவத்தோ ளானதனால், மனத்து-, எண்ணம் இன்றி - ஆலோசனையில்லாமல், இகல் மதன் அம்பினால்- மாறுபாட்டையுடைய மன்மதனுடைய அம்பினாலே, அளையும்-தொளைக்கப்பெற்று, மேனியன் ஆகி - உடம்பையுடையவனாய், நின்மெய் நலம்-உனது உடலினாற்பெறலாகும் இன்பத்தை,

ஆதரித்து - விரும்பி, இன்று - இன்றைத்தினம், அடா(து)து - தகாத செயலை, செய்-
செய்யத்தொடங்கிய, நீர்மையால் - தன்மையினால், (முடிவில்), கொடு வெம் பழி-மிகக் கொடிய பழி,
விளையும்-உண்டாகுமே: இ பழி விளைவுஉறாமல்-இந்தப்பழி யுண்டாகாதபடி, விரகின் -
தந்திரமாக, அ காதல்நோய் - (அவனுடைய) அந்த ஆசைநோயை, களையும் ஆறு-
போக்கும்வகையை, எண்ணின் - எண்ணினால், ஆங்கு - அப்போது, (அச்செயல்), அவன்
ஆவிஉம்காத்து - அந்தக்கீசகனுடைய உயிரையுங் காத்து, நின் பெருங்கற்பைஉம் காக்கும்-; (எ-று.) -
ஆல்-தேற்றம்.

திரௌபதியின் மேனியைத் தீண்டினால் பிறர்கற்பை யழித்தானென்றபழியும், தீண்டாது
உயிரொழிந்தால் பிறர்மனை நயந்து உயிர் நீத்தா னென்ற பழியும் கீசகனுக்கு விளையுமென்னலாம்.
பழி விளையாமல் அந்தக்கீசகன் உயிருய்வதற்கு உபாயம் மேலிற் கவியிற் கூறுகிறாள்: அச்செயலை நீ
செய்யவேணுமென்றே பதினைந்தாஞ் செய்யுளில் சுதேஷ்ணை வேண்டியது.
(68)

**17. எண்ணுகின்றனன்யானொன்றுநீமறா தெனதுவாய்மையெதிர்
கொண்டிளையவன்,
நண்ணுமில்லிடைச்சென்றிந்தநாண்மலர்நகைகொண்மாலையை
நல்கினைமீளுவாய்,
கண்ணினின்னுருக்காணினுமற்றவன் கன்னமின்புறக்
கட்டுரைகேட்பினும்,
வண்ணமாமகளேயுயிர்நிற்குநீவாழியேகிவருகெனவாழ்த்தினாள்.**

(இ-ள்.) யான் ஒன்று எண்ணுகின்றனன் - யான் ஒரு வார்த்தையை ஆலோசித்துச் சொல்லுகின்றேன்: நீ -
, மறாது - மறுத்துச்சொல்லாமல், எனது வாய்மை - எனது வாயிலிருந்து வருவதை, எதிர்கொண்டு -
ஏற்றுக்கொண்டு, இளையவன் நண்ணும் இல்லிடை சென்று - (எனது) தம்பி வசிக்கிற
வீட்டினிடத்துப் போய், இந்த நாள் மலர் நறை கொள் மாலையை - இந்தப் புதியமலர்கொண்டு
தொடுத்த நறுமணமுள்ள மாலையை, நல்கினை - கொடுத்துவிட்டு, (உடனே), மீளுவாய் -
திரும்பிவிடுவாய்: அவன் - அந்த (என் தம்பியான) கீசகன், வண்ணம் மா மகளே - அலங்காரஞ்
செய்யுஞ் சிறந்த பணிப்பெண்ணே! நின் உரு - உன் வடிவத்தை, கண்ணின் காணின் உம்-, கன்னம்
இன்புஉற - காது மகிழ்ச்சியடைய, கட்டுரை கேட்பின்உம்-(உன்னுடைய) தொடுத்துச் சொல்லும்
பேச்சைக் கேட்டாலும், உயிர் நிற்கும்-(அவனுடைய) உயிர் (உடலில்) தரிக்கும்: ஏகி வருக - போய்
வருவாயாக: நீவாழி - நீ வாழ்வாயாக, என - என்று சொல்லி, (அந்தத் திரௌபதியை), வாழ்த்தினாள் -;
(எ-று.)-மற்று-அசை.

கீசகனிடத்துச் சென்று வருவதனால், நின்கற்பு யாதோரிடையூறுமின்றி யிருக்கவேணு மென்ற
கருத்தினால், 'நீ வாழி' என்று வாழ்த்தினாள். (69)

**18.-திரௌபதி அந்தச் சுதேஷ்ணை கூறியசொல்லைக் கண்டித்த
படியே வேறு வழியில்லாமையால் அவள்சொற்படி மலர்மாலையைக்
கீசனிடத்துக் கொண்டுபோதல்.**

**மொழியலாதமொழியைச்சுதேட்டிணை மொழிந்தபோதுமுதுக்
குறைவுள்ளவப்,
பழியிலாமொழிப்பாவைவெம்பாதகம் பகர்தியென்னை
வெறாதொழிபவைநீ,
அழிவிலாதபெருங்கிளைக்கல்லல்கூ ரழிவுவந்ததறிந்திலையென்றுதன்,
விழிகளாரஞ்சொரியக்கொடுத்தபூ வேரிமாலையென்கொண்டேகினண்
மின்னாள்.**

(இ-ள்.) சுதேட்டிணை-, மொழி அலாத மொழியை - சொல்லகாத பேச்சாகிய அந்தச் சொல்லை,
மொழிந்தபோது-, முதுக்குறைவு உள்ள - பேரறிவு படைத்த, அ - அந்த, பழி இலாமொழிபாவை -
குற்றமில்லாத பேச்சுக்களையுடைய பெண்ணான திரௌபதி, (சுதேட்டிணையை நோக்கி), - 'வெம்

பாதகம் பகர்தி - கொடியபாவச் செயலைச் சொல்லுகின்றாய்: பாவை - பிரதிமைபோன்றவளே! (நான் பின்வருமாறு சொல்வது குறித்து), நீ, என்னை வெறாது ஒழி - என் மீது வெறுப்புக்கொள்ளாமலிருப்பாயாக: அழிவு இலாத-அழிதலில்லாத (நல்வாழ்வு வாழ்கின்ற), பெருங்கிளைக்கு - (உன்னுடைய) பெரிய சுற்றத்துக்கு, அல்லல் கூர் - துன்பம்மிகுதற்கு ஏதுவான, அழிவு -, வந்தது-வந்ததை, அறிந்திலை-அறிந்தாயில்லை, 'என்று - எனச்சொல்லி, -தன் விழிகள்-தனது கண்கள், ஆரம் சொரிய-முத்துப்போன்ற நீரையுக்குக்கொடுத்த-(அந்தச்சுதேஷ்ணை) கொடுத்திட்ட, பூ வேரி மாலை- மலர் கொண்டு தொடுத்த மணமுள்ள மாலையை, கொண்டு-எடுத்துக்கொண்டு, மின் அனாள்-மின்னல்போன்ற பேரொளிபடைத்த உடலையுடைய அந்தத்திரௌபதி, ஏகினள்-செல்லலானாள்; (எ-று.) நீ சொல்லுகிற வார்த்தையைத் தட்டாமற் செய்யவேண்டுவது பணிப்பெண்ணாகிய எனக்குக் கடமையென்று செய்கிறேன்: ஆனாலும், இதனால் உன்னுடைய தம்பிமார்க்கு நாசமே விளையும்: இதனையறிந்திலை யென்று மேல்விளையப் போவதை ஆராய்ந்து திரௌபதி கூறின ளென்க. ஆரம்-கண்ணீருக்கு, உவமவாகுபெயர். சுதேஷ்ணை 'எனக்குத் தாகமாக இருத்தலாற் பருகுமாறு சரையை இந்தப்பாத்திரத்தில் வாங்கிவருக' என்று வண்ணமகளை நோக்கிக்கூற, அன்னாள் தடுத்துப்பேச, அந்த இராணி கட்டாயப்படுத்தியனுப்பினாளென்று முதலாவது லுள்ளது. (70)

19.-திரௌபதியைக்கீசகனிடத்துச் சென்று வரும்படியேவிய சுதேஷ்ணையைக் குறித்த கவிக் கூற்று.

ஆண்டுவந்ததுருபதன்மாமகளடைந்தநாட்டொட்ட
மரரொரைவரே,
தீண்டலன்றியொருவருமென்னைமெய்தீண்டுவாரிலையென்றென்று
செப்பவும்,
நீண்டசெங்கைத்தரணிபன்காதலினைவிலாமனெறியற்ற
தம்பிபால்,
மீண்டுமவ்வழியேகென்றுரைப்பதேவிதியையாவர்விலக்க
வல்லார்களே.

(இ - ள்.) ஆண்டு வந்த-அப்போது வந்த, துருபதன் மா மகள் - துருபதனுடைய சிறந்த மகளாகிய திரௌபதி, அடைந்த நாள் தொட்டு - (தான் விராடன்மனைவியிடம் வண்ணமகளாகிச்) சேர்ந்த நாள்முதல், 'அமரர் ஓர் ஐவர் ஏ தீண்டல் அன்றி - ஐந்துகந்தருவ தேவர்களே (தன்னைத்) தீண்டுவதன்றி, ஒருவர்உம் - வேறொருத்தரும், என்னை, மெய்தீண்டுவார் இலை-, 'என்று என்று செப்பஉம் - என்று பலமுறை சொல்லியிருக்கவும், - நீண்ட செம் கை - (முழந்தாளளவும்) நீண்டுள்ள செவ்விய கையையுடைய, தரணிபன் காதலி - விராடமன்னவனுடைய மனைவி, நினைவு இலாமல் - ஆலோசனையில்லாமல், நெறிஅற்ற தம்பிபால் - ஒழுக்கங்கெட்ட தம்பியாகிய கீசகனிடத்து, மீண்டும-மறுபடியும், அ வழி-அவனுள்ள இடத்து, ஏகு - ஏகுவாய், என்றுஉரைப்பதுஏ - என்று (திரௌபதியைநோக்கிச்) சொல்வதா? [இது தகுதியன்று என்றபடி]: விதியை யாவர் விலக்க வல்லார்கள்? (எ - று.)

'விதியை யாவர் விலக்கவல்லார்கள்' என்ற பொதுப்பொருள் கீழ்க்கூறிய சிறப்புப்பொருளைச் சமர்த்தித்ததனால், இது வேற்றுப்பொருள்வைப்பணி. விதி - திரௌபதி வியாஜமாகக் கீசகன் இறக்க வேணுமென்பது. (71)

வேறு

20.-உதயகாலத்தில்திரௌபதி கீசகன் மனையிலேகுதல்.

மாதவள் கீசகன் மனையிலேகவற்
போதக லவுமவன் புலம்பல்போகவும்
பாதமில் வன்றிறற் பாகனூர்ந்ததேர்
ஆதப னுதயவெற் பணுகினானரோ. (இ - ள்.) மாதா அவள் - பெண்ணான அந்தத்திரௌபதி, கீசகன் மனையில் ஏக(உம்)-கீசகனுடைய மனையிலே செல்லவும், (அவ்வேளையில்), அல்போது அகலஉம் -

இராப்போது கழியவும், அவன் - அந்தக்கீசகனுடைய, புலம்பல் - தனிமையினாலாகிய துன்பம், போகவும்,-பாதம் இல் - காலில்லாதவனான [முடவனான], வல் திறல் - மிக்க சாமர்த்தியத்தையுடைய, பாகன் - பாகனாகிய அருண்ணென்பவனால், ஊர்ந்த - செலுத்தப்பெற்ற, தேர் - தேரின் மீது, ஆதபன் - சூரியன், உதயவெற்பு - உதய மலையிலே, அணுகினான் - அடைந்தான்; (எ - று.)-அரோ - ஈற்றை.

தான்காலில்லாதிருக்கையில் ஒற்றைச்சக்கரத்தையுடைய சூரியனது தேரைஒருநாளிற் பகலும் இரவும் உண்டாகும்படி வெகுவிரைவாகச் செலுத்துதலால், 'வன்றிறற் பாகனூர்ந்த தேர்' எனப்பட்டது.

இதுமுதல் இருபத்தாறுகவிகள் - பெரும்பாலும் மூன்றாஞ்சீரொன்று மாச்சீரும், மற்றவை விளச்சீர்களுமாகிய அளவடிநான்கு கொண்ட கலிவிருத்தங்கள். (72)

21.-திரௌபதியைக் கண்டதும்கீசகன் தகாதமொழி சொல்ல, அவன் சூரியனை வணங்குதல்.

**தருக்கியகாமுகன்றகாதுசொல்லவே
உருக்கிளர்சாயலோடுளமழிந்துபோய்
முருக்கிதழ்வல்லிதன்முளரிச்செங்கையால்
அருக்கனையிறைஞ்சினாளழிவில்கற்பினாள்.**

(இ - ள்.) தருக்கிய - வலிமைச்செருக்கைக்கொண்ட, காமுகன் - காமுகனாகிய கீசகன், தகா(து) து - தகாதவார்த்தைகளை, சொல்லவே,-அழிவு இல் கற்பினாள் - அழிதலில்லாத கற்பையுடையவளாகிய, முருக்கு - பலாசமலர்போன்ற, இதழ் - உதட்டையுடைய, வல்லி - கொடிபோன்றவளான அந்தத் திரௌபதி,-உரு - (தனது) வடிவத்திலே, கிளர் - விளங்குகின்ற, சாயலோடு - நிறத்துடனே, உளம் - மனமும், அழிந்து - அழிய, போய்,-தன் - தன்னுடைய, முளரி - தாமரைமலர்போன்ற, செங்கையால் - சிவந்த கையினால், அருக்கனை - சூரியனை, இறைஞ்சினாள் - வணங்கினாள்; (எ - று.)-சூரியனை வணங்கின படியை அடுத்த செய்யுள் தெரிவிக்கும்.

உலகத்தில் நடப்பதற்கெல்லாம் சாட்சியாகிய தேவதையாதலால், சூரியனையிறைஞ்சிக் கூறினான். (73)

22.-சூரியனைத் தன்னிடரைப்போக்குமாறு திரௌபதி வேண்டுதல்.

**துரங்கமோரேமுடன்சோதிகூர்மணி
கரங்களோராயிரங்கவினத்தோன்றினாய் வரங்கொள்வேனின்னையான்மரபுபொன்றுமென்று
இரங்குறுமென்னகத்திடரைநீக்குவாய்.**

இரண்டுகவிகள் - ஒருதொடர்.

(இ - ள்.) துரங்கம் ஓர் ஏழ் உடன் - ஏழுகுதிரைகளுடனே, சோதிகூர் - ஒளிமிக்க, ஓர் ஆயிரம் மணி கரங்கள் - அழகிய ஆயிரம் கிரணங்கள், கவின - விளங்கும்படி, தோன்றினாய்-உதித்துள்ளவனே! நின்னை யான் வரம் கொள்வேன்-உன்னிடத்துப் பின்வருமாறு நான் வரம் பெறுவேன் [நீ எனக்கு ஒருவரம் தரவேணு மென்றபடி]: 'மரபு-என்குலத்தின் பெருமை [கற்புநெறி கெடாத்தன்மை], பொன்றும்-(இந்தக் கீசகனால்) அழிவுறுமே!' என்று-, இரங்குறும் - வருந்துகின்ற, என் அகத்து-என்மனத்திலுள்ள, இடரை- துன்பத்தை, நீக்குவாய் - போக்குவாயாக; (எ - று.)

சூரியன் தேர்க்குக் குதிரைகள் ஏழ் என்று சிலவிடத்தும், சூரியன் குதிரைகள் ஏழில் ஒன்று ஏழ் [ஸப்த] என்றபெயரினது என்று சிலவிடத்தும் கூறப்பட்டுள்ளது. (74)

**23.-சூரியனை வேண்டிநின்றதிரௌபதி கீசகன்முன்னர்
மலர்மாலையைக் கொடுத்துவிட்டு நின்றல்.**

**என்றுகொண்டென்றினைப்பணிந்துமன்றலால்
கன்றியகீசகக்கலகன்முன்புபோய்
மன்றலந்தொடையலும்வழங்கிமெய்வெரீஇ
நின்றனளானிலைநிற்கற்பினாள்.**

(இ - ள்.) என்று கொண்டு - என்றுசொல்லிக்கொண்டு, என்றினை- சூரியனை, பணிந்து-வணங்கி,- (பின்பு), மன்றலால் - புணர்ச்சி விருப்பினால், கன்றிய-வாடிய, கீசகன் கலகன்-கீசகனென்ற கலகஞ்செய்வானது, முன்பு - முன்னிலையில், போய்-, -மன்றல் அம்தொடையல்உம் வழங்கி - நறுமணமுள்ள அழகிய பூமாலையையுங் கொடுத்துவிட்டு, மெய் வெரீஇ - உடல் நடுக்கங் கொண்டு, நின்றனள்-: (யாவளெனில்)-, நிலை நின்ற கற்பினாள் - உறுதியாகவுள்ள கற்பையுடையவளான திரௌபதி; (எ - று.) எத்துணைக்கொடியவனாயிருப்பினும் அவன்முன் நிற்கும்போதும் தன் கற்பைக் கெடாது பாதுகாத்துக்கொள்வது என்ற உறுதியுடன் திரௌபதி நின்றன ளென்பார் 'நிலைநின்ற கற்பினாள் நின்றனள்' என்றார். கீசகக்காவலன் என்று பிரதிபேதம். ஆல்-அசை. (75)

24.-அப்போது கீசகன் படுக்கையி லிருந்தநிலை.

**காமருகுளிரிபைங்கதலிமெல்லடை
தாமரைவளையம்வண்டாதறாமலர்**

ஆமுறையனைத்துமெல்லமளிமேல்விரித்து

ஈமவல்லெரியின்மேலென்னவைகினான். (இ - ள்.) காமரு குளிரி - அழகிய குளிர்ச்சியையுடைய, பைங்கதலி மெல் அடை - இளைய வாழையின் மெல்லிய தளிரிலையும், தாமரைவளையம் - தாமரைச்சுருளும், வண் தாது அறா மலர் - வளப்பமுள்ள மகரந்தம் நீங்காத தாமரைமலரும், ஆம் - முதலாகிய, முறை அனைத்துஉம் - முறைமையாகிய யாவும், மெல் அமளிமேல் விரித்து - மெல்லிய படுக்கையின்மேற் பரப்பி, ஈமம் வல் எரியின் மேல் என்ன - சுடுகாட்டிற் சுடுநெருப்பின் மீது (பிணம் இருப்பது) போல, வைகினான்-(தவிப்புற்றுத்) தங்கியிருந்தான்; (எ - று.) காமவெப்பத்தைப் பொறுக்கமாட்டாது கீசகன் குளிர்ச்சியை வேண்ட, ஏவலாளர் சைத்தியோபசாரமாகப் படுக்கையில் வாழைத்தளிர் முதலியவற்றை யிட்டுவைத்தனராக, அதன்மேற் படுத்திருக்கும் கீசகனுக்கு அப்படுக்கையும் பெருவெப்பத்தைச் செய்வதனால், ஈமவெரியின்மேற் கிடப்பது போலத் தவிப்புற்றுக் கிடந்தன னென்கிறார். இவனுக்கு உண்டாகிய காமதாபம் இவனுயிரையே கொண்டுபோவதற்குக் காரணமா மென்று குறிப்பிக்க, இவனுக்கு உயிருடனிருக்கும்போதே ஈமவெரியிற் கிடந்தாற்போலுந் தன்மை வாய்த்த தென்றது. குளிரி - கல்லாரமலரென்பாரும், பீலிக்குஞ்சமென்பாரு முளர்.(76)

**25.-பலமாதர் சந்தனம் முதலியவற்றை அவன்தாபந்தணிக்கக்
கருதி வீச, அவையும் வெப்பத்தை மிகுவிப்பன வாதல்.**

**சாந்தொடுதண்பனி நீருந்தாமமும்
ஏந்தியகரத்தின ரேழைமார்பலர்
காந்தியகனன்மிசைக் காட்டுநெய்யென
வேந்தனதுடலகம் வெதும்பவீசினார்.**

(இ - ள்.) சாந்தொடு - சந்தனமும், தண் பனி நீர்உம் - குளிர்ந்த பனிநீரும், தாமம்உம் - பூமாலையும், ஏந்திய - தாங்கியுள்ள, கரத்தினர் - கைகளையுடையவரான, ஏழைமார் பலர் - பலஸ்திரீகள்,-(தாம் ஏந்திய அந்தச் சாந்துமுதலியவற்றை), காந்திய - பற்றியெரிகின்ற, கனல் மிசை-நெருப்பிலே, காட்டும்- சொரியப் பெறுகின்ற, நெய் என - நெய்யைப்போல, (ஏற்கெனவே காமதாபத்தால் வெப்பங்கொண்டுள்ள), வேந்தனது - (கீசகனென்ற) அரசகுமாரனது, உடல் அகம் - உடம்பு, வெதும்ப - (பின்னும்) தாபங்கொண்டுஎரியுமாறு, வீசினார் - எறிந்தார்கள்: (எ - று.)

பற்றியெரிகின்ற நெருப்பிற் பெய்யும் நெய் எங்ஙனம் அந்த நெருப்பைப் பின்னும் பற்றியெரியுமாறு செய்யுமோ, அங்ஙனமே ஏழைமார் கீசகன்மீது பெய்த சாந்து முதலியவை அவன்காமதாபத்தை மிகுவிக்கலாயின வென்பதாம். 'வீசினார்' என்ற சொல்லினாற்றலால், அவனருகே வந்து சந்தனத்தை யப்புதல் முதலியன செய்யவும் இயலாதபடி அவன்மேனி வெப்பம் மிக்கிருந்த தென்பது பெறப்படும். கீசகனுடைய விரகதாபத்தைச் சந்தனம் முதலியன மிகுவித்தன என்று கூறவேண்டிய இடத்தில் 'காட்டும்' என்று பிரயோகித்திருத்தலால், இலக்கணையால், அச்சொற்குச் சொரியப் பெற்ற என்று பொருள் கூறலாயிற்று. (77)

26-கீசகன் தன்முன்னேநிற்கும் திரௌபதியைக் காணுதல்.

**தாக்கியகாமநோய் தழைக்கவன்புற
நோக்கியதிசையெலாங்காணுநோக்கினான்
பாக்கியநெஞ்சுறப்பலித்ததென்னவே
நீக்கியமடந்தைமுனிற்றல்கண்டுளான்.**

(இ - ள்.) தாக்கிய - (தன்னை) வருத்திய, காமம் நோய் - மன்மதனால் நேர்ந்த வியாதியானது, தழைக்க - கிளையாநிற்க, அன்புஉற - காதல் பொருந்த, நோக்கிய-கண்ணுக்குஎட்டிய, திசை எலாம் - திக்குக்கள் முழுவதிலும், காணும் - பார்க்கின்ற, நோக்கினான் - கண்பார்வையை யுடையவனான கீசகன், - 'பாக்கியம் - (தான் செய்துள்ள) புண்ணியப்பேறு, பலித்தது - பயனையுண்டாக்கிற்று', என்ன - என்று கருதுமாறு, நீக்கிய மடந்தை - (தன்னை) முன்பு விலக்கிய பெண்ணாகிய திரௌபதி, முன் நின்றல் - முன்னே நிற்பதை, நெஞ்சுஉற - மனமார், கண்டுளான் - பார்த்தவனானான்; (எ - று.)

காமநோய் மிகமிக, கண்ணுக்குத் தெரியுமிடங்களி லெல்லாம் கீசகன் மருளமருள விழித்துப் பார்த்தவனாய், திரௌபதிவந்து தன் முன் நின்றலைக் கண்டானென்க. அவள் முன்னேநின்றது - தான்செய்த புண்ணியப்பயனே அவளைத் தன்முன்னே வந்துநிற்குமாறுசெய்தது என்று அந்தக்கீசகன் கருதுதற்கு இடங்கொடுத்தது என்ற கருத்துப்பட, 'பாக்கியம்பலித்த தென்ன நெஞ்சுற மடந்தை முன் நின்றல் கண்டுளான்' என்றார். (78)

27.-இரண்டுகவிகள் -தன்ஆதரந்தோற்றத் திரௌபதியை வருகஎன்று கீசகன் அழைத்தலைத் தெரிவிக்கும்.

**வந்தனளென்னுடை மாதவப்பயன்
வந்தனளென்னுடைவழிபடுந்தெய்வம்
வந்தனளென்னுடையாவிவாழ்வுற
வந்தனளென்னுடைவண்ணமங்கையே.**

மூன்றுகவிகள் - ஒருதொடர்.

(இ - ள்.) என்னுடை மாதவம் பயன் - என்னுடைய பெருந்தவத்தின் பயன் போன்றவள், வந்தனள்:- என்னுடை வழிபடும் தெய்வம் - யான்வழிபடுகின்ற தெய்வம் போன்றவள், வந்தனள்:- என்னுடை ஆவி - என் னுடைய உயிர்போன்றவளான பெண், வந்தனள்:- என்னுடை வண்ணமங்கை - என்னுடைய வண்ண மங்கை, வாழ்வு உற-(யான்) வாழ்ச்சியடைய, வந்தனள்:- (எ - று.)

வழிபடுகிறதெய்வம் தன்விருப்பத்தை யளிக்கவல்லதாதல் போல இந்த வண்ணமங்கை தன்விருப்பமாகிய கலவியின்பத்தை யளிப்பா ளென்னுங் கருத்தினால், அவளை 'வழிபடுந்தெய்வம்' என்கின்றான். "தனியும் ஓரோவழி" [நன். பொது. 41] என்றதனால் "மாதவப்பயன்" "வழிபடுந்தெய்வம்" என்பவை முதலிய பெயர்ச்சொற்கள் ஒரு பொருளையே குறிப்பன என்று தெரிய நிற்பதனால், பெயர்தோறும் ஒருவினையே கொடுக்கப்பட்டது. என்னுடை ஆவிவாழ்வு உற என்னுடை வண்ணமங்கைவந்தனள் என்றுகூட்டி யுரைப்பாருமுள். (79)

**28. வருகநீயருகுற மதுரவாசகம் தருகநீயிருசெவிதழைக்கவுள்ளநின்று
உருகநீதழுவுக வுடலந்தேமுறப்
பருகநீவழங்குக பவளவாயெனா.**

(இ - ள்.) நீ, அருகு உற - சமீபத்திற் பொருந்த, வருக - : நீ, இருசெவி தழைக்க - (என்னுடைய) இரண்டுகாதுகளும் செழிக்குமாறும், நின்று உள்ளம் உருக-(உன் வாசகங்கள் என்மனத்திலே) நிற்பதனால் (அந்த) மனம் உருகுமாறும், மதுரம் வாசகம் - இனிய வார்த்தைகளை, தருக-: உடலம் தேம் உற - என்னுடம்பு இன்பமடையுமாறு, நீ, தழுவுக-: நீ, பருக- (நான்) நுகருமாறு, - பவளம் வாய் - பவழம் போன்ற (உன்) வாயிதழை, வழங்குக - தருவாயாக, எனா - என்று சொல்லி, -(எ - று.)- "கிடந்தவனெழுந்து" என்று மேற்கவியில் தொடரும். ஆதரத்தினால், 'நீ' என்பது வாக்கியந்தோறும் வந்தது. (80)

**29.-தன்னைக் கீசகன் பற்றவருகையில் திரௌபதி யோட,
கீசகனும் தொடர்ந்து செல்லுதல்.**

**கிடந்தவனெழுந்தொருகேடுவந்துறா
மடந்தையைத்தழுவுவான்வந்துசார்தலும்
விடந்திகழ்விழியினாளோடவேட்கையால்
தொடர்ந்தனனறிவிலாச்சோரன்றானுமே.**

(இ - ள்.) கிடந்தவன் - (படுக்கையிற்) படுத்திருந்தவனான கீசகன், எழுந்து-, ஒரு கேடு வந்துறா மடந்தையை-ஒருதீங்கும் வரப்பெறாத பெண்ணாகிய திரௌபதியை, தழுவுவான் - ஆலிங்கனஞ்செய்து கொள்ளுதற்பொருட்டு, வந்து சார்தலும் - வந்துசேர்ந்த வளவில், - விடம் திகழ் விழியினாள் - கொடுமைவிளங்குகின்ற கண்பார்வையையுடையவளான அந்தத்திரௌபதி, ஓட - ஓடாநிற்கையில், -அறிவு இலா சோரன் தான்உம்- நல்லறிவு இல்லாத கள்ளநெஞ்சை யுடையனான அந்தக்கீசகனும், வேட்கையால் - காதலால், தொடர்ந்தனன் - (அவளைத்) தொடர்ந்து சென்றான்; (எ - று.)

'கேடுவந்துறா மடந்தை' என்றது, அவளுடைய பாதிவிரதியத்திற்கு ஒருவராலுந் தீங்கு இழைக்கமுடியாது என்ற குறிப்பினது. அவள் நோக்கே அந்தக் கீசகனுடைய மரணத்திற்குக் காரணமாவதால், 'விடந்திகழ் விழியினாள்' என்ற தென்னலாம்: அன்றியும், கருவிழிக்கு விடத்தை உவமை கூறுதலும் உண்டு. (81)

**30.-கீசகனால்தொடரப்பெற்று ஓடிய திரௌபதி
அரண்மனையில் அரசர்காண வந்து வீழ்தல்.**

**ஓடியமடக்கொடி யுலகுகாவலன்
சூடியமணிமுடிதுலங்குகோயிலின்
வாடியகொடியெனவந்துவீழ்ந்தனள்
நீடியவேத்தவைநிருபர்காணவே.**

(இ - ள்.) ஓடிய-(அங்ஙனம்) ஓடிப்போன, மடம் கொடி - மடப்பத் தையுடைய கொடிபோன்றவளான திரௌபதி, -வாடிய கொடி என - வாட்டமுற்ற கொடி போல, -வேந்து அவை நீடிய நிருபர் காண - அரச சபையிலே மிக்குள்ள அரசரெல்லாங் காணாநிற்கையில், உலகு காவலன் - விராடதேசத்திற்குத் தலைவனாகிய விராடராசன், சூடிய - அணிந்துள்ள, மணி முடி - இரத்தினம் பதித்த கிரீடத்தோடு, துலங்கு - விளங்குகின்ற, கோயிலின் - அரண்மனையிலே, வந்து வீழ்ந்தனள்-; (எ - று.)

தன்முறையீட்டை யுணர்த்துமாறு காவலன்மணிமுடியுடன் துலங்குகோயிலிற் சென்றன ளென்க. இராசசபையிற் பலஅரசர் திரண்டிருப்பாராதலால், 'நீடிய வேத்தவைநிருபர் காணவீழ்ந்தனள்'

என்றார். இனி, நிருபர் என்றது-விராடனைக்காட்டுமென்றலும், தருமபுத்திரனைக் காட்டுமென்றலும் உண்டு. நீடிய - பெருமைபெற்ற, வேத்தவை யெனினுமாம். (82)

31.-அங்குக் கீசகன்தன்னிணைக்கையால் திரௌபதியைத் தீண்டக் கருதுதல்.

**தொழந்தகைமனுகுலத்தோன்றல்கண்ணெதிர்
விழுந்தமுந்தெரிவையைவேட்கைநோயினால்
அழுந்தியகாமுகனச்சமின்றியே
செழுந்துணைக்கைத்தலந்தீண்டவுன்னினான்.**

(இ - ள்.) தொழும் தகை - (யாவராலும்) வணங்குதற்கு உரிய நற்குண முடைய, மனு குலம் தோன்றல் - மனுகுலத்திலே தோன்றியவனான, விராடராசனுடைய, கண் எதிர் - கண்ணுக்கு எதிரிலே, விழுந்து-, அழும்- அழுகின்ற, தெரிவையை-பெண்ணாகிய திரௌபதியை, வேட்கை நோயினால்- காதல்நோயிலே, அழுந்திய - ஆழ்ந்து விட்ட, காமுகன் - காமவிச்சையையுடையவனான கீசகன், அச்சம் இன்றி-(பலருங்காண்கையில் நாம் ஒரு பெண்ணைத் தீண்டலாமோ? என்கிற) கூச்சமு மில்லாமல், செழுந் துணை கைத்தலம் - வலிமையுள்ள இரட்டையான (தன்)கைகளால், தீண்ட - (அவளைப்) பற்றுவதற்கு, உன்னினான் - நினைத்தான்; (எ - று.)

மனு -வைவஸ்வதமனு. இந்தக்கீசகன் மனுகுலத்தோன்றலின் கண்ணெதிரில் அச்சமின்றித் தெரிவையைத் தீண்ட உன்னிய காரணம் - வேட்கைநோயிலழுந்தியதும், அரசன் தன்னை யொன்றுஞ் செய்யமாட்டானென்ற நம்பிக்கையு மாகும். 'ஆசைவெட்கமறியாது' என்பது, பழமொழி.
(83)

32.-சூரியனேவலால் ஒருகிங்கரன் விரைவாகவந்து அந்தத் திரௌபதியைத் தீண்டாதவாறு கீசகனைஅப்பால் வீசுதல்.

**உன்னுமவ்வளவையினுருளையொன்றுடைப்
பொன்னெடுந்தேரவன்புகலமற்றொரு
வன்னெடுங்கிங்கரன்குறைமாருதம்
என்னவந்தடுத்தயலெடுத்துவீசினான்.**

(இ-ள்.) உன்னும் அ அளவையின்-(திரௌபதியை அந்தக்கீசகன் தீண்ட) நினைத்த அவ்வேளையில், உருளை ஒன்று உடை பொன்னெடு தேரவன்-ஒற்றைச்சக்கரம் பூண்ட அழகிய நீண்ட தேரையுடையவனான சூரியபகவான், புகல்-ஏவ,-மற்று ஒரு வல் நெடு கிங்கரன் - வேறொரு வலிய நெடிய பணியாளன், குறை மாருதம்என்ன அடுத்து வந்து - சுழல்காற்றுப்போல விரைந்து கிட்டிவந்து, எடுத்து -, அயல் வீசினான்-(அந்தக் கீசகனைத் திரௌபதியைத் தீண்டாதபடி) அப்பால் எறிந்திட்டான்; (எ - று.)

கீழ்இருபத்திரண்டாஞ் செய்யுளில் "இரங்குறு மென்னகத்திடரை நீக்குவாய்" என்று சூரியனைநோக்கி வேண்டிக்கொண்டதற்கு ஏற்ப, அவனாலேவிய கிங்கரன் இந்தத் திரௌபதியைப் பாதுகாத்தன னென்க. தான் இருந்த இடத்திற்குச் சுதேஷ்ணையின் கட்டளையினால் திரௌபதி சுராபாத்திரத்தைக் கொணர்கையில் கீசகன் இவளைக்கண்டு வலியக் கையைப்பற்ற, இவள்உதறிக்கொண்டு செல்லுகையில் அந்தக்கீசகன் இவளைப்பின்தொடர்ந்து சென்று இராசசபையிலே கூந்தலைப்பற்றிச் சினத்தினால் இவளைக்காலினால் தள்ள, அப்போது சூரியனாலேவப்பட்ட ராக்ஷதனொருவன் வந்து அந்தக் கீசகனைப் பூமியில் தள்ளினானாக, பின்னர் இவள் விராடராசனிடத்து முறையிட்டும் அவன் விசாரியாதுவிட்டனென்று முதலூல் கூறும்.
(84)

33.-விராடன்கீசகன்செயலைக் கண்டறிந்தும் அச்சத்தினால் வாளாவிருத்தல்.

**கண்டனனிருந்தமண்காவல்வேந்தனும்
எண்டகுநெறிமுறை யிடறுகீசகன்
திண்டிறல்வலிமையுஞ்செயலுஞ்சிந்தையில்
கொண்டொருவாய்மையுங்கூறவஞ்சினான்.**

(இ-ள்.) இருந்த - (வேத்தவையிலே) தங்கியிருந்த, மண் காவல் வேந் தன்உம் - பூமியைப் பாதுகாத்தலையுடைய விராடவரசனும், கண்டனன் - (கீசகனுடைய அக்கிரமச் செயலைக்) கண்கூடாக் கண்டவனாயிருந்தும், -எண் தகு நெறிமுறை - (பெரியோரால்) மதித்தற்குரிய நியாயவழியினின்று, இடறு - தவறிய, கீசகன் - கீசகனுடைய, திண் திறல் வலிமைஉம் - மிக்க வலிமையையும், செயல்உம் - அக்கிரமச் செய்கையையும், சிந்தையில் கொண்டு மனத்திலெண்ணி, ஒரு வாய்மை கூறஉம் - ஒருவார்த்தை சொல்லவும், அஞ்சினான் - (எ - று.) அரசனாதலால் நீதியிற் பிழைத்தகீசகனைத் தண்டிக்கவேண்டியதே முறையாயிருக்க அதைச் செய்யாவிடினும், 'நீ செய்வது முறையன்று: தகாதசெயல்' என்றாவது சொல்லியிருக்கலாமே; அதுவுஞ் செய்திலென்பதாம். 'வாய்மையும்' என்ற இடத்தினின்று பிரித்துக் கூட்டப்பட்ட உம்மை, எச்சப்பொருளது. மண் - அலகூயம் தொனிக்கின்றது. (85)

34.-கீசகன் திரௌபதி இவர்கள்செயலைக்கண்ட வீமன், கீசகனை யழிக்குமாறு ஒருமரத்தைப் பிடுங்கும்படி வெகுண்டு நோக்குதல்.

**அடுதொழிற்பலாயன னமுதமின்னையும்
கடுமையிற்பின்றொடர் காளைதன்னையும்
படருறக்கண்டுதன் பாங்கர்நின்றோர்
விடவியைப்பிடுங்குவான் வெகுண்டுநோக்கினான்.**

(இ - ள்.) அடு தொழில் - (அரண்மனையிலே) சமையல்வேலையி லமர்ந் திருந்த, பலாயனன் - பலாயனனென்று மாறுபெயர் பூண்ட வீமசேனன், - அமுத மின்னைஉம் - அமுதுகொண்டு முன்னே செல்கின்ற மின்னல் போல்பவளான திரௌபதியையும், கடுமையில் - விசையாக, பின் தொடர் - (அந்தத் திரௌபதியைப்) பின்னே தொடர்ந்துசென்ற, காளை தன்னையும் - இளவெருது போல்பவளான கீசகனையும், படர் உற - (தன்மனத்துத்) துன்பமுண்டாக, கண்டு - பார்த்து, - தன் பாங்கர் நின்றது ஓர் விடவியை - தன்பக்கத்திலிருந்ததொரு மரத்தை, பிடுங்குவான் - (அந்தக்கீசகனை மோதியொழிக்கும்படி) வேரோடு பிடுங்கும்பொருட்டு, வெகுண்டு நோக்கினான் - சினக்குறிப்புக்கொண்டு பார்த்தான்; (எ - று.) விடவி = விடபீ: கிளைகளையுடையது எனமரத்திற்குக் காரணக்குறி. முதலில் மரத்தைப் பிடுங்குவான் வெகுண்டு நோக்கியது, தருமன் கருத்தை யுணர்த்தப்பொருட்டென்னலுமாம். (86)

35.-தருமன் அந்தவீமன்செயலைக் குறிப்பாக விலக்குதல்.

**கனிட்டனதெண்ணமக் கங்கனாகிய
முனித்தகையுணர்ந்தவன் முகத்தைநோக்கியித்
தனிப்பெருமராமரந் தழல்கொளுந்திடாது
உனக்கடுமிந்தன மன்றென்றோதினான்.**

(இ - ள்.) கனிட்டனது - (தன்னினுஞ்) சிறியவனாகிய வீமசேனனுடைய, எண்ணம் - கருத்தை, அ கங்கன் ஆகிய முனி தகை - அந்தக் கங்கனென்று மாறுபெயர்பூண்ட துறவியாகிய நற்குணமுள்ள தருமபுத்திரன், உணர்ந்து - தெரிந்துகொண்டு, (அச்செயலைத் தடுக்குமாறு), அவன் முகத்தை நோக்கி - அந்த வீமசேனனுடைய முகத்தைப் பார்த்து, 'இ தனி பெரு மராமரம் - இந்தத் தனித்துள்ள பெரிய மராமரமானது, தழல்கொளுந்திடாது - நெருப்புப்பற்றி யெரிவதற்கு ஏற்றதாகாது: (ஆகையால் இப்போது), உனக்கு அடும் இந்தனம் அன்று - உனது அடுதொழிற்கு ஏற்ற விறகு அன்று,' என்று, ஓதினான் - (குறிப்பினாற்) சொல்லி (அந்த வீமன் செயலைத்) தடுத்திட்டான்; (எ - று.) இந்தனத்துக்கு உதவுமா என்று பலாயனன்பார்ப்பதாக வைத்துக்கொண்டு, 'இது விறகுக்கு உதவா தாதலால், இதனைப் பிடுங்கவேண்டா' என்று தடுப்பவன்போல 'இந்தவேளையில் இதுகொண்டு எதிரியை ஒழிக்க முயல்வது தகாது' என்பதைக் குறிப்பித்தான் தருமபுத்திர னென்க. பலாயனனென்று

வீமனுடையசெயலை இங்குத் தருமபுத்திரன் வேறுகாரணங்கூறிமறைத்ததாக வந்தது அணியியலில் - வஞ்சநவீர்சியணி யின்பாற்படும்: வடநூலார் வ்யாஜோக்தி யென்பர். முனித்தகை - முனிவர்க்குரிய நற்குணமுடையவனென அன்மொழித்தொகை. (87)

36.-அதுகேட்டு வீமன் வலிமையை யடக்கிக்கொண்டுநின்றானாக,
திரௌபதி விராடன் முன்னிலையில் அழுதுகொண்டு கூறுதல்

சீரியகங்கனன் றுரைத்தசெம்மொழி
பாரியதாமெனப் பலாயனன்கொளா
வீரியமகத்துளே நிறுத்தும்வேலையில்
கூரியவிழியினா ளழுதுகூறுவாள்.

(இ - ள்.) சீரிய - சிறப்புற்ற,கங்கன் - கங்கனென்று மாறுபெயர் பூண்ட தருமபுத்திரன், அன்று - அப்போது, உரைத்த - சொன்ன, செம் மொழி - நேர்மையான வார்த்தையை, 'பாரியது ஆம்- (இச்சொல்) சிறப்புற்ற பேச்சாம்,' என - என்று, பலாயனன் - வீமசேனன், கொளா - (மனத்திற்) கொண்டு, - வீரியம் - (தன்) வலிமையை, (வெளிக்காட்டாது), அகத்துளே - (தன்) மனத்தினிடத்தில்தானே, நிறுத்தும் - அடக்கிய, வேலையில் - அப்போது,-கூரிய விழியினாள்- கூர்மையான கண்களை யுடையவளான திரௌபதி, அழுது கூறுவாள் - அழுதுகொண்டு கூறுபவளானாள்; (எ - று.) - திரௌபதி விராடன்முன்னிலையிலே புலம்பிக் கூறுவதை, மேல் மூன்று கவிகளிற் காண்க. பாரியது - பருமையென்ற பண்படியாப்பிறந்த குறிப்புமுற்று. (88)

37.-மூன்று கவிகள் - விராடனிடம் திரௌபதி
முறையிடுவதைத் தெரிவிக்கும்.

தீண்டுதற்காதெனச் செம்மையொன்றிலான்
வேண்டியசெய்வது வேத்துநீதியோ
ஆண்டகையிதற்குநீ யல்லவாமெனா

ஈண்டொருமொழிகொடா திருப்பதென்கொலோ. நான்கு கவிகள் - ஒருதொடர். (இ - ள்.) '(என்னை), தீண்டுதல்-தகாது-', என - என்று சொல்லவும், - செம்மை ஒன்று இலான் - நற்குணம் சிறிதுமில்லாதவனாகிய கீசகன், வேண்டிய(து)-(தான்) விரும்பியசெயலை, செய்வது - செய்யவிடுவது, வேந்து நீதிஓ - அரசநீதிக்கு ஏற்குமோ? ஆண்தகை - ஆண்மைக்குண முடையோனே! நீ-, இதற்கு - இந்தக் கீசகனுடைய செய்கைக்கு, 'அல்ல - (இது) செய்யத்தக்கதல்ல: (அன்றி), ஆம் - (இது) செய்யத்தக்கதே,' எனா - என்று, ஈண்டு - இப்போது, ஒரு மொழி - (இவ்விரண்டில்) ஒருசொல்லை, கொடாது - தராமல் [வாய்விட்டுச் சொல்லாமல்], இருப்பது-, என் கொல்ல - என்னகாரணமோ? (எ - று.)

நான்கீசகன்செயலைக்குறித்து உன்னிடம் முறையிட்டுக் கொள்ளுகிறேனே!இப்போது இந்தக்கீசகன்செயலை மன்னவனாகிய நீ கண்டிக்கவாவதுவேண்டும்: அல்லது அது செய்யமுடியாவிட்டால், அவன்செயல் சரியேயென்றாவது பாராட்டவேண்டும்: இவ்விரண்டில் ஒன்றுஞ்செய்யாது இருப்பதும்ஒருமுறையோ! என்கிறாள். அக்கிரமஞ்செய்வதைக் கண்டிப்பதுசெங்கோலன்முறை: அக்கிரமத்தைச்சரியென்பது கொடுங்கோலன்முறை:இவ்விரண்டில் ஒன்றிலுஞ் செல்லாதது என்னே! என்கிறாள். வேந்து + நீதி =வேத்துநீதி. (89)

38. அன்புடைத்தேவிதன்னருகுதோழியாய்
நின்பெருங்கோயிலினீடுவகினேன்
என்பெருவினையினாலின்றுன்மைத்துனன்
தன்புயவலியினாற்றமுவுவன்னினான்.

(இ - ள்.) அன்பு உடை - (என்னிடத்து) அன்புள்ள, தேவி தன் அருகு -(உனது) அரசியின் சமீபத்திலே, தோழி ஆய் - தோழியாகி, நின் பெருங் கோயிலின் - உனது பேரரண்மனையில், நீடு - வெகுநாட்கள், வைகினேன் - தங்கினேன்: என் பெரு வினையினால் - என்னுடைய பெருத்த தீவினையினாலே, இன்று-, உன் மைத்துனன்-, தன் புயம் வலியினால் - தன்னுடைய

புஜபலத்தைக்கொண்டு, தழுவ-(என்னை) ஆலிங்கனஞ்செய்துகொள்ளுதற்கு, உன்னினான் - நினைத்தான்; (எ - று.)

புவலிபடைத்திருத்தலால் தான் அக்கிரமச்செயலைச் செய்தாலும் மன்னவன் கண்டிக்கமாட்டா னென்ற கருத்தினாலேயே அந்தக்கீசகன் என்னைத் தழுவநினைத்தது என்று குத்துப்பாடாகத் திரௌபதி எடுத்துக் காட்டுகின்றா ளென்க. மைத்துனன் - மனைவியினுடன் பிறந்தவன். (90)

39. பெருந்தகையன்றிது பேசலன்றிநீ யிருந்தனையுனக்கரசெங்ஙன்செல்வது

வருந்தினர்வருத்தநீமாற்றலாயெனின்

அருந்திறலரசநின்னாணைபொன்றுமே. (இ - ள்.) நீ, இது பேசல் - (கிசகனைக் கண்டித்துக்) கூறுவதான இச்செயலை, அன்றி - செய்யாமல், இருந்தனை - பெருந்தகை அன்று - (இது உனக்குப்)

பெருமைக்குணமாகாது: உனக்கு-(அநீதி புரிபவரைக் கண்டிக்கமாட்டாத) நினக்கு, அரசு -

அரசத்தன்மை, எங்ஙன் செல்வது - எங்ஙனம் நடக்கும்? அரு திறல் - அருமையான

திறமையையுடைய, அரசு - அரசனே! வருந்தினர் - வருத்தமடைந்தவரின், வருத்தம் - வருத்தத்தை, நீ,

மாற்றலாய் - மாற்ற வல்லமையற்றவன், எனின் - என்றால், நின் ஆணை பொன்றும் - உன்னுடைய

அரசுசெலுத்துந்தன்மை அழிந்துவிடும்; (எ - று.)-ஏ - இரக்கம்.

அரசத்தொழிலென்பது நலிவுபட்டோரைக் காத்தலே யாதலால், அது செய்யமாட்டாத அரசும் அரசோ! என்றவாறு. பெருந்தகை - பண்புத்தொகை. அருந்திறல்என்ற அடைமொழி எள்ளலைக் குறிப்பிக்கு மென்னலாம். (91)

40.-இங்ஙனம் புலம்பிய திரௌபதி அந்தக்கோலத்தோடு

மன்னவன்தேவியிடம் வீழ்ந்து ஏங்குதல்.

எனவிவள்புலம்பிமெய்யேய்ந்தபூழியும்

கனதனநனைத்திடுங்கண்ணினீருமாய்

மனமிகமறுகிடமன்னன்றேவிபால்

இனைவுடனெய்திவீழ்ந்தேங்கிவிம்மினாள்.

(இ - ள்.) என - என்று, இவள் - இந்தத்திரௌபதி, புலம்பி - அழுது, மெய் - உடம்பிலே, ஏய்ந்த - படிந்த, பூழிஉம்-புழுதியும், கனம் தனம் நனைத்திடும்-பருத்த தனங்கள் நனையப்பெற்ற, கண்ணின் நீர் உம் ஆய்- கண்ணீரையுங் கொண்டவளாய், மனம் - (தன்) நெஞ்சம், மிக மறுகிட - மிகவுங் கலங்க, மன்னன் தேவிபால் - விராடமன்னவனுடைய மனைவியாகிய சுதேஷ்ணையினிடம், இனைவுடன் - வருத்தத்துடனே, எய்தி-போய்ச்சேர்ந்து, வீழ்ந்து - கீழ்வீழ்ந்து, ஏங்கி விம்மினாள் - ஏக்கமுற்று அழுதாள்; (எ - று.)

ஏங்குதல் - அக்கிரமஞ்செய்தவனையொறுத்துத் தன்னைப் பாதுகாக்கவேண்டியசெயலை மன்னவன் செய்யாமையால் மனவாட்டங் கொள்ளுதல். (92)

41.-மூன்றுகவிகள்-ஒருதொடர்: கங்கனென்று மாறுபேர்பூண்டிருந்த

யுதிஷ்டிரன் விராடனுக்கு இடித்து மதிசூதலைத் தெரிவிக்கும்.

பூதலமாண்மையாற்புரக்குமன்னவர்

தீதொழில்புரிஞரைத்தெண்டியாரெனின்

நீதியுஞ்செல்வமுநிலைபெறுங்கொலோ

ஏதிலர் தமரெனவிரண்டுபார்ப்பரோ.

(இ - ள்.) பூதலம் - பூமியை, ஆண்மையால் - (தமது) பராக்கிரமத்தால், புரக்கும்- பாதுகாக்கின்ற, மன்னவர் - அரசர், தீ தொழில் புரிஞரை - கொடுஞ்செயலைச் செய்கின்றவரை, தெண்டியார்எனின் - சிட் சிக்காமற்போவாரே யானால், (அப்போது மன்னவர்க்கு), நீதிஉம் - நியாயமென்பதும், செல்வம்உம் - ஐசுவரியமும், நிலைபெறும் கொல் ஓ- நிலைத்துநிற்குமோ? (முறைசெலுத்தும் மன்னவர் தாம் செலுத்த வேண்டிய நீதிநெறியில்), 'ஏதிலர் - (இவர் நமக்கு)

யாதோரியையும் இல்லாதவர்: தமர்- (இவர் நமக்குச்) சுற்றத்தார், என-என்று சொல்லப்படுகின்ற, இரண்டு-(அந்த) இரண்டையும், பார்ப்பர்-கருதுவார்களோ? (எ - று.)

அரசர்முறைசெலுத்தும்போது 'தமர்', பிறர்' என்று பார்த்தல் தகாதாகையால், தமரிற் சேர்ந்த கீசகன் தீங்குஇழைத்தஇப்போது அவனையுந் தண்டித்தலே தகுதி யென்றவாறு. 'தீத்தொழில்' என வரற்பாலது, செய்யுளோசையின்பம் நோக்கி 'தீத்தொழில்' என இயல்பாயிற்று. பெறுங்கொல் ஓ என்ற விடத்து, கொல்-அசை; கொல் - வினாவெனில், ஓ அசை. (93)

**42. யாருமில்லாருத்தினில்லில்வகினால்
ஆர்வமுற்றவள்வயினன்புகர்வது
வீரமோதருமமோவிருப்பமோவிவை
பூரியரலாதவர்புரிதல்போதுமோ.**

(இ - ள்.) யார்உம் இல் - வேறொருகதியும் அற்றவளான, ஒருத்தி - ஒருபெண்பிள்ளை, நின் - உன்னுடைய, இல்லில் - மனையிலே, (உன்னையே கதியாகநம்பி), வைகினால் - தங்கினாளானால், (ஒருத்தன்), அவள் வயின்- அவளிடத்து, ஆர்வம் உற்று - ஆசைகொண்டு, அன்பு கூர்வது - காதல்மிகுவது,-வீரம்-வீரச்செயலோ? (அன்றி), தருமம் ஓ - நியாயத்துக்கு ஏற்றசெயலோ? விருப்பம்-ஓ - காதற்செயலோ? இவை - இவ்வாறான செயல்களை, பூரியர் அலாதவர் - கீழ்மக்களல்லாதார், புரிதல் - செய்வது, போதும்-ஓ - தகுமோ? (எ - று.)

அகதியான ஒருத்திக்கு ஒருதீங்கும் வராதுபார்ப்பது வீரச்செயலும் தருமச்செயலும் ஆகுமன்றி, அவளைப் பலாத்காரஞ் செய்வது காதற்செயலுக்கும் தகாது: இங்ஙன் காதலிப்பதுபோன்ற செயல் அற்பர்செய்யுஞ் செய்கையே யாமென்றவாறு. (94)

**43. கீசகனாயினுங்கேடுசெய்தனன்
ஆசைநோய்மன்பதையனைத்தினுக்குமுண்டு
ஏசிதுநினக்குமென்றிருந்தவேந்தொடும்
வாசகம்பலசொனான்மறைவலானுமே.**

(இ - ள்.) கீசகன் ஆயின்உம் - கீசகனாயிருந்தாலும், கேடு செய்தனன் - செய்யத்தகாத காரியத்தைச் செய்தான்: (இதற்குக் காரணம்), ஆசை நோய் - காதல்நோயென்பது, மன்பதை அனைத்தினுக்கு உம் - மனிதவர்க்கத்திற்கெல்லாம், உண்டு - உள்ளதொன்றே (என்பது): (ஆனால், மன்னவனானவன் தீங்குசெய்தாரை ஒறுக்கவேண்டியவன்: அவ்வாறு தீங்குசெய்த கீசகனை நீ ஒறுக்காது வாளா இருக்கின்ற), இது - இச்செயல், நினக்கு உம் ஏசு - (மன்னவனான) உனக் கும்குற்றம்விளைப்பதே, என்று - இவ்வாறு, இருந்த - (ராஜசபையிலே) தங்கியிருந்த, வேந்தொடும் - விராடராசனோடும், வாசகம் பல சொனான் - பலவாசகங்களைச் சொன்னான்: (யாவனெனில்),-மறைவலான்உம் - வேதங்களில் வல்லவனான அந்தணவடிவங்கொண்டிருந்த யுதிஷ்டிரனும்; (எ - று.)

இரண்டாவது அடி, முதலடியைச் சமர்த்தித்துநின்றது: வேற்றுப்பொருள்வைப்பணி. கீசகனாயினும் என்ற இடத்துள்ள சிறப்பும்மை -அவன் வலியுடையவனும் மன்னவனுக்கு நெருங்கிய உறவினனும் என்றபொருளைக் காட்டும். நினக்கும் என்ற எச்சஉம்மை - எவ்வாறு கீசகனுக்கு ஏசு உண்டாக்குமோ அதுபோலவே உனக்கும் ஏசினையுண்டாக்கும் என்ற கருத்தினது. (95)

44.-விராடன் மனமழிந்து தன்மனையிற் சேர்தல்.

**முன்னுமுனிவரன்மொழிந்தவாய்மையும்
இன்னலோடமுதவளிசைத்தவாய்மையும்
கன்னமுடுறச்சுடக்கருத்தழிந்துபோய்
மன்னனுந்தன்றிருமனையிலெய்தினான்.**

(இ - ள்.) முன் உற -(தன்) எதிராக, முனிவரன் மொழிந்த - முனிச் சிரேஷ்டனான கங்கனென்ற யுதிஷ்டிரன் சொன்ன, வாய்மைஉம் - உண்மையான வார்த்தையும், இன்னலோடு -

மனவருத்தத்தோடு, அழுது - புலம்பிக்கொண்டு, அவள் - அந்தத்திரௌபதியாகிய வண்ண மகள், இசைத்த- சொன்ன, வாய்மைஉம் - உண்மைவார்த்தையும், கன்னம் ஊடுஉற - காதைத்தொளைத்துக்கொண்டு சென்றதனால், சுட - (தன்) மனத்தைச் சுடவே, மன்னன்உம் - விராடராசனும், கருத்து அழிந்துபோய் - மனம் அழிந்திட்டு, தன் திருமனையில் - தன் அழகிய வீட்டிலே, எய்தினான் - போய்ச்சேர்ந்தான்; (எ - று.)

'முன்னுற' என்பது - மொழிந்த என்பதனோடு மாத்திர மன்றி, இசைத்த என்பதனோடும் இயையும். 'மன்னனுந் தன் திருமனையிலெய்தினான்' என்ற இடத்து - உம்மை, மேற்செய்யுளில் 'வீமன் மடையிலெய்தினான்' எனத்தழுவுவதால், எதிரதுதழுவியஎச்சமாம்: இனி 'மன்னன் தேவிபால் திரௌபதியெய்தி' என்றதைத் தழுவுவதால், இறந்து தழுவியதுஎனினுமாம்.(96)

45.-வீமனும் சமையல்செய்யுமிடத்துக்குச் செல்லுதல்.

**கண்ணெருப்பெழவிரு கைந்நெருப்பெழ
உண்ணெருப்பெழத்தனதுடனெருப்பெழ
மண்ணெருப்பெழவெழமடையிலெய்தினான்
திண்ணெருப்பினுமிகுசினங்கொள்வீமனே.**

(இ - ள்.) தண் நெருப்பின்உம் - (எப்படிப்பட்ட பொருளையும் எரிக்கும்)வலிமையுள்ள நெருப்பைக்காட்டிலும், மிகு சினம் கொள் - மிக்ககோபத்தைக்கொண்ட, வீமன் - ,கண் நெருப்பு எழ - (தன்)கண்களிலிருந்து கோபாக்கினியின்பொறி பறக்கவும், (அவ்வாறே), இரு கை நெருப்பு எழ - (மோதிப் பகையழிக்கவல்ல) இரண்டுகைகளினின்றும் நெருப்புத்தோன்றவும், உள் நெருப்பு எழ - மனத்திலும் உக்கிரந் தோன்றவும், தனது உடல் நெருப்பு எழ - (உள்ளிருக்கும் சினத்தீ வெளியேழுள்வதனால்) தன் உடம்பினின்றும் நெருப்புத் தோன்றவும், மண் நெருப்பு எழ எழ - (அந்தச் சினத்தோடு உக்கிரங்கொண்டு நடத்தலால்) நடக்கும் பூமியினின்றுங்கூட நெருப்பு மிகுதியாகத் தோன்றவும், மடையில் - சமையல் செய்யுமிடத்தில், எய்தினான் - போய்ச்சேர்ந்தான்; (எ - று.)

ஒருபொருளையுடைய 'நெருப்பெழ' என்ற தொடர் பன்முறை வந்தது - சொற்பொருட்பின்வருநிலையணி. கைந்நெருப்பெழ என்றது - அப்போது பகையைமோதி யொறுப்பதற்குக் கை ஒருபால் விரைவு கொண்டிருந்தமையைக் குறிப்பிக்கும். நெருப்பெழவருமடையில் என்றும் பாடம். (97)

வேறு.

46.-சூரியாஸ்தமன வருணனை.

**பன்னிரு வரினு நாடொறுங் கனக பருப்பதம் வலம்வருந் தேரோன்,
மின்னிகர் மருங்குல் விரதசா ரிணிபால் விளைவுறு துயரம்
துணர்ந்து,
தன்னொரு மரபிற் றோன்றலை வெறுத்துத் தனிப்பெருந்தேர்குட
பொருப்பின்,
சென்னியி னுருள வருட்டியத் திசையுஞ்சிவப்புறத் தானுமெய்
சிவந்தான்.**

(இ - ள்.) பன்னிருவரின்உம் - (ஆதித்தர்) பன்னிருவருள்ளே, நாள் தொறுஉம் - தினந்தோறும், கனகம் பருப்பதம் - பொன்மலையாகிய மேருமலையை, வலம் வரும் - பிரதட்சிணமாக வருகின்ற, தேரோன் - தேரையுடைய சூரியன், - மின் நிகர் மருங்குல் விரதசாரிணிபால்- மின்னலையொத்து விளக்கத்துடன் துவண்டு தோன்றுகின்ற இடையையுடைய விரதசாரிணி யென்று மாறுபேர்பூண்ட திரௌபதியினிடத்தில், விளைவுறு - தோன்றிய, துயரம் அது - மனவருத்தத்தை, உணர்ந்து -, - தன் ஒரு மரபில் தோன்றலை - தனது ஒப்பற்ற வமிசத்திற்பிறந்த ஆண்களிற்கிறந்தோனாகிய விராடமன்னவனை, வெறுத்து-, தனி பெரு தேர் -(தனது) தனித்த பெரிய தேரை, குடபொருப்பின்

சென்னியின் உருள உருட்டி - மேற்குமலையின் [அஸ்தமயபருவத்தின்] சிகரத்திலே உருண்டு செல்லுமாறு செலுத்திவிட்டு, அ திசை உம் சிவப்பு உற - அந்தமேற்குத்திக்குஞ் செந்நிறமடைய, தான் உம் மெய்சிவந்தான்.

ஆதித்தியர் [சூரியர்] பன்னிருவராவார் - தாதா சக்கரன் அர்யமன் மித்திரன் வருணன் அம்சுமான் ஹிரண்யன் பகவான் விவஸ்வான் பூஷா ஸவிதா துவட்டா என்பவர்; இன்னும் சிறிது வேறாகவும் கூறப்படுவர், இந்தப்பன்னிரு பெயரைக்கொண்ட சூரியன் ஒவ்வொருமாதத்தில் ஒவ்வொரு பெயர்பூண்டு மேருவை வலம்வந்துபகலையுண்டாக்குவ னென்ப. இந்தச் சூரியன், விரதசாரிணிக்குத் துன்பம் உண்டாகி அன்னாள் முறையிடவும் அதனைச் செவியேற்று அன்னாஸ்துயரத்தைப் போக்காது வாளாவிருந்த தன்வமிசத்தவனான விராடனை வெறுத்துத் தான் அங்கிருத்தற்கும் விருப்பற்றுத் தந்தேரை மேற்குமலையான அஸ்தமயமலையில் உருண்டு செல்லச் செலுத்தி அம்மனவேறுபாட்டால் தான்செல்லுந்திசையும் சிவப்புறத் தன்மெய்யுஞ் சிவந்தா னென்பதாம். சிவத்தல் - வெகுளிக்குறி; வெகுளி - நீதி நடத்தாமைபற்றி விராடன்மேற்கொண்டது: சிவத்தல் நாணத்தினாலாகியதுமாம். இதுமுதல் ஒன்பது கவிகள் - பெரும்பாலும் ஒன்று மூன்று நான்கு ஐந்தாஞ்சீர்கள் விளச்சீர்களும், மற்றைமூன்றும் மாச்சீர்களுமாகிவந்த கழிநெடிலடி நான்குகொண்ட எழுசீராசிரிய விருத்தங்கள்.

47.-விராடநகரத்தில் யாவரும் ஆகுலமுறுதல்.

குந்திதன்புதல்வரைவருஞ்சோகமுதிர்ந்திடவிதயமுங்கொதித்தார்,
வெந்திறல்வடிவேல்விராடனுந்தனதுவேத்தியல்பொன்றலின்வெறுத்
தான்,
செந்திருவனையசுதேட்டிணையென்னுந்தெரிவையுந்தெருமரலுழந்
தான்,
அந்தமாநகரிலனைவருநைந்தா ரார்கொலோவாகுலமுறாதார்.

(இ - ள்.) குந்திதன் புதல்வர் ஐவர் உம் - குந்திபுத்திரர்களான பஞ்ச பாண்டவர்கள், சோகம் முதிர்ந்திட - துயரம் மிக, இதயம் உம் கொதித்தார் - மனமும் அழன்றார்கள்: வெந்திறல் வடி வேல் விராடன் உம் - கொடுத்திறலையும் காய்ச்சியடிக்கப்பட்ட வேற்படையையுமுடைய விராடராசனும், தனது - தன்னுடைய, வேந்துஇயல் - அரசத்தன்மை, பொன்றலின் - அழிந்திட்டதனால், வெறுத்தான் - செந் திரு அனைய சுதேட்டிணை என்னும் தெரிவை உம் - அழகிய இலக்குமியையொத்த சுதேட்டிணை யென்னும் பெண்ணும், தெரு மரல் உழந்தான் - மனச்சுழற்சி கொள்ளலானான்: அந்த மா நகரில் - அந்தப் பெரிய நகரத்திலே, (இங்ஙன்), அனைவர் உம் - யாவரும், நைந்தார் - வருந்தினார்கள்: ஆகுலம் உறாதார் ஆர்கொல்ஓ - (அந்தநகரத்தில்) துன்பமடையாதார் யாவர்தாமோ? [எவருமில்லை என்றபடி]; (எ - று.)

விராடநகரத்தில் யாவரும் வருந்தினாரென்பதை வற்புறுத்த, 'அந்தமாநகரிலார்கொலோ வாகுலமுறாதார்? அனைவரும் நைந்தார்' என்று வினாவும் விடையுமாகக் கூறினர். (99)

48.-திரௌபதி நள்ளிரவில் வீமனைக் கிட்டிப் பகையைமுடிக்குமாறு வேண்டுதல்.

அனைவருந்துயின்றுகங்குலும்பானாளானபினமுதகண்ணீரோடு
இனைவருதையல்கண்கண்ணீர்மல்கவிறைமகன்மடைப்பளியெய்தி
நினைவருசெற்றமுடித்திடவல்லார்நீயலதில்லையிக்கங்குற்
கனைவருகழலாய்புரிவதியாதென்றாஸ்கானையுங்கனன்றிவை
சொல்வான். (இ - ள்.) அனைவர் உம் - மக்களெல்லாம், துயின்று - உறங்கி, கங்குல் உம் - இரவும், பால் நாள் - பாதிராத்திரியாக, ஆன பின் - அமுத கண்ணீரோடு இனைவரு - பெருகுகின்ற கண்ணீரோடு வருந்துகின்ற, தையல் - பெண்ணாகிய திரௌபதி, கண்கள் நீர் மல்க - (தன்னிரண்டு) கண்களிலும் நீர் நிரம்பி நிற்க, இறைமகன் - ராஜகுமாரனாகிய வீமசேனனுடைய, மடைப்பளி - சமையல் செய்யுமிடத்தை, எய்தி - போய்ச் சேர்ந்து, 'நினைவரு-எண்ணத்தக்க (பெருத்த), செற்றம் - பகையை, முடித்திட - ஒழித்திடுதற்கு, வல்லார் - வல்லமையுள்ளவர், நீ அலது - நீயல்லாமல், (வேறொருவர்),

இல்லை - இலர்: கனைவரு கழலாய் - ஒலிக்கின்ற வீரக்கழலையணிந்தவனே! இ கங்குல் - இந்தஇரவில், புரிவது - (நீ) செய்யப்போவது, யாது - எது?' என்றாள் - என்றுவினவினாள்; காளைஉம் - இளவெருதுபோன்றவனான வீமனும், கனன்று - மனங்கோபித்து, இவை - இவ்வார்த்தைகளை, சொல்வான் - சொல்பவனானான்; (எ - று.)-வீமன் சொல்வதை, மேலிரண்டு கவிகளிற் காண்க.

கீசகனாற் பரிபவம் நேர்ந்ததுமுதல் கண்ணீர்பெருக வருந்திய வண்ணமிருத்தலால், திரௌபதியை, 'அழுத கண்ணீரோடினைவருதையல்' என்று குறித்தார். இக்கங்குலிலே தான் புரியக் கருதியதை ஐம்பதாம்பாடலில் வீமன் விவரிப்பன். புரிவதியாதென்றாள் என்ற இடத்துக் குற்றியலிகரம் அலகு பெறவில்லை. இனைவரு, கனைவரு, வா - துணைவினை. (100)

49.-இரண்டுகவிகள் - ஒருதொடர்: வீமசேனன் கூறுவன தெரிவிக்கும்.

பொறையெனப்படுவதாடவர்தமக்குப்பூணெனப்புகலினும்பொருந்தார்,
முறையறப்புரிந்தாலக்கணத்தவர்தம் முடித்தலைதுணிப்பதேமுழுப்
பூண்,
நறைமலர்க்குழலார்தமக்குமெய்யகலா நாணமேநலஞ்செய்
பூணெனினும்,
நிறையுடைப்பெரும்பூணமளிவாய்நாண நிகழ்வுறாநிகழ்ச்
சியேயன்றோ.

(இ - ள்.) ஆடவர்தமக்கு, பொறை எனப்படுவது - பொறுமையென்று சொல்லப்படுவது, பூண் என புகலின்உம் - ஆபரணம்போல் விளக்கந்தருவது என நூல்களிற் கூறப்படினும், பொருந்தார் - பகைவர், முறை அற புரிந்தால் - முறைமைதவறத் தொழில்செய்தால், அ கணத்து - அந்தநொடியில்தானே, அவர்தம் - அப்பகைவருடைய, முடிதலை - கிரீடமணிந்த தலையை, துணிப்பதே, முழுப்பூண் - பேரணி கலம்போல் விளக்கந்தருவதாம்: 'நறைமலர் குழலார் தமக்கு - நறுமண மலரையணிந்த கூந்தலையுடைய ஸ்திரீகட்கு, மெய் அகலா நாணம் ஏ - அவருடைம்பைவிட்டு நீங்காத லஜ்ஜையென்பதுவே, நலம் செய் - அழகையுண்டாக்குகின்ற, பூண் - ஆபரணமாகும்', எனின்உம் - என்றாலும், அமளிவாய் - (புருஷனோடு கலவிநிகழ்த்தும்) படுக்கையில், நாணம் நிகழ்வுஉறா நிகழ்ச்சி ஏ - நாணம் நேர்தலில்லாமையாகிய தன்மையே, நிறை உடை பெரும் பூண் அன்றோ - நிரம்பிய பேராபரணமாகு மல்லவோ? (எ - று.) பொறைஆடவர்க்கு வேண்டுமென்று வற்புறுத்துக் கூறப்பட்டிருப்பினும் அப்பொறைக்குரிய இடத்து அதனை மேற்கொள்ளுதல் தக்கதேயன்றி, முறையறப் பொருந்தார் புரிந்தபோது அப்பொறையை மேற்கொள்வது தகுதியன் றென்பதாம். இவ்விஷயத்தைவிளக்கப் பின்னிரண்டுகளை எடுத்துக்காட்டாகப் பேசுகிறார்.

50. அரசவைப்புறத்திற்சௌபலன்குதி லழிந்தநாளினுமெமை
யடக்கி,
முரசவெங்கொடியோன்றேசழித்தனனாலின்றும்முறைமையே
மொழிந்தான்,
புரசைவெங்களிற்றின்மத்தகம்பிளக்கும் போருகிர்மடங்
கல்போலின்னே,
துரிசறப்பொருதுகீசகனுடலந்துணிப்பன்யான்றுணைவரோ
டென்றான்.

(இ - ள்.) சௌபலன் குதில் அழிந்த நாளின்உம் - சுபலனது புத்தி ரனாகிய சகுனியோடு ஆடிய சூதாட்டத்தில் தோற்ற காலத்திலும், அரசு அவைப்புறத்தில் - ராஜசபையிலே, (தீண்டாக்காலத்தில் திரௌபதியாகிய உன்னைத் துரியோதனன் துச்சாதனைக்கொண்டு கொணர்வித்துத் துகிலுரிகையிலும்) எமை-(தன் தம்பியராகிய) எங்களை, அடக்கி - (வெகுண்டு பகையழிக்காதபடி) தடுத்து, முரசம் வெம் கொடியோன் - முரசமென்ற வெவ்விய கொடியையுடைய யுதிஷ்டிரன், தேச அழித்தனன் - (எங்களுடைய) பராக்கிரமத்தை வெளியிடவொட்டாது செய்தான்: இன்றுஉம் - இன்றைக்கும், அ முறைமை ஏ - அந்தக்கிரமத்தின்படியே, மொழிந்தான் - (உன்னைப் பரிபவப்படுத்திய கீசகனை அந்நிலையிலேயே யழிக்கவெட்டாது குறிப்பு) மொழியால்

தடுத்திட்டான்: புரசை வெம் களிற்றின் மத்தகம் பிளக்கும் போர் உகிர் மடங்கல் போல் - கழுத்திடு கயிற்றையுடைய கொடிய மதயானையின் மத்தகங்களைப் பிளக்கும் வல்லமையையுடைய போர்செய்யவல்ல நகாயுதமானசிங்கத்தைப்போல, இன்னே - இப்போதே, பொருது - போர்செய்து, துரிசு அற - (அன்னான் செய்த) குற்றம்நீங்க, கீசகன் உடலம் - அந்தக்கீசகனுடைய உடம்பை, யான்-, துணைவரோடு - (அவனுடைய) தம்பி மார்களுடனே, துணிப்பன் - பிளந்திடுவேன், என்றான் -: (எ - று.)

'இக்கங்குல் புரிவது யாது?' என்று வினாவிய திரௌபதிக்கு, வீமன் 'இன்னே கீசகனுடலத்தைத் துணைவரோடு துரிசறத்துணிப்பன்' என்று விடைகூறியவாறு. தேசு-தேஜஸ்: ஒளி: வீரர்கட்குள் மிக்குத்தோன்றுதற்குக் காரணமான பராக்கிரமம். ஆல் - தேற்றம்: ஈற்றசையுமாம். (102)

51.-தருமபுத்திரன் தடுத்ததற்குத் திரௌபதி காரணங் கூறுதல்.

மருத்தின்மாமதலைவார்த்தைகேட்டந்த மருச்சகன் மடக்கொடி யுரைப்பாள்.
உரைத்தநாளெல்லாஞ்சில்பகலொழிய வொழிந்தனவொழி விலாவுரவோய்,
அருத்தியோடொருவரறிவுறாவண்ண மிருந்தசீரழி வுறுமென்னுங்,
கருத்துநின்றம்முற்குண்மையிற்றடுத்தான் காலமுந்தேய முமுணர்வான். இரண்டு கவிகள் - ஒருதொடர்.

(இ - ள்.) மருத்தின் மா மதலை வார்த்தை கேட்டு - வாயுதேவனுடைய சிறந்தபுத்திரனாகிய வீமசேனனுடைய வார்த்தையைக் கேட்டு, அந்த மருச்சகன் மடம் கொடி - அக்கினிதேவனிடத்தினின்று தோன்றியவளான மடமைக்குணமுடைய கொடிபோன்ற அந்தத்திரௌபதி, உரைப்பாள் - (பின்வருமாறு) சொல்பவளானாள்: ஒழிவு இலா உரவோய் - (நீங்குதலில்லாத வலிமையுள்ளவனே! உரைத்த நாள் எல்லாம் - (பன்னிரண்டு வருஷம் வனவாசமும் ஒருவருஷம் அஜ்ஞாதவாசமுஞ் செய்யவேண்டுமென்று) சொல்லிய நாட்களெல்லாம், சில பகல் ஒழிய ஒழிந்தன - சிலதினங்கள்போல் நீங்கப் பெரும்பாலும் கழிந்திட்டன: அருத்தியோடு - (அஜ்ஞாதவாசகாலம் இனிது கழியவேணுமே என்ற) விருப்பத்தோடு, ஒருவர் அறிவுறா வண்ணம்- பிறரெவரும் அறியாதபடி, இருந்த - இருந்திட்ட, சீர் - நிலைமை, அழிவுறும் - குலைந்திடும், என்னும் - என்கின்ற, கருத்து - எண்ணம், நின் தம்முற்கு - உனது தமையனார்க்கு, உண்மையின் - இருத்தலால், காலம் உம் தேயம்உம் உணர்வான் - (எந்தக்காலத்தில் எந்த இடத்தில் அடங்கியிருக்கவேணுமோ, எந்தக்காலத்தில் எந்த இடத்தில் வலிமையை வெளிக்காட்டவேணுமோ அந்தத்) தேசகாலங்களை யறிந்தவனான அந்தத்தருமன், தடுத்தான் - (இராசசபையிலேயே நீ கீசகனை அப்போதே மரத்தினால் மோதி யொழிக்க முயல்வதைத்) தடுத்திட்டான்; (எ - று.)

இதனால், யுதிஷ்டிரன் மானக்கேடுநிகழ்கையிலும் அதற்குப் பதில் செய்யவொட்டாது என்னை யடக்கிச் சிறுமையை விளைக்கின்றானென்று அவன்மீது வீமன் குறைகூறியதற்கு, அவன்செயல் தக்கதே யென்று திரௌபதி காரணத்துடன் சமாதானங் கூறுகின்றாள். பாண்டவர் விராடநகரத்தில் பத்துமா தங்கடத்தியபின்னரே கீசகன் திரௌபதியைக் காமித்தலாகிய இச்செயல் நிகழ்ந்ததென்றும், கிட்டத்தட்ட வருஷம் முற்றுப்பெறுஞ் சமயத்தில்தான் கீசகவதம் நிகழ்ந்த தென்றும், முதலாலால் அறியப்படும்; அக்கருத்தை யுட்கொண்டே, 'உரைத்த நாளெல்லாஞ் சில்பகலொழிய வொழிந்தன' என்று திரௌபதி கூற்றாகக் கூறியது. மருச்சகன் - மருத்ஸக; காற்றை நண்பனாகவுடையவன் என்ற காரணம்பற்றி அக்கினியைக் காட்டும் வடசொல். முன் - முன்னே பிறந்தவனுக்குக் காலவாகுபெயர். (103)

52.-திரௌபதி 'இரண்டொருநாள் கழித்தபின் கந்தருவர்கொன்றா ரென்னும் வார்த்தை தோன்றுமாறு கீசகனை இரவிற் கொல்லலாம்' எனல்.

பாயும்வெஞ்சிறகர்க்கலுழன்முன்பட்ட பாந்தள்போற்கீசகன்பதைப்பக்

காயுமதிந்தக்கங்குலிற்கடனன்றொருபகலிருபகல்கழிந்தால்

நேயமோடின்றுவந்து கந்தருவர்நேர்படமலைந்தனரென்னுந்

தூயசொல்விளையப்பொருவதேயுறுதியென்னவத்திரௌபதिसொன்னாள். (இ -ள்.) பாயும் வெம் சிறகர் - (வானத்திற்) பாய்ந்து செல்ல வல்ல வெவ்விய சிறகுகளையுடைய, கலுழன்முன் - கருடனுக்கு முன்னே, பட்ட - அகப்பட்ட, பாந்தள் போல் - பாம்புபோல, இந்த கங்குலில் - இன்று இரவில் தானே, கீசகன், பதைப்ப - உயிர் துடிக்க, (அவனை), காயுமது - வெகுண்டுகொல்வது, கடன் அன்று - செய்யத்தக்க செயலன்று: ஒருபகல் இருபகல் கழிந்தால் - இன்னும் இரண்டொருநாள்கள் கடந்திட்டால், 'இன்று - இன்றைத்தினம், நேயமோடு - அன்போடு, வந்து-, - கந்தருவர்-, நேர் பட - எதிராக நின்று, மலைந்தனர் - பொருதுகொன்றார்கள்', என்னும் - என்கின்ற, தூய சொல் - பரிசுத்தமான சொல், விளைய - (ஊரில் எங்கும்) பரவுமாறு, பொருவதுஏ - போர்செய்து கொல்வதே, உறுதி - செய்யத் தக்க செயலாகும், என்ன-, அ திரௌபதி - அந்தத் திரௌபதி, சொன்னாள்-: (எ - று.)

'இன்னே கீசகனுடலந் துணிப்பேன்' என்று வீமன் கூறியதனால், 'கீசகன் பதைப்பக் காயுமது இந்தக் கங்குலிற் கடனன்று' என்று அவன் கூறியதை மறுத்து, இரண்டொருநாள் பொறுத்தே ஒருவியாஜம்வைத்து அத்தொழிலை நிறைவேற்றவேணு மென்றாள் திரௌபதி யென்க. (104)

**53.-வீமன் அப்பேச்சை அங்கீகரித்து, இனிநிகழ்த்தவேண்டிய
செயலை உபாயம் பொருந்தச் சொல்லி அவ்விரவைமெல்லக்கழித்தல்.**

ஐயெனவிவனுந்தன்னைமுன்பயந்தவாரமுலனையகற்புடைய

தையறன்மொழியைத்தானுமுட்கொண்டுதகுசெயல்விரகுடன்சாற்றி

வெய்யதன்சினமுந்தன்புயவலிபோன் மேலுறமேலுறவளர

நெய்யுறுகனலிற்பொங்கியக்கங்குனீந்தினான்வேந்தனுக்கினையோன்.

(இ -ள்.) தன்னை முன் பயந்த ஆர் அழல் அனைய கற்புடைய - தன்னை முன்னேபெற்ற நிரம்பிய நெருப்புப்போலப் பிறராலணுகவொண்ணாத கற்பையுடைய, தையல்தன் மொழியை - பெண்ணான திரௌபதியின் பேச்சை, இவன்உம் - இந்தவீமசேனனும், ஐஎன - ஐயென்று சொல்லி, தானும்-, உட்கொண்டு - அங்கீகரித்து, (பிறகு), தகு செயல் - (அந்தத் திரௌபதி சொல்லியவாறு நிகழ்த்தத்) தக்கசெயலை, விரகுடன் - தந்திரமாக, சாற்றி- சொல்லிவிட்டு-, வெய்ய தன் சினம்உம் - கொடிய தன்கோபமும், தன் புயம் வலிபோல் - தன்னுடைய தோள்வலிபோல, மேல்உற மேல்உற வளர - மேலாக மேலாக வளராநிற்க, நெய் உறு கனலின் - நெய்வார்க்கப் பெற்ற அக்கினிபோல, பொங்கி -, வேந்தனுக்கு இளையோன் - தருமனுக்குத் தம்பியாகிய அந்தவீமன், அ கங்குல் நீந்தினான் - அவ்விரவை மெல்லக் கடத்தினான்; (எ - று.)

'இக்கங்குலில் வலுவில் கீசகனிருக்கு மிடத்துச்சென்று அவனைக் கொல்லலாகாது: கொன்றால், அஜ்ஞாதவாசகாலம் முடிவதற்குள் நாம் வெளிப்பட்டு விடுவோ மாதலால், முன்னைய ஏற்பாட்டின் படி மீண்டும்வனவாசாதிகள் செய்ய நேரிடும்: ஆகவே, அவ்வாறான தொந்தரைக்கு இடமில்லாமல் 'வண்ணமகளின்கணவன்மாரான கந்தருவர் நேரேவந்து மலைந்து கொன்றார்கள்' என்று யாவரும் கருதுமாறு இரண்டொருபகல் கழித்துக் கருதிய தொழிலைச் செய்ய வேணும்' என்று திரௌபதி கூற, வீமனும் அவ்வாறே செய்யலாமென்று உடன்பட்டு, அவள்நினைவுமுற்றுமாறு செய்யப்படவேண்டிய செயலுக்கு உபாயமுங் கூறிவிட்டு, மாற்றானைப் பற்றி நினைக்குந்தோறும் தன்மனத்துச் சினமும் தோள்வலியும் மிகாநிற்க, அன்றையிரவை அரிதிற் கழித்தன னென்பதாம். ஐ - அங்கீகார்க்குறிப்பு: விரைவுக்குறிப்பு என்பாரு முளர். (105)

**54.-மற்றைநாளில் பூழிபடிந்தகூந்தலும் கண்ணீர்கலந்த
கொங்கையுமாய் அரண்மனையிலிருக்கும்
வண்ணமகளினிலையைக் கீசகன் காணுதல்.**

**அற்றைநாளிரவிற்றன்பரிதாபமாறியவறிவுடைக்கொடியும்,
மற்றைநாளந்தச்சுதேட்டிணைகோயின் மன்னவன்மைத்துனன்வரலும்,**

**கற்றைவார்குழலிற் பூழியுங்கண்ணீர்கலந்தவாங்கொங்கையுஞ்
சுமந்தாங்கு,
ஒற்றைமென்கொடிபோனின்றனவனு முளங்கவரவணிலைகண்டான்.**

(இ - ள்.) அற்றை நாள் இரவில் - அன்றைத்தினத் திரவில், தன் பரிதாபம் - தன் வருத்தம், ஆறிய - தணியப்பெற்ற, அறிவுஉடை - நல்லறிவையுடைய, கொடிஉம் - கொடிபோன்றவளான திரௌபதியும், மற்றை நாள் - மற்றைநாளிலே, அந்த சுதேட்டிணை கோயில் - அந்தச் சுதேஷ்ணையென்ற மன்னவந்தேவி வசிக்கின்ற அரண்மனையிலே, மன்னவன் மைத்துனன் - விராடமன்னவனுடைய மைத்துனனாகிய கீசகன், வரலும் - வந்தவுடனே, ஆங்கு - அங்கே, கற்றை வார் குழலில் - தொகுதியான நீண்ட கூந்தலிலே படிந்த, பூழிஉம் - புழுதியையும், கண்ணீர் கலந்த வான் கொங்கைஉம் - கண்ணீர் பொருந்திய பெரிய தனங்களையும், சுமந்து - தாங்கிக்கொண்டு, ஒற்றை மென்கொடி போல் - ஒரு மெல்லியகொடிபோல, நின்றனள் -; அவன்உம் - அந்தக் கீசகனும், உளம் கவர் - மனத்தைக் கவர் கின்ற, அவள் நிலை-அவ்வண்ணமகளின் நிலைமையை, கண்டான்-; (எ - று.)

'பரிதாபமாரிய வறிவுடைக்கொடி மற்றை நாள் குழலிற் பூழியும் கண்ணீர்கலந்த கொங்கையுஞ் சுமந்து நின்றனள்' என்றதனால், அந்தக் கீசகனோடு சம்பாஷித்தற்காகவே அந்நிலைமையைப் பூண்டாளென்பது பெறப்படும். கொடி - ஆகுபெயர். (106)

வேறு.

**55.-கீசகன் அவளைக் கண்டதும் காதல்விஞ்சிச்
சொல்லத் தொடங்குதல்.**

**கலைமதி கண்ட காந்தக்கல்லென வருகிச் சிந்தை
தலைமக னல்லான் வஞ்சந்தனக்கொரு வடிவ மானோன் நிலைபெறு கற்பி னானை நேருறநோக்கிப்
பின்னும்
உலைவுறு காதன் மிஞ்சவுரனழிந் துரைக்க லுற்றான்.**

(இ - ள்.) தலைமகன் அல்லான் - சிறந்தகுணமுள்ள மகனல்லாதவனும், வஞ்சம் தனக்கு ஒரு வடிவம் ஆனோன் - வஞ்சமென்பதே ஒரு வடிவுபடைத்தாற் போன்றவனுமான கீசகன், -நிலை பெறு கற்பினானை- நிலைத்துள்ள கற்பையுடைய திரௌபதியை, நேர் உற நோக்கி - நேராகப்பார்த்து, - கலைமதி கண்ட- (பதினாறு) கலைவரையும் வளருந்தன்மையுள்ள சந்திரன் தோன்றக்கண்ட, காந்தம் கல் என - சந்திர காந்தக்கல்போல, சிந்தை உருகி - மனமுருகி, பின்னும் - மேலும் [முன்னிலும் மிகுதியாக], உலைவு உறு காதல் மிஞ்சவருந்துதற்குக் காரணமான ஆசைநோய் விஞ்சாநிற்க, உரன் அழிந்து - மனவலிமை குன்றி, உரைக்கல் உற்றான் - சொல்லத் தொடங்கினான்; (எ - று.) - கீசகன் உரைக்கலுற்றதை மேற்கவியிற் காண்க.

'கலைமதிகண்ட' என்று அடைமொழி கொடுத்ததனால், காந்தம் - சந்திரகாந்தம் ஆயிற்று.

இதுமுதற் பதினொருகவிகள் - முதற்சீரும் நான்காஞ்சீரும் விளச்சீர்களும், மற்றைநான்கும் மாச்சீர்களுமாகிய கழிநெடிலடி நான்கு கொண்ட அறுசீராசிரியவிருத்தங்கள். (107)

**56.-கீசகன் தன்னை மணக்குமாறு காரணங்காட்டிக் கூற,
திரௌபதி சங்கேதமான இடத்தைக் கூறுதல்.**

**மன்னவன்வாழ்வுமிந்தவளநகர்வாழ்வுமெல்லாம்
என்னதுவலிகொண்டென்பதின்றுனக்கேற்பக்கண்டாய்
உன்னைமெய்காக்குந் தேவருறுதியுமுரனுங்கண்டாய்
என்னைகொல்லினியுன்னெண்ணென் றிருகரங்கூப்பினானே.**

(இ-ள்.) மன்னவன் வாழ்வு உம் - விராடராசனது நல்வாழ்க்கையும், இந்த வளம் நகர் வாழ்வு உம் - இந்த வளமுள்ள விராடநகரம் (மேம்பட்டு) வாழ்ச்சி பெற்றிருப்பதுவும், எல்லாம் - ஆகிய யாவும், என்னது வலிகொண்டு - என்னுடைய வலிமையினாலேயே, என்பது-என்கின்ற இவ்விஷயத்தை, இன்று - இக்காலத்து, உனக்கு ஏற்ப - உன் மனத்திற்குத் தெரிய, கண்டாய்-(நீ) அறிந்துள்ளாய்: உன்னை மெய்காக்கும் - உன்னுடலைக் காக்கின்ற, தேவர் - கந்தருவதேவரின், உறுதி உம் - (காக்குந்தொழிலிற் கொண்டுள்ள) உறுதியையும், உரன் உம் - வலிமையையும், கண்டாய் - கண்டறிந்துள்ளாய்: இனி-, உன் எண் - உன் கருத்து, என்னை கொல் - யாதோ? என்று -, இரு கரம் - (தன்) இரண்டுகைகளையும், கூப்பினான் - குவித்துத் தன்மீது மனமிரங்குமாறு வேண்டிக்கொண்டான்; (எ - று.)

'விராடமன்னவன் பகைவென்று மேம்பட்டிருப்பதும், இந்த நகரம் மற்றைநகரினும் பகைத்துன்பம் முதலியன இல்லாமல் இனிதிருப்பதும் எல்லாம் என் வலிமைகொண்டே யென்பது, விராட னிடத்து நீ முறையிடவும் அவன் என்னைக் கேளாமையால் இனிது விளங்கும்: அன்றியும், என்வலிமைக்கு முன்னே அஞ்சியதனால்தான் உன்மெய்காக்குந் தேவரும் என்னை இப்போது உபேட்சித்திருக்கின்றன ரென்பதும் நீ ஆராய்ந்து தெளியலாம்: இந்நிலையில், இனி உன் எண்ணம் என்னையோ? என்மீது மனமிரங்குவாய்,' என்று கீசகன் திரௌபதியைக் கைகூப்பித்தொழுதா னென்பதாம். எண் = எண்ணம்: கருவிப்பொருள்விசுதி புணர்ந்துகெட்ட பெயர். (108)

57, 58.- இரண்டுகவிகள் ஒருதொடர்: திரௌபதி கீசகனிடம் முன்னர் மறுத்தற்குக் காரணங்கூறி இணங்கினாள்போன்றிருத்தலைத் தெரிவிக்கும்.

கருத்தினிமுடியுமென்றுகடுங்கனன்முகத்திற்றோன்றுந்
திருத்தகுபாவையந்தத்தீயவன்றன்னைநோக்கி
வருத்தநீயுறவுமுன்னர்மறுத்தனன்மரபினாலும்
சரித்திரத்தாலுங்கொண்டதவவிரதத்தினாலும்,

கந்தருவருமற்றென்னைக்காப்பதுமறந்தார்போலும்
இந்திரனென்னுமாதரெளிமையினொருப்பட்டெய்தார்
புந்தியிலொன்றுங்கொள்ளேலாரிருட்பொழுதிலின்று
சந்தணிகுவவுத்தோளாய்தனித்துநீவருதியென்றாள்.

(இ - ள்.) (57) கடுங் கனல் முகத்தில் தோன்றும் - கொடிய அக்கினியின்முகத்திலிருந்து தோன்றிய, திரு தகு பாவை - அழகு தக்கிருக்கப்பெற்றபதுமைபோன்றவளான திரௌபதி, இனி கருத்து முடியும் என்று-'இனி (தான்எண்ணிய) எண்ணம் [கீசகவதை] (இனிது) நிறைவேறும்' என்று நினைத்து, அந்த தீயவன் தன்னை நோக்கி - (பிறந்தாரத்தை நச்சுதலாகிய) தீயகுணத்தையுடையவனான அந்தக்கீசகனைப் பார்த்து, -'நீ, வருத்தம் உற உம் - (என்னைப்பெறும்பொருட்டு) வருத்தமடையாநிற்கவும், மரபினால் உம் - (நான்) பிறந்தகுலத்தினாலும், சரித்திரத்தால் உம் - (மேற்கொண்ட) நல்லொழுக்கத்தினாலும், கொண்ட தவவிரதத்தினால் உம் - மேற்பூண்ட தவவொழுக்கத்தினாலும், முன்னர் - முன்பு, மறுத்தனன் - (உன்கருத்திற்கு இசையாது) மறுத்தேன்: (மேலும்) (58) கந்தருவர் உம் - (என்னைக் காவல்புரியும்) கந்தருவர்களும், என்னை -, காப்பது- காத்தற்றொழிலை, மறந்தார்போலும்:- (மற்றும்), இந்திரன் எனின் உம் - (தம்மைக் காதலிப்பவன்) தேவேந்திரனே யானாலும், மாதர் - மகளிர், எளிமையின் - இலேசில், ஒருப்பட்டு எய்தார் - இசைந்து வந்துவிடமாட்டார்கள்: (ஆகவே நான் முன்பு மறுத்து உன்னை உபேட்சித்துச் சொன்னேன்: அங்ஙன் சொன்னதற்காக), புந்தியில் - (உன்) கருத்திலே, ஒன்று உம் கொள்ளேல் - ஒன்றுமே வைத்துக்கொள்ளாதே: சந்து அணி குவவு தோளாய் - சந்தனக்குழம்பை யணிந்த திரண்ட தோள்களையுடையவனே! இன்று - இன்றைத்தினம், ஆர் இருள் பொழுதில் - நிரம்பிய இருளைக் கொண்டஇரவிலே, நீ -, தனித்து-, வருதி - வருவாய்' என்றாள்-என்று கூறினாள்; (எ - று.)

திரௌபதி கீசகனைத் தான் சேர முதலில் மறுத்ததற்குக் காரணம்- தன்மரபு சரித்திரம் [கற்புபெற்றிவழுவாது நடக்கை] ஐம்பொறிகளைக் கண்டபடி போகவொட்டாது நிறுத்திவைக்குங்கொள்கை என இவை முக்கியமானவை: இவை 57-ஆஞ் செய்யுளின் கூறப்பட்டன: மற்றும் 58-ஆஞ் செய்யுளிலே கந்தருவர் தன்னைப் பிற ஆடவர் காதலித்து வலிய மணக்காதபடி

பாதுகாப்பரென்று கருதியிருப்பதாக நடித்தமை நான்காம் காரணம். மேலும் "இந்திரனெனினும் மாதர் எளிமையினொருப்பட்டெய்தார்" என்பது மற்றொரு காரணம்; ஆக, இவ்வைந்தும் காரணங்கள்: இப்போதுதான் கீசகனைச்சேர உடன்படக்காரணம், இவ்வைந்தில் அச்சாணி போன்ற காரணம் தப்பினமையே யென்றற்காக "கந்தருவருமற்றென்னைக்காப்பது மறந்தார்போலும்" என்று வஞ்சகமாகக் கற்பித்துக்கொண்டு கூறுகின்றாளென்க. இங்குள்ள நான்காங்காரணம் 58-ஆஞ்செய்யுளின் முதலடியால் ஊகிக்கப்படுவதாகும். தனித்து வருதியென்று கூறியவள் இன்னவிடத்துவருக என்று குறியிடத்தை மேற்செய்யுளிற் கூறுவள். மற்றென்னை, மற்று - வினைமாற்று. (107)

59.-திரௌபதி கீசகனுக்குக் குறியிடங் கூறுதல்.

**அக்கொடியுரைத்தமாற்றமவன்செவிக்கமுதமாகிப்
புக்குயிர்நிறுத்திமெய்யும்புளகெழவிளகிநெஞ்சம்
மிக்கதோர்வேட்கைகூரவிடுத்தலின்வேந்தன்கோயிற்
கொக்கின்மேற்குயில்கள்கூவுங்குளிர்பொழிற்குறியுஞ்சொன்னாள்.**

(இ - ள்.) அ கொடி உரைத்த மாற்றம் - கொடிபோன்றவளான அந்தத் திரௌபதி கூறிய சொல், அவன் செவிக்கு - அந்தக்கீசகனுடைய காதுக்கு, அமுதம் ஆகி புக்கு - அமுதமயமாய் (ச் செவி வழியாக உள்ளே) புகுந்து, உயிர் நிறுத்தி - (தவித்துக்கொண்டிருந்த அவனுடைய) பிராணனை நிலைத்திருக்கச்செய்து, (அதனால்), மெய் புளகு எழும் - அவனுடம்பு மயிர்க்கூச்சு எறியவும், நெஞ்சம் இளகி மிக்கது ஓர் வேட்கை கூர(உம்) - மனங்குழைந்து மிகுந்ததான ஒப்பற்ற ஆசை விஞ்சவும், விடுத்தலின் - செய்ததனால், -(அப்போது வண்ணமகளாகிய திரௌபதி), வேந்தன் கோயில் - அரசனுடைய அரண்மனையைச் சார்ந்துள்ள, கொக்கின்மேல் குயில்கள் கூவும் குளிர்பொழில் - மாமரத்தின்மீது குயில்கள் கூவாநிற்கும் குளிர்த் தோலையாகிய, குறிஉம் - குறியிடத்தையும், சொன்னாள்; (எ - று.)

நர்த்தனசாலையைக் குறியிடமாகக் கூறினாளென்று முதலாலிலுள்ளது: பொழிலிடத்துக் கூடுவரென்று தமிழ்நூல்களிற்பயிலுவதால், நூலாசிரியர் குளிர்பொழிற் குறியுஞ் சொன்னாளென்று முதலிற்கூறி, மேற்செய்யுளில் இன்பமண்டபத்து வம்மின் என்றனளென்பர். 'மாமரத்தைக் கொக்கு என்பது துளு என்றனர், நச்சினார்க்கினியர். விடுத்தலின் - தங்குதலால் என்பாருமுளர். (111)

60.-குறியிடமாகியபொழிலிலுள்ள மண்டபத்தில் வருமாறுகூற, கீசகனும் ஒருப்படுதல்.

**குருட்டியன்மதியினானைக்கோதிலாவறிவின்மிக்காள்
மருட்டினளாகியந்தவளர்தடம்பொழிலினோர்சார்
இருட்டிடைநிலவுகாட்டுமின்பமண்டபத்தில்வம்மின்
உருட்டடந்தேரோயென்றாவனமஃதொருப்பட்டானே,**

(இ - ள்.) கோது இலா அறிவில் மிக்காள் - குற்றமற்ற அறிவினால் மேம்பட்டவளான திரௌபதி, - குருடு இயல் மதியினானை - குருட்டுத்தன்மை பொருந்திய புத்தியையுடையவளான அந்தக்கீசகனை, மருட்டினள் ஆகி - மதிமயங்கச்செய்தவளாய், - 'அந்த வளர் தடம் பொழிலின் ஓர் சார் - (நான் குறித்த) அந்தவளர்ந்த பெருஞ்சோலையின் ஒருபுறத்திலுள்ள, இருட்டிடை நிலவு காட்டும் - மிக்க இருட்டிலும் நிலாவெளிச்சம்போன்று பளிச்சென்று தோன்றுவதாகிய, இன்பம் மண்டபத்தில் - இனிதான மண்டபத்தில், உருள் தட தேரோய் - (இனிதுஉருண்டு செல்லுகின்ற) உருளைகளையுடைய பெருந்தேரையுடையவனே! வம்மின்-வாருங்கள்,' என்றாள் - என்று (கூடுதற்கு உரிய இடத்தைக்) கூறினாள்; அவன்உம்-அந்தக் கீசகனும், அஃது-அந்த வண்ணமகளின் பேச்சுக்கு, ஒருப்பட்டான் - சம்மதித்தான்;

'முன்புதன்னை வேண்டாமையை அத்துணைகாட்டியவள் இப்போது இசைந்து, இருட்பொழுதில் தனித்துவருதி என்கிறாளே? இவள் நம்மைக்கொல்ல விரகு தேடியிருந்தால் என்செய்வது?' என்று கருதி அதற்காக ஆராய்ச்சியும் செய்யவேண்டியிருக்க அஃது சிறிதுமின்றி, கீசகன் இசைந்ததனால்,

அவனை 'குருட்டியன் மதியினான்' என்கின்றார், தேரோய் வம்மின் - ஒருமைப் பன்மைமயக்கம். உருள் என்பது தடந்தேரோய் என்ற விளியோடு இயைந்து, அமங்கலப்பொருளைக் காட்டுவதாதலையும் அறிக. வம்மோஎன்ற பாடத்துக்கு, வம்-வாரும் என்பதன் மருஉ: ஓ-அசை: மோ-அசையுமாம். (112)

61.-திரௌபதி அச்செய்தியைவீமனிடத்துக்கொல்லிவிட்டு அப்பகலைப் போக்கியமை.

**குறியவன்றனக்குநேர்ந்தகொடியவெங்கொலைவேற்கண்ணாள்
தறிபொருகளிற்றினன்னசமீரணன்மகனையெய்திச்
செறிவொடக்காளையோடுசெப்பியயாவுஞ்செப்பிப்
பிறிதொருகருத்துமின்றிப்பெரும்பகல்போக்கினாளே.**

(இ - ள்.) அவன் தனக்கு குறி நேர்ந்த - அந்தக்கீசகனுக்குக் கூடுமிடத்தை உடன்பட்டுக்கூறிய, கொடிய வெம் கொலை வேல் கண்ணாள்- மிகக்கொடிய கொலைசெய்யவல்ல வேற்படை போன்ற கண்களையுடையவளான அந்தத்திரௌபதி, தறி பொரு களிற்றின் - கட்டுத் தறியைமோதி முறிக்கின்ற மதயானையையொத்த, அன்ன சமீரணன் மகளை- அந்தவாயுவின்புத்திரனான வீமசேனனை, எய்தி-அடைந்து, -செறிவொடு- மனநெருக்கத்தோடு, அ காளையோடு செப்பிய - இளவெருதுபோன்ற அந்தக் கீசகனோடு சொல்லிய, யாஉம் - எல்லாவற்றையும், செப்பி-சொல்லி, பிறிது ஒரு கருத்துஉம் இன்றி - (கீசகன் இறப்பதை எப்போது காணப்போகிறோம் என்ற எண்ணத்தைத் தவிர்த்து) வேறோரெண்ணமுமில்லாமல், பெரும் பகல் - நெடிதாகத்தோன்றும் அந்தப்பகற்காலத்தை, போக்கினாள் - அறிதிற்கழித்தாள்; (எ - று.)-தாம் ஒருகாரியத்தைமுடிவுபெறக்காணும் அவாவுள்ளவர்க்கு அச் செயல் நிகழ்வதற்கு முற்பட்டகாலம் நெடிதாகத்தோன்றல் இயற்கை. (113)

62.-சூரியன் அத்தமித்துஎங்கும் இருள்கூழ், கீசகன் குறியெல்லையை நோக்கிச்செல்லுதல்.

**எல்லையெண்டிசையும்போனவிருளெலாமீண்டுதுன்ற
எல்லையின்றலைவனானவிரவியுங்குடவெற்பெய்த
எல்லையில்காதலோனுமிடையிருளிடையேயந்த
எல்லையைநோக்கிச்சென்றான்யமன்றிசையென்மன்னோ.**

(இ - ள்.) எண் திசை எல்லைஉம் போன - எட்டுத்திக்கினெல்லை வரையிலும் ஒதுங்கிச்சென்ற, இருள் எலாம் - இருட்டுமுழுவதும், மீண்டுதுன்ற - மீண்டு வந்துநெருங்கவும், எல்லையின் தலைவன் ஆன இரவி- பகற்போதுக்குத் தலைவனான சூரியன், குட வெற்பு எய்தஉம்- மேற்குமலையாகிய அத்தமனபருவத்திலே போய்ச்சேரவும். எல்லைஇல் காதலோன்உம்-(இவ்வளவு என்று) அளவிடமுடியாத காதலையுடையவனான அந்தக்கீசகனும், இடை யிருளிடையே - அந்தநள்ளிரவிலே, யமன் திசை என்ன - யமனுக்குமிடம் (நாடிச்செல்வது) போல, அந்த எல்லையை நோக்கி - (வண்ணமகள் கூறிய) அந்த இடத்தை நோக்கி, சென்றான்-; (எ - று.)-மன் ஓ- ஈற்றசை.

கீசகன் இப்போது செல்லும் பயணம் அவன்மரணத்துக்கே ஏதுவாதலால், 'எல்லையைநோக்கிச் சென்றான் யமன்திசையென்ன' என்று தம் குறிப்பைத் தெரிவிக்கிறார். இரண்டாமடியில், எல்லை என்பதில், ஐ-சாரியை, திரிபுஎன்னுஞ்சொல்லணி இதிற் காண்க. இருள்-இரவுக்கு இலக்கணை. இடையிருள் - இருளிடையென்பது முன்பின்னாகமாறிவந்தது: இலக்கணப்போலி. (114)

63.-வீமன் பெண்கோலங்கொள்ளுதல்.

**வடுவறத்தெவ்வர்போருமன்னவனுணவுந்கையால்
அடுதொழிற்குரியசெம்பொன்வரையிரண்டனையதோளான்**

**உடுமுகத்தின்மைவானமொளியறவிருண்டகங்குல்
நடுவுறப்பொழுதிற்செவ்விநவ்வியர்கோலங்கொண்டான்.**

(இ - ள்.) வடு அற-குற்றம் நீங்க, தெவ்வர் போர்உம் - பகைவர் போரையும், மன்னவன் உணவுஉம் - அரசனுணவையும், கையால் - கையினால், அடு-அடுகின்ற, தொழிற்கு-செய்கையில், உரிய-உரிமை பூண்ட, செம்பொன் வரை இரண்டு அனைய தோளான் - செம்பொன் மயமான மேருமலை இரண்டையொத்த தோளையுடையவனான வீமன், -உடு முகத்தின் - நட்சத்திரங்களைத் தன்னிடத்திலேயுடைய, மைவானம் - கருநிறமாகத் தோன்றுகின்ற ஆகாயம், ஒளி அற இருண்ட-ஒளியற்று இருண்டுகிடக்கிற, கங்குல்-இராப்போதானது, நடுஉறு - நடுப்போதான [அர்த்தராத்திரியாய் விட்ட], அ பொழுதில் - அந்த வேளையிலே, செவ்வி நவ்வியர் - அழகிய மான்போன்ற கண்களையுடையரான பெண்டிரின், கோலம் - அலங்காரத்தை [பெண் வேடத்தை], கொண்டான் - மேற்கொண்டான்; (எ - று.)

அடுதொழில் என்பது - இரட்டுறமொழிதலால், சமைத்தல் கொல்லுதல் என்ற இருபொருளைத் தந்தது. உடுமுகத்து இன்மை-நட்சத்திரங்கள் தம்மிடத்து இல்லாமையால் என்று கூறினாரு முளர்: இது எவ்வாறு பொருந்துமென்பது புலப்பட வில்லை. உடுமுகத்தின் என்று வானத்திற்கு அடைமொழி கொடுத்தமையால், ஒளியையுண்டாக்கும் சந்திரனைப் பெற்றிருக்கவில்லை அக்கங்குற்போது என்பது பெறப்படும். மை, வானத்திற்கு இயற்கையடைமொழி. நடுவுற பொழுதில் என்றுபிரித்தலும் உண்டு. (115)

**64.-குறித்தபொழிலிடையே திரௌபதியுடன் வீமன்
பெண்கோலத் தோடுசென்று கீசகன்வருகையைநோக்கியிருத்தல்.**

**அங்கியிற்றோன்றுநாளாயணியுடனள்ளிக்கொள்ளப்
பொங்கியவிருளின்முன்னம்புகன்றவப்பொங்குருடு
தங்கியதவளமாடந்தன்னிடைப்புருந்துசான்ற
இங்கிதத்துடனேநோக்கியிருத்தனனிமைப்பிலாதான்.**

(இ - ள்.) (அங்ஙனம் மாதரர்கோலம் பூண்ட வீமன்), -அங்கியில் தோன்றும் நாளாயணியுடன் - நெருப்பினின்று தோன்றிய நாளாயணியென்பாளுடனே, அள்ளிக்கொள்ள பொங்கிய இருளின் - அள்ளிக்கொள்ளலாம்படி மிகச் செறிந்த இருட்டிலே, முன்னம் புகன்ற அ பொங்குருடு-முன்பு கூறிய அந்தச் சோலையிலே, தங்கிய - பொருந்திய, தவளம் மாடந்தன்னிடை - வெண்ணிற மாடத்திலே, புருந்து - போய்ச்சேர்ந்து, சான்ற இங்கிதத்துடன் - மிக்க கவனத்தோடு, இமைப்பு இலாதான் - கண்கொட்டாதவனாய், நோக்கி இருந்தனன் - (கீசகன்வருகையை) எதிர்பார்த்திருந்தான்; (எ - று.)

நாளாயணியென்பது - மௌத்கல்யமுனிவரின் பார்வையான இந்திரசேனையின் பெயர்: இவளே பிறகு திரௌபதியாகப் பிறந்தாள். இந்தச் சரித்திரத்தை ஆதிபருவத்துத் திரௌபதிமாலையிட்ட சருக்கத்து 72-

ஆஞ்செய்யுட்குமேல் காண்க. அள்ளிக்கொள்ளப் பொங்கிய விருள் - தன்மைத்தற்குறிப்பேற்றம். இங்கிதம் - (பிறனிடம் தோன்றுகின்ற) குறிப்பு; மிக்க கவனம் என்றபொருளை இங்கு இலக்கணையால் தந்தது. தங்கிய கனகமாடந்தன்னிடை யென்று பிரதிபேதம்.

(116)

**65.-திரௌபதியைஒருபுறத்தில் மறைத்துவைத்திட்டு
வீமசேனன்இருக்க, கீசகன்அப்பொழிலூடு சேர்தல்.**

**அணங்கனசாயலாளையப்புறங்கரந்துவைத்து
மணங்கமழலங்கன்மார்பன்மண்டபத்திருந்தகாலைப்
பிணங்கலனணிந்ததன்னபேரெழிற்பெற்றியானெஞ்ச
உணங்கநாப்புலரவந்தவ்வுயர்பொழிலூடுசேர்ந்தான்.**

(இ - ள்.) அணங்கு அன - தெய்வப்பெண்போன்ற, சாயலானை - மென்மையான அழகையுடைய திரௌபதியை, அப்புறம் - அங்கு ஒருபுறமாக, கரந்து வைத்து - மறைந்திருக்குமாறு வைத்திட்டு, - மணம் கமழ் அலங்கல் மார்பன் - நறுமணம் வீசுகின்ற மலர்மாலையை யணிந்த மார்பையுடையனான (பெண்வேடம்பூண்டிருந்த) வீமன், மண்டபத்து இருந்த காலை - மண்டபத்திலிருந்தபோது, - பிணம் கலன் அணிந்தது அன்ன பேர் எழில் பெற்றியான் - பிணத்துக்கு அணிகலனணிந்தாற்போன்று அலங்காரத்தாற் பேரெழில்படைத்த தன்மையுடையனான அந்தக்கீசகன், (காமதாபத்தால்), நெஞ்சு உணங்க - இதயம் வாடவும், நா புலர - நாக்குவரளவும், வந்து, அ உயர் பொழிலூடு - ஓங்கிய மரங்களைக்கொண்ட அந்தச்சோலையிலே, சேர்ந்தான்; (எ - று.) - கவிஞர் கீசகனிடத்து அவனது ஒழுக்கக்கேட்டாற் கொண்ட அவமதிப்பினாலும், விரைவில் அந்தக் கீசகன் பிணமாகக்கிடக்கப்போவதனாலும், அவனை, 'பிணங்கலனணிந்ததன்ன பேரெழிற்பெற்றியான்' என்றது. (117)

வேறு.

66.-அம்மாளிகையிற்பொற்றுணைச்சேர்ந்திருந்த பெண்ணுருவைக் கண்ட கீசகன் ஆர்வங்கொண்டுகூறுவது.

**சாந்தினான் மெழுகிய தவளமாளிகை
ஏய்ந்தபொற் றூணிடையிலங்குமின்னெனச்
சேர்ந்துறை பெண்ணுருக் கண்டுசிந்தையிற்
கூர்ந்தபே ரார்வமோடிறைஞ்சிக் கூறுவான்.**

(இ - ள்.) சாந்தினால் - (அரைத்த) சுண்ணாம்பினால், மெழுகிய- பூசப்பெற்றுள்ள, தவளம் மாளிகை - வெண்ணிறமுள்ள மாளிகையிலே, ஏய்ந்த- பொருந்திய, பொன் தூண்இடை - பொற்கம்பத்தினிடத்தை, இலங்கும் மின் என சேர்ந்து-விணங்குகின்ற மின்னல் போலச் சார்ந்து, உறை-வசிக்கின்ற, பெண் உரு-பெண்வடிவத்தை, கண்டு-பார்த்து, (கீசகன்), சிந்தையில் கூர்ந்த பேர் ஆர்வமோடு - மனத்திலே மிகுந்த காதலோடு, இறைஞ்சி - வணங்கி, கூறுவான் - (பின்வருமாறு) சொல்லலானான்; (எ - று.) - கீசகன் ஆர்வமோடு கூறுவதை மேற்கவியிற் காண்க. பெண்ணுரு என்றதனால் - இயற்கையிற் பெண்ணல்ல: பெண்ணுருக்கொண்ட ஆடவனான வீமன் எனக் காட்டியவாறு. அனுவாதத்தால் வீமசேனன் பெண்ணுருக்கொண்டிருந்தமையைத் தெரிவித்தார்.

இதுமுதல் இருபத்தொருகவிகள் - மூன்றாஞ்சீரொன்று மாச்சீரும், மற்றவை விளச்சீர்களுமாகிவந்த அளவடிநான்குகொண்ட கலிவிருத்தங்கள். (118)

67.-ஆதரத்தாற் சிலகூறிக் கீசகன் பெண்ணுருவின்தாளிற்பணிந்து வேண்டுகல்.

**என்பெருந்தவப்பயனென்றறிந்திலேன்
மின்புரைமருங்குலாய்வேட்கைவிஞ்சலால்
புன்பிழைசெய்தனன்பொறுத்திநீயென
அன்புடன்சிலம்பணியடியில்வீழ்ந்துமேல்.**

நான்கு கவிகள் - ஒருதொடர்.

(இ - ள்.) 'மின் புரை மருங்குலாய்-மின்னலையொத்த இடையை யுடையவளே! என் பெருந்தவம் பயன் என்று - என்னுடைய (முற்பிறவியிற் செய்த) பெருத்த நல்வினைப்பயனாகத் தோன்றியுள்ளாய் நீ என்பதை, அறிந்திலேன்-(முன்னர்) அறியாதவனாய்விட்டேன்: (அதனால்), வேட்கை விஞ்சலால்-காதல் விஞ்சியதனால், புல் பிழை செய்தனன் - (உன்திறத்திற்) சிறிய பிழையைச் செய்திட்டேன்: நீ பொறுத்தி-(யான் உன்திறத்துச் செய்த) சிறுபிழையைப் பொறுப்பாயாக,' என-என்று, அன்புடன்-காதலோடு, சிலம்பு அணி அடியில் - நூபுரமணிந்த பாதத்தில், வீழ்ந்து - விழுந்து பணிந்து, மேல் - பிறகு, (எ - று.) - "எனா மொழிபல கூறினான்" என்று எழுபதாங்கவியில் தொடர்ந்து முடியும். கீசகன்செய்த பிழையை 21 - முதல் 29-வரையிலுள்ள செய்யுள்களிற் காண்க. (119)

68.-மூன்றுகவிகள்-ஒருதொடர்: பின்னும் காதல்விஞ்சக்
கீசகன் பலமொழி கூறினமைதெரிவிக்கும்.

**பைங்குலைக்குரும்பையைப்பழித்தகொங்கையாய்
மங்குலைப்புழுகளைவைத்தகூந்தலாய்
கங்குலிற்கால்வழிகாட்டவந்ததின்று
இங்குலப்புறுமென தாவியீயவோ.**

(இ-ள்.) பைங் குலை குரும்பையை பழித்த கொங்கையாய் - பசுமையாய்க் குலைகுலையாகவுள்ள குரும்பையை ('இவை எமக்கு ஒப்பாகா' என்று) ஏளனஞ்செய்த கொங்கையையுடையாய்! மங்குலை புழுகு அளை வைத்த கூந்தலாய் - இரவைக் கஸ்தூரிப்புழுகெண்ணெய்கொண்டு தடவியவைத்தாற்போன்றுள்ள கூந்தலையுடையவளே! கங்குலில் - இந்தநள்ளிரவில், கால்வழி காட்ட - பாதமே (நடந்துசெல்லும்) வழியைக் காட்டாநிற்க, இன்று இங்கு வந்தது - இன்றைக்குஇவ்விடத்துக்கு வந்தது, உலப்புஉறும் - அழியும் நிலைமையை யடைந்த, எனது ஆவி-என்னுயிரை, ஈயஓ-கொடுத்தற்குத்தானோ; (எ - று.)

நிலாதீபம் என்றாற்போன்ற ஒளியைத் தருவது யாதொன்றும் இல்லாமையால், செறிந்தஇருளில் கண்ணால் வழியைக் கவனிக்க முடியாமல் காலாலேயே தடவித்தடவி அன்னாள் வந்தாளென்று குறிக்க 'கால்வழி காட்ட வந்தது' என்கின்றான். கால்வழிகாண என்று பிரதிபேதம். (120)

**69. கிஞ்சகமலர்ந்துநின்கிள்ளைவாய்மையால்
அஞ்சலென்றோருரையளித்தல்காண்கிலேன்
நஞ்சனவிழிக்கடைநயந்தபார்வைகொண்டு
எஞ்சுமென்னுயிரினையெடுப்பதென்றுநீ.**

(இ-ள்.) கிஞ்சகம் மலர்ந்து-பலாசமலர் போன்ற (உன்) வாயைத்திறந்து, நின் கிள்ளை வாய்மையால் - உனது கிளிபோன்ற வாய்வார்த்தையால், அஞ்சல் என்று - (காமதேவனுக்குப்) பயப்படாதே என்று, ஓர் உரை- ஒருபேச்சை, அளித்தல் - அன்போடுதர, காண்கிலேன் - பார்க்கின்றிலேன் [கேட்கிலேன் என்றபடி]: நஞ்சுஅன - விஷத்தையொத்த, விழிக்கடை- விழியின்கடையினால் [கடைக்கண்ணால்], நயந்த-விரும்பிக் காண்கின்ற, பார்வைகொண்டு - பார்வையினால், எஞ்சும்-ஒடுங்குகின்ற, என் உயிரினை-, நீ, எடுப்பது - பாதுகாப்பது, என்று-எப்போது? (எ - று.)

உயிரினையெடுப்பது - உயிரையடியோடு போக்குவதுஎன்ற ஒரு விபரீதப் பொருளுந் தோன்றும். விழிப்பது-விழி: காரணக்குறி. கருநிறத்தாலும் உயிரைக்கவருந்தன்மையாலும் விழிக்குநஞ்சுஉவமை. (121)

**70. வழிபடுதெய்வமும்முற்றும்முற்றுநீ
இழிபடுபிறர்முகமென்றுநோக்கலென்
கழிபடருற்றதென் காமநோயெனா
மொழிபலகூறினான்முகம்புகுந்துளான்.**

(இ-ள்.) வழிபடு தெய்வம்உம் - (நாடோறும் நான்) கும்பிடும் கடவுளும், மற்றும் முற்றுஉம் - மற்றுமுள்ள எல்லாமும், நீ - நீயே; (இனி), இழிபடு - (உன்கட்டழகுக்கு முன்னே) இழிவாகத்தோன்றுகிற, பிறர் முகம்- அயல் மாதராரின் முகத்தை, என்றுஉம் - எப்போதும், நோக்கலென் - பார்க்கமாட்டேன்; என் காமம் நோய் - என்னுடைய காதல்நோயானது, கழி படர் உற்றது - மிகப்பரவுதலைப் பொருந்தியிட்டது, எனா - என்று, முகம் புகுந்து உளான் - அவ்விடத்துவந்து பொருந்தியவனான கீசகன், பல மொழி கூறினான்-பல வார்த்தைகளைப் பேசினான்; (எ - று.)

மாறுவேடம்பூண்டு வீமன் வந்து எதிரில் தூணத்தில் ஒதுங்கிநின்கின்றானென்பதைக் கீசகன் அறியாமல் திரௌபதிதான் வந்துள்ளாளென்று கருதியதனால், இவ்வாறெல்லாம் கூறலானானென்க.

கழிபடருற்றது- மிக்கதுன்பத்திற்குக் காரணமாகப் பொருந்தியது எனினுமாம். எதிர்புகுதல் - நோக்கிற்கெதிர்சென்று புகுதல் என்றனர், ஐங்குறுநூற்றுவரைகாரர். (122)

71.-இரண்டுகவிகள்-ஒருதொடர்: பெண்ணுருக்கொண்டவீமன் கீசகனை நகைத்துநோக்கிஇருகைகளாற் பற்றியமை கூறும்.

**கீசகனிம்முறை கிளந்தபற்பல
வாசகங்கேட்டலுமலங்கொணெஞ்சடைப்
பூசகர்பூசைகொள் ளாதபுன்பவ
நாசகக்கடவுள்போனகைத்துநோக்கியே.**

(இ -ள்.) கீசகன், இ மறை-இப்படியாக, கிளந்த-கூறிய, பல்பல வாசகம்-மிகப்பலவான காதற்குறிப்புள்ள வார்த்தைகளை, கேட்டலும்- கேட்டவுடனே,-மலம் கொள் நெஞ்சுஉடை பூசகர் பூசை கொள்ளாத - அபரிசுத்தியைக்கொண்ட நெஞ்சத்தையுடைய பூசகரின் பூசையை யேற்றுக்கொள்ளாத, புல் பவம் நாசகம் கடவுள் போல் - புல்லியபிறவியை(த் தன்னையடைந்தார்க்கு)ப் போக்கவல்ல கடவுளைப்போல, நகைத்து நோக்கி- சிரித்து (அந்தக்கீசகனைப்) பார்த்து,-(எ-று.) - 'பெற்றமாமகன் பொறிவந்திட இருகை பற்றினான்' என்று மேற்கவியில்முடியும். திரிபுரசங்காரகாலத்திற் சிரித்து எதிரிகளை யழித்த கடவுள் சிவபிரானே யாதலால், **புன்பவநாசகக்** கடவுள் என்பது அக்கடவுளையே காட்டும். "ஸங்காரத் ஜ்ஞாந மந்விச்சேத்" என்றது காண்க. நகைத்துநோக்கி என்பதற்கு, மேற்செய்யுளில்வரும் பெற்றமாமகன் என்பது எழுவாய். மலம்-ஆணவம் மாயை கன்மம் என்னும் மும்மலமுமாம். (123)

72. பெண்ணுடையருக்கொளும்பெற்றமாமகன் கண்ணுடைப்பொறியெழுங்கனலின்வந்திட மண்ணுடைக்காவலன்மைத்துனன்றனை எண்ணுடைக்கைகளாலிருகைபற்றினான்.

(இ -ள்.) பெண்உடை உரு கொளும் - பொண்ணினுடைய உருவத்தைக் கொண்ட, பெற்றம் மா மகன் - வாயுவின் சிறந்த குமாரனான வீமன், கண் உடை - இருகண்களும் கொண்டுள்ள, பொறி - (கோபாக்கினியின்) பொறிகள், எழும் கனலின் வந்திட - கொழுந்துவிட்டெரியும் அக்கினியினின்று புறப்படுவனபோல வெளிப்படாநிற்க,-மண் உடை - மச்சநாட்டிற்குஉரிய, காவலன் - அரசனான விராடனுடைய, மைத்துனன் தனை - மனைவியின் உடன் பிறந்தவனான கீசகனை, எண்உடை கைகளால் - (வலிமையினால்) மதிப்பையமைந்த இரண்டு கைகளால், இரு கை பற்றினான் - (கீசகனுடைய) இரண்டுகைகளையும் பிடித்துக்கொண்டான்; (எ - று.)

ஒருபெண் தன்னைக் கைப்பற்றுகின்றாளென்று அந்தக்கீசகன் குதூகலமாக இருக்க, ஒருகையாற் பற்றுதற்குப்பதில் இருகை களாலும்இறுகப்பற்றினான் வீம னென்பதாம். எண்- ஏண் என்பதன் விகாரமெனின், வலிமையென்று பொருளாம். (124)

73.-வீமன் கீசகன்திறத்துக்கருதிய செயலைமுடிக்கத் தொடங்குதல்.

**பற்றினான்பற்றியபாணியாலெழச்
சுற்றினான்கறங்கெனத்தூணமொன்றினோடு
எற்றினான்சென்னியையெடுத்ததன்வினை
முற்றினானெடும்பெருமூச்சனாகியே.**

(இ -ள்.) பற்றினான் - (அந்தக்கீசகனைத் தன்னிருகைகளாலும் வலியப்) பிடித்தான்: பற்றிய பாணியால் - (தான்) பிடித்த கைகளினால், கறங்கு என எழு சுற்றினான்-காற்றாடிபோல (வானத்தின் மீதே) எழு(அந்தக்கீசகனை)க் கறகற வென்று சுழற்றினான்: தூணம் ஒன்றினோடு சென்னியை எற்றினான் - (ஆங்கிருந்ததொரு) கம்பத்தில் அவன் தலையை மோதினான்: நெடும் பெரு மூச்சன் ஆகி- மிகப்பெருமூச்சுடையனாய், (அவ் வீமன்), எடுத்த தன் வினை முற்றினான்-மேற்கொண்ட தன் செயலை நிறைவேற்றலானான்; (எ - று.)

மேற்கொண்டசெயல் - கீசகவதம். இச்செய்யுளிற் பற்றினானென்றது - கீழ்ச்செய்யுளின் அனுவாதம்.
(125)

74.-வீமனைக் கீசகன்மாறிமோத வீமன் கீசகனைத் தள்ளிவீழ்த்துதல்.

**வீமனைப்பிடித்தகைவிலக்கிமற்றவன்
மாமுகத்திருகையுமாறிமோதினான்
தீமுகத்தவனையச்செம்மன்மீளவும்
சாமுகத்தவனெனத்தள்ளிவீழ்த்தினான்.**

(இ - ள்.) வீமனை - , பிடித்த கை விலக்கி - (தன்னைப்) பற்றியுள்ள கைகளை விலக்கிவிட்டு, மற்று-
பின்பு, அவன் - அந்தக் கீசகன், மா முகத்து - பெரிய (வீமனுடைய) முகத்திலே, இருகைஉம் -
(தன்னுடைய) இரண்டு கைகளையும், மாறி - (முன்னையநிலை) மாறி, மோதினான் - தாக்கினான்: அ
செம்மல்-செம்மைக்குணமுடையனாகிய அந்த வீமசேனன், தீ முகத்தவனை - தீமைக்கு
இருப்பிடமான அந்தக்கீசகனை, மீளஉம் - மறுபடியும், சா முகத்தவன் என - (கண்டவர் யாவரும்)
சாமுஞ்சிபட்டவன் (இவன்) என்று கருதுமாறு, தள்ளி-, வீழ்த்தினான் - விழச்செய்தான்; (எ - று.)

வீமன்வீழ்த்தியதனால் கீசகனுக்கு முன்னிருந்த வீரப்பொலிவுமாறி, முகம்சாமுஞ்சிபட்டதென்க.
(126)

75.-ஐந்து கவிகள் - வீமகீசகயுத்தம் கூறும்.

**ஓரொருகுத்தொருவுருமுவீழ்ந்தென
மேருவோடொத்ததோள்வீமன்குத்தலும் ஈரிடத்தினும்விலாவெலும்புநெக்கன
கூருகிர்த்தலங்களாற்குருதிகக்கவே.**

(இ - ள்.) கூர் உகிர் தலங்களால் - கூரிய நகத்தோடு கைத்தலங்கள் பட்டதனால், குருதி கக்க -
இரத்தத்தை வெளிப்படுத்துமாறு, ஓர் ஒரு குத்து- ஒவ்வொருகுத்தும், ஒரு உருமு வீழ்ந்தென - ஒருஇடி
விழுந்தாற்போல வீழ், மேருவோடு ஒத்த தோள் - மேருவோடொத்த தோள்களையுடைய, வீமன்-,
குத்தலும்-குத்தவே,-(கீசகனுக்கு), ஈர் இடத்தின்உம்- இரண்டுபுறத்தும், விலா எலும்பு-
விலாப்புறமுள்ள எலும்புகள், நெக்கன-பிளந்து விண்டன; (எ-று.); - குத்தெரியுருமு என்றும்,
கூருகிர்த்தலைகளால் என்றும் பிரதிபேதம். (127)

**76, கேளொடுகெடுதரு கீசகன்கழல்
தாளொடுதாளுறத்தாக்கிமற்கெழு
தோளொடுதோளுறத்தோய்ந்துகன்னல்வில்
வேளொடுவருநலம்விஞ்சமேவினான்.**

(இ - ள்.) கேளொடு - சுற்றத்தாருடனே, கெடுதரு - அழியப்போகின்ற, கீசகன் - கீசகனானவன்,-கழல்
தாளொடு-வீரக்கழலையணிந்த (வீமன்) பாதங்களுடனே, தாள் உற - (தன்) தாள்கள் பொருந்த, தாக்கி -
மோதியும், மல் கெழு - வலிமை விளங்குகின்ற, தோளொடு - (தன்) தோளுடனே, தோள் - (வீமன்)
தோள்கள், உற - பொருந்த, தோய்ந்து - படிந்தும், கன்னல் வில் வேளொடு வருநலம் விஞ்ச -
கரும்புவில்லையேந்திய மன்மதனால் வருகிற இன்ப நலமும் விஞ்சும்படி, மேவினான்-
(மற்போரினால்) தழுவினான்; (எ - று.)

காமவின்பம் நுகர்கையில் தாளொடு தாளும் தோளொடு தோளும் தாக்கிப்பொருந்தல் நிகழு
மாதலாலும் இந்த மற்போரிலும் அச்செயல் மிக நிகழ்தலாலும், 'வேளொடுவருநலம் விஞ்ச
மேவினான்' என்றார்: இச்செய்யுளில் 'வேளொடு வருநலம் விஞ்ச மேவினான்' என்றது, வீமன்
செயலை யென்றலும் ஒன்று.
(128)

**77. தாழ்வரைத்தடக்கையாற்றையலாளெதிர்
காழ்வரப்பொருதிற்றகாளைதன்னையும்
சூழ்வரச்சூறையிற்சுற்றிப்பார்மிசை
வீழ்வரப்புடைத்தனன்மிடலில்விஞ்சினான்.**

(இ - ள்.) மிடலில் விஞ்சினான்-வலிமையில் விஞ்சினவனாகிய கீசகன்,- வரை தாழ் தட கையால் - வரைபோன்றனவும் தொங்குவனவுமான பெரிய கைகளால், தையலாள் எதிர் - திரௌபதியின் எதிரிலே, காழ் வர - உறுதி பொருந்த, பொரு - போர்செய்கின்ற, திறல் - வல்லமையையுடைய, காளை தன்னைஉம் - இளவெருது போன்றவனான வீமனையும், சூறையின் - சுழல்காற்றிலகப்பட்டாற்போல, சூழ்வர சுற்றி - மண்டலமாகப் பொருந்தச் சுற்றி, பார்மிசை வீழ்வர - பூமியில் விழுமாறு, புடைத்தனன்-மோதினான்; (எ - று.) காளைதன்னையும், உம்மை-உயர்வுசிறப்பு. இனி, காளை-வீமன், தன்னையும் சூறையிற் சூழ்வருமாறு சுற்றி மிடலில் விஞ்சினானாகிய கீசகன் பார்மிசை வீழ்வரப் புடைத்தனன் என்றலுமாம். (129)

**78. விழுந்தவன்மீளவும்வெய்துயிர்த்தனன்
எழுந்துதன்பகைவனதிருண்டகுஞ்சியை
அழுந்தவல்விரல்களாற்சுற்றியாய்மரக்
கழுந்தெனப்புடைத்தனன்கைகள்சேப்பவே.**

(இ - ள்.) விழுந்தவன் - விழுந்த வீமன், வெய்து உயிர்த்தனன்- வெம்மையாகப் பெருமூச்சு விட்டவனாய், மீளவும் எழுந்து-, தன் பகைவனது - தன் பகைவனான கீசகனுடைய, இருண்ட குஞ்சியை-கருநிறமுள்ள தலைமயிரைஅழுந்த - உறுதியாக, வல் விரல்களால் சுற்றி-, ஆய்மரம் கழுந்து என - ஆராயப்பெற்ற மரத்தின் கழுந்தைப் புடைப்பதுபோல, கைகள்சேப்ப - அவன் தலைமயிரைப் பிடித்ததன்) கைகள் செந்நிறத்தையடையா நிற்க, புடைத்தனன்-;

கழுந்து- மரக்கட்டை. (130)

**79. புடைத்தனனிவனவன்புடைத்தகைகளை
விடைத்தனனகற்றிமெய்மேவுபூதியும்
துடைத்தனனாகியத்தோன்றல்வாயினை
உடைத்தனனொருகையாலொருகைபற்றியே,**

(இ - ள்.) புடைத்தனன் இவன் - புடைக்கப் பட்டவனாகிய இவன், புடைத்த அவன் கைகளை - புடைத்த அந்தவீமன் கைகளை, விடைத்தனன்- கோபித்தவனாய், அகற்றி-நீக்கி, மெய் மேவு பூதிஉம் துடைத்தனன் ஆகி - (பார்மிசைப் புடைத்ததனால் தனது) உடம்பிற்பட்ட புழுதியையும் துடைத்தவனாகி, ஒரு கை பற்றி-(ஒருகையால் அவனைப்) பிடித்துக்கொண்டு, ஒரு கையால் - மற்றொருகையினால், அ தோன்றல் வாயினை - அந்தவீரனது வாயை, உடைத்தனன்-.

இது,கீசகன்செயலைக் கூறியது. விடைத்தனன் என்பதற்கு - விரைந்தவனாய் என்றும், விடுத்தவனாய் என்றும் தடுத்து என்றும் கூறுவாரு முளர். (131)

80.-இருவரும் ஒத்துப்பொரஇரவில் வெகுநேரங் கழிதல்.

**வீரமும்வலிமையும்விரகுமொத்தவர்
தீரமுந்தெளிவுநாஞ்செப்பற்பாலவோ
நேரமுஞ்சென்றது நிசையெனாமிகு
சூரமுஞ்செற்றமுமுடையதோன்றலே.**

(இ - ள்.) வீரம் உம் - வீரத்திலும், வலிமைஉம்-தேகவலிமையிலும், விரகு உம் - (போர்செய்யுந்) திறத்திலும், ஒத்தவர்-ஒத்தவர்களான அந்தக் கீசகவீரர்களின், தீரம்உம்-மனோதேரியமும், தெளிவு உம் -(போரிலுள்ள) உத்ஸாஹமும், நாம் செப்பற்பாலஓ - நம்மாற் சொல்லுந் தரத்தவோ? மிகுசூரம்உம் - மிக்க சூரத்தனமும், செற்றம் உம் - பகைமையும், உடைய-, தோன்றல் - வீரனான

வீமன், 'நிசைநேரம் உம் சென்றது - இரவின்நேரமும் வெகுவாகக் கழிந்திட்டது,' எனா - என்று கருதி, - (எ - று.) - "மன்னவன் மைத்துனன் மார்பொடிந்திட, ஒன்றிட, தாக்கி, சுருக்கினான்" என மேலிற் கவியில் முடியும்.

தெளிவு- போரிலுள்ள தெளிவான ஞானமுமாம். நிசை = நிஸா: வடசொல்.
(132)

**81.-இரண்டுகவிகள்-கீசகனுடலைத் தசையின்மலையெனத்
தோன்றச்சுருக்கி வீமன்அவனாவியைப் போக்கினமை
கூறும்.**

**மன்னவன்மைத்துனன்மார்பொடிந்திடச்
சென்னியுந்தாள்களுஞ்சேரவொன்றிடத்
தன்னிருசெங்கையாற்றாக்கிவான்றசை
துன்னியமலையெனச்சுருக்கினானரோ.**

(இ - ள்.) மன்னவன் மைத்துனன் - விராடமன்னவனுடைய மைத்துனனாகிய கீசகனுடைய, மார்பு-, ஓடிந்திட-ஓடியவும், சென்னி உம் தாள்கள் உம் சேர ஒன்றிட - சிரசும் பாதங்களும் ஒன்றுபடச் சேர்ந்திடவும், (வீமன்), தன் இரு செங்கையால் தாக்கி - தன்னுடைய இரண்டு செவ்விய கைகளாலும் மோதி, வான் தசை துன்னிய மலை என-மிக்கசதை நெருங்கிய குன்று என்று (கண்டவர்) சொல்லும்படி, சுருக்கினான் - (பரவியிருந்த அவனுடலைச்) சுருங்குமாறு பிடித்து வைத்தான்; (எ - று.)

கைகால் சென்னி முதலியவை ஒன்றுந் தெரியாது மாமிசபருவதமென்று ஒன்றுதான் தோன்றும்படி கீசகனுடைய உடலத்தை அடக்கியதனால், சுருக்கினா னென்றார். சென்னி தாள்களைக்கூறியது, கைக்கும் உபலட்சணம்: 84-ஆங் கவியைக் காண்க. அரோ-ஈற்றசை.

**82. மாற்றினானவன்பெருமையலாவியைக்
கூற்றினாரகைக்கொளக்கொடுத்துத்தன்சினைம்
மாற்றினானத்திறலார்கொல்வல்லவர்
காற்றினால்வருதிறற்காளையல்லதே.**

(இ - ள்.) அவன் - அந்தக் கீசகனுடைய, பெரு மையல் ஆவியை - மிக்க காமமோகங்கொண்ட உயிரை, மாற்றினான்-(உடம்பினின்று) வேறுபடுத்தினவனாய், கூற்றினார் கைக்கொள கொடுத்து-யமன் கையினாற் பெற்றுக் கொள்ளும்படி கொடுத்து, (வீமன்), தன் சினம் மாற்றினான் - தன் கோபத்தைப் போக்கினான்: காற்றினால் வருதிறல் காளை அல்லது- வாயுதேவனா லுண்டாக்கப்பட்டுத் தோன்றிய வலிமையுள்ள இளவெருதுபோன்ற வீமசேனனையல்லாமல், அ திறல் யார் கொல்வல்லவர் - அந்தப்பராக்கிரமச் செயலைச் செய்யவல்லவர் வேறுயாவருளர்? (எ - று.)-மூன்றாமடியில், ஆற்றினான் என்றும் பிரிக்கலாம். (134)

83.- கீசகனை வீமன்வதைத்ததைப் பற்றிய கவிக் கூற்று.

**பண்ணியவினைகளின்பயனலாதுதாம்
எண்ணியகருமமற்றியாவரெய்தினார்
திண்ணியகீசகன்செய்ததீங்கிவன்
புண்ணியமானதாற்புகல்வதென்கொலாம்.**

(இ - ள்.) பண்ணிய-(அவரவர்) செய்த, வினைகளின்-புண்ணியபாவ ரூபமான செய்கைகளின், பயன் அலாது - பயனை அடைவதல்லாமல், தாம் எண்ணிய கருமம் - தாம் நினைத்த செயலை, மற்று- வினைப்பயனுக்குமாறாக, எய்தினார் யாவர்-(தாம் நினைத்தபடி) அடைந்தவர் யாவர்? திண்ணிய கீசகன் - வலிமையுள்ள கீசகன், செய்த- தீங்கு - தீச்செயல், இவன் - இந்த வீமசேனனுக்கு, புண்ணியம் ஆனது - நல்வினைப்பயனைத் தருவதாக ஆயிற்று; புகல்வது என்கொல் - (இதுபற்றி நாம் வேறு) சொல்லத்தக்கது யாது? (எ - று.)

கீசகன் திரௌபதியைச் சேரக்கருதிவந்தது தீச்செய லாதலால் அத்தீவினைப்பயன் அவனை யழிக்க, அதுவே வீமனுக்கு வெற்றியைத் தரும் புண்ணியப்பயனாக இருந்த தென்று, கவி, உலகோருக்கு ஒருநீதியை இதனாற் கற்பிக்கின்றன ரென்க. முதலிரண்டடிகட்கு - கீசகன் தான் செய்த வினைப்பயனை யடைந்தானேயன்றி, எண்ணிய பயனைப் பெறவில்லையென்க. ஆல் - தேற்றம். ஆம் - அசை. (135)

**84.-கீசகனுடலைக் கால் தலைஎன்று தெரியாதபடி
சுருக்கினபின்பு திரௌபதியைவீமசேனன் அழைத்தல்.**

**செங்கைகாலுடலொடுசென்னிதுன்றிட
அங்கையாலடக்கிநின்றநேகமாயிரம்
வெங்கையானையின்மிடல்வீமன்வெற்பன
கொங்கையாடன்னையுங்கூவினானரோ.**

(இ - ள்.) செம் கை - செந்நிறமுள்ள கை, கால்-, உடலொடு-உடல், சென்னி - தலை என்ற இவைகள் யாவும், துன்றிட - ஒன்றுபட்டுச் சேர, வெம் கை அநேகம் ஆயிரம் யானையின் மிடல் வீமன் - விரும்பத்தக்க துதிக்கையையுடைய அனேகவாயிரம் யானைகளின் வலிமையைப்படைத்த வீமசேனன், அம் கையால் அடக்கிநின்று - (தன்னுடைய) அழகிய கையாற் சுருக்கி, வெற்புஅன கொங்கையாள் தன்னைஉம் - மலையையொத்த தனங்களையுடையளான திரௌபதியையும், (அதனைக்காட்டும்பொருட்டு), கூவினான்-அழைத்தான் ; (எ - று.) - அரோ - ஈற்றசை.' (136)

**85.-வீமன் அந்தக்கீசகனுடலைத் திரௌபதியின்
பாததலத்தில் வைத்தல்.**

**பூங்கொடியனையவள்புறவடிப்புறத்து
ஓங்கியகீசகனுடற்பிழம்பினை
நீங்கியவாய்மைகணிகழ்ந்ததென்னவே
பாங்கினில்வைத்தடற்பவனன்மைந்தனே.**

இரண்டுகவிகள் - ஒருதொடர்.

(இ - ள்.) பூங் கொடி அனையவள் - பூங்கொடி போன்றவளான அந்தத் திரௌபதியின், புறம் அடிப்புறத்து - புறவடியினிடத்து, ஓங்கிய கீசகன் உடல் பிழம்பினை - (குன்றுபோல) உயர்ந்திருந்த கீசகனுடற் பிண்டத்தை, அடல் பவனன் மைந்தன் - வலிமையுடைய வாயுகுமாரனான வீமன், நீங்கிய வாய்மைகள் நிகழ்ந்தது என்ன-ஒழுக்கந்தவறிய வாய்வார்த்தைகளால் நேர்ந்ததாகும் (இத்தன்மை) என்று கருதும்படி, பாங்கினில் வைத்து - இனிதாகவைத்து, (எ - று.) - "துயரநீங்க, சுவாலைசெய்தனன்" என மேலிற் கவியில் முடியும்.

அந்தக்கீசகன் சொல்லத்தகாத வார்த்தைகளைச் சொல்லியதும் நேர்மையற்ற வழியில் ஒழுகியதுமே அவன் மாண்டதற்குக் காரணமாதலால், அவற்றை யுணர்ந்தவர்கள் கீசகனுடற் பிழம்பினைக் காண, நீங்கிய வாய்மைகளால் இது நிகழ்ந்ததென்ப ரென்க. நீங்கிய வாய்மைகள் - தவறிய நேரிய வழிகள் என்றுமாம். (137)

**86.-வீமன் ஒருமரத்தைப்பிடுங்கிக் கைகளாற் பிசைந்து
தீயெழச்சுவாலைசெய்துகீசகனுடலைத் திரௌபதிக்குக் காட்டுதல்.**

**விடுங்குழைமராமரமொன்றுவேருடன்
பிடுங்கினன்கைகளாற்பிசைந்துதீயெழச்**

**சுடுங்கொலென்றஞ்சிலன்கவாலைசெய்தனன்
நெடுங்கணார்கண்டுதன்றுயரநீங்கவே.**

(இ - ள்.) விடும் - மேன்மேல் தோன்றுகின்ற, குழை - தளிர்களை யுடைய, மராமரம் ஒன்று - ஒருமராமரத்தை, வேருடன் பிடுங்கினன் - வேரோடு பிடுங்கி, கைகளால் பிசைந்து - (தன்) கைகளால் (நெருப்புத் தோன்றுமாறு அந்தமரத்தைப்) பிசைந்து, தீ எழ சுடும் கொல் என்று அஞ்சிலன் - (அங்ஙன் பிசைந்தபோது அதினின்று) அக்கினி தோன்றவும் சுடுமோ என்று சிறிதும் அஞ்சாதவனாய், நெடுங் கணாள் கண்டு தன் துயரம் நீங்க-நீண்ட கண்களையுடையவளான திரௌபதி கண்டு தன்துயரம் நீங்குமாறு, சுவாலை செய்தனன்-(தோன்றிய நெருப்பைக்) கொழுந்துவிட்டெறியச் செய்தான் ; (எ - று.)

பிடுங்கினன், அஞ்சிலன் - முற்றெச்சங்கள். (138)

வேறு

**87.-வீமன்உன்னைக்காதலித்தோர்இவனைப்போலவேயாவரென்று
சொல்லித் திரௌபதியையனுப்பிவிட்டுத் தானுஞ் செல்லல்.**

**வாச மென்குழன் மாதுநல்லாயுனை
ஆசை கொண்டவ ரிப்படியாவர்காண்
ஏசின் மங்கைநல் லாயினியேகெனா
மாசி லானு மடைப்பளியெய்தினான்.**

(இ - ள்.) 'வாசம் மெல் குழல் மாது நல்லாய் - நறுமணமுள்ள மெல்லிய கூந்தலையுடைய அழகிய பெண்ணே! உனை ஆசை கொண்டவர் - உன்னை விரும்பியவர், இப்படி ஆவர்காண் - இந்தக்கீசகன்போலவேயாவர் கண்டாய் : ஏசு இல் மங்கை நல்லாய் - குற்றமற்ற மங்கைப் பருவமுள்ள பெண்ணே ! இனி ஏசு - இனிச் செல்வாய்,' எனா - என்றுசொல்லித் திரௌபதியை யனுப்பிவிட்டு, -மாசுஇலான்உம் - மனம்மாசுநீங்கிய அந்த வீமனும், மடைப்பளி எய்தினான் - (தனக்கு உரிய இடமாகிய) சமையலிடத்தை யடைந்தான்.

இதுமுதல் இந்தச்சுருக்கம் முடியுமளவும் இருபத்தொரு கவிகள் - பெரும்பாலும் முதற்சீரும் மூன்றாஞ்சீரும் மாச்சீர்களும், மற்றையவை விளச்சீருமாகிவந்த அளவடிநான்குகொண்ட கலிவிருத்தங்கள்.

**88.-அப்போதுதோன்றியபலவகையோசையால்
கீசகன்தம்பிமார்துயிலுணர்தல்.**

**தோட்டுமென்மலர்ச்சோலையினோதையும்
மோட்டுவன்கரமுட்டியினோதையும்
மாட்டுவன்கதைமண்டபத்தோதையும்
கேட்டுணர்ந்தனர்கீசகன்றம்பிமார்.**

(இ - ள்.) தோடு - அகவிதழ்களையுடைய, மெல் மலர்-மெல்லிய புஷ்பங்களையுடைய, சோலையின் - சோலையிலே, ஓதைஉம் - (மானுடசஞ்சாரம் முதலியவற்றால் தோன்றிய) ஓசையையும், மோடு வல் கரம் முட்டியின் ஓதைஉம் - பருத்த வலிய கைமுட்டிகளால் மோதியதனாலான ஓசையையும் மாடு வள் சுதை மண்டபத்து ஓதைஉம் - (அச்சோலைக்குப்) பக்கத்திலேயுள்ள வளவிய சுண்ணாம்புபூசிய மண்டபத்தினின்று தோன்றிய ஓசையையும், கேட்டு-, கீசகன் தம்பிமார் - உபகீசகர்யாவரும், உணர்ந்தனர் - துயிலுணர்ந்தார்கள் ; (எ - று.) (140)

**89.-மூன்றுகவிகள் -ஒருதொடர்:
உபகீசகர் தம்மனத்திற்கருதியதைக் கூறும்.**

தொய்யிலாதிசுதேட்டிணைக்கொப்பனை

கையிலாரழ கேறக்கவின்செயும்

தையலாள்பொருட்டாகத்தனக்குறு

மையலான்மிகவாடிவருந்தினான். (இ - ள்.) சுதேட்டிணைக்கு - விராடன்மனைவியான

சுதேஷ்ணையென் பவளுக்கு, தொய்யில் ஆதி - தொய்யில்முதலிய, ஒப்பனை - அலங்காரங்களை,

கையில்-(தன்) கையினால், ஆர் அழகு ஏற-நிரம்பிய அழகு பொருந்த, கவின் செயும் -

அலங்கரிக்கவல்ல, தையலாள் பொருட்டாக - பெண்ணின்நிமித்தம், (நமது அண்ணனாகிய கீசகன்),

தனக்கு உறு மையலால் - தனக்குப் பொருந்திய காமமயக்கத்தால், மிக வாடி-, வருந்தினான் -

வருத்தமுற்றிருந்தான் ; (எ - று.)

தொய்யில் - மகளிரின் தோள்களிலும் தனங்களிலும் சந்தனக் குழம்பால் எழுதுங் கோலம்.

(141)

90. வண்டறாதமலர்க்குழல்வல்லியைக்

கண்டகாவிலிக்கங்குற்பொழுதிடைச்

சண்டவேகக்களிறன்னதன்மையான்

கொண்டமாலிற்குறுகினன்போலுமால்.

(இ - ள்.) (ஆகையால்), வண்டு அறாத மலர் குழல் வல்லியை) வண்டுகள் நீங்காத மலர்களையணிந்த

கூந்தலையுடைய கொடிபோன்ற பெண்ணாகிய அந்தவண்ணமகளை, கண்ட - பார்த்த, காவில்-

சோலையிலே, இ கங்குல் பொழுதிடை - இந்தஇராத்திரியிலே, சண்டம் வேகம் களிறு அன்ன

தன்மையான் - கொடிய வேகத்தையுடைய மதயானைபோன்ற தன்மையையுடையனான

(நம்அண்ணனான) கீசகன், கொண்ட - (தான்) அடைந்துள்ள, மாலின் - காமமோகத்தினால்,

குறுகினான்போலும் - நெருங்கினான்போலும் ; (எ - று.)

போலும் என்பது - அந்தஉபகீசகர்கள் தம்ஊகத்தைப்பேசுகின்றா ரென்பதைப் புலப்படுத்தும். ஆல் -

ஈற்றை.

(142)

91. தூவிவாசந்துளிமதுச்சோலையில்

ஏவலாலியற்றும்மெழிற்பாவைமெய்க்

காவலாகிய கந்தருவப்பெயர்த்

தேவரால்வெஞ் செருவுளதானதோ.

(இ - ள்.) வாசம் தூவி-நறுமணத்தைச் சிதறவிட்டுக்கொண்டு-மது துளி - தேனைச் சொட்டுகின்ற,

சோலையில் - அந்தச்சோலையிலே,-ஏவலால் - (அரசன்தேவியின்) கட்டளைப்படியே, இயற்றும் -

பணிசெய்கின்ற, எழில் - அழகிய, பாவை-பிரதிமை போன்றவளான அந்த வண்ணமகளின், மெய்-

உடலுக்கு, காவல் ஆகிய -, கந்தருவப் பெயர் தேவரால்-கந்தருவரென்று பேர்பூண்ட

தேவவர்க்கத்தவரோடு, மெய் செரு-கொடியபோர், உளது ஆனதுஓ - நேரிட்டதோ? (எ - று.) -

அதனால்தான் இவ்வாறான ஓசைகள் தோன்றியிருக்க வேண்டுமென உணர்ந்த உபகீசகர்

எண்ணினார் என்று வருவித்து முடிக்க. சோலையில் காவலாகிய கந்தருவப்பெயர்த்தேவரால் செரு

உளதானதோ? என்க.

(143)

**92.-அங்ஙன் கருதிய உபகீசகர்சோலையைநோக்கிச்
சினத்தோடு ஓடுதல்.**

**அழிந்தகீசகனன்றிமற்றுண்டென
மொழிந்ததம்பியர்நூற்றொருமூவரும்
கழிந்ததீயுமிழ்கண்ணினராயுயிர்
ஒழிந்துபோதுமென்றுன்னினரோடினார்.**

(இ - ள்.) அழிந்த - உயிரொழிந்த, கீசகன் அன்றி - கீசகனல்லாமல், மற்று - பின்னும், உண்டு என மொழிந்த - உள்ளாரென்று கூறப்பட்ட, தம்பியர் நூற்றொருமூவர்உம் - (அந்தக்கீசகனுடைய) தம்பிமாரான நூற்றொரு மூன்றுபேர்களும், -கழிந்த - மிக்க, தீ - நெருப்பை, (பெருஞ்சினத்தால்), உமிழ் - வெளிச்சொரிகிற, கண்ணினர் ஆய் - கண்களையுடையவராய், உயிர் ஒழிந்துபோதும் என்று - நம்முயிர் ஒழியப்பெற்றாலும் போகிறோமென்று, உன்னினர் - எண்ணினவராய், ஓடினார் - (அந்தச்சோலையைக் குறித்து) ஓடிச்சென்றார்.

'கந்தருவரோடு செருவிளைந்து அதனால் நம்மண்ணனுக்கு ஒருகால் மரணம் நேரிட்டிருப்பின் நாம் சென்றாலும் நமக்கும் அந்நிலை நேரக்கூடும்: ஆயினும் ஒருகை பார்த்தேதீரவேண்டும்' என்று கருத்துடனே அந்த உபகீசகர் சோலையைநோக்கி விரைந்துசென்றன ரென்பதாம். முதனூலுக்குஏற்ப 'நூற்றொ டொரைவரும்' என்று பாடமிருப்பின் நலம். (144)

93.-பன்னூறு தீபங்களோடுஅந்தச்சோலையிலே சென்று உபகீசகர் தேடிப்பார்த்தல்.

**நகரியெங்கும்வெருவரநள்ளிருள்
நுகருமாறுபன்னூறொளித்தீபமோடு
அகருநாறுதண் காவிலரும்பகல்
நிகருமென்னநெருங்கினர்நேடினார்.**

(இ - ள்.) நகரி எங்குஉம்-(அந்தஉபகீசகர் செய்த ஆர்ப்பாடத்தினால்) அந்தவிராடநகரில் எவ்விடத்திலுள்ளாரும், வெருவர - அச்சமடையாநிற்க-, அரும் பகல் நிகரும் என்ன - (அவ்விரவு) அருமையான பகற்பொழுதை யொத்திருக்கு மென்று கருதும்படி, நள் இருள் நுகரும் ஆறு - செறிந்த இருளைப் போக்குமாறு, பல் நூறு ஒளிதீபமோடு-பல நூற்றுக்கணக்கான ஒளியைக்கொண்ட தீபத்தோடு, அகரு நாறு தண் காவில் - அகருவின் மணம் வீசுகின்ற குளிர்ந்த அச்சோலையில்,(அந்தஉபகீசகர்கள்),நெருங்கினர்- நெருங் கிப்போய், நேடினார்- (நிகழ்ந்ததை யுணருமாறு) தேடிப்பார்த்தார்கள்; (எ-று.)

94.-உபகீசகர்மண்டபத்திடையிலே வீமனாற் சிதைவுண்ட கீசகன்வடிவைக் காணுதல்.

**சுதைநிலாவொளிகூழ்மண்டபத்திடைச்
சிதைவுமெய்யொடுஞ்செம்பொற்சிலம்பெனக் கதைவலான்வெங்கடுங்கொடுங்கைகளால்
வதைசெய்தம்முன்வடிவுகண்டார்களே.**

(இ - ள்.) சுதை நிலா ஒளி சூழ்-சுண்ணச்சாந்தின் வெண்ணிறவொளி சூழப்பெற்ற, மண்டபத்திடை - மண்டபத்திலே, சிதையும் மெய்யொடுஉம் - (உறுப்புக்கள் தெரியாது) சிதைந்துள்ள உடம்புடனேகூடிய, கதை வலான் வெம் கடுங் கொடுங் கைகளால் வதைசெய் - கதாயுத்தில்வல்லவனான வீமசேனனுடைய வெவ்விய மிகக்கொடிய கைகளாற் கொல்லப்பட்ட, தம் முன் வடிவு - தமது அண்ணனுடைய வடிவத்தை, (அந்த உபகீசகர்கள்), செம்பொன் சிலம்பு என - மேருமலைபோல(த் தோன்ற), கண்டார்கள்-: (எ-று.)

95.-சுதேஷ்ணைக்குக் கீசகன்மாண்ட செய்தியைக் கூறிப் புலம்பி விட்டு, உபகீசகர், அயலறியாமல்அவனுடலைச் சுட்டெரிக்க எண்ணுதல்.

**பழுதுடைப்பெரும்பாதகன்மாண்டமை
தொழுதுரைத்துச்சுதேட்டிணைதன்னொடும்
அழுதரற்றி யயலறியாவகை
எழுதழற்கணிடுவதற்கெண்ணினார்.**

(இ - ள்.) பழுது உடை - குற்றமுள்ள, பெரும் பாதகன் - (பரதாரத்தை விரும்புதலாகிய) பெரும்பாதகத்தைச் செய்தவனாகிய கீசகன், மாண்டமை - இறந்துவிட்டதை, சுதேட்டிணை தன்னொடும் - சுதேஷ்ணையினிடத்து, தொழுது உரைத்து-வணங்கிச் சொல்லி, (அந்த உபகீசகர்கள்), அழுது அரற்றி - புலம்பி வாய்விட்டுக்கதறி, (பிறகு), அயல் அறியா வகை - பிறர்க்குத் தெரியாதபடி, எழு தழற்கண் - பற்றியெரிகின்ற நெருப்பிலே, இடுவதற்கு - (அவ்வுடலை) இட்டுச் சுட்டெரிப்பதற்கு, எண்ணினார் - நினைத்தார்;

**96.-உபகீசகர்தம்அண்ணனுடலுடன் அவனது மரணத்திற்கு
ஏதுவான வண்ணமகளையும்உடனிட்டெரிக்க நிச்சயித்தல்.**

**எண்ணிலாமனத்தெம்முனையெண்ணுடை
விண்ணுளார்சிலர்வீத்ததற்கேதுவாம்
வண்ணமாமகடன்னையும்வன்னியால்
அண்ணலோடு மடுத்துமென்றார்களே.**

(இ - ள்.) 'எண் இலாமனத்து - (பிறவீரரை) மதித்தலில்லாத மனத்தை யுடைய, எம்முனை - எமக்கு முன்பிறந்தவனான [அண்ணனான] கீசகனை, எண்உடை விண்உளார் சிலர்-மதிப்புள்ள தேவவருக்கத்தைச் சேர்ந்த சிலர், வீத்ததற்கு - கொல்லுதற்கு, ஏது ஆம் - காரணமாக விருந்த, வண்ணமாமகள் தன்னைஉம் - வண்ணமகளாகத் தொழில்புரிபவளையும், அண்ணலோடுஉம் - பெருமைவாய்ந்த அண்ணனுடனே, வன்னியால் - ஈமவெரியாலேயே, அடுத்தும் - எரித்திடுவோம்,' என்றார்கள் - என்று (அந்த உபகீசகர்) தீர்மானித்திட்டார்கள்; (எ - று.)

எண்ணிலாமனத் தெண்ணுடை-தொடைமுரண், வண்ணமகளையும் ஈமவெரியாலுமாறு உபகீசகர் வெகுளியால் தீர்மானித்தனரென்க. எண் நிலாமனத்து என்று பிரித்து - வலி நிலாவுகின்ற மனத்தையுடைய என்று பொருள் கூறுவாருமுளர்: இப்பொருளில் எண்-ஏண்என்பதன் விகாரம். விண்ணுளா ரென்றது, கந்தருவரை.

**97.-இரண்டு கவிகள்-ஒரு தொடர்:வண்ணமகளை ஈமவெரியிலிடு
மாறு உபகீசகர் வந்துபற்றுதலும் அவள் தன்மெய்காக்குங்
கடவுளரைக்குறித்து அரற்றுதல்.**

**சொல்லுமாடவர்சொல்லினராயினும்
கொல்லுமோகனறான்பெற்றகோதையை
மல்லன்மாலையினார்வந்துபற்றலும்
அல்லல்கூர வரற்றினளாலவள்.**

(இ-ள்.) சொல்லும்-(இவ்வாறு வண்ணமகளை ஈமவெரியிலிட்டெரிக்குமாறு தீர்மானித்துச்) சொல்லிய, ஆடவர், சொல்லினர் ஆயினும்-, கனல் - அக்கினி, தான் பெற்ற கோதையை - தான் பெற்ற பெண்ணை, கொல்லும்-உயிர்நீங்கச் சுட்டெரிக்குமோ? [எரிக்காதன்றோ?] (இதுநிற்க): மல்லல் மாலையினார் - வளப்பமுள்ள மலர்மாலையை யணிந்தவரான உபகீசகர்கள், வந்து-, பற்றலும் - (அந்தவண்ணமகளைப்) பிடித்துக்கொள்ளுதலும், அவள்-, அல்லல்கூர- துன்பம்மிக, அரற்றினள் - கதறலானாள்; (எ - று.)

அந்தவண்ணமகள் அரற்றினவகை மேற்கவியிற் பெறப்படும். முதலிரண்டடிகள்-உபகீசகரெண்ணம் பலிக்கா தென்பதைப் பற்றிய கவிக்கூற்று: ஒருகால் உபகீசகர்கள் அந்தத்திரௌபதியை ஈமவெரியிலிட்டாலும், எரியினின்று பிறந்தவளான அவளை அந்தஎரி எரிக்காதென்றவாறு. கோதை

- மயிர்முடி: உடையாளுக்கு ஆகுபெயர்: இனி, கோதை - மாலை: அதுபோல் மெல்லியலாளுக்கு உவமவாகு பெயருமாம். (149)

**98. வெருவருங்கருங் கங்குலில்வெங்கொலை
நிருபரென்னைநெருப்பிடைவீழ்த்துவான்
கருதினார்கண்மெய்காக்குங்கடவுள்காள்
வருதிரென்றுகண்வார்புனல்சோரவே.**

(இ - ள்.) 'வெருவரும் - அஞ்சத்தக்க, கருங் கங்குலில்-கரிய இரவிலே, வெங் கொலை நிருபர் - கொடிய கொலைப்பாதகத்தைச் செய்யக்கருதிய சில மன்னவர், என்னை, நெருப்பிடை-, வீழ்த்துவான் - தள்ளும்பொருட்டு, கருதினார்கள் - எண்ணியுள்ளார்கள்: மெய்காக்கும் கடவுள்காள் - என்னுடலைப் பாதுகாக்கின்ற தெய்வங்களே! வருதிர் - (என்னைப் பாதுகாக்க) வாருங்கள்,' என்று - என்னுடலைப் லிக்கொண்டே, - கண் வார் புனல் சோர - கண்களினின்று மிக்க நீர் பெருக, - (எ - று.) - 'அல்லல்கூரவரற்றினள்' என்று கீழிற்கவியில் முடியும்.150)

**99.-அதுகேட்டுப் பெரும்போர்புரிய வீமன் அங்கு
விரைந்துஒடுதல்.**

**மடைப்பெரும்பள்ளியெய்தியமாருதி
கிடைப்பதன்றிக்கிளர்பெரும்போரெனாத்
தொடைப்பெரும்பவனத்தனல்சோர்தரப்
புடைப்பவோடினன்போர்மதமாவனான்.**

(இ - ள்.) போர் மதம் மா அனான்-போர்செய்யவல்ல மதக்களிறு போன்றவனான, பெரு மடைப்பள்ளி எய்திய மாருதி - பெரிய மடைப்பள்ளியைச் சேர்ந்திருந்த வீமன், 'இ கிளர் பெரும் போர் கிடைப்பது அன்று - இந்த உற்சாகத்துடன்செய்யத்தக்க பெரும்போரானது (எப்போதும்) கிடைக்கக் கூடியது அன்று,' எனா - என்று (போரைக் குறித்து) மகிழ்ச்சி கொண்டு, தொடை பெரும் பவனத்து-(விரைந்து செல்வதால்) தொடையினின்று வெளிப்படுகின்ற பெருங்காற்றிலே, அனல் சோர்தர புடைப்ப - நெருப்புத் தோன்றுமாறு (ஒருதுடையோடு மற்றொருதுடை) மோத, ஓடினன்:- (எ - று.)

துடைகள் ஒன்றோடொன்று மோதிப் பெருங்காற்றை வெளிப்படுத்துவதால்அந்த அதிர்ச்சியில் நெருப்புத்தோன்றி மூளுவதாயிற்றென்க.துடைப்பரும்பவனத்துஎன்ற பாடத்துக்கு - அழித்தற்கு அரிய வீட்டினின்றும்,தான்செல்லும் விசையாலே, அனல்சோர்தர ஓடினான் என்பர். துடைப்பரும்பவனத்தினிற் சோர்தர என்றும் பாடம். (151)

**100.-இரண்டுகவிகள்-வீமசேனன்மரங்களைக்கொண்டு
உபகீசகர்களைத் துரத்திதுரத்தி யடித்து உயிர்தொலைத்ததை
கூறும்.**

**அகப்பொழிற்கண்டவம்மரம்யாவையும்
மிகப்பிடுங்கினன்வேரொடும்கோட்டொடும்
உகப்புடைத்தனனோடத்தொடங்கினார்
தகச்செயாமதிக்கீசகன்றம்பிமார்.**

(இ - ள்.) அகப்பொழில்-சோலையினுட்புறத்தே, கண்ட-காணப்பட்ட, அ மரம் யாவைஉம் - அந்த மரங்களை யெல்லாம், வேரொடுஉம் கோட்டொடுஉம் - வேரோடும் கிளையோடும், மிக பிடுங்கினன் - மிகுதியாகப் பிடுங்கி,-உக - (அவ்வுபகீசகர்கள்) உயிர்சிந்துமாறு, புடைத்தனன் - மோதினான்; தக - தகுதியாக, செயா - (தொழில்களைச்) செய்யமாட்டாத, மதி - துரப்புத்தியையுடைய, கீசகன் தம்பிமார்,- ஓட தொடங்கினார் - ஓட ஆரம்பித்தார்கள்; (எ - று.)

திரௌபதியை உயிரோடு கொளுத்துவதென்று முயன்றவ ராதலால், அவர்களை 'தகச்செயாமதிக்கீசகன்தம்பிமார்' என்றார். பிடுங்கினான் - முற்றெச்சம். (152)

**101. போனபோனதிசைதொறும்போய்த்தொடர்ந்து
ஆனவானவனொக்கவக்கோட்டினால்
மானமும்மவராவியும்வாங்கினான்
ஏனையோர்களுந்தம்முனொடெய்தினார்.**

(இ - ள்.) போன போன திசைதொறுஉம் - (உபகீசகர்) ஓடிப்போன திக்குக்களிலெல்லாம், தொடர்ந்து போய் - (அவர்களைத்) தொடர்ந்து சென்று, ஆன - (திரௌபதியைக் காப்பதற்காக) வந்த, வானவன் ஓக்க - கந்தருவதேவனையொப்ப (த்தோன்றி), அ கோட்டினால் - அந்த மரக்கிளையினால், மானம்உம் - (அவர்களுடைய) கருவத்தையும், அவர் ஆவிஉம் - அவர்களுடைய உயிர்களையும், வாங்கினான் - (வீமன்) பறிக்கலானான்: ஏனையோர்கள்உம் - மற்றையோரான உபகீசகர்களும், தம்முனொடு எய்தினார் - தம் அண்ணனோடு போய்ச் சேர்ந்தார்கள் [இறந்தார்கள்]: (எ - று.)

தொடர்ந்து, ஆன - பொருந்திய, வானவன் - பெரியோனான வீமசேனன், ஓக்க - ஏற்க என்று உரைப்பாரு முளர். இரண்டாமடியில், ஆனைமானவனக்கொடுங்கோட்டினான் என்றும் பாடம். (153)

102.-ஊரார் வருந்துதல்

**துவன்றகற்புடைத்தோகையைவிட்டுமுன்
நுவன்றகீசகர் நூற்றொருமுவரும்
அவன்றவாகுவினாலழிவுண்டபின்
கவன்றதாலக் கடிநகரெங்குமே.**

(இ - ள்.) துவன்ற - நெருங்கிய, கற்பு உடை-பதிவிரதைத் தன்மையை யுடைய, தோகையை - மயில்போன்ற சாயலையுடையளான திரௌபதியை, விட்டு-(தாம் ஈமவெரியிலிடுமாறு பற்றியிருந்ததை) விட்டிட்டு, முன் நுவன்ற கீசகர் நூற்றொருமுவர்உம் - முன்னே சொன்ன உபகீசகர் நூற்றுமூன்று பேர்களும், அவன் தன் வாகுவினால் - அந்த வீமசேனனுடைய கையினால், அழிவுண்டபின்-இறந்து விட்டபிறகு, அ கடி நகர் எங்குஉம் கவன்றது - அந்தக் காவலுள்ள நகரம்முழுதும் வருந்திற்று; (எ - று.)-ஆல் - ஈற்றசை.

ஏககாலத்தில் விராடனுடைய தேவியின் தம்பியர்யாவரும் இறந்தது குறித்து நகரத்தவர் சோகித்தன ரென்பதாம். நகரத்துக்குப் பாதுகாவல் குறைந்திட்டது குறித்துச் சோகித்தன ரெனலுமாம். நூற்றொடொரைவரும் என்றுபாட மிருக்கலாம். (154)

**103.-இரண்டுகவிகள் ஒருதொடர்:நகரத்தவர்கீசகவதத்தால்
நடுங்கிட, வீமனும் திரௌபதியும் தத்தமிடத்தைச் சேர்தல் கூறும்.**

**கற்கும்யாமுடைக்கந்தருவர்க்கெதிர்
நிற்பரோவுடனேர்பொரமானவர்
கிற்குமைந்துடைக்கீசகர்யாவரும்**

தற்கினான்மடிந்தார்தகவொன்றிலார். (இ - ள்.) கற்கும் - பயின்ற, யாழ்உடை - யாழையுடைய, கந்தருவர்க்கு எதிர் - கந்தர்வர்க்கு முன்னே, நேர் பொர - நேர்நின்று சண்டைசெய்ய, மானவர் உடன் நிற்பர்ஓ - மனிதர் உடன் நிற்கவல்லரோ? [வல்லரல்லர்]: (ஆதலால்), கிற்கும் மைந்து உடை - ஆற்றல்படைத்த வலிமையையுடைய, கீசகர் யாவரும் -, தகவு ஒன்று இலார் - நற்குணம் சிறிதும் இல்லாதவராய், தற்கினால் - செருக்கினால், மடிந்தார் - இறந்திட்டார்; (எ - று.) - கிற்கும் மைந்து - செய்யும் வலிமையுமாம். (155)

**104. என்றுமாநகர்யாவுநடுங்கிடத்
துன்றுகங்குலிற்சோரர்தமாருயிர்
பொன்றுவித்தபொருநனும்பூவையும்
சென்றுதத்தமசேர்விடநண்ணினார்.**

(இ - ள்.) என்று - என்றுசொல்லி, மா நகர் யா உம் - பெரிய நகரத்தி லுள்ள ஜநங்களெல்லாம், நடுங்கிட - நடுங்காநிற்க, - துன்று கங்குலில் - (இருள்) நிரம்பிய இரவிலே, சோரர்தம் - வஞ்சனைக் குணமுடையரான கீசகரின், ஆர் உயிர் - அருமையான உயிரை, பொன்று வித்த - அழியுமாறு செய்த, பொருநன்உம் - வீரனாகிய வீமனும், பூவையும் - நாகணவாய்ப் பறவைபோன்று கொஞ்சிப்பேசுந் தன்மையாளான திரௌபதியும், சென்று - (ஆங்குநின்றும்) போய், தத்தம் - தம் தமக்குஉரிய, சேர்வு இடம் - சேர்த்தற்கு உரிய இடத்தை, நண்ணினார் - சேர்ந்தார்கள்; (எ - று.)

நகர்- இடவாகுபெயர். பூவை - உவமவாகுபெயர். 'வண்ண மகளோ பேரழகுபடைத்த வடிவினள்: அவளைக் கண்ணெடுத்துப் பார்ப்பவரோ கீசகர்கதியைக் கந்தருவதேவரா லடைவது திண்ணம்: ஆதலால், இவளை இந்நகரில் தங்கஇடங்கொடுக்காமல் அப்பாற் செல்லச் செய்வதே தகுதி' என நகரத்தவர் விராடனிடம் வேண்ட, விராடனும் வண்ணமகளை நகரைவிட்டுப் போய்விடுமாறு சுதேஷ்ணை மூலம் தெரிவிக்க, அரசகட்டளையைக் கேட்ட வண்ணமகள் ஒரு திங்கள் அங்குவசிக்க அநுமதிகொடுக்குமாறு வேண்டிக்கொள்ள, சுதேஷ்ணை உடன்பட்டனளென்னும் முதனூல். (156)

105.-சூரியோதயமாகஇரவில்நடந்த போர் எங்கும் பிரசித்தமாதல்.

**கரியகங்குல்கனையிருட்போர்வையோடு
இரியவந்தவிருள்வலிதன்னினும்
புரியினன்றுபுரிந்தவப்போரும்வன்
கிரியின்மன்னுங்கிளர்விளக்கானதே.**

(இ - ள்.) கரிய கங்குல் - கருநிறமாகத் தோன்றும் இரவானது, கனை இருள் போர்வையோடு இரிய - நெருங்கிய இருளாகிய போர்வையோடு நிலைகெட்டோட, வந்த-அப்போது உதித்த, இருள்வலி தன்னின்உம் - சூரியனைக்காட்டிலும், புரியின் அன்று புரிந்த அப்போர்உம் - அந்த விராடநகரத்திலே அன்று செய்யப்பட்ட அந்தயுத்தமும், வல் கிரியின் மன்னும் கிளர் விளக்கு ஆனது - வலிய மலைமீதுபொருந்திய கொழுந்துவிட்டெரிகின்ற தீபம்போல எங்கும் விளக்கமுற்றுப்பரவியது; (எ - று.)

பலநகரங்களிலும் இதே பேச்சாயிற் றென்றவாறு. சூரியன் குன்றின் மேலிட்ட விளக்குப்போன்று உலகெங்கும் பிரகாசித்தனன்றோ: அதுபோலவே கீசகர்களின்வதமும் எங்கும் தெரிய லாயிற்றென்க. இருள்வலி - இருளையொழிக்கும் வலிமைபெற்றவன் எனச்சூரியனுக்கு அன்மொழித்தொகை. (157)

106.-தன் மைத்துனன்மார்கந்தருவரா லிறந்தது கேட்டு விராடன் மெலிவுழத்தல்.

**புலியினும்பெரும்போரிற்றனித்தனி
வலியராகியமைத்துனர்யாரையும்
பலியிடுங்கந்தருவரைப்பார்க்கவே
மெலிவுழந்தனன்விறகைவிராடனே.**

(இ - ள்.) பெரும் போரில் - பெரிய போர்முனைகளில், புலியின்உம் தனித்தனி வலியர் ஆகிய - புலியைக்காட்டிலும் தனித்தனி வலிமையைக் காட்டுபவராகிய, மைத்துனர் யாரையும் - (தன்) மைத்துனர் யாவரையும், பலியிடும் - உயிர்ப்பலிகொண்ட, கந்தருவரை -, பார்க்கவே-, வில் கை விராடன் - வில்லையேந்திய கையையுடைய விராடமன்னவன், மெலிவு உழந்தனன் - மனச்சோர்வடைந்தான்; (எ - று.)

மைத்துனர் யாரையும் பலியிடுங் கந்தருவரைப் பார்த்தல் தன் மைத்துனன்மாருயிரைக் கந்தருவர்கொள்ளை கொண்டா ரென்று உணர்தல். பார்த்தல் - இங்கு, மனத்தார் காணல். பார்க்கவே என்ற இடத்து, பற்றவே என்றும் பாடமுண்டு. (158)

**107.-பெரும்பாலும்அஜ்ஞாதவாசகாலம் கழிந்துவிட்டதால்
பாண்டவர் இனி விரைவில் வெளிப்படுவோமென்ற
மனப்பான்மையோ டிருத்தல்.**

**காண்டகுந்தம் வேடங்கரந்துறை
யாண்டுசென்றதினிச்சிலநாளென
மீண்டுதோன்றுதுமென்றுவிரதராம்
பாண்டுமைந்தரும்பான்மையினண்ணினார்.**

(இ - ள்.) விரதர் ஆம் - விரதவொழுக்கத்தை யுடையவரான, பாண்டு மைந்தர்உம் - பாண்டவர்களும், - 'காண்தகும் தம வேடம் - (இன்னாரென்று) கண்டறியத்தக்க நிஜரூபத்தை, கரந்து - மறைத்துக்கொண்டு, உறை - வசிக்கின்ற, யாண்டு - ஒருவருஷமும், இனி சில நாள் என - இனிச் சில நாளே யுள்ளன என்னுமாறு, சென்றது - (பெரும்பாலும்) கழிந்திட்டது; மீண்டு தோன்றுதும் - (விரைவில் தானே நிஜரூபத்துடன்) மறுபடியும் வெளிப்படுவோம்,' என்று - என்கருதி, பான்மையின் - (அதற்கேற்ற) மனப்பான்மையோடு, நண்ணினார் - பொருந்தியிருந்தார்; (எ - று.)

விரதராம் பாண்டுமைந்தர் - அஜ்ஞாதவாசஞ்செய்யுமாறு விரதம் பூண்ட பாண்டவரென்க.
(159)

சீசகன் வதைச்சருக்கம்முற்றிற்று.

நான்காவது

***நிரைமீட்சிச் சருக்கம்.**

இத்தொடர்மொழி - நிரையினது மீட்சியைக் குறித்த சருக்கம் எனவிரியும்; நிரைமீட்சி - ஆறாம் வேற்றுமைத்தொகை: மீட்சிச்சருக்கம் - இரண்டாம்வேற்றுமையு ருடும்பயனும் உடன்தொக்கதொகை. நிரை - பசுக்கூட்டம். மீட்சி - மீளுதல்: சருக்கம் - ஸர்க்கம் என்ற வடசொல்லின் விகாரம்; முடிபு அல்லது படைப்பு என்று பொருள்; அது சங்கேதத்தால், பெரியவகுப்பினுட்பட்ட சிறிய பாகத்தைக் குறிக்கும்: எனவே, பாண்டவர்கள் மச்சதேசத்த இராசதானியில் விராடராஜனை யடுத்து அஜ்ஞாதவாசஞ் செய்கின்றபோது துரியோதனாதியர் கவர்ந்துகொண்டுபோன விராடராஜனது பசுக்கூட்டங்களை அவர்களைவென்று திருப்பிக்கொண்டுவந்த வரலாற்றைக் கூறும் கூறுபாடு என்பது பொருள்.

இதுநிரைமீட்டலாகிய புறத்திணைஏழனுள் வெட்சித்திணையின் பாற்படும்.அஃதாவது - பெருவேந்தர் பொருவதுகருதியக்கால் பொரக்கருதியவர்மற்றவர்நாட்டு வாழும் ஆவும் அந்தணரும் முதலியன தீங்குசெய்யத்தகாதசாதிக ளாதலின், அவற்றை அங்குநின்றும் அகற்றல்வேண்டிப் போதருக எனப்புகன்று, அங்ஙனம் போதருதற்கு அறிவில்லாத ஆவினைக் களவினால் தாமேகைக்கொண்டு போந்து மீளாமற் பாதுகாத்தலும், அங்ஙனங்காக்கப்படும்நிரையை மற்றை வேந்தர் சென்று பொருது மீட்டுக்கொண்டுவந்துபாதுகாத்தலுமாம். இது, ஆசிரியர் தொல்காப்பியனார் கொள்கை. வேறுசிலர்கொள்கைப்படி, நிரைகவர்தல் வெட்சித்திணையெனவும், நிரைமீட்டல்கரந்தைத்திணையெனவும்படும். நிரைகவர்பவர்க்கு வெட்சிமலர்மாலைசூடுதலும், நிரைமீட்பவர்க்குக் கரந்தைமலர்மாலை சூடுதலும்உரியன. *இந்த நிரைமீட்சிச் சருக்கத்தின் உரை காலஞ் சென்ற ஸ்ரீ உ. வே. சடகோபராமாநுஜாசார்யஸ்வாமிகள் ஸ்ரீ உ. வே. சே. கிருஷ்ணமாசார்ய ஸ்வாமிகள் எழுதியவற்றைப் பெரும்பான்மையும் கொண்டது.

இந்நிரைமீட்சிச்சருக்கத்தின்கதைச்சருக்கம்:- பாண்டவர்களுடைய அஞ்ஞாதவாசகாலத்தினிறுதியில், துரியோதனன், பாண்டவர்கள் விராட நகரத்தில் இருக்கலாமென ஒருவாறு ஊகித்து உணர்ந்து, அவர்களைக்கண்டு பிடிக்கும்படி படையெடுத்துச்சென்று, அந்நாட்டை இருபுறத்தும் வளைத்துப் பசுக்கூட்டத்தைக் கவர்ந்துசெல்லலானான். அப்போது அருச்சுனனொழிந்த நால்வரும் விராடனுடன் சென்று தென்புறத்தில் திரிகர்த்தரையும், விராட குமாரனான உத்தரனுக்குத் தேருர்ந்துசென்ற

பேடிவடிவினான அருச்சுனன் வடபுறத்தில் துரியோதனாதியரையும் போரில் வென்றனர்: அப்போது முன்னைய ஏற்பாட்டின்படி வனவாச அஞ்ஞாதவாசங்கழிந்ததும் பாண்டவர்களும் திரௌபதியும் நிஜரூபங்கொள்வாராயினர் என்பது.

1.-கடவுள் வணக்கம்: விஷ்ணுஸ்துதி.

**தொழுவார்தம்வினைதீரமுற்கோலமாய் வேலைசூழ்பாரெயிற்று
உழுவானைநன்னாமமொன்றாயினுங் கற்றொருருவோதினார்
வழுவாதசுரராகநரராகபுள்ளாகமாவாகபுன்
புழுவாகவொன்றிற்பிறந்தாலுநரகிற்புகார்காணுமே.**

(இ-ள்.) தொழுவார்தம் - (தன்னை) வணங்கியப் பிராத்தித்த தேவர் முனிவர் முதலியோரது, வினை - தீவினை, தீர - நீங்கும்படி, முன் - முற்காலத்தில், கோலம் ஆய் - வரகாவதாரமாய், வேலை சூழ் பார் - கடல் சூழ்ந்த நிலவுலகத்தை, எயிறு உழுவானை - கோட்டாற் குத்தியெடுத்த திருமாலினது, நல் நாமம் - நல்ல (ஆயிரத்தெட்டுத்) திருநாமங்களுள், ஒன்று ஆயின்உம் - ஒரு திருநாமத்தையாவது, கற்று - (தாம்) அறிந்து, ஓர்உரு - ஒருமுறை, ஓதினார் - சொன்னவர், வழுவாத - (தம்தம் ஊழ்வினையைத்) தவறாத, சுரர் ஆக - தேவர்களாகவாயினும் நரர்ஆக - மனிதராகவாயினும், புள் ஆக - பறவைகளாகவாயினும், மா ஆக - விலங்குகளாகவாயினும், புன் புழு ஆக - (எல்லாப் பிறவிகளுள்ளும்) புல்லிய [இழிபிறப்பான] புழுக்களாக வாயினும், ஒன்றில் - யாதாயினும் ஒருபிறப்பில், பிறந்தால்உம் - தோன்றி னாலும், நரகில் - நரகலோகத்தில், புகார் - சென்றுசேரமாட்டார்; (எ-று.) - ஏகாரம் - ஈற்றகை.

கடவுளின் திருநாமத்தைக் கூறியவர் ஒருகால் எஞ்சிய பிராரப்தவினையால் சுரர்முதலிய பிறவியில் தோன்றினும் நரகத்தையடையாரென்க.

முன்னொருகாலத்திற் பூமியைப் பாயாகச் சுருட்டியெடுத்துக்கொண்டு கடலில் மூழ்கிப்போன இரணியாக்ஷனென்னும் அசுரராசனைத் திருமால் தேவர் முனிவர் முதலியோரது வேண்டுகோளின்படி வராகரூபமாகத் திருவவதரித்துக் கொண்டு பூமியைக் கோட்டாற்குத்தியெடுத்துக்கொண்டு வந்து விரித்தருளின வரலாற்றை உட்கொண்டு, 'தொழுவார்தம்வினைதீரமுற்கோலமாய் வேலைசூழ் பாரெயிற்றுழுவான்' என்றார். வினை - இங்கே, பிரளயாபத்து நேர்தற்கு ஏற்ற தீவினை. நாமத்துக்கு நன்மை - தன்னை ஒருகால் ஓதியவர்க்கும் உயர்பதம் அளித்தல். தேவர், மக்கள், விலங்கு, புள், ஊர்வன, நீர்வாழ்வன, தாவரம் என்னும் பிறப்பேழனுள் முதலைந்தனையுங் கூறி, மற்றையவற்றை உபலக்ஷணத்தாற் பெறவைத்தார்: [உபலக்ஷணமாவது - ஒருமொழி ஒழிந்த தன் இனங்களையும் குறிப்பது.] எலும்பில்லாத உடம்பினதாதலால், 'புன் புழு' எனப்பட்டது; "எழுவகைத் தோற்றத் தின்னாப்பிறப்பி, னென்பொழி யாக்கை" என்றார் பிறரும்.

தொழுவார், உழுவான் என்பன - இயல்பினால் இறந்தகாலம் எதிர்காலமாகச் சொல்லப்பட்ட காலவழுவமைதிகள். கோலம், வேலா, நாமம், ஸு ரர், நரர் - வடசொற்கள். எயிறு - இங்கே, வக்கிரதந்தம். உழுவானை = உழுவானது; இரண்டனுருபு, ஆறனுருபின் பொருளில் வந்தது; உருபுமயக்கம். 'ஆக' என்ற வினையெச்சம் - இடைச்சொல் தன்மைப்பட்டு, விகற்பப்பொருளில் வந்தது; ஆனதுபற்றியே, இயல்பாயிற்று: அது, எண்ணுப்பொருளும் இங்குக்கொண்டுள்ளது. வழுவாத என்பதனைச் சுரர் முதலிய எல்லாப் பிறவிகளோடுங் கூட்டுக. ஸு ரரென்னும் வடசொல்லுக்கு - திருப்பாற்கடல் கடைந்த காலத்து அதினினின்று உண்டா சுரையை [வாருணியென்னும் மதுவை] உண்டவரென்பது பொருள். 'பிறந்தாலும்' என்ற எதிர்மறையும்மை, அவர்கட்குப் பிறப்பின்மையை விளக்கிநின்றது. காணும் தேற்றப்பொருளதாய் வந்த முன்னிலையிடைச்சொல்.

இதுமுதற் பதினைந்து கவிகள் - பெரும்பாலும் முதல் நான்கு சீரும் மாங்காய்ச்சீர்களும், ஈற்றுச்சீரொன்று மாங்கனிச்சீருமாகிய நெடிவடி நான்குகொண்ட கவிநிலைத்துறைகள். (160)

2.-கவிக்கூற்று: துரியோதனன்நிரைகவர்செய்தியைக் கூறுவேனெனல்

**மூதாரழற்பாலைவனமுந்தடஞ்சரரன்முதுகுன்றமும்
சூதாடியழிவுற்றடைந்தோர்கள்சரிதங்கள்சொன்னோமினிப்
பாதாரவிந்தத்துமருவார்விழக்கொண்டுபாராடும்வெங்
கோதார்மனத்தோன்விராடன்ற னிரைகொண்டகோள்கூறுவாம்.**

(இ - ள்.) சூது ஆடி - (துரியோதனனுக்கு மாமனான சகுனியுடனே) சூதாட்டமாடி, அழிவு உற்று - (அந்த ஆட்டத்தில்) தோல்வியடைந்து, (அதனால்), முது ஆர் அழல் பாலைவனம் உம் - பழமையாக [இயற்கையாகவே] மிக்க வெப்பமுள்ள பாலைநிலங்களையுடைய காடுகளையும், தட சாரல் முதுகுன்றம் உம் - பெரிய சாரல்களையுடைய பழமையான மலைகளையும், அடைந்தோர்கள் - அடைந்து வசித்த பாண்டவர்களுடைய, சரி தங்கள் - அஞ்ஞாதவாசக்காலத்து நடந்த வரலாறுகள் சிலவற்றை, சொன்னோம் - (யாம் கீழ்க்) கூறினோம்; இனி - இனிமேல், பாத அரவிந்தத்து - (தனது) தாமரைமலர் போலும்பாதங்களிலே, மருவார் - பகைவர், விழ - (சரணமாக வந்து) விழுந்து தண்டனிட, கொண்டு - (அவர்களைக் கடைக்கண்ணால்) நோக்கிக்கொண்டு, பார் ஆளும் - பூமியை அரசாளுகின்ற, வெம்கோது ஆர் மனத்தோன் - கொடிய குற்றங்கள் நிரம்பிய மனத்தையுடையவனான துரியோதனன், விராடன்தன் - விராடராசனது, நிரை - பசுக்களை, கொண்ட - கவர்ந்து கொண்டுபோன, கோள்-வரலாற்றை, கூறுவாம் - சொல்வோம்; (எ - று.) கீழ்ப் பாண்டவசரிதம் கூறிய தாம் இனித்துரியோதனன் நிரைகவர்ந்த வரலாற்றைக் கூறப்போவதைத் தெரிவிக்கின்றார்: படிப்பவர் நன்கு அறியும்பொருட்டுக் கீழ்நடந்தது இன்னது, இனி நடப்பது இன்னது என்று கூறுவது, ஒரு மரபு. சூரிய அக்கினிகளின் சேர்க்கையால் லல்லாமல் இயல்பிலேயே வெப்ப மமைந்த தென்பார் 'மூதாரழற் பாலைவனம்' என்றது. பகைவர்கள் இவனது கடைக்கண்பார்வையையே பெரும்பேறாகக் கருதிக் காலில் விழுகின்றன ரென்பதும், இவன் அவர்களது அடிவீழ்ச்சியைக் கண்ணோக்கினால் உகக்கின்றானென்பதும் விளங்க, 'பாதாரவிந்தத்து மருவார்விழக் கண்டு' என்றார்; இதனால், அடங்காதவர்களையெல்லாம் அடக்குந் திறமையுடையவ னென்பதும் வணங்காமுடி மன்ன னென்பதும் தொனிக்கின்றன. இனி, விழக் கொண்டு-விழுவதனால் அவர்களைத் தன்னைச் சேர்ந்தவராக அங்கீகரித்து எனினுமாம். கோது - கொடுங்கோன்மை, பிறராக்கம் பொறாமை, செய்ந்நன்றியறிவினமை முதலியன.

பாலை- நீரும் நிழலும் இல்லாத சுரமும், சுரஞ்சார்ந்த இடமும். தட + சாரல் = தடஞ்சாரல். தட- பெருமையுணர்ந்தும் உரிச்சொல். சாரல் - மலைப்பக்கம்; மலையைச்சார்ந்துள்ளதாகிய பக்கத்துக்குத் தொழிலாகுபெயர். குன்றம், அம் - சாரியை. அழிவுற்று - இராச்சியம் முதலிய செல்வமனைத்தையும் இழந்து. சரிதங்கள் - மற்போர், கீசகன்வதை முதலியன. சொன்னோம் - கவிமரபுபற்றி வந்தது; தனித்தன்மைப்பன்மை. பாதாரவிந்த மென்னும் முன்பின்னாகத் தொக்குவந்த உவமத்தொகை - வடநூன்முடிபு, தீர்க்கசந்தி; மருவார் - (தன்னோடு) கூடாதவர்; எனவே, பகைவர். கோள் - கொள்கை; முதனிலை திரிந்த தொழிற்பெயர். (161)

3.-பாண்டவர்களைக் கண்டுபிடிக்கும் படி துரியோதனன் அனுப்பிய ஒற்றர் மீண்டும்வருதல்.

**ஈராறுமொன்றுஞ்சுரர்க்குள்ளநாள்சென்றவினிநம்முடன்
பாராளவருமுன்னரடலைவருறைநாடுபார்மின்களென்று
ஓராயிரங்கோடியொற்றாள்விடுத்தானவ்வொற்றாள்களும்
வாராழிசூழெல்லையுறவோடிவிரைவின்கண்வந்தார்களே.**

(இ - ள்.) (அப்பொழுது துரியோதனன், 'ஈர் ஆறு உம் ஒன்று உம் சுரர்க்கு உள்ள நாள் - தேவமானத்தாற் பதின்மூன்று தினங்கள்[பதின்மூன்று வருஷங்கள்], சென்ற - (பெரும்பாலுங்) கழிந்தன; (ஆகையால்), இனி - இனிமேல், அடல் ஐவர் - வலிமையையுடைய பஞ்சபாண்டவர்கள், நம்முடன் - நம்மோடு ஒப்பாக, பார் ஆள வரும் முன்னர் - பூமியை ஆளுவதற்கு வரும் முன்னமே, உறை நாடு - (அவர்கள் உருத்தெரியாமல் மறைந்து) வசிக்கின்ற தேசத்தை, பார்மின்கள் - (இன்னதென்று தேடிக்) கண்டறியுங்கள்,' என்று - என்று சொல்லி, ஓர் ஆயிரம் கோடி ஒற்று ஆள் - ஓர் ஆயிரகோடி

வேவுகாரர்களை, விடுத்தான் - (தேசங்கள் தோறும்) அனுப்பினான்; அ ஒற்று ஆள்கள் உம் - அவ்வொற்றர்களும், வார் ஆழி சூழ் - நீண்ட கடல் சூழ்ந்த, எல்லை உற - நிலவுலகம் முழுவதும், ஓடி - ஓடிச்சென்று (தேடி), (அவர்களிருக்குமிடம் அறிந்து கொள்ளாமலே), விரைவின்கண் - சீக்கிரமாக, வந்தார்கள் -; (எ - று.)

இன்னுமுள்ள சிலநாள்களுங் கழிந்தால் அஞ்ஞாதவாசமும் முடிந்து மீண்டும் பாண்டவர்கள் உலகாளவருவார்கள், அச்சில நாள்களும் கழிவதற்கு முன்னமே அவர்களை இன்னவிடத்து இன்னாரென்று கண்டுபிடிக்க வேண்டும்: அங்ஙனங் கண்டுபிடித்தால் முன்னையேற்பாட்டின்படி மீண்டும் அவர்களைக் காட்டுக்கே துரத்திவிடலாமென்கிற கெடுநினைவால், இவ்வாறு கூறினான்: இதனை "அரிவையோ டகன்று நீவி ரைவரு மடவி யெய்திச், சுரர்தின மீரா றங்கட் டுன்னுதிர் மன்னுநாட்டின், ஒருவரு மறியா வண்ண மொருதின முறைதிர் உங்கள், பெருவிறலரகம் வாழ்வும் பின்னுறப்பெறுதி ரென்றான்," "மறைந்துறை நாளினும்மை மற்றுளோ ரீண்டுளாரென், றறிந்திடின் மீண்டு மிவ்வா றரணிய மடைதி றென்றான்" என்று கீழ்ச்சூதுபோர்ச்சுருக்கத்திற் கூறியவாற்றால் அறிக. இத்தகைய கெடுநினைவுகள் பற்றியே, துரியோதனனை 'வெங்கோதார் மனத்தோன்' என்றது. இங்ஙனங் பாண்டவரை வஞ்சனையாலன்றி வீரத்தால் வெல்லுதல் அரிதென்னும் நோக்கத்தால், 'அடலைவர்' என்றான். அடல் - தேகபலம், புத்திபலம் என்பன: துரியோதனன்பேச்சு ஆகையால், இங்குத் தெய்வ பலத்தைக் கொள்ளலாகாது. மனிதர்க்கு ஒருவருடம் தேவர்க்கு ஒரு நாளாதலால், 'சுரர்க்கு உள்ளநாள்' எனப்பட்டது. முன்பு துரியோதனாதியர் தவணைகூறும்பொழுது, பதின்மூன்றுவருடமென்று சொன்னால் கேட்பதற்கு பயங்கரமாயிருக்குமென்று கருதி அங்ஙனங் கூறாமல் அதனைமறைத்து மேல்நோக்கில் எளிதென்று தோன்றுமாறு 'தேவமானத்தார் பதின்மூன்றுநாள்' என்று சுருக்கமாகக்கூறியமைபற்றி, இங்கும் அங்ஙனமேகூறப்பட்டது; பாண்டவர்கள் தேவாமிசமாதல்பற்றியும், அவர்கட்கு அங்ஙனம் வரையறைகூறுதல் சாலும். 'ஈராறும் ஒன்றும் சுரர்க்குள்ள நாள் சென்ற' என்றது - வனவாசஞ்செய்யவேண்டிய பன்னிரண்டாண்டுகளும், அஞ்ஞாதவாசஞ் செய்யவேண்டிய ஓராண்டிற் பல நாள்களும் கழிந்தன வென்றபடி. வனவாசகாலம் 'ஈராறும்' என்றும், அஞ்ஞாதவாச காலம் ஒன்றும் என்றும் பகுத்துக் கூறப்பட்டன. கடத்தற்கு அருமையில் அப்பன்னிரண்டுநாளுக்கு ஈடாகும் இவ்வொருநாளேயென்பது இங்குப் போதரும். இனி, ஒன்றும்என்பதனை எண்ணாகக் கொள்ளாது பெயரெச்சமாகக் கொண்டு, 'தேவர்க்குப்பொருந்திய நாட்கள் பன்னிரண்டுங் கழிந்தன; இனி, ஒருநாளைக்குள்ளே கரந்து உறைபவரைக் கண்டறிமின்' என்றுமாம்.

ஈராறு- பண்புத்தொகை. சென்ற - முற்று. 'நம்முடன்' என்ற தனித்தன்மைப்பன்மை, செருக்குப்பற்றி வந்தது. முன்னர், அர் - சாரியை. ஐவர் - தொகைக்குறிப்பு. ஓராயிரங்கோடி என்றது - மிகப்பலவாய எண்ணிற்கு ஒன்று காட்டியவாறு. ஒற்றாள் - தேயமெங்குஞ் சென்று கண்டு ஆங்காங்கு நிகழ்வனவெல்லாம் ஒற்றியுணர்ந்து வருகின்ற ஆள்; வினைத்தொகை: ஒற்றாகிய ஆள் எனக்கொண்டால், இருபெயரொட்டுப்பண்புத்தொகையாம். ஒற்று - ஒற்றன்; உயர்திணைப்பொருள்தரும் அஃறிணைச் சொல். (162)

4.-மீண்டுவந்த ஒற்றர் தாம்பாண்டவரைக்காணாமையைத் தெரிவித்தல்.

**காடென்றுமலையென்றுநதியென்றுகட லென்றுகடலாடைசூழ்
நாடென்றுநகரென்றுநாடாததிசையில்லைநாடோறும்யாம்
தோடென்றுதாதென்றுதெரியாதுமதுமாரிசொரிமாலையாய்
நீடென்றுவலமேவுமவனிக்குளவரில்லைநின்பாதமே.**

(இ - ள்.) (ஓடிவந்த ஒற்றர்கள், துரியோதனனைநோக்கி), 'தோடு என்று தாது என்று - பூவிதழ்இதுவென்றும் பூந்தாது இதுவென்றும், தெரியாது - பகுத்தறியவொண்ணாதபடி, மது மாரி சொரி - தேன்மழையை மிகுதியாகப் பொழிகின்ற, மாலையாய் - (நந்தியாவட்ட மலர்) மாலையையுடையவனே! - காடு என்று - காடுகளும், மலைஎன்று - மலைகளும், நதிஎன்று - ஆறுகளும், கடல்என்று - கடல்களும், கடல் ஆடை சூழ் நாடு என்று - கடலாகிய சேலையினாற் சூழப்பட்ட தேசங்களும், நகர் என்று - பட்டணங்களும் ஆகிய இவ்விடங்களில் [பூமி முழுவதும்], யாம்-, நாள்தோறும்-, நாடாத திசை இல்லை - தேடிப்பாராத இடம் (சிறிதும்) இல்லை [முழுவதும்]

தேடிவந்தோம்]; நீடு என்று - நீண்ட சூரியன், வலம் மேவும் - சுற்றிவருகின்ற, அவனிக்குள் - பூமியிலே, அவர் இல்லை - அப்பாண்டவர்கள் (எங்கும்) இல்லை; நிற்பாதம் ஏ - உன் திருவடிகளானை, (என்று கூறினார்); (எ - று.)

'சூரியனொளி செல்லுமிடமெல்லாஞ் சுற்றித்தேடினோம், இல்லை' என்றார். தம் வார்த்தை வாய்மையே யென்றதற்கு, 'நிற்பாதத்தானை' என்றார்; இவ்வாறு சேவகர்கள் எசமானனிடத்துக்கூறுவது இயல்பு. 'ஆணை' என்பது, வருவித்து உரைக்கப்பட்டது. 'நின்னானை' என்ற பொருளில் 'நிந்திருவடியானை' என்றது, தமது பணிவுதோன்றக்கூறும் உபசாரமொழி. அழிவின்றி நெடுங்காலம் இருத்தலாலும், நெடுந்தூரஞ்சென்று விளங்கும் ஆயிரங்கிரணங்களை யுடைமையாலும், உலகமுழுவதும் ஒளிர்வதாலும், 'நீடென்று' எனப்பட்டது. நீடு அவனி யெனவும் இயைக்கலாம். தாது - மகரந்தப்பொடி, பூந்துகள். முதலிரண்டடிகளிலுள்ள 'என்று' என்னுஞ் சொல்லெல்லாம் - எண்ணிடைச்சொல். பூமியைச் சூழ்ந்துள்ள கடலைப் பூமிதேவியுடுக்கும் ஆடையென்றல், கவிசமயம். நான்காம்அடியில், என்று-சூரியன்: (இயற்கையிலேயே) ஒளியையுடையது என்று காரணப்பொருள்படும். நதீ, அவநி-வடசொற்கள். அவநி-பாதுகாக்கப்படுவதென்க. (163)

5.-பாண்டவர்வசிக்கிற நாடுஇவ்விதமாயிருக்குமென்று வீடுமன் கூறல்.

**முன்னொற்றையிருசங்கமுடனூதவெதிர்சென்றுமுனைவெல்லுமா
மன்னொற்றரிதுகூறமந்தாகினீமைந்தன்மகன்மைந்தனுக்கு
உன்னொற்றருணர்தற்குவருமோவறன்காளையுறைநாடுகார்
மின்னொற்றுமழையுண்டுவிளைவுண்டெனத்தேடும்விரகோதினான்.**

(இ - ள்.) முன்-முன்னே, ஒற்றை-ஊதுகொம்புகளும், இரு சங்கம்- (வலம்புரி இடம்புரி என்னும்) இருவகைச் சங்குகளும், உடன்ஊத-ஒருசேர ஊதாநிற்க, எதிர் சென்று-(பகைவர்களை) எதிர்த்துப்போய், முனை வெல்லும்- போற்றிச் சயிக்கின்ற, மா மன் - பெரிய அரசனான துரியோதனனது, ஒற்றர் - வேவுகாரர்கள், இது கூற - இவ்வார்த்தையைச்சொல்ல, -மந்தாகினீ மைந்தன் - கங்கையினது புத்திரராகிய பீஷ்மர், -மகன் மைந்தனுக்கு - (தமது) பெளத்திரனாகிய துரியோதனனுக்கு, -'அறன் காளை உறை நாடு - தருமபுத்திரன் (மறைந்து) வசிக்கின்ற தேசம், உன் ஒற்றர் உணர்தற்கு வரும்ஓ - உனது ஒற்றர்கள் அறியக்கூடுமோ? (அது) மின் ஒற்றும் கார் மழை உண்டு - மின்னல்கள் பொருந்திய மேகங்கள் பெய்கின்ற (மிக்க) மழையுள்ளதாகும்; விளைவு உண்டு - (நல்ல) விளைவுள்ளதாகும்,' என - என்று, தேடும் விரகு- (பாண்டவர்களிருக்கின்ற இடத்தைத்) தேடிக்கண்டறியத்தக்க உபாயத்தை, ஓதினான்-சொன்னார்; (எ - று.)

பிரமனது சாபத்தால் வருணன் குருகுலத்திலே சந்தனுமகராஜனாய்ப் பிறந்தான். அவனுக்கு முதல்மனைவியான கங்கையினிடத்து வசிஷ்டமுனிவர்சாபத்தால் (அஷ்டவசக்களுட்) பிரபாஸனென்னும்வஸு பீஷ்மனாகத்தோன்றியதனால், 'மந்தாகினீ மைந்தன்' எனப்பட்டான். அதன் விவரம் :- முன்னொருகால்தேவர்கள்யாவரும் கூடிய பிரமதேவனது சபையிற் சென்று கங்காநதியின் பெண்தெய்வம் வணங்கியபொழுது, அங்குவந்திருந்த வருணன், அவளழகை உற்றுநோக்கிக் காதல்கொண்டான்; கங்கையும் அவன்மீது காதல்கொண்டு எதிர்நோக்கினான்; அதனையறிந்த நான்முகக்கடவுள், வருணனைப் பூமியில் மானுடப்பிறப்பெடுக்கவும், கங்கையை மானுடமகளாய் அவனைச் சிலநாள் மணந்திருக்கவும் சபித்திட்டான்; அங்ஙனமே வருணன் குருகுலத்திற் சந்தனுவாய்ப் பிறந்தான். கங்கையும் ஒரு மானிட மகளாகி 'யான் எந்தெந்தத் தீச்செயல்செய்யினும் மறுக்கலாகாது' என்னும் நிபந்தனையோடு அவனை மணஞ்செய்து கொண்டாள். இது நிற்க; பிரபாஸனென்னும்வசு, தன் மனைவியின் சொல்லைக்கேட்டு, வசிட்டமுனிவனிடமுள்ள காமதேனுவைக் கொள்ளைகொள்ள எண்ணினான்; மற்றையேழுவசுக்களும் அவனுக்கு உதவிசெய்யவே, என்மரும் இரவிற் சென்று பசுவைக் கவர்ந்தனர்; அதனை யுணர்ந்த வசிட்டமகாமுனிவன் அஷ்டவசுக்களையும் மானுடசன்ம மெடுக்கவும், அவர்களுள் மனைவியைசொற்கேட்ட பிரதானனான பிரபாஸனைப் பூமியிற் பலநாள்வாழ்ந்து பெண்ணின்பமற்றிருக்கவும் சாபங்கொடுத்தான்; எட்டுவசுக்களும் சந்தனுவுக்குக் கங்கையின் வயிற்றிற் பிறந்தனர். முதல்பிறந்த ஏழுகுழந்தைகளையும், பிறந்த அப்பொழுதே தாய் கங்காநதியில்

எடுத்தெறிந்து விட்டான்; எட்டாவதுபிள்ளை பிறந்தவுடனே தந்தை 'அக்குழந்தையைக் கொல்லலாகது' என்று மறுக்க, கங்கை கணவனை விட்டு நீங்கினான்; அவ்வெட்டாவது மகனே இவ்வீடுமன் என அறிக. திருதராட்டிரன் பாண்டு இவர்கட்குத் தந்தையான விசித்திரவீரியனுக்குத் தமைய னாதலால், இவன் கௌரவ பாண்டவர்க்குப் பெரிய பாட்டனாவன். அன்பினாலும் உறவுரிமையாலும் உள்ள ஒற்றுமைநயந் தோன்ற, தம்பியின் மகன்மைந்தனை 'மகன் மைந்தன்' என்றே கூறினார்.

தருமபுத்திரன் அறநெறி சிறிதுந் தவறாதவ னாதலால், அவன்உறையும் நாட்டில் மழையும் விளைவும் உண்டென்றார்; தருமமுடையோர் தங்குமிடத்து மழைவளஞ் செழிப்பது, இயல்பு: "நல்லாரொருவருளரே லவர் பொருட்டா, லெல்லார்க்கும் பெய்யுமழை", "மழையுந், தவமிலாரில்வழியில்லை" - "நிலத்தியல்பு, வான முரைத்து விடும்" என்பன காண்க. நீர்வளம் நிலவளத்துக்குக் காரணமாதலால், அம்முறையே 'மழையுண்டு விளைவுண்டு' எனப்பட்டது. விளைவு-நெல்முதலிய தானியங்கள் விளைதல். 'அறன்காளையுறை நாடு உன் ஒற்றருணர்தற்கு வருமோ' என்றதில், நீ அறஞ்சிறிதுமில்லாதவனென்ற குறிப்புத் தொனிக்கும். திருமாவின் திருவடித்தீர்த்தமானது, வானத்திற்பாய்கையில் 'மந்தாகினி' என்றும், பூமியிற்பாய்கையில் 'கங்கை' என்றும், பாதாளத்திற்பாய்கையில் 'போகவதி' என்றும் பெயர்பெறும் என்ப.

முன்-இடமுன். ஒற்றை - துளைக்கருவியாகிய ஒருவாத்தியம். இரு சங்கம்-இரட்டைச் சங்கங்க ளென்றுமாம்; இரண்டு பக்கத்திலும் இரண்டு சங்க மென்க. இனி போரைக்குறிக்கின்ற சங்கமும் வெற்றியைக்குறிக்கின்ற சங்கமும் ஆகிய இரண்டும் விரைந்துஊத என்று உரைப்பாருமுளர். அன்றி, ஒற்றையிருசங்கம்-வெற்றிச்சங்கமங்கலச்சங்கு கொடைச்சங்கு என்ற மூன்றுவகைச்சங்குகள் என்று உரைப்பர் ஒருசாரார். எதிர்த்து என்பது, விசுதி முதலியன கெட்டு 'எதிர்' என நின்றது; "வரிப்புனை பந்து" என்பதில் 'வரி' என்பது போல, தருமத்தினின்று தவறியவர்க்குத்தான் நடுவுநிலைமை சிறிதுந்தவறாமல் தக்க தண்டனை செய்து தருமத்தைக் காத்தலால், யமனுக்கு 'தருமன்' என்று பெயர்; அப்பெயர்ப்பொருளையே 'அறன்' என்று குறித்தார். இனி, மந்தாகினி மைந்தன் மகன் - வீடுமனது மகனான திருதராட்டிரன், தன்மைந்தனுக்கு ஒதினான் என்று உரைத்து, திருதராட்டிரன் துரியோதனனுக்குச் சொன்னது இவ்வுபாய மென்பாரு முளர்.

ஓகாரம் - எதிர்மறை. காளைபோன்றவனைக் காளையென்றது, உவமவாகுபெயர். காளை - இளவெருது; இது-கம்பீரமான தோற்றத்துக்கும், நடைக்கும், வலிமைக்கும்உவமை. 'கார்' என்ற நிறப்பெயர், அதனையுடைய மேகத்துக்குப் பண்பாகுபெயர். 'தேடும் விரகு' என்றஇடத்து, மகரக்குறுக்கம் காண்க. மைந்தனுக்கு ஒதினா னென இயையும். (164)

6.-ஓர் ஒற்றன்விராடநகரத்துநிலைமையை யெடுத்துக்கூறுதல்.

**ஒற்றாளிலொருவன்பணிந்தென்றுமெவ்வாழ்வுமுண்டாகியே
விற்றானைவெம்போர்விராடன்றன் வளநாடுமேம்பட்டதால்
மற்றாழ்புயக்கீசகன்றானுமொருவண்ணமக்காரணத்து
இற்றானெனுஞ்சொல்லுமுண்டென்றுநிருபற்கெடுத்தோதினான்.**

(இ - ள்.) (அப்பொழுது),-ஒற்று ஆளில் ஒருவன்-(தேடிவந்த) ஒற்றர்களுள்ஒருவன்,-பணிந்து - வணங்கி,- 'வில் தானை-வில்லையுடைய சேனையையும், வெம் போர்-(பகைவர்க்குக்) கொடிய போரையுமுடைய, விராடன்தன் -விராடராசனது, வளம் நாடு ஏ - வளப்பம் பொருந்திய மச்சதேசமொன்றே, என்றுஉம் - எந்தநாளைக் காட்டிலும், எ வாழ்வுஉம் உண்டு ஆகி - எல்லாவாழ்வுகளும் உள்ளதாய், மேம்பட்டது -(மற்றையெல்லாநாடுகளினும்இப்பொழுது) மேன்மைப்பட்டிருக்கின்றது; மல் - மற்போரில்வல்ல, தாழ்-(முழங்காலளவும்) நீண்டு தொங்குகின்ற, புயம் - கைகளையுடைய, கீசகன்உம்-கீசகனென்பவனும், ஒரு வண்ணம்மகள் காரணத்து - அலங்காரஞ்செய்கின்றஒரு (பணிப்) பெண்ணை விரும்பிய காரணத்தால், இற்றான் - இறந்தான், எனும்சொல்லும்-என்கிற ஒருவார்த்தையும், உண்டு - உளது', என்று-, நிருபற்கு- துரியோதனராஜனுக்கு, எடுத்து ஒதினான் - எடுத்துச் சொன்னான்; (எ - று.) மழைவளநிலவளத்தோடு அறம்தவறியகீசகன் கொல்லப்பட்டானென்று சொல்லப்படுவதையும் ஓரொற்றன் துரியோதனனுக்குத் தெரிவித்தானென்க. கீசகன் - விராடன் மனைவியாகிய சுதேஷ்ணையின் உடன்

பிறந்தவன். கீசகனும் என்ற உம்மை - வீமசேனனைப்போன்ற பெருவீரராலன்றிப் பிறராற் கொல்லமுடியாத அக்கீசகனது பலவாயிரம் யானைபலங்கொண்ட வலிமையின் உயர்வைத் தெரிவித்து நின்றது. வண்ணமகள் - ஒப்பனைசெய்பவள். ஒருவண்ணமகள் காரணத்துக் கீசகன் இற்றா எனன்ற செய்தியை எடுத்துக் கூறியது, அங்கு வீமன் இருத்தல்கூடு மென்று குறிப்பித்தற்கு.

எவ்வாழ்வும், எகரவினா - எஞ்சாமைப்பொருளை யுணர்த்திற்று. வாழ்வுகள் - ராஜாங்கம், மக்கள், சுற்றம், பொன், மணி, நெல், வாகனம், அடிமை என்னும் அஷ்டைசுவரியங்கள்; உம்மை-முற்றுப் பொருளது. பிரிநிலையேகாரம், பிரித்துக் கூட்டப்பட்டது, வில் - வேல் வாள் முதலிய மற்றை ஆயுதங்கட்கும் உபலக்ஷணம். வளம்-நிலவளம் நீர்வளம் முதலியன. கைகள் முழங்காலளவும் நீண்டிருத்தல், உத்தமவிலக்கணம். (165)

7.-விராடநகரத்துநிரைகவர்வதன்மூலம் பாண்டவரைப்பற்றி யறியலாமென்று கர்ணன்கூறுதல்.

**வண்டார்விராடன்றன்வளநாடுதண்டான்மலைந்தேதொறுக்
கொண்டாலவன்சூழலிற்சூழும்வினயங்குறிப்போரிருப்பு
உண்டாகினிரைமீளும்ன்றாகின்மீளாதென்னுட்கோளிதென்று
எண்டாமுமிதயத்துநிருபற்குஉரைத்தானிரவிமைந்தனே.**

(இ - ள்.) (அதுகேட்டு),-இரவி மைந்தன் - சூரியபுத்திரனாகிய கர்ணன், - 'வள் தார் விராடன்தன்-வளமான (செங்குழநீர்) மாலையையுடைய விராடராசனது, வளம் நாடு - வளப்பம்பொருந்தியநாட்டை, தண்டால் - (நமது) சேனைகளைக்கொண்டு, மலைந்து-போர்செய்து, தொறு - (அவனது) பசுக்கூட்டங்களை, கொண்டால்-(நாம்) கவர்ந்து ஓட்டிக்கொண்டு வந்தால், அவன் சூழலில் - அவனது நாட்டில், சூழும் வினயம் குறிப்போர் இருப்பு - பொருந்திய வணக்கத்தைக் காட்டுகின்றவர்களான பாண்டவர்கள் அங்கு இருத்தல், உண்டு ஆகில்-உள்ளதாகுமானால், நிரை மீளும் - (நாம் கவர்ந்த) பசுக்கூட்டம் மீட்கப்படும்: இன்று ஆகில் - (அவர்களிருப்பு) இல்லையானால், மீளாது - (அது) மீட்கப்படாது; என் உள் கோள் இது - என் மனத்திற் பொருந்திய எண்ணம் இதுவாகும்,' என்று-, தாமும் எண் இதயத்து நிருபற்கு உரைத்தான் - இழிந்த எண்ணங்களுள்ள மனத்தையுடைய துரியோதனராசனுக்குச் சொன்னான்; (எ - று.)

மகாபலசாலியாய்ச் சேனைத்தலைவனாயிருந்த கீசகனும் தம்பிமாரோடு இறந்துபோனதனால், அங்குப் பாண்டவர்களிருந்தாலொழிய நிரை மீளாதென்று, பாண்டவர்கள் அங்கு இருத்தலையும் இராமையையுங் கண்டுபிடித்தற்கு உபாயங்கூறினான் கர்ணனென்க.

தார்க்கு வண்மை - மிக்க வாசனை வீசதலும், தேன் மழைபொழிதலும். சூழும் வினயங்குறிப்போர் - ஆராய்ந்துசெய்யுந்தந்திரத்தைக் கருதியுள்ளவரெனினுமாம்; இனி, சூழும் வில்நயம் குறிப்போர் எனப்பிரித்து - வளைந்த வில்லின் வித்தையில் வல்லவர் எனினும்பொருந்தும். எண்தாமும் இதயம் - ஆலோசனையில் அழுந்திக்கிடக்கின்ற மனமுமாம். கோள்- கொள்ளப்பட்டது; எண்ணம். இரவி = ரவி. (166)

8.-விராடநகரில்தெற்குப்பக்கத்து நிரைகோடல்.

**தக்கோர்தகுஞ்சொற்கள்கேளாததுரியோதனன்சொல்லினான்
மிக்கோர்மிலைச்சுஞ்செழுந்தாமவிறல்வெட்சிமிலைதோளினான்
திக்கோதையெழுவிம்மமுரசங்களரசானதிரிகர்த்தர்கோன்
அக்குரோணிபடையோடுபோயானடித்தானவன்சார்பிலே.**

(இ - ள்.) தக்கோர் தகும் சொற்கள் கேளாத - பெரியோர்களது தக்க நல்வார்த்தைகளைக் கேட்டு அவற்றின்படி நடத்தலில்லாத, துரியோதனன்-, சொல்லினான் - கட்டளையிட்டான்; (அதனால்), அரசு ஆன திரிகர்த்தர் கோன் - (பல அரசர்க்குத்) தலைவனான திரிகர்த்தராஜன்,-மிக்கோர் மிலைச்சும்-மேலான போர்வீரர் அணிகின்ற, செழு - செழுமையான, விறல் - வலிமையைக் குறிக்கின்ற, வெட்சி தாமம் - வெட்சிப் பூமாலையை, மிலை - தரித்த, தோளினான் - தோள்களையுடையவனாய்,-திக்கு

ஓதை எழ - திக்குக்களிலெல்லாம் எதிரொலி உண்டாம்படி, முரசங்கள் விம்ம - பேரிகை வாத்தியங்கள் முழங்க, அக்குரோணி படையோடு - ஓர் அகௌஹிணி சேனையுடனே, அவன் சார்பிலே - அவ்விராடனது நாட்டினிடத்தே, (தெற்குப் பக்கத்தே), போய்-, ஆன் அடித்தான் - பசுக்கூட்டங்களைக் கவர்ந்தோட்டினான்; (எ - று.)

துரியோதனன் - (பகைவர்க்குக்) கொடிய போரையுடையவன். துரியோதனன் சொல்லினான் - துரியோதனனதுகட்டளைச் சொல்லினாலென்றுமாம். வெட்சியென்னும் மரத்தின்பெயர், அதன்மலர்க்கு முதலாகுபெயராம். வெட்சி - பகைநிரைகவர்ச்செல்லும் வீரர் அணியும் மாலை. இமயமலைக்கும்விந்தியமலைக்கும் இடையிலுள்ள தான ஆர்யாவர்த்தமென்னும் புண்பூமிக்குவடமேற்றிசையிலுள்ளது திரிகர்த்தேய மென்பர். இத்தேசத்து அரசன் - சுசர்மா. அக்குரோணி - வடமொழிச் சிதைவு; அது - தேர் இருபத்தோராயிரத்தெண்ணூற்றெழுபது, யானை இருபத்தோராயிரத் தெண்ணூற்றெழுபது, குதிரைஅறுபத்தையாயிரத்து நூற்றுப்பத்து, காலாள் லக்ஷத்தொன்பதினாயிரத்துமுந்நூற்றைம்பது; ஆக - இரண்டு லக்ஷத்துப் பதினெண்ணாயிரத்தெழுநூறுகொண்டது. (167)

9.-பகைவர் நிரைகவர்ந்ததைநிரைகாவலர் விராடனுக்குக் கூறுதல்.

**கரைகாணவரிதானகடலொத்தவெஞ்சேனைகைசூழவும்
தரைகாவல்பெறுதோளிநாண்மைப்பெருங்கேளிர்தற்கூழவும்
விரைகாலுமலரோடையெனுமாறிருக்கும்விராடற்குநல்
நிரைகாவலின்னோர்பணிந்தோதினார்தெவ்வர் நிரைகொண்டதே.**

(இ - ள்.) (உடனே),-நல் நிரை - நல்ல பசுக்கூட்டங்களுக்கு, காவல் - காவலாக, நின்னோர் - நின்ற இடையர்கள்,-கரை காணஅரிது ஆன- கரையைக்காணுவதற்கு அரியதாகிய, கடல் - கடலை. ஒத்த- போன்ற, வெம் சேனை - கொடிய சேனை, கை சூழஉம் - (தன் பக்கங்களிற்) சூழ்ந்து நிற்கவும், தரை காவல் பெறு - பூமியைக் காக்குந்தொழிலைப் பெற்ற, தோளின் ஆண்மை - புஜபலத்தாலாகிய வீரத்தன்மையையுடைய, பெருங்கேளிர் - சிறந்த உறவினர்களும் சினேகிதர்களும், தன் சூழஉம் - தன்னைச்சூழ்ந்திருக்கவும், விரைகாலும் மலர் ஓடை எனும் ஆறு - வாசனை வீசுகின்ற மலர்களையுடைய நீரோடையென்று உவமைகூறும்படி, இருக்கும்-(தெளிவும் குளிர்ச்சியுமுடையவனாய்) அரசவீற்றிருக்கின்ற, விராடற்கு - விராடராஜனுக்கு,-தெவ்வர் - பகைவர்கள் [திரிகர்த்தன் முதலியோர்], நிரை கொண்டது - பசுக்களைக் கவர்ந்துசென்ற செய்தியை, பணிந்து ஒதினார் - வணங்கிச் சொன்னார்கள்; (எ - று.)

குறைகூறும் குடிகள்பால் முகமலர்ச்சியையும் தண்ணளியையும் மாறாமலுடையவ னென்பது, 'விரைகாலுமலரோடையெனுமாறிருக்கும் விராடன்' என்பதன் கருத்து; உருவகவணி. 'மலரோடை' என்றதனால் அவனதுசேனையுங்கேளிரும் அவனைப் பிரியாதுநின்று அவனுக்கு நேரும்இன்ப துன்பங்களை அவனோடொக்கஅனுபவிக்கும் பேரன்புடையவரென்பதும் தோன்றும். 'இரட்டுறமொழிதல்' என்ற உத்தியால், 'கேளிர்' என்ற சொல்லுக்கு - உறவினரும் நண்பரு மென இருபொருள் ஒருங்கு கொள்ளப்பட்டது. சேனைக்குக் கடல்ஒப்பு - மிக்கபரப்புக்கும் ஆரவாரத்துக்கும், அச்சந் தருதற்கும், அணியணியாக வருதற்கு மென்க. கை - பக்கம்; இனி, உபசர்க்கமாகவுங் கொள்ளலாம். தமது புயவலியாலும் மனவலியாலும் பகைவரைவென்று அரசாள்பவ ரென்பது விளங்க, 'தரைகாவல் பெறு தோளிநாண்மைப் பெருங்கேளிர்' என்றார். ஓடை - நீரோடுமிடம்.(168)

10.-அதுகேட்ட விராடன்சேனையைப் போர்க்குச் சித்தப்படுத்துதல்.

**செருமிக்கபடையோடுசதியாகமதியாதுதிரிகத்தர்கோன்
நிருமிக்கவொட்டாதவென்பூமிதனில்வந்துநிரைகொள்வதே
பருமிக்கமதயானைதேர்வாசியாளின்னபண்செய்யுமென்று
உருமிக்கமுகில்போலுரைத்தானொ ரக்குரோணியுளதானையான் .**

(இ-ள்.) (அதுகேட்டு)-ஓர் அக்குரோணி உள தானையான் - ஓர் அகௌஹிணியென்னுந் தொகையுள்ள சேனையை யுடையவனான விராடராஜன், (தன்சேனைத்தலைவர்களைநோக்கி), 'திரிகர்த்தராஜன், மதியாது-(நம்மிடத்துச் சிறிதும்) மதிப்புக் கொள்ளாமல் [மிகவும் அலக்ஷ்யமாய்], செரு மிக்க படையோடு-போர்த்தொழிலில் மிக்க (தனது) சேனையுடனே, நிருமிக்க ஓட்டாத என் பூமிதனில்-(வேறுயாவரும்) நியமிக்கவொண்ணாத (காவலையுடைய) எனது நாட்டில், சதி ஆக-வஞ்சனையாக, வந்து-, நிரைகொள்வது ஏ - பசுக்களைக் கவர்ந்து கொண்டு போவதா? (அந்நிரையை மீட்குமாறு நீங்கள்), பரு மிக்க மதம் யானை - பருத்துள்ளவையும் மிக்க மதத்தையுடையவையுமான யானைகளும், தேர் - தேர்களும் வாசி-குதிரைகளும், ஆள்-காலாள்களும், இன்ன-என்னும் இச்சதுரங்கசேனைகளையும், பண் செய்யும்-அணிவகுத்துப் போர்க்குச் சித்தஞ்செய்யுங்கள்,' என்று-, உரும் மிக்க முகில்போல்-இடிமிகுந்தமேகம்போல, உரைத்தான் - சொன்னான்; (எ - று.) இதுமுதற் பதினான்கு கவிகள் - தென்புறத்து நிரைமீட்சி கூறுகின்றார். தான் அறியாதபடி திரிகர்த்தராஜன் வந்து பசுக்களைக் கவர்ந்தமையால் சினந்து, பெருங்குரலுடன், தன் சதுரங்கசேனைகளைப் போர்க்குச் சித்தஞ்செய்யுமாறு விராடராஜன் கூறினனென்க. நிருமிக்க வொட்டாத பூமி - (எவராலும் இங்ஙனம் பிற இடங்களில்) உண்டாக்கமுடியாத (வளங்களையுடைய) நாடுஎன்றுமாம்.

பருமிக்க-பருமை மிகுந்தவென்றுமாம்; வியங்கோள் வினைமுற்றாகக் கொண்டு, மதயானைகளை அலங்கரிக்க வென்றலுமாம்; பருமம் - யானைமேற்றவிசு; பருமித்தல்-தவிசிட்டு அலங்கரித்தல். பண்செய்தல்- அலங்காரஞ் செய்தலுமாம். 'ஆள்' என்ற சொல் உயர்திணையாயினும், யானை தேர் வாசி என்ற மூன்று அஃறிணைச்சொற்களோடு சேர்த்து நிறுத்தப்பட்டதனால், மிகுதிபற்றி 'இன்ன' என்ற அஃறிணைமுடிபைக் கொண்டது. இனி, 'ஆள்' என்றது - காலாட்சேனையையுணர்த்து வதெனக்கொண்டு அதனை அஃறிணையின்பாற்படுத்துதலு மொன்று. (169)

11.-விராடன் தன்சேனையுடனேதிரிகர்த்தன்சேனையை நெருங்குதல்.

**ஒண்டுளிவானம்புதைக்கப்பல்லியசாலமொலிபட்டிடத்
திண்டுசியணியாகநிரைகொண்டவெஞ்சேனைசென்றெய்தினான்
நெண்டுருமவயறோறும்வளைநித்திலஞ்சிந்திநிலவூரவே
வண்டுதமலருந்தடம்பொய்கைசூழ்மச்சவளநாடனே.**

(இ - ள்.) நெண்டு ஊரும் - (நீர்வளத்தால்) நண்டுகள் ஊர்ந்து செல்லப்பெற்ற, வயல்தோறும் - கழனிகளிலெல்லாம், வளை - சங்குகள், நித்திலம் சிந்தி - முத்துக்களைப் பெற்றதனால், நிலஊரவே - சந்திரகாந்திபோன்ற வெள்ளொளி பரவவே, (அதனால்), வண்டு ஊத-வண்டுகள் வந்து ஊதும்படி, மலரும்-(அரும்புகள்) மலரப்பெற்ற, தட பொய்கை - பெரிய தடாகங்கள், சூழ் - சூழ்ந்த, மச்சம் வளம் நாடன் - வளமுள்ள மச்சமென்னும் நாட்டையுடையவனான விராடராஜன்,-ஒள் தூளி-(சேனைகள் செல்வதனால் எழுப்பப்பட்ட) ஒள்ளிய [மிகுதியான] புழுதி, வானம் புதைக்க-ஆகாயத்தை மறைக்கவும், பல் இயம் சாலம் ஒலி பட்டிட - பலவகைவாத்தியங்களின் கூட்டம் ஒலிசெய்யவும், திண் தூசி அணி ஆக - வலியசேனை அணிவகுக்கப்பட்டுச் செல்லவும், சென்று - போய், நிரைகொண்ட வெம் சேனை - பசுக்களைக் கொண்டுபோன கொடிய திரிகர்த்தன் சேனையை, [முறையே முன்] எய்தினான் - சந்தித்தான்;

கொட்டுவனவும் ஊதுவனவும் எழுப்புவனவுமாகிய தோற்கருவி துளைக்கருவி நரப்புக்கருவி கஞ்சக்கருவி யென்பன வெல்லாம் அடங்க, 'பல்லியசாலம்' என்றார். தூசி - முந்துற்றுப் பொருபடை; முன்னணிச்சேனை. வயல்களிற் சங்குகளும் முத்துக்களும் வீசுகின்ற வெண்மையான காந்தியை நிலா என்று மயங்கி ஆம்பல் முதலிய சில நீர்ப்பூக்கள் மலரு மென மயக்கவணி யாக்கக்ருத்துக்கொள்க. சங்கு முதலியவற்றினின்று முத்துப்பிறக்கு மென்பதை, "தந்தி வராகமருப் பிப்பி பூகந்தழைகதலி, நந்து சஞ்சல மீன்றலை கொக்குநளினமின்னார், கந்தரஞ்சாலி கழை கன்ன லாவின் பல் கட்செவிகா, ரிந்துவுடும்பு கரா முத்தமீனு மிருபதுமே" என்பதனாலும் அறிக. நிலவளத்துக்குக் காரணமான நீர்வளமிகுதியால் எங்கும் பலவகை மீன்கள் மலிந்திருத்தல் பற்றி, மதஸ்யதேச மென்று அந்நாட்டுக்குப் பெயர்வந்தது போலும்; அதற்குஏற்பவே, பின்னிரண்டடியில் நீர்வளச்சிறப்பே கூறப்பட்டது.

நண்டு என்பதன் போலியாகிய ஞண்டு என்பது - இங்கு மோனைப் பொருத்தம் நோக்கி ஞெண்டெனத் திரிந்து வந்தது. பொய்கை-மானிடராக் காத நீர்நிலை; ஸரஸ். மச்சம்=மத்ஸ்யம். மலரும் பொய்கை - பெயரெச்சம், இடப்பெயர்கொண்டது. வளை - வலம்புரியாகவாயினும் இடம்புரியாகவாயினும் உள்ளே வளைவுபெற்றுள்ளதென ஏதுப்பெயர். (170)

12.-அருச்சுனனொழிந்தபாண்டவர்நால்வரும் விராடனுடன் செல்லுதலும்,திரிகர்த்தன்சேனை புறங்கொடுத்தலும்.

**உட்பேடியாய்வைகும்விற்காளையல்லாதவொருநால்வரும்
நட்பேறுபூபாலனுடனேகினார்போர்நலங்காணவே
கொட்பேறிநிரைகொண்டவெஞ்சேனையுஞ்செல்கொடுஞ்சேனையும்
பெட்பேறியமர்செய்யமுன்னிட்டகுருசேனைபின்னிட்டதே.**

(இ-ள்.) (அப்பொழுது),-பேடி ஆய் - (ப்ருஹந்நளையென்னும்) நடும்ஸகவடிவமாய், உள் - உள்ளே [உத்தரையினது கன்னிமாடத்தில்], வைகும் - தங்கியிருக்கிற, வில் காளை அல்லாத - விற்போரில்வல்ல அருச்சுனனொழிந்த, ஒரு நால்வர்உம் - (மற்றையுதிட்டிரன் பீமன் நகுலன் சுகதேவன் என்னும்) நான்குபேரும், போர் நலம் காண - யுத்தத்தின் சிறப்பைப் பார்ப்பதற்காக, நட்பு ஏறு பூபாலனுடன் - (தம்மிடத்துச்) சினேகம் மிகுந்த விராடராசனுடனே, ஏகினார் - சென்றார்கள்; (பின்பு),-கொட்பு ஏறி - வளைத்துக்கொண்டு, நிரை கொண்ட - பசுக்களைக் கவர்ந்த, வெம்சேனைஉம்- கொடிய (திரிகர்த்த) சேனையும், செல் கொடுஞ் சேனைஉம்-(அதனை அழித்த நிரைமீட்கச்) சென்ற பயங்கரமான (விராட) சேனையும், பெட்பு ஏறி - (தாம் தாம் வெற்றிபெறவேண்டுமென்னும்) விருப்பம் மிகுந்து, அமர் செய்ய - (ஒன்றோடொன்று) போர்செய்யாநிற்க, -(அப்போரில்),-முன்னிட்ட குரு சேனை - முன்னேவந்த கௌரவசேனை, பின்னிட்டது - முதுகுகாட்டி ஓடியது [தோற்றது]; (எ-று.)

குருஎன்பவன், சந்திரவமிசத்துப் பேர்பெற்ற ஓர் அரசன்; இவனால் அக்குலம் குருகுலமென்றும், அந்நாடு குருக்ஷத்திரமென்றும், அச்சந்ததியார் கௌரவரென்றும் பெயர்பெற்றவாறு காண்க. இங்கு, அவன் வமிசத்துத் தோன்றிய துரியோதனாதியரது சேனை'குருசேனை' எனப்பட்டது. 'முன்னிட்ட குருசேனை பின்னிட்டது' - தொடைமுரண். உள் வைகும் என இயையும். பேடி - பெண்ணுறுப்பு மிக்கு ஆணுறுப்புக் குறைந்த நடும்ஸகம்; ஆணுறுப்புமிக்குப் பெண்ணுறுப்புக் குறைந்த நடும்ஸகம், அலியெனப்படும்; 'பேடு' என்பது, இவ்விருவகைக்கும் பொதுப்பெயர். கொட்புஏறி - மாறுபாடு மிக்கு எனினுமாம். பூபாலன் - பூமியைக்காப்பவன்; வடசொல். பெட்பேறுதல் - நான்முன்னே நான் முன்னேயென்று போர்விருப்பங்கொண்டு புறப்படுதல்; "போரெனிற்புகலும் புனைகழன்மறவர்" என்றார் பிறரும். (171)

13.-திரிகர்த்தராசன்விராடராசன்மேல் அம்புமழைபொழிதல்.

**மெய்க்கொண்டபுண்ணோடுதன்சேனைநில்லாமல்வென்னிட்டபின்
கைக்கொண்டநிரையைக்கடத்திப்பொலம்பொற்கழற்காலினான்
செய்க்கொண்டகழுநீர்லங்கற்கரந்தைத்திருத்தாமன்மேன்
மைக்கொண்டலெனவில்வளைத்தாறுபத்தம்புமழைசிந்தினான்.**

(இ-ள்.) பொலம் பொன் கழல் காலினான் - அழகிய பொன்மயமான வீரக்கழலைத் தரித்த காலையுடையவனான திரிகர்த்தன்,-தன்சேனை, மெய் கொண்ட புண்ணோடு - உடம்புமுழுவதும் ஆயுதம்பட்ட விரணத்துடனே, நில்லாமல் - எதிர்திற்கமாட்டாமல், வென்னிட்டபின் - முதுகு கொடுத்து ஓடியபின்பு, - கைக்கொண்ட நிரையை - (தான்) கவர்ந்து கொண்ட பசுக்கூட்டத்தை, கடத்தி - (அப்பாற்) செல்லவிட்டு,-மை கொண்டல் என - கரியமேகம்போல, வில் வளைத்து-வில்லை வளைத்து (நாணேற்றி),-செய் கொண்ட கழுநீர் அலங்கல் - வயல்களிலே தோன்றிய செங்கழுநீர் மலர்களாலாகிய மாலையையும், திரு கரந்தை தாமன்மேல் - அழகிய கரந்தைப் பூமாலையையுமுடையவனான விராடன்மேல், ஆறு பத்து அம்பு - அறுபது பாணங்களை, மழை சிந்தினான் - மழைபோலப் பொழிந்தான்; (எ-று.)

அம்புதொடுத்தற்கு மழைபொழிதலும், வில்லுக்கு இந்திர தனுசும், திரிகர்த்தனுக்கு மேகமும் உவமை. செங்கழுநீர்மாலை - விராடனுக்கு உரிய அடையாளப்பூமாலை. கரந்தை - ஓர்செடி; இப்பூமாலை, பகைவர்கவர்ந்து ஓட்டியநிறையை மீட்பவர் தரிப்பது. புண்ணோடு - மூன்றனுருபு, அடைமொழிப்பொருளது. மைக்கொண்டல் - காளமேகம். கொண்டல் - நீர்கொண்டமேகம். 'வயலை 'செய்' என்பது திசைச்சொல். கழனிகளிற செங்கழுநீர் மலர்கின்ற தென நீர்வளச்சிறப்புக் கூறியவாறாம். (172)

14.-விராடன்அம்புசெலுத்தித் திரிகர்த்தனைத் தேர்முதலியன அழித்தல்.

**மாமச்சவுடல்புன்புலான்மாறிவண்காவிமணநாறுமக்
கோமச்சவளநாடனுங்கொற்றவரிவிற்குனித்தைந்துசெந்
தாமச்சரங்கொண்டுதேர்பாகுகொடிவாசிதனுவுந்து ணித்து**
ஆமச்சமுறமற்றவன்கோலமார்பத்துமம்பேவினான். (இ -ள்.) மா மச்சம் உடல் - பெரிய மீன்களின் உடம்பு, புல்புலால் மாறி- (இயல்பிலே அமைந்த) இழிவான புலால்நாற்றம் நீங்கி, வள்காவி மணம்நாறும் - வளப்பமுள்ள நீலோற்பலமலர்களின் சேர்க்கையால் அவ்வாசனை வீசப்பெற்ற, அ கோ மச்சம் வளம் நாடன்உம்-அந்தச் சிறந்த வளம் மிக்க மச்சதேசத்தின் அரசனாகிய விராடனும்,- கொற்றம் வரி வில் குனித்து-வெற்றியைத் தரவல்ல கட்டமைந்த வில்லை வளைத்து, செம் தாமம் ஐந்து சரம் கொண்டு - (பகைவர் இரத்தந் தோய்தலாற்) சிவந்த ஒளியையுடைய ஐந்து அம்புகளை எய்து அவற்றால், தேர் பாகு கொடி வாசி தனுஉம் துணித்து-(திரிகர்த்தராஜனுடைய) தேர் சாரதி துவசம் தேர்க் குதிரைகள் வில் என்னும் ஐந்தையும் துண்டுபடுத்தி,-மற்று -பின்னும், ஆம் அச்சம் உற - மிக்க பயம் உண்டாம்படி, அவன் கோலம் மார்பத்துஉம் - அவனது அழகிய மார்பிலும், அம்பு ஏவினான் - வேறு பாணங்களைப் பிரயோகித்தான்; (எ -று.)

திரிகர்த்தன் பொழிந்த பாணவர்ஷத்திற்கு மாறாக, விராடன் அம்பெய்து அவனது தேர் முதலியவற்றை யழித்தன என்க. நீலோற்பலமலர்கள் நிறைந்த வயல்களி லுலாவுகின்ற மீன்கள் அம்மலர்களின் சேர்க்கையால் தமது புலால்நாற்றம் நீங்கி, 'பூவோடுகூடி நாரும் மணம் பெற்றது' என்றாற்போல அம்மலர்களின் மணம் நாறுமென்றது, பிறிதின் குணம்பெறலணி . தாமச்சரம் - வரிசையாய் ஒரு தொடையிலே எய்தசரங்களென்றுமாம்: பாகு=பாகன்: ஆகுபெயர். (173)

15.-திரிகர்த்தன்விராடனைத் தேறிற் கட்டுதல்.

**தனைத்தேரழித்தோனைநிரைகொண்டுபோகின்றதனுவீரனும்
துனைத்தேரும்வேறொன்றுமேல்கொண்டு நலைந்துதொடையேவியே
வினைத்தேரும்வயமாவும்வெம்பாகும்விழுவெய்துவின்னாணிநான்
முனைத்தேர்முகத்திற்பிணித்தானவன்சேனைமுகமாறவே.**

(இ -ள்.) நிரை கொண்டு போகின்ற - பசுக்களைக் கவர்ந்துகொண்டு போகின்ற, தனு வீரன்உம் - விற்போரில்வல்ல வீரனாகிய திரிகர்த்தனும், துனை வேறு ஒன்று தேரும் மேல்கொண்டு-விரைந்து செல்லுதலையுடைய வேறொருதேரில் ஏறிக்கொண்டு,-(விராடனது) வினை தேர்உம் - போர்த் தொழிலுக்கு உரிய இரதமும், (அத்தேரிற்பூட்டிய), வயம் மாஉம் - வெற்றியையுடைய குதிரைகளும், வெம் பாகுஉம் - கொடிய [வல்லமையுள்ள] சாரதியும், விழ - கீழே விழுந்து அழியும்படி, நால்ஐந்து தொடை ஏவி எய்து - இருபது அம்புகளை வில்லில்தொடுத்துப் பிரயோகித்து,-தனை தேர் அழித்தோனை - (கீழ்த்) தன்னைத் தேரழியும்படி செய்தவனான அவ்விராடராசனை, அவன் சேனை முகம் மாற - அவனதுசேனை முகம்திரும்பும்படி [முதுகு காட்டும்படி], வில்நாணிநால் - வில்லினது நாணியினால், முனை - போர்க்களத்தில், தேர் முகத்தில் - (தனது) தேரின் முன்னிடத்தில் [தேர்க்காலில்], பிணித்தான் - கட்டினான்; (எ -று.) நலைந்து தொடை - சிலதொடை என்றலுமாம், முகம் மாற - முகம் ஒளியிழக்க என்றலுமாம். வினைத் தேர் - சித்திரவேலைத்திறமமைந்த தேருமாம். (174)

வேறு.

16.-கங்கபட்டனது தாண்டுதலாற்பலாயனன் போர்க்கு எழுதல்.

திண்டிற்றச்சிலைவிராடனைத்தேரொடும்பிணித்துக்
கொண்டுபோதலுங்குருகுலக்கோமகமுனிவன்
கண்டுதன்றிருத்தம்பியைக்கடைக்கணித்தருள
மண்டுதியெனவெழுந்தனன்மடைத்தொழில்வல்லான்.

(இ - ள்.) (இவ்வாறு திரிகர்த்தராஜன்), திண் திறல் சிலை - மிக்க வலிமையுள்ள வில்லையுடைய, விராடனை-, தேரொடும் பிணித்து-(தன்) தேருடன் சேர்த்துக்கட்டி, கொண்டுபோதலும் - கொண்டுபோனவளவில், -குரு குலம் கோமகன் முனிவன் - (கங்கபட்டனென்னும் பெயரோடு) முனிவேடங்கொண்டுசுரந்துறைகின்ற குருகுலத்தில்தோன்றிய சிறந்த அரசனான யுதிஷ்டிரன், கண்டு - (அதனைப்) பார்த்து, தன் திரு தம்பியை - தனது சிறந்த தம்பியாகிய (பலாயனென்னும்பெயர்பூண்ட) பீமசேனனை, கடைக் கணித்தருள - அருளொடுகடைக்கண்ணாற் பார்த்து (விராடனை விடுவிக்கவேண்டுமென்று) குறிப்பிக்க, -மடை தொழில் வல்லான் - உணவு சமைத்தற்றொழிலில் வல்லவனான அப்பலாயனன், மண்டு தீ என - மூண்டெரிகின்ற நெருப்புப்போல, எழுந்தனன்-(போர்செய்தற்குக்) கொதித்தெழுந்தான்; (எ - று.)

இதனால் பாண்டவரது நன்றியறிவுடைமையும், தமையனார் கட்டளையை எதிர்பார்த்து அதனைக்கடவாதுநிற்கும் அத்தம்பியரது தன்மையும் நன்கு விளங்கும். கோமகமுனிவன் - ராஜரிஷி யென்றவாறுமாம். திரு- தைரியலட்சுமியுமாம். மடைத்தொழில்-உணவுக்கு உரியதொழில்; எனவே, சமையலாயிற்று.

இதுமுதல் ஐம்பத்துநான்கு கவிகள் - பெரும்பாலும் முதற்சீரும் ஈற்றுச்சீரும் மாச்சீர்களும், நடுச்சீர்மூன்றும் விளச்சீர்களுமாகிய நெடிலடி நான்குகொண்ட கலிநிலைத்துறைகள்.
(175)

17.-பலாயனன் பொருதுதிரிகர்த்தனைப் பற்றுதல்.

உகத்தினீறுதோறோதையோடுதையாந்தாதை
நகத்தினாலுயர்நகங்களைநறுக்குமாபோலத்
திகத்தபூபதிதேரினைவேறொருதேரால்
தகர்த்துவில்லொடுமகப்படுத்தினவன்றனையும்.

(இ - ள்.) (எழுந்த பலாயனன்),-தாதை ஆம் ஊதை - (தனது) தந்தையாகிய வாயு, உகத்தின் ஈறு தோறு - யுகமுடிவு [கற்பாந்தகாலந்]தோறும், ஓதையோடு - பேரொலியுடனே, நகத்தினால் - (பெரிய)மலைகளால், உயர் நகங்களை - உயர்ந்த மலைகளை, நறுக்கும் ஆ போல-நொருக்கும் விதம்போல,-திகத்த பூபதி-திரிகர்த்த தேசத்தரசனது, தேரினை-, வேறு ஒரு தேரால்-, தகர்த்து - நொருக்கி, அவன் தனைஉம் - அத்திரிகர்த்தனையும், வில்லொடுஉம் - வில்லுடனே, அகப்படுத்தினன் - அகப்படச்செய்தான் [வில்லுங்கையுமாய்த் திரிகர்த்தனைப் பிடித்துக்கொண்டா னென்றபடி];

வீமனுக்கு வாயுவும், தேர்க்கு மலையும் உவமை. தந்தையே மைந்தனாகின்றா னென்னும் வேதவழக்குப்பற்றி வீமனுக்கு வாயுவை உவமை கூறினார். "தந்தையரொப்பர்மக்கள்" என்றார் தொல்காப்பியனாரும். கற்பாந்தகாலத்திற் பெருங்காற்று எழுந்து வீசி உலகங்களை யழிக்கு மென்க.(176)

18.-பலாயனன் விராடனைமீட்டு அவனது தேர்க்காலில் திரிகர்த்தனைக் கட்டுதல்.

வீரியந்தனக்கொருவனாம்விராடனையொருபொன்
தேரிலேறுகென்றேற்றியத்தேரினிறிகத்தன்

**சோரிபாய்தடந்தோள்களைவடத்தினாற்றுவக்கி
மூரியேறெனமீண்டனன்முறிந்ததச்சேனை.**

(இ - ள்.) (இவ்வாறு அகப்படுத்தி),-வீரியந்தனக்கு ஒருவன் ஆம் விராடனை - வீரத்தன்மையில் ஒப்பில்லாதவனாகிய விராடராஜனை, ஒரு பொன் தேரில் ஏறுக என்று - 'பொன்மயமான வேறொரு தேரிலே ஏறுவாயாக' என்று சொல்லி, ஏற்றி - (கட்டவிழ்த்து) ஏறவிட்டு,-அ தேரினில் - அந்தத்தேரிலே, திகத்தன்-திரிகர்த்தராசனது, சோரி பாய் தடதோள்களை - இரத்தம் பெருகுகின்ற பெரிய புஜங்களை, வடத்தினால் துவக்கி - (விராடனைக் கட்டிய) கயிற்றினாலேயே கட்டிவிட்டு,-மூரி ஏறு என - வலிமையுள்ள விருஷபம் போல [கம்பீரமாக], மீண்டனன் - (பலாயனன்) திரும்பி வந்தான்; (இதுசெய்யவே),-அ சேனை - அந்தத்திரிகர்த்தசேனை, முறிந்தது - அழிந்து போயிற்று; (எ - று.)-ஏறுகென்று வியங்கோளிற்று அகரம் தொகுத்தல். (177)

19.-விராடன் பலாயனனுக்குநன்றியறிவு கூறல்.

**பொருமுகத்தினிற்பகைவனைப்புயமுறப்பிணித்து
வெருமுகத்தினில்வீடுகொள்வீமனை விராடன்
செருமுகத்தினிலெனக்குநீசெய்தபேருதவிக்கு
ஒருமுகத்தினுமில்லைகைம்மாறெனவுரைத்தான்.**

(இ - ள்.) (இவ்வாறு), பொரு முகத்தினில் - போர்செய்கின்ற களத்திலே, பகைவனை - பகைவனாகிய திரிகர்த்தனை, புயம் உற பிணித்து - தோள்களை அழுந்தக் கட்டிவிட்டு, வெரு முகத்தினில் - (யாவரும்) அஞ்சத்தக்க தோற்றத்துடனே, வீடு கொள் - திரும்பிவருகின்ற, வீமனை - வீமசேனனை நோக்கி, விராடன்-, 'செரு முகத்தினில்- யுத்தகளத்தில், எனக்கு நீ செய்த-, பேர்உதவிக்கு - இந்த மகோபகாரத்திற்கு, கைம்மாறு - (யான் செய்யும்) பிரதியுபகாரம், ஒருமுகத்தினும் - ஒருவகையிலும், இல்லை-, ' என உரைத்தான் - என்று சொன்னான்; (எ - று.)

காலத்திற் செய்த நன்றி ஞாலத்தினும் மிகப்பெரிய தாதலால், நான் எந்த உபகாரஞ் செய்தபோதிலும் நீ செய்த பெரிய உபகாரத்துக்கு ஈடாகாதென்றபடி. பலாயனன் செய்த உபகாரம்-தன்னை மாற்றாவிடத்தினின்று விடுவித்து, மாற்றானைத் தன்தேர்க்காலிற்கட்டி அகப்படுத்தியது. வீடுகொள் - தன்னை விடுவித்த என்றுமாம்; (பகைவரைக்) கொல்லுகின்ற என்று உரைப்பாருமுளர்.

(178)

20.-தாமக்கிரந்திதிரிகர்த்தசேனைக்கதிரைகளைக் கவர்தலும், தந்திரிபாலன் நிரைமீட்டலும்.

**சேவலானெனத்தயித்தியனனையவத்திகத்தர்
காவலானையக்கான்மகன்பிணித்தமைகண்டு
மாவலான்வயமாப்பதினாயிரம்வெளவக்
கோவலானவன் கொண்டகோமீளவுங்கொண்டான்.**

(இ - ள்.) (அப்பொழுதும்),-அ கால் மகன் - வாயுபுத்திரனான அவ் வீமசேனன், சேவலான் என - கோழிக்கொடியையுடையவனான முருகக்கடவுள் போல, தயித்தியன் அனைய அ திகத்தர் காவலானை - அசுரனைப்போன்ற அந்தத் திரிகர்த்ததேசத்தார்க்கரசனை, பிணித்தமை-கட்டியதை, கண்டு-, மா வலான் - குதிரைசெலுத்துந்தொழிலில் வல்லவனாகிய (தாமக்கிரந்தியென்னும் பெயர்பூண்ட) நகுலன், வயமா பதினாயிரம் வெளவ - (திரிகர்த்த சேனை யிலுள்ள) வலிய பதினாயிரங்குதிரைகளைக் கவர்ந்துகொள்ள-,கோவலான் - பசுக்களைப் பாதுகாக்குந்தொழிலில் வல்லவனாகிய (தந்திரிபால னென்னும்பெயர் கொண்ட) சுகதேவன், அவன் கொண்ட கோ-திரிகர்த்தன் கொண்டுபோன பசுக்களை, மீளவும் கொண்டான் - திருப்பி (ஊருக்கு) ஓட்டினான்; (எ - று.)

இதனால் பாண்டவர்நால்வர் விராடனுக்கு உதவியமை கூறியவாறு. இது, இப்படலத்துக்கு உயிர்நிலைச்செய்யுள்; நிரைமீட்டல் கூறுகின்றமையின். உரிமைபற்றி, மாவலான் மாவெளவக் கோவலான் கோக்கொண்டானென்க. பலபராக்கிரமங்களிலும் அழகியவடிவிலும் தேவாமிசமாதலிலும் எளிதிற்பகையழித்தலிலும் வீமனுக்கு முருகக்கடவுளும், அவனால் எளிதில் அழிக்கப்படுதலிலும் நல்லோர்க்குப் பகையாய்க் கொடுத்தொழில் செய்தலிலும் திரிகர்த்தனுக்கு அசுரனும் உவமையாவர். சேவல்-ஆண்பாற்பெயர்; இனி, சேவலான்-மயில்வாகனமுடையவ னென்றுமாம். ஆசிரியர் தொல்காப்பியனார் "மாயிருந்தாவி மயி லலங்கடையே" என்றாராயினும், உரைகாரர் 'செவ்வேனூர்ந்த மயிற்காயின் அதுவும் நேரவும்படுமென்பது' என்றமை காண்க. முருகக்கடவுளால் வேல்கொண்டு பிளக்கப்பட்ட சூரபதுமனது உடம்பின் கூறு இரண்டும் மயில்வடிவமும் கோழி வடிவமும்பெற்று அக்கடவுளருளால் அப்பிரானுக்கு வாகனமும் கொடியுமாக அமைந்தன வென்று அறிக. (179)

21.-சூரியாத்தமன வருணனை.

**துன்னலன்றனைத்தோளுறத்துவக்கிமுன்றந்த
பன்னுநான்மடைப்பலாயனற்கண்டுபாவித்தாங்கு
அன்னகாலையிலருக்கனைத்தேரோடுமனைத்து
மன்னுதன்றிசைவன்சிறைப்படுத்தினன்வருணன்.**

(இ -ள்.) அன்ன காலையில் - அப்பொழுது, துன்னலன் தனை - பகைவனாகிய திரிகர்த்தனை, தோள் உற துவக்கி-தோள்களை அழுந்தக் கட்டி, முன் தந்த-எதிரிலே கொணர்ந்து கொடுத்த, பன்னும் - சிறப்பித்துச் சொல்லப்படுகின்ற, நூல் மடை பலாயனன் - பாகசாஸ்திரத்தையுணர்ந்து அதன்முறைப்படி சமைத்தலையுடைய பலாயனனென்னும் வீமனை, கண்டு- பார்த்து,-வருணன்-, ஆங்கு பாவித்து - அவ்வாறே (தானுஞ்செய்வதாகப்) பாவனைசெய்து, அருக்கனை-சூரியனை, தேரோடுஉம் அனைத்து-தேருடனே சேர்த்துக் கொண்டுபோய், மன்னு தன் திசைநிலைபெற்ற தனது [மேற்குத்] திசையில், வல் சிறை படுத்தினன் - வலிய காவலிலே அகப்படுத்தினான்; (எ-று.)

மேற்கிற் சூரியன் இயல்பாக அஸ்தமித்து மண்டலத்தோடு மறைந்து போனதை, வீமன்போல வருணன் சூரியனைத் தேரோடு சிறைப்படுத்தியதாகக் குறித்தது - தற்குறிப்பேற்றவணி. புகழ் விளைக்குஞ் சிறந்ததொருசெயலை ஒருவர்செய்யக் கண்டவிடத்து, அங்ஙனம் தாமுஞ் செய்துசிறப்புற வேண்டுமென்னுங் கருத்தும் அதற்கேற்றமுயற்சியும் பிறர்க்கும் உண்டாதல், உலகவியல்பு. வீமன் திரிகர்த்தனைக்கட்டியது சூரியாஸ்தமந்திற்குச் சிறிது முன்னரென்பது போதரும். வருணன் மேற்குத் திக்குப்பாலகனாதலால், 'தன்திசை' எனப்பட்டது. (180)

22.-கங்கபட்டன்சொன்னபடிவிராடன் திரிகர்த்தனை விட்டிடுதல்.

**கங்கனென்றுதன்னருகிருந்தருளியகடவுள்
துங்கமாமுனிசொற்படிதோள்வடநெகிழ்த்துச்
சிங்கமன்னவத்திகத்தனைச்செல்கெனவிடுத்தான்
அங்கமாமதிலயோத்திமன்றேருமொன்றளித்தே.**

(இ -ள்.) அங்கம் மா மதில் அயோத்தி மன்-உறுப்புக்களமைந்த பெரிய மதிலினையுடைய அயோத்தியாநகரத்தின் அரசனாகிய விராடன்,-கங்கன் என்று - கங்கபட்டனென்று பெயர்கொண்டு, தன் அருகு இருந்தருளிய - தன்பக்கத்தில் எழுந்தருளியிருக்கின்ற, கடவுள் - தெய்வத்தன்மையையுடைய, துங்கம் மா முனி - உயர்ச்சி வாய்ந்த மகாமுனிவராகிய தருமபுத்திரரது, சொல்படி-சொல்லின்படி, சிங்கம் அன்ன அ திகத்தனை-சிங்கம்போன்ற அந்தத் திரிகர்த்த ராஜனை, தோள் வடம் நெகிழ்ந்து - தோள்களைக்கட்டிய கயிற்றையவிழ்த்து, தேர்உம் ஒன்று அளித்து - ஒருதேரையுங்கொடுத்தருளி, செல்க என- ('உயிரோடு) போவாயாக' என்று சொல்லி, விடுத்தான் - விட்டிட்டான்; (எ-று.)

விராடன் சூரியகுலத்துத்தோன்றியவனாதலால் 'அயோத்திமன்' எனப்பட்டான். பகைவர் பக்கலிலும் அறநெறி தவறாத தருமபுத்திரனது கருணையும், முனிவர் சொல்லைக் கேட்டு அதன்படியொழுகும் விராடனது நற்குணமும், இங்கு வெளியாம். திரிகர்த்தனை இங்ஙனம் விடுத்தது, தமிழ்ச்சியென்னும் புறப்பொருள் துறை; அது, வலியுழந்தவர்மேற் போர்க்குச் செல்லாமல் அவர்க்கு உதவிசெய்து தழுவுவது. சிங்கம் - வீரனுக்கு நடை வலிமை நோக்குத் தைரிய காம்பீரியங்களாலும், எளிதிற் பகையுழிக்குந் திறத்தினாலும், தலைமையினாலும் உவமை. இங்கே 'சிங்கமன்னதிகத்தன்' என்றது, இகழ்ச்சி; எதிர்மறையிலக்கணை, அன்றி, தோல்வியுற்ற அவனை 'சிங்கமன்னவன்' என்றது - அவனை வென்றவனான வீமனது பல பராக்கிரமங்களின் மிக்க சிறப்புத் தானேவிளங்கக் கூறியதுமாம். அங்கம் - மதிலுறுப்புக்கள். (181)

23.-அன்றையிராத்திரிவிராடன் அங்கேயே யிருத்தல்.

**போரணிப்படையொடுமவன்போனபின்றனது
தேரணிப்பெருஞ்சேனையரவிகுலதிலகன்
பேரணிப்படவகுத்துமற்றியாரினும்பெரியோன்
ஈரணிப்படையருமெனக்கங்குலங்கிருந்தான்.**

(இ - ள்.) அவன் - அத்திரிகர்த்தன், போர் அணி படையொடு உம்- போர்க்களத்துக்கு அலங்காரமான சேனையுடனே, போனபின்- போய்விட்டபின்பு, ரவி குல திலகன் - சூரியகுலத்துத் திலகம் போன்றவனாகிய விராடன், 'மற்று யாரின்உம் பெரியோன் - மற்றையெல்லாரினும் பெரியவனாகிய துரியோதனனது, ஈர் அணி படை - இரண்டாவது [வேறொரு] சீர் பெற்ற சேனை, வரும் - இங்குவருதல் கூடும்', என-என்று எண்ணி, -தனது- தன்னுடைய, தேர் அணி பெருஞ் சேனையை - தேர் முதலியவற்றையுடைய அழகிய பெரிய சேனையை, பேர் அணி பட வகுத்து - பெரிய (வியூகமாக) ஒழுங்காக வகைப்படுத்தி, கங்குல்-இராமுமுதும், அங்கு-அங்கேயே [தெற்குப் பக்கத்தில்], இருந்தான்-தங்கியிருந்தான்; (எ - று.)

தோல்வியுற்ற சேனையை இங்கே 'போரணிப்படை' என்றது - இகழ்ச்சி; வீரமின்மை விளக்கிற்று. ரவிகுலதிலகன்-திலகம் - நெற்றிப்பொட்டு. அது நெற்றிக்கு அழகுசெய்வதுபோல, தான் பிறந்த சூரியகுலத்துக்குச் சிறப்புண்டாக்குபவனென்க. மற்று-இனியென்றுமாம்; அசையுமாம். ஈரணிப்படை - வினைத்தொகையாய், (பகைவரைப்) பிளக்கவல்ல சேனையுமாம்; ஈர்த்தல் - அரிதல், அறுத்தல், பிளத்தல். 'போரணிப்படை' என்ற தொடர் - போர் செய்தலைத் தனக்கு அலங்காரமாகக்கொண்ட சேனையென்றும், போர் செய்தற்பொருட்டு (முன்பு) அணிவகுத்துநின்ற சேனையென்றும் பொருள்படும். தேர் மற்றைப்படைகட்கும் உபலக்ஷணம்.

சிறுபான்மை வடசொற்களை அங்ஙனமே பிரயோகித்தலும் இயல்பாதலால், 'ரவிகுலதிலகன்' என்றே கூறினார்; (பிரயோகவிவேகநூலார் 'தண்டியாசிரியரும் சிந்தாமணியாரும் வடமொழியிற் பிறந்த வண்ணமே 'யுக்தமுமயுக்தமும்' "ராசமாபுரி" "ரவிகுலதிலகன்" என முறையே கூறுதல் காண்க' என்றும், 'நாலடியாரும் தண்டியாசிரியரும் சிந்தாமணியாரும் வடமொழியிற் பிறந்தவண்ணம் முறையே "யோசனையோர் கேட்பர்" "யுக்தமுமயுக்தமும்" "ரவிகுலதிலகன்" எனத் தற்சமமாகக்கூறினாற்போல, யாமும், உருவபேதமென்னாமலே ரூபபேத மென்றாம்' என்றுங் கூறியவை நோக்கத்தக்கன.) (182)

24.-இதுவும், அடுத்த கவியும்- வடபுறத்து நிரைகவர்தல்.

**கெட்டவெம்படைகெட்டமையோதனன்கேளா
முட்டவெண்டிசாமுகங்கனும்பேரிகைமுழங்கத்
தொட்டபைங்கடற்சூரியன்றோன்றுமுன்றோன்றி
வட்டமாமதில்விராடனார்வடதிசைவளைந்தான்.**

(இ - ள்.) (பின்பு), -சுயோதனன்-துரியோதனன், -கெட்ட வெம்படை - மிகவுங் கொடிய அத்திரிகர்த்தசேனை, கெட்டமை - அழிந்து தோல்வியுற்று வந்த செய்தியை, கேளா-கேள்வியுற்று, - எண் திசாமுகங்கள்உம் முட்ட- எட்டுத்திக்குக்களி னெல்லைகளிலும் ஒலிசென்று தாக்கும்படி,

பேரிகை முழங்க - போர்முரசங்கள் ஆரவாரிக்க,- தொட்ட பைங் கடல் - (சகரசக்கரவர்த்தியின் புதல்வர்) தோண்டிய பசிய கீழ்க்கடலிலே, சூரியன்-, தோன்று முன்- உதிப்பதற்குமுன்னே [பின்னிரவிலே], தோன்றி - புறப்பட்டு வந்து,-வட்டம் மா மதில் - வளைவான பெரிய மதிலையுடைய, விராடன் ஊர் - விராடனது நகரத்தை, வட(க்கு) திசைவடக்குப் பக்கத்தில், வளைந்தான் - (சேனையுடனே நன்கு) முற்றுகைசெய்தான். (எ - று.)

திரிகர்த்தன் தெற்குத்திசை ஆநிரை கவர முயன்ற அன்றைத்தினமே துரியோதனன் விராடநகரத்தில் வடதிசையில் முற்றுகை செய்தானென்க. பசுமை, கருமை, நீலம் இவற்றில் ஒன்றற்கு ஒன்று உள்ள சிறு வேறுபாட்டைப் பெரிதெனக் கெள்ளாமல் அபேதமாக்கூறுதல் கவிசமயமாதலால், கருங்கடலை 'பைங்கடல்' என்றார்; பசுமை-குளிர்ச்சியுமாம்.

'தொட்டகடல்' என்றதன் விவரம்:-சூரியகுலத்துச் சகரமகாராசன் அசுவமேதயாகஞ் செய்கின்றபொழுது பூமிப்பிரதக்ஷிணத்தின் பொருட்டுச் செலுத்திய குதிரையை, பொறாமைகொண்ட தேவேந்திரன் மாயையால் ஒளித்துக்கொண்டுசென்று, பாதாளலோகத்தில் தவஞ்செய்துகொண்டிருந்த கபிலமுனிவர்பின்னே கட்டிவைக்க அவ்வேள்விக்குதிரையை நாடிச்சென்ற சகரபுத்திரர் அறுபதினாயிரம்பேர் பூமிமுழுவதிலுந் தேடிக்காணாது பாதாளத்திற்குப் போகும்பொருட்டுப் பெருவழியாகப் பரதகண்டத்தில் வடகிழக்குப் பக்கத்தில் தோண்டிச்சென்ற பெரும்பள்ளம், பின்பு கங்கை முதலியவற்றின் நீரினால் நிறைந்து ஸாகரமென்னும் பெயர் பெற்றுக் கடலோடு கூடித் தானும் கடலின்பாற்பட்டது என்பதாம். ("நூறுயோசனை யகலமுமாழமுநுடங்கக், கூறுசெய்தன ரென்பரால் வடகுணதிசையின்," "சகரர் தொட்டலாற் சாகரமெனப் பெயர்தழைப்ப, மகரவாரிதி சிறந்தது" என்பன, கம்பராமாயணம்.) (183)

**25. வளையநாடெலாமன்னவன்வருதினிபரப்பி
விளையுநன்பெருவிளைவெலாம் வெங்கனல்கொளுத்தி
அளையுமாமணியானிரைகவர்தலுமாயர்
உளையவோடிவந்தார்புகுந்துத்தரற்குரைப்பார்.**

(இ - ள்.) மன்னவன் - துரியோதனன்,-நாடு எலாம் வளைய - மச்சதேசம் முழுவதுஞ் சூழும்படி, வருதினி பரப்பி -(தன்) சேனையைப் பரவச்செய்து,-விளையும் நல் பெரு விளைவு எலாம்- விளைகின்ற நல்ல பெரிய நெற்பயிர் முதலிய விளைச்சல்களையெல்லாம், வெம் கனல் கொளுத்தி - வெவ்விய நெருப்பினாற் சுட்டெரித்து,- அளையும் மா மணி - அசைந்தொலிக்கின்ற பெரிய மணிகளையுடைய, ஆன் நிரை - பசுக்கூட்டத்தை, கவர்தலும் - கொள்ளைகொண்டு சென்றவளவில்,- ஆயர்-(அப்பசுக்களைக் காத்துநின்ற) இடையர்கள், உளைய - வருத்த முண்டாக, ஓடிவந்து,- ஊர் புகுந்து-விராட நகரத்தினுட்சேர்ந்து, உத்தரற்கு - உத்தரகுமாரனுக்கு, உரைப்பார் - செய்தி சொல்லுபவரானார்கள்; (எ - று.)-அதனை, அடுத்த இரண்டுகவிகளிற் கூறுகின்றார்.

துரியோதனன் தன் சேனையை விராடநகரின் வடதிசை முழுவதும் பரப்பி, விளைச்சலைச் சுட்டெரித்து ஆனிரையைக் கவர்ந்தானாக, அச்செய்தியை நகரிலிருந்த உத்தரகுமாரனுக்கு ஆயர்தெரிவித்தனரென்க. உத்தரன் - விராடனது இளையமகன்; (மூத்தமகன்பெயர், சுவேதன்), 'எல்லாம்' என்னும் பெயர்- 'நாடெலாம்' என்பதில் "மேனியெல்லாம் பசலையாயிற்று" என்பதிற்போல ஒருபொருளின் பல இடங்குறித்தும், 'விளைவெலாம்' என்பதில்பொருளின் பன்மைகுறித்தும் நின்றது. (184)

26.-இதுவும், அடுத்தகவியும்-இடையர் உத்தரனுக்குச் செய்தி கூறல்.

**குடநிறைப்பனகுவிமுலைக்கோநிரைமீட்பான்
திடனுடைப்புயமன்னவன்றென்றிசைச்சென்றான்
வடதிசைப்புலமுழுவதுமாகணக்கொடியோன்
அடல்வயப்படையாழியிற்பரந்ததையன்றே.**

(இ-ள்.) திடன் உடை புயம் மன்னவன் - வலிமையுள்ள தோள்களையுடைய (நமது) அரசன் [விராடன்], குடம் நிறைப்பன குவிமுலை கோ நிரை - (இடையர்கள் பால்கறக்கப் பிடிக்கின்ற) குடங்களை நிரப்புவனவாகிய குவிந்த முலைகளையுடைய பசுக்களின் கூட்டங்களை, மீட்பான் - (பகைவரினின்று) மீட்டுக்கொண்டு வருதற்பொருட்டு, தென் திசை சென்றான் - தெற்குப் பக்கத்துக்குப் போனான்: (இப்படிப்பட்ட சமயத்தில்), மாசணம் கொடியோன் - சர்ப்பத்தின் வடிவமெழுதிய கொடியையுடையவனான துரியோதனனது, அடல் வயம் படை - வலிமையையும் வெற்றியையுமுடைய சேனை, வடதிசை புலம் முழுவதும் - (ஊர்க்கு) வடக்குப் பக்கத்தினிடம் முழுவதும், ஆழியின் - கடல்போல, பரந்ததை - பரவிற்று; (எ - று.)

தென்புறத்தில் பசுநிரை மீட்கச்சென்ற சமயம் பார்த்து, வடபுறத்து ஆனிரை கவருமாறு துரியோதனன் சேனை பரவிற்பெற்றனர் ஆயரென்க, ஒவ்வொருமுலையும் குடம்குடமாகப் பால் சொரியுமென, பசுக்களின் சுரப்பு மிகுதி கூறியவாறு; "சீர்த்தமுலைபற்றி, வாங்கக் குடநிறைக்கும் வள்ளற் பெரும்பசுக்கள்" என்றார் பெரியாரும். அன்றே - ஈற்றசை. பரந்ததை-ஐ, சாரியை. (185)

**27. நாட்டிலுள்ளனபலன்களுங்கவர்த்தனர்நறுந்தண்
காட்டிலுள்ளனசுரபியின்கணங்களுங்கவர்த்தார்
கூட்டிலுள்ளனகலுழனின்குஞ்சுபோலினிநீ
வீட்டிலுள்ளனகின்றதென் வேந்தன்மாமதலாய்.**

(இ-ள்.) வேந்தன் மா மதலாய் - விராடராசனது சிறந்த குமாரனே! - (துரியோதனாதியர்), நாட்டில் உள்ளன - (நமது) தேசத்திலுள்ளவையாகிய, பலன்களும் - (தானியம் முதலிய) விளைபயன்களையும், கவர்த்தனர் - ஒழித்துவிட்டார்கள்; நறுந்தண் காட்டில் உள்ளன - (நாட்டையடுத்த) நல்ல [செழித்த] குளிர்ச்சியான காட்டில் உள்ளவையாகிய, சுரபியின் கணங்களும் - பசுக்களின் கூட்டங்களையும், கவர்த்தார் - கொள்ளை கொண்டார்கள்; இனி - இங்ஙனங் கொண்டு போனபின்பும், நீ -, கூட்டில் உள் உறை கலுழனின் குஞ்சுபோல் - (வெளிப்பட்டுத் தன்பகையாகிய பாம்புகளை வெல்லாமற்) கூட்டினுள்ளே அடைந்து கிடக்கின்ற கருடப்பறவையின் குஞ்சு போல, வீட்டில் உள் உறைகின்றது - வீட்டிற்குள்ளேயே வாசஞ் செய்து கொண்டிருக்கின்றது, என் - என்னே? (எ - று.)

பறவைக்கரசனாகிய கருடன் பாம்புகளை அழிக்குமாறுபோல ராஜகுமாரனாகிய நீயும் வெளிப்பட்டு வந்து பாம்புக்கொடியோனாதியரை அழிக்க வேண்டாவோவென்றார்; **உவமையணி.** மேல்'மாசணக்கொடியோன்' என்று பகைவனைக்குறித்து, இங்கு 'கலுழனின் குஞ்சு போல்' என்று உத்தரனுக்கு உவமைகூறியது - உந்தந்தையைப் போலவே உன்னையுங் கண்டமாத்திரத்திலே அப்பகைவர் ஒருங்கி யொழிவ ரென்று குறிப்பித்து உத்தரனை உத்ஸாஹப்படுத்துதற்பொருட் டென்க.

பலன்- போலி. கலுழன் - கருடனென்ற வடசொல்லின் விகாரம். குஞ்சு - இளமைப்பெயர்; மதலாய் - மதலையென்பதன் விளி. 25-ஆம் செய்யுளில் 'விளைவெலாம் வெங்கனல் கொளுத்தி' என வந்ததனால், 'கவர்த்தனர்' என்றது, 'உயிர்கவர்த்தனர்' என்றவிடத்துப் போல ஒழித்தன ரென்றவாறாம். (186)

**28.-சுதேஷ்ணை மகளிரைநகர்ப்புறங் காவல்செய்யச்
சொல்லுதல்.**

**என்றபோதிலப்புதல்வனைப்பரிவுடனீன்றாள்
நின்றமங்கையர்தங்களைநிரைநிரைநோக்கிச்
சென்றகாவலன்வருந்துணைசெங்கையிற்படைகொண்டு
ஒன்றவேகிநம்மெயிற்புறங் காமினென்றுரைத்தாள்.**

(இ-ள்.) என்ற போதில் - என்று (இடையர்) சொன்னபொழுது, - அ புதல்வனை பரிவுடன் ஈன்றாள் - அவ்வுத்தரகுமாரனை அன்போடு பெற்று வளர்த்த (விராடன்மனைவியாகிய) சுதேஷ்ணையானவள், - நிரை நிரை நின்ற மங்கையர் தங்களை நோக்கி - வரிசைவரிசையாகத் (தனது அருகில்) நின்ற

பரிசனப்பெண்களைப்பார்த்து, 'சென்ற காவலன் வரும் துணை - (நிரை மீட்டற்குத் தெற்குப்பக்கம்) போன (நமது) அரசன் திரும்பி வந்து சேருமளவும், (நீங்கள்), செம் கையில் படைகொண்டு - சிவந்த கைகளிலே ஆயுதங்களை ஏந்திக்கொண்டு, ஒன்ற-ஒருசேர [கூட்டமாக], ஏகி - போய், நம் எயில் புறம் காமின் - நமது (நகரத்து) மதிலைச்சுற்றிலும் இருந்து பாதுகாவல்செய்யுங்கள்,' என்று -, உரைத்தாள் - கட்டளையிட்டாள்; (எ - று.)

சுதேஷ்ணை வேறுவகையில்லாமையால் மகளிரைக் காக்குமாறு கூறினாள்: அக்காலத்துமகளிரும் வீரமுள்ளவராயிருந்தமை இதனாற் பெறப்படும். (சத்தியபாமை ஸ்ரீக்ருஷ்ணனுக்குத் தேரூர்ந்தமைமுதலியன இங்குக்கருத்தக்கன.) தந்தைக்கு மூத்தமகனிடத்தும் தாய்க்கு இளையமகனிடத்தும் அன்பு முதிர்ந்திருப்பது இயல்பாதல் தோன்ற, 'அப்புதல்வனைப் பரிவுடனீன்றாள்' என்றார். கை சிவந்திருத்தல், உத்தமவிலக்கணம்: இனி சுதேஷ்ணையின் மெய்க்காவலாகப் படைக்கலம் பிடித்தலாற் சிவந்த கை யெனினுமாம். (187)

29.-இதுவும் அடுத்தகவியும் - குளகம்: உத்தரன் யான்சென்று பொருது பகைவரைவெல்வே னென்றதைத் தெரிவிக்கும்.

**உரைத்தவன்னையைக்கதுமெனவுத்தரன்வணங்கி
நரைத்தவோதிநின்றிருமொழி நன்றெனநகையா
வரைத்தவாரமுமாரமுமாலையுமணிந்தென்
வரைத்தடம்புயம்வளர்த்தது மகளிர் போர்பொரவோ.**

மூன்று கவிகள் - ஒருதொடர்.

(இ - ள்.) உரைத்த அன்னையை - (இவ்வாறுமகளிரைநோக்கிச்) சொன்ன (தனது) தாயை, உத்தரன், கதுமென வணங்கி - விரைவாக நமஸ்கரித்து, 'நரைத்த ஓதி - வெளுத்திருக்கின்ற கூந்தலையுடையவளே! நின் திருமொழி நன்று - நீ இப்பொழுது சொல்லிய மேன்மையுள்ள வார்த்தை நன்றாயிருக்கின்றது!' என - என்று சொல்லி, நகையா - பரிகாசமாகச்சிரித்து, அரைத்த ஆரம் உம் - அரைத்தசந்தனக் குழம்பையும், ஆரம் உம் - முத்துமாலைகளையும், மாலை உம் - பூமாலைகளையும், அணிந்து, என்வரை தடபுயம் வளர்த்தது - என்னுடைய மலைபோன்ற [வலிய] பெரிய தோள்களைவளர்த்தது, மகளிர் போர் பொரவோ - (பகைவரோடு யான் போர் செய்யாமற்) பெண்பாலார் (சென்று) யுத்தஞ் செய்தற்காகவோ? (எ - று.) - இச்செய்யுளில் 'நகையா' என்ற எச்சம், அடுத்த செய்யுளில் 'என்றான்' என்ற முற்றைக் கொள்ளும்.

யான், எனது வளர்ந்த வரைத்தடந்தோள்களாற் பொரவேண்டாவோ? பொருது வெற்றி பெறவேண்டாவோ? என்றான்.

கதுமென- விரைவுப்பொருளைத் தருவதோர் இடைச்சொல். ஓதி - பெண்மயிர்; இங்கு அதனையுடையவளுக்குச் சினையாகுபெயர். நரைத்த ஓதி - அடையடுத்த ஆகுபெய ரென்க. 'நரைத்த ஓதி' என்ற பெயர் - இங்கு அண்மைவிளி யாதலின், இயல்பாயிற்று. நன்று - இகழ்ச்சிக்குறிப்பு; நன்றன் றென்றபடி. இங்குக் கூறிய நகை, இகழ்ச்சி பொருளாக வீரத்தெழுந்த வெகுளிநகை. (188)

**30. கனைகடற்படையுடனிரைக்கணங்கவரந்தவரை
முனைபடப்பொருதிமைக்குமுன் முதுகுகண்டிடுவேன்
வினைமுகத்தினையறிந்துதேர்விசையுடன்விடவென்
நினைவொடொப்பதோர்சாரதி நேர்ந்திலனென்றான்.**

(இ - ள்.) கனை கடல் படையுடன் - ஆரவாரஞ்செய்கின்ற கடல் போன்ற சேனையோடு (வந்து), நிரை கணம் கவரந்தவரை - (நமது) பசுக்கூட்டங்களைக் கொள்ளைகொண்ட துரியோதனாதியரை, முனை - போர்க்களத்தில், பட - அழியும்படி, பொருது - (யான் ஒருவனே போய்ப்) போர்செய்து, இமைக்கும் முன் - ஒருமுறை கண்ணிமைக்கும் பொழுதைக்கு முன்னமே [மிகவிரைவில்], முதுகுகண்டிடுவேன் - புறங்கொடுத்தோடச் செய்வேன்; (ஆனால்), - வினை முகத்தினை அறிந்து - போர்தொழிலின்

தன்மையைத் தெரிந்து, (அதற்கு ஏற்ப), தேர் - தேரை, விசையுடன் விட - வேகமாக நடத்துவதற்கு, என் நினைவொடு ஒப்பது ஓர் சாரதி - என்மனத் தோடொத்த தன்மையையுடைய ஒரு பாகன், நேர்ந்திலன் - (இப்பொழுது எனக்குக்) கிடைத்தானில்லை, என்றான் - என்று சொன்னான்; (எ - று.)- என் நினைவிற்கு ஏற்ற சாரதிமாத்திரங்கிடைப்பனாயின், உடனே பொருது வெல்வே னென்றபடி.

நேர்ந்திலன் - எதிர்மறையாண்பாலிறந்தகால முற்று; தன்மையொருமை முற்றாய், சாரதியைப்பெற்றிலே னென்றலு மொன்று. (189)

31.-பிருகந்நளைதேர்செலுத்தவல்ல னென்று விரதசாரணி கூறுதல்.

**உத்தரன்புகலுறுதிகேட்டொப்பனைக்குரியான்
கொத்தரம்பொருகூரியிற்குமரனைக்குறுகி வித்தரம்பெருதேர்விடும்விசயனுக்கிவளென்று
அத்தரம்பெறுபேடியைக்காட்டினளன்றே.**

(இ - ள்.) உத்தரன் புகல் உறுதி கேட்டு - (இவ்வாறு) உத்தரகுமாரன் சொன்ன உறுதிமொழியைக் கேட்டு, - ஒப்பனைக்கு உரியாள் - (சுதேட்டிணைக்குப் பலவகை) அலங்காரமுஞ் செய்தற்கு உரியவளாகிய (விரதசாரணி யென்னும் பெயர்பூண்ட) திரௌபதி, - கொத்து அரம் பொரு கூர் அயில் குமரனை - திரண்ட அரமென்கிற வாள்விசேடத்தால் அராவப்பட்ட கூர்மையுள்ள வேலாயுதத்தையுடைய உத்தரகுமாரனை, குறுகி - சமீபித்து, - 'இவள், விசயனுக்கு - அருச்சுனனுக்கு, வித்தரம் பெரு தேர் விடும் - பரப்பமைந்த தேரைச் செலுத்துவாள்', என்று - என்று சொல்லி, - அ தரம் பெறு பேடியை - அப்படிப்பட்ட வல்லமையைப்பெற்ற பிருகந்நளையை, காட்டினள்-காண்பித்தாள்; (எ - று.)-அன்றே - ஈற்றசை; அப்பொழுதே யெனினுமாம்.

உறுதி- உறுதியை வெளியிடுகின்றமொழிக்கு காரியவாகுபெயர், கொத்தரம் பொரு கூரியில் - "வாளரந் துடைத்த வை வேல்" என்றார்சிந்தாமணியாரும். பெண்ணுறுப்புமிக்கிருத்தலால், 'இவள்' எனப் பெண்பாலாற் கூறினர். "பெண்மைவிட்டாணவாவுவ பேடாண்பால், ஆண்மைவிட்டல்லதவாவுவபெண்பால், இருமையுமஃறிணையன்ன வுமாகும்" என்ற நன்னூற்குத்திரங் காண்க. 'பேடி-பெண்ணியல்புமிக்கு ஆணியல்பு முடையவள்' என்பது, திருக்குறள் பரிமேலழகருரை.

விசயன் - விஜயன் என்னும் வடமொழியின் திரிபு; இதற்கு - விசேஷமான வெற்றியை யுடையவனென்றுபொருள். இராஜகுயயாகத்திற்காக வடக்கிற்சென்று பல அரசர்களை வென்றதனாலும், காண்டவதகநகாலத்துத் தேவர்களைச் சயித்ததனாலும், பாசுபதம் பெறுங்காலத்துப் பரமசிவனை யெதிர்த்து விற்கமுந்தால் முடியிலடித்தனாலும், பின்பு இந்திராதி தேவர்க்கும் வெல்ல முடியாத நிவா தகவசர்காலகேயர்களை வதைத்ததனாலும், மற்றும் பல வெற்றிகளாலும், இவனுக்கு இப்பெயர் அமைந்தது. இனி, விஜயன்-(தன்னைச்) சயிப்பாரெவருமில்லாதவ னென்றும் பொருள் கொள்வர். இங்கு அருச்சுனனை 'விசயன்' என்ற பெயரார் குறித்தது - எப்பொழுதும் வெற்றியையே பெறுபவனான அவனுக்குத் தேர்செலுத்தி யுதவியவளாதலால், இவள் உடன்செல்லுதல் வெற்றியைவினைக்கு மென்று குறிப்பதற்கு. (190)

32.-சுதேட்டிணையினிடம் வண்ணமகள் கூறியதை உத்தரன்சொல்ல,சுதேட்டிணைபேடியைநோக்கி, நீதேரோட்ட நேர்ந்தால் உத்தரன் போர்வெல்வானெனல்.

**என்றபோதவன்பயந்தவட்கியம்பியதுரைப்ப
நின்றபேடியைநிரைவளைதழுவிநீநேரில் வென்றுபோர்முனையரசரைவிடலைவெய்தீண்டுந்
துன்றுதாரினாயெனவியந்தின்னவைசொன்னாள்.**

(இ - ள்.) என்ற போது-என்று(விரதசாரணியென்ற வண்ண மகள்) சொல்லியபோது, அவன்-அந்த உத்தரகுமாரன், பயந்தவட்கு - (தன்னைப்) பெற்ற தாயினிடம், இயம்பியது உரைப்ப - (வண்ணமகள்)

கூறியதைத் தெரிவிக்க,-நிரை வளை - வரிசையாக அமைந்த வளையல்களையணிந்த அந்தச்சுதேட்டிணை,-நின்ற பேடியை - அங்கிருந்த பிருகந்நளையென்னும் பேடியைக் கிட்டி, தழுவி-, 'துன்றுதாரினாய் - நெருங்கிய மாலையை யணிந்தவளே! நீ-, - நேரில் (சாரத்தியஞ்செய்ய) உடன்பட்டாயேயானால், விடலை - (என்) புதல்வன்?,- போர்முனை - போர்க்களத்தில், அரசரை - மாற்றரசரை, வென்று - ஜயித்து, வெய்து ஈண்டும் - விரைவில் மீண்டுவந்திடுவான்,' என - என்று, வியந்து - (அப்பேடியைக்) கொண்டாடி, இன்னவை சொன்னாள் - இவ்வாறான வார்த்தைகளைக் கூறினாள்; (எ - று.) நிரைவளை - அன்மொழித்தொகை. பயந்தவட்கு - வேற்றுமை மயக்கம். இதனை, செருகுகவியென்பர் ஒருசாரார். (191)

33.-பிருகந்நளையேர்செலுத்த,உத்தரன் போர்க்குச் செல்லுதல்

**நாடிவாசியினல்லனநான்கவைபூட்டித்
தேடியாயுதஞ்சிலைமுதற்றெறிந்தவைகொண்டு
கோடிகோடிபைங்கோதையர்குழீஇயினர்வாழ்த்தப்
பேடிதேர்விடச்சென்றனன்சுதேட்டிணைபிள்ளை.**

(இ - ள்.) பேடி - பிருகந்நளை, வாசியில் - குதிரைகளுள்ளே, நல்லன நான்கு அவை - நல்லிலக்கணமமைந்தனவாகிய நான்கு குதிரைகளை, நாடி- தேடி அறிந்து, பூட்டி - நுகத்தடியிற் சேர்த்துக்கட்டி, தேர்விட - தேரைச் செலுத்த,-சுதேட்டிணை பிள்ளை - சுதேஷ்ணையினது புத்திரனாகிய உத்தரனானவன்,-சிலை முதல்-வில் முதலியனவாகிய, ஆயுதம் அவை - ஆயுதங்களை, தேடி தெரிந்து - ஆராய்ந்து அறிந்து, கொண்டு - (நல்லனவாக) எடுத்துக்கொண்டு,-கோடி கோடி பைங்கோதையர் - பசுமையான [கரிய] கூந்தலையுடைய அநேக கோடி மகளிர், குழீஇயினர் வாழ்த்த - திரண்டு வாழ்த்துக் கூற, - சென்றனன்-(போர்க்குப்) புறப்பட்டுப் போனான்; (எ - று.)

இதுமுதல் உத்தரதிசை நிரைமீட்சி கூறுகின்றார். 'தேடியாயுதஞ் சிலைமுதல்தெரிந்தவைகொண்டு' என்றதையும் பேடியின் செயலாக உரைக்கலுமாம். 'நான்கவை' 'ஆயுதமவை' என்றவற்றில், 'அவை' - பகுதிப்பொருள் விகுதி. பைங்கோதை - குளிர்ச்சியான கூந்தல்; பசியமாலை யாகவுமாம். 'கூந்தலுக்குப்பசுமையாவது - எண்ணெயிட்டு வாரி மயிர்ச்சாந்து தடவப்பெற்று அழகு குறையாமை' என்பர் ஒருசாரார். (192)

34.-உத்தரன் தனது நகரத்து வடபுறஞ் சேர்தல்

**விலங்கன்மாமதில்களும்புறவீதியுங்கடந்தாங்கு
இலங்குநேமியொன்றுடையதேரென்னலாந்தேர்மேல்
துலங்குபேரொளியருக்கனிலுருத்தெழுதோற்றத்து
அலங்கலுத்தரனுத்தரதிசையைவந்தடைந்தான்.**

(இ - ள்.) துலங்கு பேர் ஒளி அருக்கனில் - விளங்குகின்ற மிக்க ஒளியையுடைய சூரியன்போல, உருத்து எழு - மிக்கு விளங்குகின்ற, தோற்றத்து - காட்சியையும், அலங்கல் - (நிரைமீட்டற்குரிய கரந்தைப்பூ) மாலையை யுமுடைய, உத்தரன், - இலங்கும் நேமி ஒன்று உடைய தேர் என்னல் ஆம் - விளங்குகின்ற ஒற்றைச் சக்கரத்தையுடைய (சூரியனது) இரதமென்று (ஒப்புமை) சொல்லத்தக்க, தேர்மேல் - சிறந்ததொரு தேரிலே (ஏறி),- விலங்கல் மாமதில்கள்உம் - மலைபோலுயர்ந்த பெரிய மதில்களையும், புறம் வீதிஉம் - (நகரத்தின்) வெளிவீதிகளையும், கடந்து - தாண்டி, உத்தரதிசையை - (அந்நகரத்தின்) வடக்குப்பக்கத்தை, வந்து அடைந்தான் -; (எ - று.)

'உத்தரனுத்தரதிசையை வந்தடைந்தான்' என்ற இடத்தில் சொற்சமத்தாரங்காண்க; உத்தரதிசையையடைதற்கு உரியன் உத்தர எனப்பது போதரும், அருக்கனில் உத்தரன் உத்தரதிசையை யடைந்தான் என்று இயைத்து, இலங்குநேமியொன்றுடைய தேரிலேறித் துலங்குபேரொளியருக்கன் (உத்தராயணத்தில்) வடபுறஞ்செல்லுதல்போல, உத்தரன் தேர்மேல் உத்தர திசையை

யடைந்தானென்று கருத்துக் காணலாம். சூரியனது தேர் - மிகவிரைந்து செல்லுதற்கு உவமை; "ஒற்றைத்தனி யாழித்தேரென்ன வோடுவதோர், கொற்றநெடுந்தேர்" என்றார், பிறரும். விலங்கல் - (ஊர்க்கு ஒருபுறமாக) விலகிநிற்பது என்று காரணப்பொருள். திருக்குறளில், "வாய்ந்தமலை" என்ற இடத்தில் பரிமேலழகர் இடையதன்றி ஒருபுடையதாதலை மலைக்கு வாய்ப்பென்றமை காண்க. (193)

35.-உத்தரன் துரியோதனனது சேனையைக்காணுதல்.

**விண்கொளாமதிமேன்மைகொண்மீனினமென்ன
மண்கொளாவிற்றன்மன்னுடைவரம்பில்வான்படையை
எண்கொளாமனத்திராகவன் றிருக்குலத்திளைஞன்
கண்கொளாவகைபுகுந்துதன்கண்ணுறக்கண்டான்.**

(இ - ள்.) எண் கொளா மனத்து - (சேனையின் தன்மை இன்னதென்று) ஓர் எண்ணத்தைக் கொள்ளாத மனத்தையுடைய, இராகவன் திரு குலத்து இளைஞன் - ஸ்ரீராமபிரான் திருவவதரித்த சிறந்த சூரிய குலத்துத் தோன்றிய சிறுவனான உத்தரகுமாரன், -கண்கொளா வகை புகுந்து - (காண்பவர்) கண்களுக்கு எட்டாதபடி [மிக விரைந்து] சென்று, -(அங்கே), -விண் கொளா மதி - ஆகாயத்தில் தோன்றாத [பூமியில் தோன்றியதொரு] சந்திரனையும், மேன்மை கொள் மீன் இனம் என்ன - (அச்சந்திரனைச்சூழ்ந்த) மேன்மைபெற்ற நட்சத்திரக் கூட்டங்களையும் போல, மண் கொளா விறல் மன் - பூமி முழுவதிலும் அடங்காத வீரத்தன்மையையுடைய துரியோதனராசனையும், உடை வரம்பு இல் வான் படையை - அவனைச் சூழ்ந்துள்ள அளவில்லாத பெரிய சேனையையும், தன் கண் உற கண்டான் - கண்களுக்கெதிரிற் [பிரதியட்சமாக] பார்த்தான்; (எ - று.)

தேவாகரயுத்தம் இராமராவணயுத்தம் போன்ற யுத்தங்களைச் சித்திரத்திலே கண்டு, 'சேனை இங்ஙனமே யிருக்கும்: அதனைத் தான் மிக எளிதில் அழித்துவிடலாம்' என்று கருதிப் போர்க்கு வந்தவனாதலால், உத்தரன் 'எண்கொளா மனத்து இளைஞன்' எனப்பட்டான். கண்கொளாவகை கண்டானென இயைத்து - கண்களின் பார்வை செல்லுமளவுக்கு மேலுஞ் சேனைபரந்து கிடத்தலால், கண்களுக்கு எட்டாதபடியாற் கண்டா னென்றுமாம். 'விண்கொளா' என்னும் அடைமொழியை மீனிடுத்துக்கும் கூட்டுக. விண்கொளா மதி**மீனிளம் - இல்பொருளுவமை. 'மண்கொளாவிற்றன் மன்' என்பதற்கு - மண்ணுலகத்துள்ளாரில் எவரும் அடையாத வலிமையைத் தான் உடைய மன்ன னென்றுமாம்: பதினாயிரம் யானைபலங் கொண்டவ னாதலால், 'மண் கொளா விறல்மன்' என்றார். 'மண்கொளாவிற்றல்' என்றது - அதிசயோக்திவகையால் துரியோதனனது வீரத்தைச் சிறப்பித்தது. இனி 'மண்கொளா' என்றதைப் படைக்கு அடைமொழியாக்கிப் பூமிமுழுவதிலும் அடங்காத சேனையெனினுமாம்.

ராகவன் என்ற பெயர்க்கு - ரகுமகாராஜனது வமிசத்தில் அவதரித்தவ னென்பது பொருள்: சூரியகுலத்தவனாகிய இவ்வரசன் - திக்குவிசயஞ்செய்து எல்லாத் தேயங்களையும் வென்று 'விசுவஜித்' என்னும் வேள்வியை இயற்றி அதில் தன்செல்வமுழுவதையும் வழங்கிவிட்டு வெறுங்கையனாயிருக்கையில், கௌத்ஸனென்னும் பிராமணன் வந்து தன் குருவாகிய வரதந்துமகாமுனிவனுக்குத் தான் குருதட்சிணை கொடுத்தற்பொருட்டு மிக்க பொருள் வேண்டுமென்று இரக்க அப்பொழுது குபேரனிடத்திலிருந்து வேண்டும் பொருள் தானே வரப்பெற்று அந்தக் கௌத்ஸனுக்குக் கொடுத்தான்: இப்படி இவன் மிக்க வீரமுங் கொடையு முடையவனாய்ப் பிரசித்திபெற்றவனாதலால், இவன் மரபிற்பிறந்தவனென்று இராமபிரானைக் குறித்தார்; காளிதாசமகாகவி வடமொழியில் இவன் பெயரால் 'ரகு வம்ஸம்' என ஒரு காவியஞ் செய்திருத்தலைக் கொண்டும், இவ்வரசனது பெருமையை நன்கு உணரலாம். (194)

36.-அதுகண்டமாத்திரத்தில் உத்தரன் நடுநடுங்கி மூர்ச்சித்தல்.

**கைந்நடுங்கவுங்கானடுங்கவுங்கருத்தழிந்து
மெய்ந்நடுங்கவுநாப்புலர்ந்துயிர்ப்புமேல்விஞ்சிச்
சொன்னடுங்கவுஞ்சுடர்முடிநடுங்கவுஞ்சோர்ந்தான்**

மைந்நெடுங்கனிற்றுரனுடைவிராடர்கோன்மைந்தன். (இ - ள்.) மை நெடுங் கனிற்று - கரிய பெரிய ஆண்யானை போன்ற, உரன் உடை - வலிமையையுடைய, விராடர் கோன் - விராடதேசத்தார்க்கரசனது, மைந்தன் - குமாரனாகிய உத்தரன், - (அந்தத்துரியோதனன் படையைக்கண்ட மாத்திரத்தில் அச்ச மிகுதியால்), கருத்து அழிந்து - மனங்கலங்கி, நா புலர்ந்து - நாக்கு வறண்டு, உயிர்ப்பு மேல் விஞ்சி - பெருமூச்சு மேன்மேலும் அதிகமாகப் பெற்று, கை நடுங்க உம் - கைகள் நடுக்கமடையவும், கால் நடுங்க உம் - கால்கள் நடுக்கமடையவும், மெய் நடுங்கவும் - உடம்பு நடுக்கமடையவும், சொல் நடுங்க உம் - வார்த்தை தடுமாறவும், சுடர் முடி நடுங்க உம் - ஒளியையுடைய கிரீடம் - நடுங்கவும், சோர்ந்தான் - தளர்ந்தான் [உணர்வழியலானான்]; (எ - று.)

இதுவரையிற் காணாத காட்சியைக் காணவே, உத்தரனுக்குப் பேரச்சமுண்டாயிற்றென்க. கைநடுங்குதல் முதலியன - அச்சத்தின் செயல்கள். முடி - முடியிற் கவிக்கப்படுவது; கிரீடத்திற்குக் காரணப்பெயர். களிற்று - யானைச் சேனையையுடைய என்றலுமொன்று. உரன் என்றதில் தேகபலம் மனோபலம் ஆயுதபலம் சேநாபலம் முதலிய பலவகை வலிமைகளும் அடங்கும். (இரண்டாமடியில், யகரவொற்றுஇடைவந்த ஆசெதுகை காண்க. பொதுநகரத்துக்கும் சிறப்புநகரத்துக்கும் ஒலிவடிவில் மிக்க வேறுபாடு இல்லாமை பற்றி, மூன்றாமடியில் னகரம் எதுகையாய் நின்றது.) (195)

37.-இதுவும், அடுத்தகவியும் - பிருகந்நனை உத்தரனுக்குத் தேறுதல் கூறுதலைத் தெரிவிக்கும்.

அஞ்சலஞ்சனீபகைவரையாருயிரடுதல்
துஞ்சலென்றிவையிரண்டலாற்றுணிவுவேறுண்டோ
வெஞ்சமந்தனில்வந்துபுண்படாதினிமீண்டால்
வஞ்சநெஞ்சுடைவஞ்சியரென்சொலார்மறவோய்.

மூன்றுகவிகள் - ஒருதொடர். (இ - ள்.) (அப்பொழுது உத்தரனை நோக்கிப் பேடி) - 'மறவோய் - வலிமையை யுடையவனே! நீ -, அஞ்சல் அஞ்சல் - பயப்படாதே பயப்படாதே; பகைவரை ஆர் உயிர் அடுதல் - பகைவர்களை அரிய உயிரழிசுச் செய்தலும் [கொல்லுதலும்], துஞ்சல் - (தாம்) இறத்தலும், என்ற இவை இரண்டு அலால் - என்ற இவ்விரண்டு தொழில்களுள் ஒன்றல்லாமல், வேறு துணிவு உண்டு - (போர்க்கு வந்தவர்கட்கு) வேறொரு உறுதி உள்ளதோ? [இல்லை]; வெம் சமம் தனில் வந்து - கொடிய போர்க்களத்திற் புகுந்து, புண்படாது - விரணப்படாமல், இனி-, மீண்டால் - திரும்பி வாளாசென்றால் வஞ்சம் நெஞ்சு உடை வஞ்சியர் - வஞ்சனையுள்ள மனத்தையுடைய வஞ்சிக்கொடிபோல மெல்லியலாரான மாதர்கள், என் சொலார் - என்சொல்லி இகழமாட்டார்கள்? (எ - று.)

கீழ்இவன் மகளிர் முன்னிலையில் வீரவாதங் கூறிவந்ததனால், 'வஞ்சிய ரென்சொலார்' என்றாளென்னலாம். மகளிரும் பரிகசிப்ப ரெனவே, ஆண்மக்கள் பரிகசிப்ப ரென்பது கூறாதே அமையும். துணிவு வேறுண்டோ என்றது - மீண்டுபோவது துணிவன் றென்பதைத் தெரிவிக்கும். வெல்லும் ஆற்றல் இலையேனும் முகத்திலும் மார்பிலும் விழுப்புண்பட்டாயினும் மீண்டால் ஊறஞ்சாமை விளங்கு மென்றற்கு, 'புண்படாது மீண்டாலென்சொலார்' எனப்பட்டது. மகளிர் திரிகரணமும் வேறுபட அறியவொண்ணாத நெஞ்சாழமுடையராதலால், அவர்க்கு 'வஞ்ச நெஞ்சுடை' என்ற அடைமொழி கொடுக்கப்பட்டது; "ஆழாழியென்னவளவுபடா வஞ்ச நெஞ்சப், பாழான மாதர்" என்றார் பின்னோரும். 'வஞ்சியர்' என்ற சொல் - வஞ்ச முடையாராதல்பற்றி அவர்க்கு இப்பெயர் அமைந்ததுபோலு மென்ற கருத்துத் தொனிக்க நிற்கும். 'மறவோய்' என்று விளித்தது, உத்ஸாஹ முண்டாக்குதற் பொருட்டு. (196)

38. நிலையுமுட்டியுநிலைபெறநின்றுநேர்படத்தின்
 சிலைவளைத்துவெஞ்சிலீழுகஞ் சிற்சிலதொடுத்து
 மலையிலக்கெனயாரையுமலைநிடுமலைந்தால்
 அலைகடற்புவியரசரிலாரெதிர்திற்பார்.

(இ-ள்.) (நீ),-நிலைஉம் - (போரில்) நிற்கும் நிலைமையும், முட்டி உம்- கையில் ஆயுதங்களைப் பிடிக்குத் தன்மையும், நிலை பெற- உறுதியாயிருக்கும்படி, நின்று - (தெரியத்தோடு) நின்று,-திண் சிலை - வலிய வில்லை, நேர்பட - செவ்வையாக, வளைத்து - வணக்கி நானேற்றி, சில் சில வெம் சிலீமுகம் தொடுத்து - சிலசில கொடிய அம்புகளை எய்து,- மலை இலக்கு என - மலை ஒப்பென்னும்படி [சிறிதுஞ் சலியாமல்], யாரைஉம் - எவரையும், மலைந்திடு - எதிர்த்துப் போர்செய்; மலைந்தால் - (இவ்வாறு) பொருதால், அலை கடல் புவி அரசரில் - அலைகின்ற கடலாற் சூழப்பட்ட பூமியிலுள்ள அரசர்களுள், எதிர் நிற்பார் - (உன்) எதிரில் நிற்க வல்லவர், ஆர் - யாவருளர்? - (எ - று.) எல்லாரும் புறங்கொடுத்துப் போவரென்பதாம்.

இதனால், அருச்சுனன் சிறிது தேறிய உத்தரனுக்குத் தெரியத்தையூட்ட முயல்கின்றான். நிலை - போரில் வில்வளைத்து அம்பினை எய்வார்க்கு உரிய நிலை: அது - பைசாசம், மண்டலம், ஆலீடம், பிரதியாலீடம் என நான்கு வகைப்படும்: அவற்றுள், ஒருகால் நிலைநின்று ஒரு காலை முடக்கல் - பைசாசநிலை; இருகாலும் பக்கல்வளைய மண்டலித்தல் - மண்டலநிலை; வலக்கால் மண்டலித்து இடக்கால் முந்துறல் - ஆலீடநிலை; வலக்கால் முந்துற்று இடக்கால் மண்டலித்தல் - பிரதியாலீடநிலை. முட்டி = முஷ்டி: கைப்பிடி. நேர்படத் தொடுத்து என்று இயைத்து - பகைவர்க்கு எதிராக அம்புதொடுத்து என்றலும் அமையும். 'மலையிலக்கென' என்றதற்கு - மலையே (எமது அம்புக்கு ஏற்ற) குறியாவது என்று எண்ணி யெனவும் உரைக்கலாம்; இக்கருத்து, செருக்கினாலாவது. சிலீமுகம் - கூர்மையை முகத்தினுடையதென்று அம்புக்குக் காரணப் பெயர். (197)

39.-பிருகந்நளைதேற்றவும் உத்தரன் தேறாது ஓடிவிடப் பார்த்தல்.

**தூண்டுமாவிலைசொரிமதக்களிறிவைதுரங்கம்
பூண்டதேரிலைபதாதிமற்றிவையெனப்புகல
ஈண்டுநின்றவையாவையுமியாவெனத்தெரியா
மீண்டுபோவதேயுறுதியென்றனனிகல்வீரன்.**

(இ-ள்.) 'தூண்டும் மா இவை - செலுத்தப்படுகின்ற குதிரைகள் இவை: சொரி மதம் களிறு இவை - பொழிகின்ற மதசலத்தையுடைய யானைகள் இவை: துரங்கம் பூண்ட தேர் இவை - குதிரைகள் பூட்டிய தேர்கள் இவை: பதாதி இவை - காலாட்சேனைகள் இவை', என - என்று, புகல - (பேடி சதுரங்கசேனையைக்காட்டி எடுத்துச்) சொல்ல,-இகல் வீரன் - வலிய வீரத்தன்மையையுடையவனான உத்தரன், ஈண்டு நின்றவை யாவைஉம் - இங்குப் பொருந்தியவை யெல்லாவற்றையும், யா என - எவை [இன்னவை] யென்று, தெரியா - தெரிந்துகொள்ளாமல், 'மீண்டு போவதுஏ - திரும்பிச் சென்றுவிடுவதே, உறுதி - துணிவான காரியம்,' என்றனன் - என்று சொன்னான்; (எ - று.)

இவன்படையின் தன்மை கண்டறியா னென்று, பேடி, குதிரை முதலியன இவைஇவை யெனச் சொல்லிக்காட்டினன்: காட்டவும் அச்சமிகுதியால் அச்சொல்லைச் செவியினாலேற்காமல், உத்தரன் இங்குநின்றால் உயிர்த்தப்புவது அரிது என்று கருதி மீண்டுபோவதே யுறுதியென்றான். உத்தரனை 'இகல் வீரன்' என்றது, இகழ்ச்சி.

துரங்கம் - விரைவாய்ச் செல்வது என்று பொருள்படும் வடசொல். 'பதாதி' என்ற வடசொல்லுக்கு - கால்களினாலே நடந்து செல்பவனென்பது பொருள்: இங்கு 'பதாதி' என்றது - காலாட்களின் கூட்டத்தை யுணர்த்தி அஃறிணையின்பாற் பட்டதனால், 'பதாதி யிவை' எனப்பட்டது. மற்று - அசை. (198)

40.-பிருகந்நளை உத்தரனுக்குச் சைத்தியோபசாரஞ் செய்து, 'யான் பொருது பகைவெல்வேன்' எனல்.

**வெயர்த்தமேனியைநறும்பனிநீரினால்விளக்கி
அயர்த்துநீமுதுகிடாதொழியிமைப்பொழுதையா**

**உயர்த்தபல்கொடிப்பகைஞரைத் தனித்தனியோட்டிப்
பெயர்த்துநல்குவேனிரையுமென்றுரைத்தனள்பேடி.**

(இ - ள்.) (பின்பு), பேடி-,-வெயர்த்த மேனியை-(அச்சத்தினால்) வேர்வையடைந்த (உத்தரனது) உடம்பை, நறும் பனி நீரினால் விளக்கி - வாசனைவீசுகின்ற பனிநீரைத் தெளித்துத் துடைத்து (அயர்ச்சியைப்போக்கி)த் தேற்றி,(அவனை நோக்கி), 'ஐயா - தலைவனே! நீ -, இமைபொழுது - ஒருக்ஷணகாலம், அயர்த்து முதுகு இடாது ஒழி - தளர்ந்து முதுகு கொடுத்து ஓடாமலிரு; (நான்) உயர்த்த பல் கொடி பகைஞரை - உயர எடுத்த பலவகைத் துவசங்களையுடைய பகைவர்களை, தனி தனி ஓட்டி - தனித்தனியாக ஓடும்படி செய்து, நிரைஉம் - பசுக்களையும், பெயர்த்து நல்குவேன் - (அவர்களிடத்தினின்று) மீட்டுக்கொடுப்பேன்,' என்று உரைத்தனள் - என்று சொன்னாள்; (எ - று.)

உத்தரனுக்குச் சைத்தியோபசாரஞ் செய்து தேற்றி, பேடிவடிவான அருச்சுனன் தான் பகைவென்று ஆநிரைகளை மீட்டுத்தருவேனெனக் கூறினனென்க. பீஷ்மருக்குப் பனைக்கொடியும், துரோணருக்கு வேதக்கொடியும், அசுவத்தாமனுக்கு அன்னக்கொடியும், கர்ணனுக்குக் கச்சைக்கொடியும், துரியோதனனுக்குப் பாம்புக்கொடியும் முதலாக அனைத்தும் அடங்க, 'பல்கொடி' என்றான். வெயர்த்தல் - புழுங்குதல்; இது - இங்கே, அச்சத்தின் மெய்ப்பாடு. பனிநீர் - ஒருவகை வாசனை நீர். 'தனித்தனி ஓட்டி' என்றது - இருவர் ஒருவழிச் செல்லாதவாறு சிதறடித்தென்றபடி. (199)

**41.-உத்தரன் குதித்தோட, பிருகந்நனை
அவனைப்பிடித்துவந்து தேர்க்காலிற் கட்டுதல்.**

**கொடித்தடந்தனித்தேரினின்றுகைத்துமுன்குதியா
அடித்தலம்பிடரடித்திடவோடலுமவனைத்
தொடித்தடம்புயமிரண்டையுந்தொடர்ந்துபோய்த்துவக்கிப்
பிடித்துவந்தொருநொடியினிற்றேருடன்பிணித்தான்.**

(இ - ள்.) (அது கேட்டும் உத்தரன் அச்சந்தெளியாமல்), கொடி தட தனிதேரினின்று - துவசத்தையுடைய பெரிய ஒன்றாகிய [ஓப்பற்ற] தேரினின்று, உகைத்து - எழும்பி, முன் குதியா - முன்னே குதித்து, அடி தலம் பிடர் அடித்திட ஓடலும் - பாதங்கள் பின்புறத்திலே அடிக்கும்படி (அதிவேகமாக) ஓடிப்போன வளவில்,- (அருச்சுனன்), ஒரு நொடியினில் - ஒரு கணப்பொழுதிலே, அவனை - அவ்வுத்தரனை, தொடர்ந்து போய் - பின்தொடர்ந்து ஓடிச் சென்று, தொடி தட புயம் இரண்டையும் - தொடியென்னும் வளையணிந்த (அவனது) பெரிய தோள்களிரண்டையும், துவக்கி - கட்டி, பிடித்து வந்து - பிடித்துக்கொண்டு வந்து, தேருடன் பிணித்தான் - தேரோடு கட்டினான்; (எ - று.)

"தேர்விடும் விசயனுக்கிவள்" (31) என்றும், "உரைத்தனள் பேடி" (40) என்றும் பேடிவடிவிற்கு ஏற்பப் பெண்பாலார் கூறி வந்தவர், இனி ஆண்மை காட்டத் தொடங்கியதனால், ஆண்பாலார் கூறலாயினர். உகைத்தல் - அழுத்தியெழுதல். 'அடித்தலம் பிடரடித்திட' என்றது-அவன் ஓடின ஓட்டத்தின் வேகமிகுதி கூறியவாறு: தன்மைநவற்சியணி. (200)

**42.-பிருகந்நனை தேர்செலுத்தி, முன்பு தான் வைத்த வில்லையும்
அம்பையும் எடுத்துவருதல்.**

**பிணித்ததேரினைப்பெற்றமும்பிற்படக்கடாவித்
திணித்தரும்பெரும்பொதும்பரிற் சேர்த்தியசிலையுந்
துணித்துமேவலர்முடியுஞ்சோரிதோய்தொடையுந்
கணித்தவெல்லையிற்கொண்டுமீண் டமர்க்களங்கலந்தான்.**

(இ - ள்.) (அருச்சுனன்), பிணித்த தேரினை - (அவ்வாறு உத்தரனைச்) சேர்த்துக் கட்டிய இரதத்தை, பெற்றம்உம் பின்பட - (வேகத்திற்சிறந்த) காற்றும் பின்னிடும்படி [காற்றினும் விரைவாக], கடாவி- செலுத்திச் சென்று,-அரும் பெரும் பொதும்பரில் - (பிறர் அறிதற்கு) அரிய பெரிய மரப்பொந்தில், திணித்து சேர்த்திய - (முன்பு) கட்டி மறைத்து வைத்துள்ள, சிலைஉம்-(தனது) வில்லையும், மேவலர் முடி துணித்து - பகைவர்களது தலைகளை அறுத்து, உரு சோரி தோய் - (அவற்றினின்று) பெருகுகின்ற

இரத்தத் தோயப்பெற்ற, தொடைஉம் - அம்புகளையும், கணித்த எல்லையின் கொண்டு - நினைத்த மாத்திரத்தில் எடுத்துக்கொண்டு, மீண்டு - திரும்பிவந்து, அமர்களம் கலந்தான் - யுத்தஞ்செய்யுமிடத்தைச் சேர்ந்தான்; (எ - று.)

'பொதும்பறிற் சேர்த்திய சிலையும் தொடையும்' என்றது - கீழ்ப்பாண்டவர்கள் அஞ்ஞாதவாசஞ் செய்யச் செல்லும்பொழுது விராடநகர்ப்புறத்து நன்காட்டிற் காளிகோயிலுக்கெதிரிற் பெரியதொரு வன்னிமரத்தின் பொந்திலே தம்மம் ஆயுதங்களையும் கவசங்களையும் பிறவற்றையும் ஒளித்துவைத்து வேறெவரும் அறியாதபடி மந்திரமோதிக் காப்பிட்டு வந்தமையிலென்க. பொதும்பர் - பொதும்பு என்னும் மென்றொடர்க்குற்றியலுக்கரத்திற்கு அர்-போலி. மேவலர் - விரும்பிச் சேராதவர். சொரிவது - சோரி, இரத்தம். தொடுக்கப்படுவது, தொடையெனக் காரணக்குறி. 'கணித்த எல்லையின்' என்பதற்கு - (முன்பு அஞ்ஞாதவாசத்துக்குக்) குறித்தகாலத்தின் முடிவிலென்று உரைப்பாருமுளர். திணிதரும் என்று எடுத்து - வலியமைந்த என உரைப்பர், ஒருசாரார். (201)

43.-இதுவும், அடுத்தகவியும் - உத்தரனுக்கும் பிருகந்நளையுக்கும் நடந்த சம்பாஷணையைத் தெரிவிக்கும்.

**எரிப்புறத்தருத்தருபடையாவெனவினவக்
கிரிப்புறப்பெருங்கானுறைகிரீடியவென்னத்
தெரிப்புறப்புகலெவ்வயிற்சேர்ந்தனவெனென்று
அரிப்புறத்தடங்கண்ணியைக்கேட்டனவனும.**

(இ - ள்.) 'எரி புறம் - நெருப்பைத் தன்னிடத்தே யுடைய, தரு - வன்னிமரம், தரு - தந்த, படை - ஆயுதங்கள், யா-எவருடையவை?' என வினவ - என்று (உத்தரன்) கேட்க, - 'கிரி - மலைகளிலும், புறம் - அவற்றின் புறத்திலுள்ள, பெருங் கான் - பெரிய காடுகளிலும், உறை - வாசஞ்செய்த, கிரீடிய - அருச்சுனனுடையவை', என்ன - என்று (உருக்கரந்த அருச்சுனன்) சொல்ல, - 'அவன் எவயின் சேர்ந்தனன் - அவ்வருச்சுனன் எந்த இடத்திற் சென்று சேர்ந்தான்? தெரிப்பு உற புகல் - தெரியும்படி சொல்,' என்று, - அவன் உம் - அவ்வுத்தரனும், அரி புறம் தட கண்ணியை - (சிவந்த) ரேகைகளைத் தம்மிடத்தேயுடைய பெரிய கண்களையுடையளான பேடியை, கேட்டனன் - வினவினான்; (எ - று.) வேறுவடிவுள்ள அருச்சுனன் படைக்கலங்களை யெடுக்கவே, உத்தரன் அவனை வினவி, அவ்வருச்சுனன் மறுமொழிகளில் மீண்டுந்தோன்றிய ஐயத்தைஉத்தரன் வினாவினனென்க. வன்னிமரத்தைக்கடைந்தால் நெருப்புத்தோன்று மாதலால் அது 'எரிப்புறத்தரு' எனப்பட்டது. இனி, புறம் - (நகரத்துக்குப்) புறத்தில் [புறங்காட்டிலேயுள்ள], எரித் தரு - வன்னிமரம், தரு - கொடுத்த என்றும். 'எரி' என்ற வடசொல் - வன்னியென்ற சொல்லைக் குறித்திட, அது - தன்பொருள்களிலொன்றான ஒருவகை மரத்தையுணத்திற்று; இது, லக்ஷிதலக்ஷணை; தரு - வடசொல். கிரீடிய - பலவின்பாற் குறிப்புமுற்று. பெண்தன்மை மிக்கிருத்தலால். 'அரிப்புறத்தடங்கண்ணி' என்றார். அவனும் என்பதற்கு-பிருகந்நளையாகிய அவ்வருச்சுனனும் என்று உரைத்து, அதனை மேல் 45-ஆஞ் செய்யுளில் வரும் 'விடுத்தான்' என்பதற்கு எழுவாயாக்குதலுமொன்று.

கிரீடி- கிரீடமுடையவன்; வடசொல்: அதுஈயுறு இகரமாய்க் கிரீடியென நின்றது. பாசுபதாஸ்திரம் பெற்றபின்பு நிவாதகவசகாலகேயவதத்திற்காகத் தேவேந்திரன் அருச்சுனனைத் தன்னுலகத்துக்கு அழைத்துக்கொண்டு போனபொழுது அங்குத் தன் ஆசனத்தில் அருத்தாசனங்கொடுத்து அதில் வீற்றிருக்க வைத்து, முன்புபிரமன் தனக்குத் தந்தருளிய இரத்தினகிரீடத்தைச் சூட்டிட, அம்முடியணியை உரியதாகப் பெற்றனனாதலால், அருச்சுனனுக்குக் கிரீடி யென்று பெயர். (202)

**44. கிரீடியெங்குளனென்றெனைக் கேட்டநீகேண்மோ
இருடியாகிநின்றாதையோராசனத்திருக்கும்
புருடனிப்பதிபுகுந்தநாள்வந்துடன்புகுந்தோர்
அரிடமானதன்விதியினாற்பேடியுமானான்.**

இதுவும், அடுத்த கவியும் - ஒரு தொடர்.

(இ - ள்.) (அருச்சுனன் உத்தரனை நோக்கி).- 'கிரிடி எங்குஉளன் என்று எனை கேட்ட - அருச்சுனன் எங்கே யிருக்கின்றானென்று என்னை வினவிய, நீ, கேண்மோ - கேட்பாயாக: இருடி ஆகி - முனிவடிவமாய், நின் தாதை ஓர் ஆசனத்து இருக்கும் - உன்தந்தையான விராடராசன் வீற்றிருக்கின்ற ஆசனத்தில் அவனுடன் எழுந்தருளியிருக்கின்ற, புருடன் - சிறந்த புருஷனான கங்கபட்ட னென்பவன், இ பதி புருந்த நாள் - இந்த ஊர்க்கு வந்து சேர்ந்த நாளில், (அக்கிரீடி), உடன் வந்து புருந்து - கூட வந்து சேர்ந்து, அரிடம் ஆன தன் ஓர் விதியினால் - தீமையாகிய தனது ஊழ்வினையொன்றினால், பேடிஉம் ஆனான் - பேடியுருவமாகவுமாயினான்; (எ - று.)

பிருகந்நளை அருச்சுனனுடைய செய்தியைக் கூறலாயினாளென்க. கேண்மோ, மோ - முன்னிலையசை. அரிடம் = அரிஷ்டம்: வடசொல். விதியாவது - இருவினைப் பயன் செய்த உயிரைச் சென்றடைதற்கு ஏதுவாகிய நியதி, எனை = தொகுத்தல். 'பேடியும்' என்ற உம்மை - இறந்தது தழுவிய எச்சத்தோடு இழிவுசிறப்பு. 'இப்பதி' என்றது, மச்சநாட்டிற்கு ராசதானியான விராடநகரத்தை.

'ஓர்அரிடமான தன்விதியினால்' என்றது - வனவாசகாலத்தில் அருச்சுனன் தான் பரமசிவனிடத்துப் பாசுபதம்பெற்றபின்பு ஆங்கு வந்து அழைத்துப்போன தந்தையாகிய இந்திரனுடனே தேவலோகஞ்சென்ற பொழுது அங்குத் தன்னைக்காமித்துத் தன்பக்கல் இரவில் வந்து சேர்ந்த ஊர்வசியென்னுந் தெய்வமகளைத் தாயென்று கொண்டு தாள்களில் விழுந்து வணங்கிய வளவில், அவள் மிகவும் மனம்வருந்திக் கோபித்து 'பேடியாவாய்' என்று சாபங்கொடுத்து, பின்னர் அதனை அறிந்த இந்திராதி தேவர்களின் வேண்டுகோளினால் தான் வேண்டும்நாளில் அப்பேடிவடிவம் ஓராண்டு வரும்படி வரமாக மாற்றினமையைக் கருதி. (203)

45.-பிருகந்நளை உத்தரனைத் தேற்றிக் கட்டவிழ்த்துவிடுதல்.

**யாண்டுசென்றிலதின்னமுமீரிருகடிகை
வேண்டுமாலினியீண்டையவ்விசயனுந்தோன்றும்
மீண்டுபோகலைவிடுவிடுவிரைபரித்ததந்தேர்
தூண்டுநீயெனத்தோளிலத்துவக்கையுமவிடுத்தான்.**

(இ - ள்.) யாண்டு சென்றிலது - (அஜ்ஞாதவாசத்துக்கு நியமித்த) ஒரு வருஷகாலம் (இன்னும் முடியக்) கழிந்ததில்லை; இன்னமும்-, ஈர் இரு கடிகை வேண்டும் - நான்குநாழிகைப்பொழுது கழியவேண்டும்; இனி-(அந்நான்கு நாழிகைக்குப்) பின்பு, ஈண்டை - இவ்விடத்தில், அ விசயன்உம் - அந்த அருச்சுனனும், தோன்றும் - வெளிப்பட்டுத் தோன்றுவான்; நீ, மீண்டு போகலை - திரும்பி ஓடிப்போவதை, விடு விடு - விட்டுவிடு; விரை பரி தட தேர் - வேகமாயோடுகின்ற குதிரைகளைப் பூட்டிய தேரை, தூண்டு - செலுத்து, என - என்று சொல்லி, தோளில் அதுவக்கைஉம் - தோள்களைத் தேரோடு அணைத்துக் கட்டிய அக்கட்டையும், விடுத்தான்-அவிழ்த்துவிட்டான்; (எ - று.)

பிருகந்நளை அருச்சுனன் செய்தியைக்கூறி உத்தரனைச்சமாதானப்படுத்தி அவனைக்கட்டியிருந்த கட்டவிழ்த்துத் தேரைச்செலுத்துமாறு கூறினளென்க. கடிகை - அறுபது விநாடி. இனி, விடுவிடு - (மிகவும் விரைவாகத்) தேரை ஓட்டு என்றலுமாம். துவக்கு-முதனிலைத்தொழிற்பெயர். 'இன்னம்' என்பது- ஓர் இடைச்சொல். 'வேண்டும்' என்பது - ஒருவகை வியங்கோள் வினைமுற்று. (204)

46.-உத்தரன் தேறுதல்கொண்டுதேர்செலுத்துதல்.

**அறிந்துதாள்விழுந்தெழுந்துபின் னாங்கவனருளால்
செறிந்தமால்பெருஞ்சிறப்பையச் சிறுவனும்பெற்றுப்
பிறிந்தபற்பலபேரணி நால்வகைப்படையும்
முறிந்துபோகவத்தேர்விடு தொழிலினின்முண்டான்.** (இ - ள்.) அ சிறுவன்உம் - அந்த உத்தரகுமாரனும், அறிந்து - (அப்பேடியாகிய அருச்சுனன் சொன்னவற்றை யெல்லாந்) தெரிந்து கொண்டு, ஆங்கு- அப்பொழுது, தாள் விழுந்து - (அவனுடைய) பாதங்களில் வீழ்ந்து வணங்கி, எழுந்து - எழுந்திருந்து, பின் - பின்பு, அவன் அருளால் - அவ்வருச்சுனனது கட்டளையால், செறிந்த மால் பெரும் சிறப்பை - (அருள்) பொருந்திய திருமாலின் [புரீகிருஷ்ணனின்] மிக்க சிறப்பை

[அருச்சுனனுக்குச் சாரத்தியஞ் செய்யுந் தொழிலை], பெற்று - (தான்) அடைந்து,- பிறந்த - வகுக்கப்பட்ட, பல் பல பேர் அணி - பல பல பெரிய வரிசைகளையுடைய, நால்வகை படைஉம்-(ரத கஜ துரக பதாதி என்னும்) நான்குவகைப்பட்ட (துரியோதனாதியர்) சேனைகளும், முறிந்துபோக - அழிந்தோடும்படி, அ தேர் விடு தொழிலினில் - அந்தத்தேரை யோட்டுஞ் செய்கையில், மூண்டான் - முயன்றான்; (எ - று.)

உத்தரன் அருச்சுனனுக்குச் சாரதியானானென்ன வேண்டிய விடத்து 'மால் பெருஞ்சிறப்பையச் சிறுவனும் பெற்று' என்றது - பிறிதினவிற்கியணியாம்; சொல்லவேண்டியதை இனிமைபடச் சுற்றுவழியாகச் சொல்லுதல், இதனிலக்கணம். தேவாதிதேவனாகிய தனது பெருமையெல்லாம் அழியமாறிப் பார்த்தனுக்குச் சாரத்தியஞ் செய்து அடியவர்க் கெளியனாயிருக்குந் தன்மையை வெளியிடுதலால், 'செறிந்த மால் பெருஞ்சிறப்பு' என்றார். அன்றியும், சிறந்த வீரருக்குப் பெரும்போற்றிற் சாரதியாயிருத்தலும் ஒரு சிறப்பாகும்; மேற்பதினேழாம் போர்ச்சுருக்கத்தில் 'புகழே பூண்டு, வேந்தராயமர்க்களத்தி லதிசயித்த வீரரானவர்க் கிதுதான் மேம்பாடன்றோ, மாந்தராயெக்கலையும் வல்லார்க்கன்றி வாசி நெடுந்தேருரவருமோ?' என வருவது காண்க. மால் பெரு - மிகப்பெரிய என ஒரு பொருட்பன்மொழி யென்பாரு முளர். 'சிறுவனும்' என்ற உம்மை - இறந்தது தழுவிய எச்சத்தோடு இழிவு சிறப்பு. 'அறிந்து' என்பதற்கு (இப்பேடி அருச்சுனனே யென்று) உணர்ந்து என்று உரைப்பர் ஒருசாரார். அருள் - அருளோடு இடுங் கட்டளைக்கு இலக்கணை; காரணவாகுபெயர். பற்பல பேரணி பிறிந்த என்று மொழிமாற்றி - பலபல பேரணிகளாகப் பிறிந்த வென்றலு மொன்று; பிரி, முறி என்பனபோலப் பிரி, முறி என்னும் வினைகளும் உள்ளனவாம்.

47.-துரோணனாதியர் பேடியைக்குறித்துச்சங்கித்தல்.

**ஓடினானுமித்தேர்விரைந்தார்பவனென்றும்
பேடிநாமுதலையுறும்பெருந்தகையென்றும்
நாடினார்பலர்நந்தியாவர்த்தநாண்மாலை
சூடினானெடுஞ்சேனையிற்றுரோணனேமுதலோர்.**

(இ - ள்.) நாள் நந்தியாவர்த்தம் மாலை சூடினான் - அன்றைக்கு மலர்ந்த [புதிய] நந்தியாவட்டப்பூமாலையைச் சூடிக்கொண்டிருக்கின்றவனான துரியோதனனது, நெடுஞ் சேனையில் - பெரிய சேனையிலே, துரோணன் முதலோர் பலர் - துரோணாசாரியன் முதலிய (அறிவிற்கிறந்த) பல வீரர்கள், 'ஓடினான்உம்-(முன்னே தேரேறிப்போர்செய்ய வந்து) அஞ்சியோடிய குமாரனும், இ தேர் விரைந்து ஊர்பவன் - (பேடியின் செயலால் தேறி) இந்தத்தேரை விரைவாய்ச் செலுத்துஞ் சாரதியானான்,' என்றும்-, 'பேடி-, நாம் முதல் ஐயுறும் பெருந்தகை - நாம் முதலிற் சந்தேகிக்கத்தக்க பெருமைக்குணங்களையுடைய அருச்சுனனாம்,' என்றும்-, நாடினார் - ஆலோசிப்பவரானார்கள்; (எ - று.)

ஓடினவன் பேடியினால் தேற்றப்பட்டுத் தேரூரும் பாகனாக, பேடி இப்போது ரதிகனாக ஆய்விட்டதனால், இப்பேடி அருச்சுனனாக இருக்கவேண்டு மென்ற ஓராலோசனை துரோணாசாரியர்முதலியோருக்கு உண்டாயிற்றென்பதாம். ஓடினானும், உம்மை - இழிவுசிறப்பு. ஐயுறு - ஐயமுறு: விகாரம்; காழுறு, ஏழுறு என்பனபோல. பெருந்தகை - அன்மொழித்தொகை: தகை - தகுதி, சற்குணம். நந்தியாவர்த்தம் - ஒரு பூஞ்செடி; இதனை, இக்காலத்து நஞ்சாவட்டையென்பர்: இம்மாலை, துரியோதனனுக்கு உரிய அடையாளப்பூமாலையாம்.

துரோணன் - பரத்துவாசமுனிவனது குமாரன்; கிருபாசாரியனுடன் பிறந்தவளான கிருபியின் கணவன்; அசுவத்தாமனது தந்தை; ஸகலசாஸ்திரங்களையும் தன் பிதாவினிடம் கற்று, படைத்தொழிலைப் பரசுராமனிடத்து ஏழுநாளிற்பயின்றவன்: துரியோனாதியர் நூற்றுவர்க்கும் பாண்டவரைவர்க்கும் அஸ்திரசஸ்திரங்களைக் கற்பித்த ஆசிரியன்: வைதிகவிரதாநுட்டானஞ் செய்து கொண்டிருக்கையில் தேவர்களாலேவியனுப்பப்பட்ட மேனகையின் கட்டழகைக்கண்டு காதல்கொண்ட பரத்துவாசமுனிவனது விருப்பத்தால் ஒரு துரோணகும்பத்திற் பிறந்தமைபற்றி, இவனுக்குத் துரோணனென்று பெயர்; த்ரோணகும்பம் - பதக்களவுகொண்ட பாத்திரம்; துரோணம் - பதக்கு, இரண்டு குறுணி. இனி, துரோணம் என்று வில்லுக்குப் பெயரிருத்தலால், துரோணனென்பது -

வில்வன்மைபற்றிவந்த பெயருமாம். இவன், அங்கி வேசமுனிவன் பக்கலிலும் படைகள் தேர்ந்தான்.
ஏ - உயர்வு சிறப்பு. (206)

48.-பிருகந்நளை கையில்வில்லேந்தி, உத்தரனை அஞ்சாது தேர் செலுத்தச் சொல்லுதல்.

**பேடியன்றுதன்பெண்மையையாண்மையாய்ப்பிறர்கொண்
டாவந்தவெஞ்சாபமுந்தொடிக் கையிலாக்கிக்
கோடியம்புகளோரொருதொடையினிற்கோத்து
வீடுவிப்பனியஞ்சிடாவிடுகதேரென்றான்.**

(இ - ள்.) அன்று - அப்பொழுது, பேடி - பேடிவடிவமமைந்த அருச்சுனன், பிறர் - அயலார் [பகைவர்],
தன் பெண்மையை - தனது மிக்கிருக்கும் பெண்தன்மையை, ஆண்மைஆய் கொண்டாட -
ஆண்தன்மையாக மெச்சும்படி, அந்த வெம்சாபம் உம் - அந்தக்கொடிய வில்லையும், தொடி கையில்
ஆக்கி - வளையலணிந்த தன் கையில் ஏந்திக்கொண்டு, - (உத்தரனை நோக்கி) 'கோடி அம்புகள் -
அநேகம் பாணங்களை, ஓர் ஒரு தொடையினில் - தொடுக்கும் முறையொவ்வொன்றிலும், கோத்து-
தொடுத்து, வீடுவிப்பன் - (பகைவர்களைக்) கொன்று (பசுக்களை) மீட்பேன்; நீ, அஞ்சிடா -
அச்சங்கொள்ளாமல், தேர் விடுக - தேரைச் செலுத்துவாயாக, ' என்றான் - என்று தைரியங் கூறினான்;
(எ - று.)

வன்னிமரத்தினின்று எடுத்துவந்தமை கீழ்க்கூறியதனால், 'அந்த வெஞ்சாபம்' என்றார்.
வில்லேந்துதல் ஆடவரியல்பு ஆதலால் 'பெண்மையை ஆண்மையாய்ப் பிறர் கொண்டாடச்
சாபங்கையிலாக்கி' எனப்பட்டது. காண்டவதகன காலத்தில் அருச்சுனனுக்கு அக்கினிபகவான்
கொடுத்த வில், 'காண்டவம்' என்னும் பெயரினது. முதலிரண்டடிகளில் - தன்பேடித்தன்மையைப்
பிறர் ஆண்மையாய்க் கொண்டாடும்படி முன்னே ஊர்வசியாற் கொடுக்கப்பட்டு வந்தடைந்த
கொடிய சாபத்தையுந் தொடியணிந்த கைம்மாத்திரத்தில் [கைவசத்தில்] ஆக்கி யென்ற பொருளும்
தோன்றும். சாபம் - சபித்தல் வில் என இவ்விருபொருளுடையதாதலை, "சாபமே சபித்தல் வில்லாம்"
என்னும் நிகண்டினாலும் அறிக. 'வீடுவிப்பன்' என்பதற்கு - உயிர் விடுவிப்பேனென்றும்,
நிரைவிடுவிப்பேனென்றும் இருபொருளும் கொள்ளப் பட்டன. விடுவிப்பெனப்பது முதல் நீண்டு
வந்தது: வீடுவிப்பல் என அல்லீறாகவும் பிரிக்கலாம். (207)

49.-பிருகந்நளை அம்பெய்து பலஅரசரை அழித்தல்.

**என்றபோதவன்றேரினையிமைப்பினிற்செலுத்தச்
சென்றுபோர்முனைச்சிலைவிடுசிலீமுகங்களினாற்
கொன்றபோர்மன்னரீறிலர்குருகுலத்தவராய்
நின்றபோர்முடிமன்னருஞ்சுளித்துளநெளித்தார்.**

(இ - ள்.) என்ற போது - என்று (அருச்சுனன்) சொன்னபொழுதில், அவன் - உத்தரன், தேரினை - தேரை,
இமைப்பினில் - ஒரு மாத்திரைப்பொழுதினுள்ளே, செலுத்த - (மிகவிரைவாக) ஓட்ட, போர் முனை -
போர்க்களத்தில், சென்று - போய், சிலை விடு - (அருச்சுனன்) வில்லிற்கோத்து எய்த,
சிலீமுகங்களினால் - அம்புகளினால், கொன்ற - கொல்லப்பட்ட, போர் மன்னர் - போரிற்சிறந்த
அரசர்கள், ஈறு இலர் - எல்லையில்லாதவர்கள் [மிகப்பலர்]; (அதுநோக்கி), - குருகுலத்தவர் ஆய் நின்ற -
குருகுலத்தில் தோன்றியவர்களாய்ப் (போர் முகத்தில்) நின்ற, போர் முடி மன்னர் உம் -
போர்த்தொழிலில் வல்ல கிரீடாதிபதியான (பீஷ்மன் விதுரன் துரியோதனன் முதலிய) அரசர்களும்,
சுளித்து - கோபித்து, உளம் நெளித்தார் - மனம் பதைத்தார்கள்; (எ - று.)

மன்னர் உளம் நெளித்தார் - அஃறிணைச்சினைப்பெயர் உயர்திணை முதலின் முடிபையே பெற்ற
திணைவமுயவமைதி; [நன். பொது - 26.] இமைப்பினிற் கொன்ற என்று இயைத்தலுமாம்.
(208)

**50.-இதுவும் அடுத்தகவியும்-விதுரன் துரியோதனனை நோக்கிக்
கூறுதலைத்தெரிவிக்கும்.**

**அன்றுபோலலனருச்சுனனம்பிகாபதிபால்
துன்றுபோர்புரிதவத்தினார்கடுகணைபலபெற்று
அன்றுபோரினிலவுணரையமரருக்காக
வென்றுபோனகருகர்ந்துபொற்றருமலர்வேய்ந்தான்.**

மூன்று கவிகள் - ஒரு தொடர்.

(இ - ள்.) (விதுரன் துரியோதனனை நோக்கிக்கூறுவான்:-) அருச்சுனன், அம்பிகாபதிபால் - பார்வதிகொழுநளான பரமசிவனிடத்தில், துன்று போர் புரி - நெருங்கிய போரைச் செய்து, தவத்தினால் - (அவனை நோக்கிச்செய்த) தவத்தால், சுடு பல கணைபெற்று - (பகைவரை) அழிக்கவல்ல பல ஆயுதங்களைப் பெற்று, அன்று - அப்பொழுதே, அமரருக்கு ஆக-(இந்திரன் முதலிய) தேவர்களின் பொருட்டாக, அவுணரை - (அவர்களால் வெல்லக் கூடாத நிவாதகவசர் காலகேயர் என்னும்) அசுரர்களை, போரினில் வென்று - போர்செய்து ஜயித்து, போனகம் நுகர்ந்து - (இந்திரனுடனே ஒக்கிருந்து தேவர்கள் தந்த) உணவை யுண்டு, பொந்தரு மலர்வேய்ந்தான் - பொன்மயமான கற்பகவிருகங்களின் மலர்களை (அத்தேவர்களால்) சூட்டப்பெற்றான்; (ஆதலால்), அன்று போல் அலன் - (இப்பொழுது) முன்னிருந்தவன்போலல்லன்; (எ - று.)

இச்செய்யுளினால் பேடிவடிவுடன் தனித்து நின்று பொருதது அருச்சுனனாக இருக்குமென்றும், ஒன்றியாக இருந்தும் வெல்லக்கூடியவ னென்பதற்கு வேண்டியகாரணம் இன்னதென்றும் துரியோதனனுக்கு விதுரன் எடுத்துக்காட்டினானென்க. விதுரன் கூறுவன துரியோதனனை நோக்கியாகுமென்பது மேலைச் செய்யுளில் 'இறைவ' என வந்த விளியால் வெளியாம். துரோணன் முதலியோர் பேடியை அருச்சுனன்தானோ என்று ஐயுற்றமையை நாற்பத்தேழாஞ்செய்யுளிற் காணலாம். இனி, இச்செய்யுளை விதுரனது உட்கோளைத் தெரிவிப்பதென்று கொள்ளுதலும், ஒன்று: கவிக்கூற்றென்று கொள்வாரும் உளர்.

பாண்டவர்கள் வனவாசஞ்சென்றபொழுது அவர்களில் அருச்சுனன் வியாசபகவானது கட்டளையின்படி, அம்முனிவனிடம் மந்திரோபதேசம் பெற்றுக் கைலாசகிரிக்குச் சென்று தவம்புரிகையில் அவனையழிக்குமாறு துரியோதனனால் ஏவப்பட்ட மூகாசுரன் பன்றி வடிவங்கொண்டு அருச்சுனன்மீது பாய்ந்து அவனைக் கொல்வதாக வந்தவளவில், சிவபெருமான் வேடவடிவங்கொண்டு அங்குவந்து அப்பன்றியின்மீது ஓர் அம்பை எய்ய, அது பிளக்குமுன்னே அருச்சுனன் அம்பொன்றை யெய்து வராகத்தை விழுத்த, அதுகாரணமாக அவ்விருவர்க்கும் உண்டான போரில், பரமசிவன் எதிரியின் வில்நாணியை அறுக்க, அருச்சுனன் அவ்விருவர்க்கும் கடவுளின் முடியில் அடித்தான். பிறகு சிவபெருமான், தனது நிஜரூபத்துடனே அருச்சுனனுக்குத் தரிசனந்தந்து, வில் பாசுபதாஸ்திரம் அம்பறாத்தாணி முதலியவற்றைக் கொடுத்தருளினான். பின்பு அருச்சுனன் அங்கு வந்து தன்னை அழைத்துச்சென்ற தந்தையான இந்திரனுடனே தேவலோகஞ்சேர்ந்து, அங்குத் தேவர்கள் வேண்டியபடி அவர்கட்குப் பகைவராய்ப் பலநாளாகப் பெருந்துன்பமியற்றி வந்த கடலிடையிலுள்ள தோயமாபுரத்தில் வசிப்பவர்களான நிவாதகவசரென்னும் அசுரர் மூன்றுகோடி பேரையும், அந்தரத்திலுள்ள இரணியபுரத்தில் வசிப்பவர்களான காலகேயரென்னும் அசுரர் அறுபதினாயிரவரையும் ஆங்காங்குச்சென்று போர்செய்து அழித்திட்டனன் என்ற ஆரணிய காண்டவரலாறு இங்கு அறியவேண்டிய வரலாறு.

அன்றுபோல் அலன் - சூதாடிச் செல்வமிழந்து சென்ற அந்நாளிலிருந்ததுபோலல்ல னென்றபடி. 'புரி' - புரிந்து; விசுதி முதலியன கெட்டுப் பகுதிமாத்திரமாய் நின்ற இறந்தகால வினையெச்சம். இனி, அருச்சுனன் தவத்திலிருக்கும்போதே சிவவேடனோடு போர்செய்தனனாதலால், போர்புரி தவம் - போர்செய்து இயற்றிய தவமெனினுமாம். 'ஆக' என்றது - நான்காம் வேற்றுமைச் சொல்லுருபு. அம்பிகாபதி - பார்வதியின் கணவன். தவத்தினால் அம்பிகாபதிபால் துன்று போர்புரி சுடுகணை பல பெற்று என்றும் இயைக்கலாம்; துன்று போர்புரிசுடுகணை - மிக்கபோரைச்செய்தற்கு உரிய கொடிய ஆயுதங்களென்க; கணை - இங்கே,, ஆயுதமென்னும்மாத்திரமாய் நின்றது; அவை - பாசுபதம், வில்,

அம்பறாத்தூணி முதலியன. அஸ்திரசஸ்திரங்களைப் பெற்றபொழுதே பயன்கொள்ளுதல் அருமையாதலால், 'அன்று' என்றார்.

அருச்சுனன் = அர்ஜுன நன்: இவ்வடசொல்லுக்கு - வெண்ணிறமுடையவ னென்பது, பொருள். இது முதலில் இந்நிறமுடைய கார்த்தவீரிய மகராசனுக்குப் பெயராயிருந்து, பின்பு அவனைப் போன்ற செளரியதேரிகளையுடைய பார்த்தனுக்கு இட்டு வழங்கப்பட்டது: இது, உவமவாகுபெயரிற்பாற்படும்: பார்த்தன் கருநிறமுடையவனாதலால், அவனுக்கு அருச்சுனனென்ற பெயர் நிறம்பற்றிவந்ததென்றல் பொருந்தாது; மேல் 59 - ஆங் கவியையும் நோக்குக. போனகம் = போஜநம். பொன்தரு ஐந்து - ஸந்தாநம், மந்தாரம், பாரிஜாதம், கல்பகம், அரிசந்தநம் என்பன. (209)

51. தன்னிலத்தினிற்குறுமுயல்தந்தியின்வலிதென்று

இந்நிலத்தின்பழமொழியறிதிநீயிறைவ
எந்நிலத்தினுமுனக்கெளிதாயினுமிவந்நந்
நன்னிலத்தினில்வரவமர்தொடங்குதனன்றால்.

(இ - ள்.) (மற்றும்), இறைவ - அரசனே! - "தன் நிலத்தினில் - தான் இருக்குமிடத்திலுள்ள, குறுமுயல் - சிறிய முயற்குட்டி, தந்தியின் வலிது - (தன்னிடம் விட்டுப் பெயர்ந்துவந்த பெரிய) யானையைக்காட்டிலும் வலிமையுடையது," என்று-, இ நிலத்தினில் - இவ்வுலகத்துச் சொல்லப்படுகின்ற, பழமொழி - பழமொழியை, நீ - அறிதி - அறிவாய்; (ஆகையால்), எ நிலத்தின்உம்-(தன்னிலம்) அயல்நிலம் என்னும்) எந்த இடங்களிலும், உனக்கு-, எளிது ஆயின்உம் - (போர்செய்வது) எளிதாயிருந்தாலும், இவர் நம் நல் நிலத்தினில் வர - இவர்கள் நமது நல்ல இடத்தில் வந்தபின்பு, அமர் தொடங்குதல் - (நாம்) போரைத் தொடங்குதல், நன்று - நல்லது; (எ - று.) - ஆல் - ஈற்றகை.

'தன்னிலமானால் முயலும் யானையைவெல்லும்' என்றல், உலக வழக்கு. இது, இவர் வலியிலராயினும் நீ மிக்கவலியுடையாயினும் இவர் நிலத்திலிருந்து நீ போர்செய்தால் தோல்வியடைவாயென்னும் பொருள் தோன்றக் கூறியது. "நெடும்புனலுள் வெல்லு முதலை அடும் புனலி, ஸீங்கினதனைப் பிற" என்பர், இடனறிதலில் திருவள்ளுவரும். பழமொழி - பழமையாகிய மொழி: உலகநடையை ஒட்டி உயர்ந்தோரால் உண்டாக்கப்பட்டு வழங்குகின்ற கட்டுரை வாக்கியம். 'இனிமேல், அருச்சுனாதியரை வெல்ல முடியாதோ?' என்று துரியோதனனுக்குத் தோன்றக்கூடிய எண்ணத்திற்குச் சாமாதானங்கூறுகின்றானென்க. இப்போது பொருதவர் ஒருகால் பாண்டவராக இருப்பின் பிறகு எப்படியும் அவர்கள் நம்நிலத்தில் வந்து பொருவராதலால், அப்போது அவர்களை வென்றுவிடலாமென்பான் 'இவர் நம்நிலத்தினில் வர அமர்தொடங்குதல் நன்று' என்றான். துரியோதனனுக்கு ஊக்கம் குறையாதிருத்தற்பொருட்டும், அவனுக்குக் கோபமுண்டாகாமலிருப்பதைக் கருதியும், 'எந்நிலத்தினு முனக்கு எளிது' என்றான். தந்தி - தந்தங்களையுடையது. ஆயினும், உம் - உயர்வுசிறப்பு. குறுமுயல் - பண்புத்தொகை. (210)

52.-அதனை வீடுமனும் துரோணனும்,அங்கீகரிக்க, துரியோதனன் கோபித்தல்.

என்றுகூறினன்விதுரனு மேனையங்கருகு
நின்றவீடுமன்றுரோணனு நினைவிதுவென்றார்
அன்றுநாகவெங்கொடியவன் கொடியநெஞ்சமுன்றான்
குன்றமாயினுநீறெழு மருகுறக்குறுகின்.

(இ - ள்.) என்று-, விதுரனும்-, கூறினன் - சொன்னான்; ஏனை - மற்றும், அங்கு - அவ்விடத்தில், அருகு நின்ற - சமீபத்திலிருந்த, வீடுமன் துரோணனும் - பீஷ்மனும் துரோணாசாரியனும், இது நினைவு என்றார் - இது (இச்சமயத்துக்கு ஏற்ற) எண்ணமேயென்று சொன்னார்கள்; (அது கேட்டு), அன்று - அப்பொழுது, நாகம் வெம் கொடியவன் - கொடியபாம்புக்கொடியை யுடையவனான துரியோதனன், கொடிய நெஞ்ச அமுன்றான் - கொடுத்தன்மையையுடைய மனம் கொதித்தான்; (அப்பொழுது), அருகுஉற - (அத்துரியோதனனது) சமீபத்தில், குறுகின் - நெருங்கினால், குன்றம் ஆயின்உம் -

மலையேயானாலும், நீறு எழும்-பொடியாய்விடுமன்றோ; எளியவரும் தம் நிலத்து வலியராவராதலால் விராடனைச் சேர்ந்தோர் வலியநம்மைத் தந்நிலத்து வெல்வரென்று கூறியதை வீடுமன் முதலோர் உடன்பட்டனராக, துரியோதனன் மனம் பொறாமல் அருகே சாரின் குன்றும் நீறாம்படி அவ்வளவு சினங்கொண்டன னென்றவாறு. தனது எண்ணத்திற்கு மாறாகப் பகைவர் சிறப்பை எடுத்துக்கூறியமை குறித்து, துரியோதனன் கோபித்து நெஞ்சமுன்றான். அன்றியும், அஞ்ஞாதவாசகாலத்திற்குள் பாண்டவரைக் கண்டுபிடித்து மீண்டும் காட்டிற்கே துரத்திவிடவேனுமென்று தான் கொண்டிருந்த எண்ணம் நிறைவேறாமையும் கோபத்திற்குக் காரணம். ஈற்றடி - துரியோதனனது சினமிகுதியைவிளக்கும் கவிக்கூற்று. இனி, - 'குன்றமாயினும்' என்னும் நான்காம் அடிமுதல் மேலைப்பாட்டின் முடிவளவும் ஒரு தொடராக்கி, இதனையும் கர்ணன் பேச்சாகக்கொண்டு - சமீபத்தில் நாம் நெருங்கிப் போர்செய்தால், நமக்கு இலக்காவது மலையேயானாலும் அதுவும் பொடியாய் விடுமெனக்கூறினனெனக் கொள்வாருமுளர். 'நினைவிதுவென்றார்' என்பதற்கு - (எங்களுடைய) எண்ணமும் இதுவே யென்றனரென்றுமாம். குன்றமாயினும், உம்மை - உயர்வுசிறப்பு; அது, மலையினது பெருமை வலிமை அசைக்கலாகாத நிலைமைகளை விளக்கிநின்றது. போர்செய்து நெருக்கினால் எத்துணைவல்லோரும் அழிவ ரென்றபடி.

விதுரன் - விசித்திரவீரியனது மனைவியரிலொருத்தியான அம்பிகையினாலேவியனுப்பப்பட்ட தாதிப்பெண்ணினிடத்துவியாஸ முனிவருளாற் பிறந்தவன்; திருதராட்டிரனுக்கும் பாண்டுவுக்கும் தம்பிமுறையாகின்றவனாதலால், துரியோதனாதியர்க்கும் பாண்டவர்க்கும் சிறப்பன்; விற்போர்த்திறத்தில் மற்றையாவரினும் வல்லவன்; தத்துவஞானமமைந்தவன். இவனை யமதருமராஜனது அமிச மென்றும், பரமபாகவதர்களுலொருவனென்றும் நூல்கள் கூறும். வீடுமன்- பீஷ்மன் என்ற வடசொல்லின் சிதைவு; பயங்கரனானவனென்பது பொருள்; அச்சந்தருகின்ற விரதமுடையவனென்பது கருத்து. இவன், தன் தந்தைக்கு யோஜநகந்தியை இரண்டாவது மணஞ் செய்வித்தற்கு அவனை வளர்த்த தந்தையான செம்படவன் இசைதற்பொருட்டு, தான் விவாகஞ்செய்து கொள்வதில்லையென்றும், மூத்தமகனாதலாற் பட்டத்திற்கு உரிய தனது இராச்சியத்தையும் மற்றையெல்லாச் செல்வங்களையும் தனக்குச் சிறிய தாயாக வரும்வளுக்குப் பிறக்கும் பிள்ளைக்கே கொடுப்பேனென்றும், இங்ஙனம் ஒழித்தற்கு அரிய மண்ணாசை பெண்ணாசை பொன்னாசை யென்னும் மூவகையாசைகளையும் இளமையிலேயே யொழித்துக் கேட்போர் அஞ்சும்படியான சபதத்தைச் செய்ததனால், இவனுக்கு இப்பெயர்.

நாகம் என்ற வடசொல் - நகத்தில் வாழ்வது என்று பொருள்படும்; நகம் - இடம்விட்டுப் பெயராதது; மலையும், மரமும். கொடியவன் நெஞ்சு அமுன்றான் - திணைவழுவமைதி. 'கொடியவன் கொடிய' என்ற இடத்து மடக்கு என்னுஞ் சொல்லணி காண்க. (211)

53.-கர்ணன் அலட்சியமாகக் கூறுதல்.

**தேருமங்கொருதேர்தனித் தேரின்மேனின்று
வீரவெஞ்சிலைவளைத்தகை வீரனும்பேடி
யாருநெஞ்சழிந்தஞ்சுவ தென்கொலென்றிசைத்தான்
சூரன்மாமகனாகிய சூரறிஞ்சூரன்.**

(இ - ள்.) சூரன் மா மகன் ஆகிய - சூரியனது சிறந்த குமாரனாகிய, சூரரில் சூரன் - வீரர்களிற்சிறந்த வீரனாகிய கர்ணன், 'அங்கு - அவ்விடத்தில் [எதிர்ப்பக்கத்தில்] தேரும்-, ஒரு தேர் - ஒற்றைத் தேராகும்; தனி தேரின்மேல் நின்று - அந்த ஒரு தேரின்மேற் பொருந்தி, வீர(ர்) வெம் சிலை வளைத்த கை- வீரர்களுக்குரிய கொடிய வில்லை வளைத்துப்பிடித்த கையையுடைய, வீரன்உம் - வீரனொருவனும், பேடி - ஆண்மையில்லாத பேடியாம்; (இங்ஙனமாகவும்), யாரும்- பேர்பெற்ற நீங்களெல்லாரும், நெஞ்சு அழிந்து- மனந்தளர்ந்து, அஞ்சுவது - பயப்படுவது, என்-என்ன காரணத்தால்?' என்று -, இசைத்தான் - சொன்னான்; (எ - று.)

'சூரன்' என்கிற சொல் இரண்டும் - முறையே ஸூரன் ஸூரன் என்ற வடமொழிகளின் திரிபுகள். "ஒன்று தேரினாலொருவன் கூற்றமே, என்று கூறினு மொருவனென்செயும், இன்று கோடுநரமெழுகென்றேகினார்" என்ற சீவகசிந்தாமணி, இங்கு ஒப்புநோக்கத்தக்கது. ஆடவர்க்குரிய வில்தொழிலை மேற்கொண்டதனால், 'வீரனும் பேடி' என ஆண்பாலாகக் கூறினான். கர்ணன் அகம்பாவமுடையனாதலால், 'விதுரன் ஒருகால் எதிர்த்தவன் அருச்சுனனாயிருக்கலாமோ?' என்ற கருத்துடன் கூறியதை யவமதித்து, அவ்விதுரன் முதலானோர் அஞ்சுவதை இழித்தற்பொருட்டு, பேடியை 'வீரன்' என்றான். வீரனும் பேடி என்றதனால், அருச்சுனனோ என்று ஐயுறுதற்கும் இடனில்லையென்பதையும் காட்டியவாறு. கொல்-அசைநிலை. 'யாரும்' என்றது-இங்கு முன்னிலைப்படர்க்கை. ஏந்தியவனது வீரத்தை வில்லின்மே லேற்றி 'வீரச்சிலை' என்றதாகவுங் கொள்ளலாம்; 'சினவாள்' என்றாற் போல. (212)

54.-துரியோதனனது கட்டளை.

**கொண்டகோநிரைகோவலர் கொண்டுமுன்போகத்
தண்டுநிற்கெனத்தம்பிய ரனைவருந்தானும்
திண்டிறற்பெரும்பேடியைத் தேர்மிசைக்கண்டு
மிண்டுவீரெனக்கூறியே சுயோதனன்மீண்டான்.**

(இ - ள்.) (அதுகேட்டு), சுயோதனன் - துரியோதனன், தானும்-, 'கொண்ட கோ நிரை-
கவர்ந்துகொண்டுவந்த பசுக்கூட்டங்களை, கோவலர் - (நமது) இடையர்கள், கொண்டு -
ஓட்டிக்கொண்டு, முன் போக - முன்னே போவாராக: தண்டு - (நம்) சேனையானது, நிற்க -
(அவ்விடையர்க்குத்) துணை நிற்பதாக, 'என - என்று கட்டளையிட்டு, 'தம்பியர்' அனைவர்உம் -
தம்பிமாரெல்லீரும், திண் திறல் பெரும் பேடியை - மிக்கவலிமையையுடைய பெரிய பேடியை,
தேர்மிசை கண்டு- தேரின்மேற்பார்த்து, மிண்டுவீர்-நெருக்கிப் போர்செய்வீர்,' என கூறி-என்றுஞ்
சொல்லி,- மீண்டான்-(போர்க்களத்துக்குத்) திரும்பினான்; (எ - று.)

'தானும்' என்றது, கர்ணனைப்போலவே இந்தத் துரியோதனனும் மனநிலைகொண்டு
கூறினானென்பதைப் புலப்படுத்துதல். போக, நிற்க - வியங்கோள் முற்று. போக என்பதைச்
செய்வெனெச்சமாகக் கொள்ளினுமாம். அனைவரும் = அனைவீரும்: முன்னிலையிற்படர்க்கைவந்த
இடவழுவமைதி. நிற்கென - அகரம் தொகுத்தல். (213)

55.-அருச்சுனன் வடபுறத்து நிரைமீட்டல்.

**மானமாமுடிமன்னரை விலக்கிவல்விரைந்து
கோநிரைக்குலங்கொண்டுபோங் கோநிரைதுரந்து
போனபேடிவெம்பூசலும் பொழுதுறப்பொருது
தூநிறத்திளங்கன்றுடைத் தொறுக்கனும்மீட்டான்.**

(இ - ள்.) (பின்பு), - போன பேடி - (போர்க்குச்) சென்ற பேடியாகிய அருச்சுனன்,-மானம் மா முடி
மன்னரை - மானமுள்ளவர்களும் பெரிய கிரீடந்தரித்தவர்களுமான பகையரசர்களை, விலக்கி -
விலகச்செய்து,- வல்விரைந்து - மிகவும் விரைவாக, குலம் கோ நிரை கொண்டுபோம் - சிறந்த
பசுக்கூட்டங்களைக் கவர்ந்துபோகின்ற, கோ நிரை - ராஜபரிவாரத்தை, துரந்து -
துரத்திக்கொண்டுபோய்,- வெம் பூசல்உம் - கொடிய போரையும், பொழுது உற - உரியகாலம்
பொருந்த, பொருது - செய்து, - தூ நிறத்து-பரிசுத்தமான தன்மையுள்ள, இளங் கன்று உடை தொறுக்கள்
உம் - சிறுகன்றுகளையுடைய பசுக்கூட்டங்களையும், மீட்டான் - திருப்பிக்கொண்டுவந்தான்; (எ - று.)

கீழ் 20 - ஆஞ் செய்யுள்போலவே, இச்செய்யுளும்-வடபுறத்து நிரைமீட்சி கூறினமையின்,
இச்சருக்கத்துக்கு உயிர்நிலைச்செய்யுளாம். போரில் மிண்டிய வீடுமன் துரோணன்
முதலியவர்களையெல்லாம் விலகச்செய்து பசுநிரையைக் காத்திருந்த அரசவர்க்கத்தையும் விரைவில்
வென்று பசுக்கூட்டத்தைத் திருப்பிக்கொண்டுவந்தனன், அருச்சுனனாகிய பிருகந்நனை யென்க.
பொழுதுற - சொற்ப காலத்திலென்றபடி: இனி, பொழுது உற - அஜ்ஜாதவாசவருஷங்கழிதற்குக்
குறைவாய்நின்ற நான்கு நாழிகைப்பொழுது கழியுமளவுமென்றும், பொழுதுவிடியுமளவு மென்றும்

உரைப்பாருமுளர். 'மானமா முடி மன்னர்' என்றது - "மயிர் நீப்பின் வாழாக் கவரிமாவன்னா, ருயிர்நீப்பர் மானம் வரின்" என்றபடி தம் தலையைக்கொடுத்தாயினும் மானத்தைக் காக்கவல்ல வீர ரென்றவாறுமாம். மானமாவது - எப்பொழுதும் தம்நிலையினின்று தாழாமையும், ஊழ்வினையால் தாழ்வு வந்த விடத்து உயிர்வாழாமையுமாம். இனி, மானம் - செருக்கும், தமது அரசனிடத்து அபிமானமும், பெருமையும் வலிமையுமாம். வல்விரைந்து - ஒருபொருட்பன்மொழி. வல் - விரைவுப்பொருளுணர்த்தும் இடைச்சொல். கோ - பசு என்ற பொருளில் வடமொழியும், அரசரென்ற பொருளில் தமிழ்மொழியுமாம். குலம் - சிறப்பென்னும் பொருளதாதலை 'குலபர்வதம்' என்ற இடத்துங் காண்க.

'தூநிறத்து' என்றது - இளங்கன்றுடைத்தொறுக்களுக்கு அடைமொழி. பசுக்கள் ஆதியில் திருப்பாற்கடலினின்று தோன்றியமை, யாகம்முதலிய வைதிகச்சடங்குகளுக்கு வேண்டிய பால் முதலியவற்றைப் பசுக்கள் உதவுதல், பசுக்களின் உறுப்புக்களில் தேவர்களதுகலைகளும் முனிவர்களுடைய அமிசங்களும் புண்ணிய தீர்த்தங்களின் பகுதிகளும் அமைந்திருத்தல், பசுக்கள் தரும் பஞ்சகவ்வியங்கள் அனைவர்க்கும் பரிசுத்திகரமாதல், பசுக்களைப் பரிசித்தல் பிரதக்ஷிணம்புரிதல் பாதுகாத்தல் பிறர்க்குக்கொடுத்தல் செய்பவர்க்குத் தீவினை தீர்ந்து நல்வினையுண்டாதல் முதலிய சிறப்புக்கள்பற்றி, பசுக்கூட்டத்துக்கு 'தூநிறத்து' என்ற அடைமொழி கொடுக்கப்பட்டது. தூ- தூய்மை யென்னும் பண்புப்பெயரின் விகாரம். குலம் - கூட்டம் என்று கொண்டு, ஒன்றன்கூட்டம் பலவினீட்டம் என்ற இருவகையைக் கருதி 'கோநிரைக்குலம்' என்றன ரென்றலுமொன்று; ஒவ்வொருவகையிலும் பலபசுக்களென்றவாறாம். 'வல்விரைந்து' என்றதை 'கொண்டுபோம்' என்பதனோடும், 'துரந்து' என்பதனோடும் கூட்டலாம். (214)

**56.-துரியோதனனைச் சார்ந்த இடையரதுஒடுக்கமும்,
உத்தரனைச் சார்ந்த இடையரது மகிழ்ச்சியும்.**

**முந்தவான்றொறுமீட்டலு முற்கவர்பொதுவர்
வெந்தநெய்யெனவாரவ மடங்கினர்மிகவும்
அந்தநெய்யினிற்பாற்றுளி யுகுத்தெனவார்த்தார்
வந்தமச்சர்கோமகனொடும் வந்தகோபாலர்.**

(இ - ள்.) முந்த - முன்னே, ஆன் தொறு - பசுக்கூட்டத்தை, மீட்டலும்- (பேடி) மீட்டுக் கொண்டுவந்த அளவில்,-(அதனால்),-முன் கவர் பொதுவர் - முன்பு (பசுக்களைக்) கவர்ந்துகொண்டுபோன (துரியோதனனோடுவந்த) இடையர்கள்,-வெந்த நெய் என-நன்றாய்க் காய்ந்த நெய் (ஓசையடங்குதல்) போல, மிகவும் ஆரவம் அடங்கினர் - முற்றும் ஆரவாரமடங்கினார்கள்; வந்த மச்சர்கோ மகனொடும் வந்த கோபாலர்-(நிரை மீட்க) வந்த உத்தரகுமாரனோடு வந்த இடையர்கள்,- அந்த நெய்யினில் - அவ்வாறு நன்றாகக் காய்ந்து கொதிக்கின்ற நெய்யில், பால் துளி உகுத்து என- பாலின்துளியைத் தெறித்தால் (மிக்கஓசை எழுமாறு) போல, (மிகவும்) ஆர்த்தார் - (மகிழ்ச்சியால்) மிகவும் ஆரவாரித்தார்கள்; (எ - று.)

பொதுவர் - நாடும் நாடுசார்ந்த இடமுமாகிய மருதநிலத்துக்கும் மலையும் மலைசார்ந்த இடமுமாகிய குறிஞ்சிநிலத்துக்கும் நடுவிடமான காடும் காடு சார்ந்த இடமுமாகிய முல்லைநிலத்தில் உள்ளவர்; 'இடை யர்' என்பதற்கும் காரணம் இதுவே. (பொதுவரென்பதன் பெண் பன்மை, பொதுவியர்.) ஆரவம் - வடசொல்; இங்கே, கொண்டாட்டத்தாலுண்டாகும் பேரொலி. 'மிகவும்' என்றது - மத்திமதீபமாய், முன்னின்ற 'அடங்கினர்' என்றதனோடும், பின்நிற்கும் 'ஆர்த்தார்' என்பதனோடும் கூட்டப்பட்டது. 'உகுத்தென' என்பதை - உகுத்தாலெனஎன வினையெச்சவிகாரமாக வாயினும், உகுத்தென எனத்தொழிற்பெயர் விகாரமாக வாயினுங் கொள்க. மச்சர்கோ மகன் - மச்சநாட்டிலுள்ளார்க்கு அரசனாகிய விராடனது குமாரன். கோபாலர் - பசுக்களைக் காப்பவர்; வடசொல்.

வெந்தநெய் - காய்ச்சுகையில் வெண்ணெயின் நீர்ப்பசையற்ற நெய்; கொதிப்புத்தணியாத நெய். தொழில்பற்றி வந்த உவமையணி. பால்துளி யுகுத்தல், நீர்ப்பசையற்றதையும் அறாமையையும் உணர்த்துகென்க. வெந்தநெய்யென ஆர்வமடங்கின ரெனவும், அந்த நெய்யினிற் பாற்றுளியுகுத்தென ஆர்த்தா ரெனவும் கூறியன - இடத்துக்கும் சாதிக்கும் ஏற்ற உவமைகள்; இங்ஙனங் கூறுவது,

மகாகவிகளது இயல்பு. சிந்தாமணியிலும் கோவிந்தையாரிலம்பகத்தில் "ஆய்த்தியர்நலக் காசெல் தூணனான்", "ஆயர் மத்தெறி தயிரினாயினார்," "மத்தம் புல்லிய கயிற்றின் மற்றவ, ரத்தலைவிடினித்தலைவிடார்," "வெண்ணெய்போன்றுறியணமேம்பால்போல் தீஞ்சொல்ல, ஞண்ணவுருக்கிய வானெய்போன் மேனியள்," "ஊழிதோறாவுந்தோழும் போன்றுடன் மூக்க" என ஆங்காங்குக் கூறியிருத்தல் காண்க.

(215)

57.-பசுக்கள் மீண்டு ஓடிவருதல்.

**பாலெடுத்தபொற்குட நிகர்மடியினபருவச்
சூலெடுத்தநல்வயிற்றின மழவிடைதொடர்வ
கோலெடுத்திளங்கோவலர் கூவினர்துரப்ப
வாலெடுத்தனதுள்ளிமீண் டோடினவனமே.**

(இ - ள்.) பால் எடுத்த பொன் குடம் நிகர் மடியின - பாலை நிரம்பக்கொண்ட பொன்மயமான குடத்தைப் போன்ற மடியையுடையவைகளும், பருவம் சூல் எடுத்த நல் வயிற்றின - பருவமுதிர்ந்த கருப்பத்தைக்கொண்ட அழகிய வயிற்றையுடையவைகளும், மழ விடை தொடர்வ - இளமையுள்ள எருதுகளாற் காதலோடு பின் தொடரப்படுவனவும் ஆகிய பசுக்கள், - இளங்கோவலர் - (உத்தரகுமாரனோடு) வந்த இளைய இடையர்கள் [இடைப்பிள்ளைகள்], கோல் எடுத்து - (கையிற்) கோலை ஓச்சி, கூவினர்துரப்ப-கூவி ஓட்ட, வால் எடுத்தன - வாலைத் தூக்கிக்கொண்டவைகளாய், துள்ளி-, மீண்டு - திரும்பி, வனம்-(தாம் வழக்கமாக மேயும் விராடனதுநகர்ப்புறத்துக்) காட்டிற்கு, ஓடின-; (எ - று.)

'பாலெடுத்தபொற்குடநிகர்மடியின' - கறக்கும் பசுக்கள். 'பருவச்சூலெடுத்த நல்வயிற்றின' - சினைமுதிர்ந்த பசுக்கள். 'மழவிடைதொடர்வ' - சினைகொள்ளற்பாலன வாகிய பசுக்கள். பருவச்சூல் - பூர்ணகர்ப்பம். வாலெடுத்துத்துள்ளிக் குதித்தோடுதல் - கொண்டாட்டமிகுதி பற்றி; இது-பசுக்களின் இயல்பு. இச்செய்யுள் - பசுக்களின் தன்மையை வருணித்ததனால், தன்மைநவீரசியணி. (216)

58.-சாபம்நீங்க, அருச்சுனன்தனது தேரினையும் அநுமத்துவசத்தையும் பெறுதல்.

**கடிகைநாலவண்சென்றபின்கடைசிவந்தகன்ற
நெடியகண்ணியன்றிட்டவெஞ்சாபமுநீங்கக்
கொடியின்மீதெழுமனுமனைக்குறிக்கவக்கொடியும்
முடிகொடன்றனியிரதமுமுன்வரக்கண்டான்.**

(இ - ள்.) (அருச்சுனன்),-கடிகை நால் அவண் சென்ற பின்-(அஜ்ஞாத வாசவருஷத்தின் கடைசி) நான்குநாழிகைப்பொழுதும் அவ்வண்ணம் கழிந்தபின்பு. - கடை சிவந்து அகன்ற நெடிய கண்ணி - கடைப்பக்கஞ் செந்நிறமாய்ப் பரந்து நீண்ட கண்களையுடையவளான ஊர்வசி, அன்று - அந்நாளில் [முன்புதான் தேவலோகத்துக்குச் சென்றிருந்தபொழுது], இட்ட - (தனக்குக்) கொடுத்த, வெம் சாபம்உம் - கொடிய (பேடிவடிவம் பெறக் காரணமான) சாபமும், நீங்க - நீங்கியவளவில்,- கொடியின்மீது எழும் - (தனது) துவசத்தின்மேல் எழுந்தருள்கிற, அனுமனை - அநுமானை, குறிக்க - தியானிக்க,-(அதனால் அப்பொழுதே), அ கொடியும் - அவ்வநுமத்துவசமும், முடி கொள் தன்தனி இரதம்உம் - சிகரத்தைக்கொண்ட தனது ஒப்பில்லாத தேரும், முன்வர-(தனது) எதிரில் வர, கண்டான் - பார்த்தான்; (எ - று.)

அக்கினிதேவனளித்த தேரையும் அநுமக் கொடியையும் அருச்சுனன் எதிரில் வரப்பெற்றா னென்றபடி. குறித்தல்-மனத்தில் நினைத்தல். அவண்=அவ்வண்ணம்: ராஜபரிவாரங்களைத் துரத்திப்பொருது நிரைமீட்டதி லென்றபடி. கடைசிவத்தல் - நல்லிலக்கணமாகிய சிலசிவந்த இரேகைகளைக் கடையிடத்துப்பெறல். குரங்குக்கொடியும், நான்கு வெள்ளைக்குதிரைகள் பூட்டிய தேரும், காண்டவமென்னும் வில்லும், அட்சயதூணீரமும் - காண்டவதகனகாலத்து அக்கினிதேவனால் அருச்சுனனுக்கு அளிக்கப்பட்டவை. பின்பு வீமசேனன் புஷ்பயாத்திரையாக அளகாபுரிக்குச் சென்றபொழுது இடைவழியிற் கதலிவனத்திலே தவஞ்செய்துகொண்டிருந்தவனும், வாயுகுமாரனாதலால் தனக்குத் தமையனுமான அநுமானைக்கண்டு வணங்கி வேண்டிப்

போர்க்களத்தில் அருச்சுனனது தேர்த்துவசத்தில் வந்து நின்று மகிழ்ந்து கூத்தாடும்படி வரம்பெற்றதனால், 'கொடியின் மீதெழு மனுமன்' என்றார். அனுமந் - ஹனுமாந் என்ற வடசொல்லின் விகாரம்; (குழந்தைப்பருவத்திலே இளஞ்சூரியனைக் கனிந்த பழமென்று கருதிப் பிடிக்கப் பாய்ந்தபொழுது அதனையறிந்து சினந்து இந்திரனால் வச்சிராயுதங்கொண்டு அடிக்கப்பட்டுச் சிதைந்த) கன்னமுடையனாதலால், இப்பெயர் வாய்த்தது; கன்னத்தில் விசேஷமுடையவ னென்க; ஹனு - கன்னம், மாந்-வடமொழிப் பெயர்விகுதி. கேஸரியென்னும் வானரராஜனது மனைவியான அஞ்சநா தேவியினிடத்தில் வாயுபகவானது அறுக்கிரகத்தால் தோன்றியவன் இவன்; இவனிடத்து ருத்திராமிசமும் உண்டு. (217)

59.-உத்தரன் ஸாரதியும், அருச்சுனன்இரதிகனுமாகப் போர்க்கு நிற்பல்.

**உரிய தேரினைமீதுகொண்டுத்தரன்செலுத்தக்
கரியமேனியன்செய்யதாமரைத்தடங்கண்ணன்
புரியவாங்கியசிலையினனின்றனன்பொலம்பொற்
கிரியின்மீதெழுமரகதகிரியெனக்கிளர்ந்தே.**

(இ - ள்.) கரிய மேனியன்-கறுத்த உடம்பின்நிறத்தையுடையவனும், செய்ய தாமரை தட கண்ணன் - செந்தாமரைமலர்போன்ற பெரிய கண்களையுடையவனுமாகிய அருச்சுனன்,-உரிய தேரினை மீதுகொண்டு - தனக்குரிய தேரின்மேல் ஏறிக்கொண்டு,-உத்தரன் செலுத்த - (அத்தேரை) உத்தரன் நடத்தாநிற்க,- பொலம்பொன் கிரியின்மீது எழும் - அழகிய பொன்மயமானதொரு மலையின்மேல் விளங்குகின்ற, மரகதம் கிரி என - பச்சையிரத்தின மயமானதொரு மலைபோல, கிளர்ந்து - விளங்கி,- புரிய வாங்கிய சிலையினன்-நன்றாக வளைத்து நானேற்றிய வில்லையுடையவனாய், நின்றனன் - (கம்பீரமாக) நின்றான்; (எ - று.)

பசுநிரையை மீட்டபின்பும், பகைவர் பொரவர, அருச்சுனன் அவர்களுடன் போர்புரிவதற்குச் சலியாது சித்தனாய் அம்புதொடுத்தெய்யும் நிலைமையில் நின்றா னென்க. பொன்மயமான தேர்க்குப் பொன்மலையும், அதன் மேலுள்ள கருநிறமுடைய அருச்சுனனுக்கு மரகதமலையும்- உவமை. மலர்ச்சியும் குளிர்ச்சியும் சிவப்பும் கண்டோரைமகிழ்வித்தலும் அழகும்பற்றி, கண்களுக்குச் செந்தாமரை மலர் உவமை. புரிய - போர்புரிய வென்றுமாம். மரகதம் - மரதகம்; எழுத்து நிலைமாறுதல்: இலக்கணப்போலி. இரண்டாமடியில் 'கரிய' 'செய்ய' என மாறுபட்ட சொற்கள் வந்தது - தொடைமுரண். மரகதகிரி - வடமொழித்தொடர் ஆதலின், வலிஇயல்பு. (218)

60.-அருச்சுனன் பேடிவடிவொழிந்து நிஜரூபத்தோடு வெளிப்படுதல்.

**படுங்குறும்பனிபுதைத்தலிற்பரிதிதன்னுருவம்
ஒடுங்குமாறெனவொளித்ததன்பேட்டுருவொழித்து
நெடுங்கொடுங்கணைநிருபன்வெஞ்சேனையின்வேந்தர்
நடுங்குமாறுமுன்றோன்றினனரெனனுநாமன்.**

(இ - ள்.) நரன் எனும் நாமன் - நரனென்ற பெயரையுடையவனான அருச்சுனன்,-படும் குறும் பனி- (விரைவில்) அழியும் அற்பமாகிய பனி, புதைத்தலின்-மூடுதலினாலே, பரிதிதன் உருவம் - சூரியனது மண்டலம், ஒடுங்கும் ஆறு என - மறையும்விதம்போல, ஒளித்த - (தான்) உருமறைந்திருப்பதற்குக் காரணமான, தன் பேடு உரு - தனதுநடும்ஸகரூபத்தை, ஒழித்து-நீக்கி,-நெடுங் கொடுங்கணை நிருபன் - நீண்ட கொடிய அம்புகளையுடைய துரியோதனராசனது, வெம் சேனையின் - கொடிய சேனையிலுள்ள, வேந்தர் - அரசர்கள், நடுங்கும் ஆறு - அஞ்சி நடுங்கும்படி, முன் தோன்றினன் - (அவ்வரசர்களுக்கு) எதிரில் வந்து நின்றான்; (எ - று.)

அஜ்ஞாதவாசத்திற் கழிக்கவேண்டிய காலம் கழிந்துவிட்டதனால், அருச்சுனன் நிஜரூபத்தோடு அவ்வரசர்கள்முன்னிலையில் வந்துநின்றன னென்க. படும் - (தனக்குரியபருவத்தில்) உண்டாகின்ற என்றலுமாம். சூரியமண்டலம் - அருச்சுனனுக்கும், குறும்பனி - பேட்டுருவிற்கும் உவமை.

கணைக்குக்கொடுமை-கூரியதாய்ப் பகைவர்களைக் கொல்லுந்திறம். நிருபன் - மனிதரைக் காப்பவனென்று பொருள்படும் வடசொல். 'பேடு' என்ற சொல் - ஆணவாய்ப் பெண்ணிழந்த அலியும் பெண்ணவா யாணிழந்த பேடியுமாகிய நபும்ஸகவகை யிரண்டுக்கும் பொதுவாமென்று உணர்க. பேடு + உரு = பேட்டுரு.

முன்னொருகாலத்திலே குருசிஷ்யக்கிரமத்தை உலகத்தில் அனைவர்க்கும் விளக்குதற்பொருட்டு நரனென்றசிஷ்யனும் நாராயணனென்ற குருவுமாகப் பதரிகாச்சிரமத்தில் தோன்றிச் சீடனுக்குக் குரு தத்துவப்பொருள்களை உபதேசிப்பதாக வீற்றிருக்கின்ற திருமாலின் இருமூர்த்திகள்தாமே இங்கு முறையே அருச்சுனனும் கண்ணனுமாக அவதரித்ததனால், அருச்சுனனுக்கு நரனென்று ஒருபெயராயிற்று. (219)

61.-அருச்சுனனதுதுவசத்தில் அனுமன் கூத்தாடுதல்.

**செருச்செய்வான்வருசேனைவெண்டிரையையுங்கடப்பான்;
பருச்சிலம்பினின்றுகைதருபாவனைபோல
உருச்செழுஞ்சுடரெறிப்பநின்றுலாவினனுண்மைக்கு
அருச்சுனன்றடந்தேர்க்கொடியாடையிலனுமன்.**

(இ - ள்.) அனுமன் - அநுமான், - அருச்சுனன் தட தேர் கொடி ஆடையில்-அருச்சுனனுடைய பெரிய தேரினது கொடிச்சீலையில், உண்மைக்கு நின்று - பிரதியட்சமாகப் பொருந்தி, -(முன்பு மகேந்திர மலையின்மேலேறி இலங்கைக்குச் செல்லக் கடலைத் தாண்டியமைபோலவே), செரு செய்வான் வரு சேனை வெள் திரையையும் - போர் செய்தற்கு எதிர்த்துவருகின்ற பகைவர்சேனையாகிய வெண்ணிறமான அலைகளையுடைய கடலையும், கடப்பான் - தாண்டுதற்பொருட்டு, பரு சிலம்பின் நின்று - பருத்ததொரு மலைமேல்நின்றும், உகைதரு - உதைந்து எழுகின்ற, பாவனைபோல - தோற்றம்போல, - உரு செழுஞ்சுடர் எறிப்ப - (தனது) உருவம் மிக்கஒளியை வீசும்படி, உலாவினன்- உலாவி விளங்கினான்; (எ - று.)

கடலுவமையால் சேனையின்பரப்பும், மலையுவமையால் தேரின் பெருமைவலிமைகளும் விளங்கின. தேர்க்கொடிச்சீலை காற்றில் அசைகின்றபோது அதிலுள்ள வாநரவடிவத்தில் ஆவேசித்துநின்ற அநுமான்மேலெழுவான்போல் ஆடியது சீதாபிராட்டியை இலங்கையில் தேடுமாறு அநுமான் முன்பு மகேந்திரமலையினின்று மேலெழஆடியது போலுமென்க: தற்குறிப்பேற்றவணி. உண்மைக்கு உலாவினன் என்று இயைத்து - முன்பு வீமனுக்குத் தான் வரங்கொடுத்த வாய்மை தவறாதபடி உலாவின னென்றலு மொன்று.

வெண்டிரை - பண்புத்தொகை அன்மொழித்தொகை; வெண்குடை, வெண்சாமரை, வெண்புரவி முதலியன சேனையில் நெருங்கியிருத்தல்பற்றி 'சேனை வெண்டிரை' என்றன ரென்னலாம். திரைவது திரை: திரைதல் - சுருங்கிமடிதல். உம்மை - இராமாயணகதையைச் சுட்டுவதால்; இறந்ததுதழுவிய எச்சப்பொருளது; அக்கதை வருமாறு:-சீதையைத் தேடுதற்பொருட்டு இராமபிரானால் தென்திசைகுறித்து அனுப்பப்பட்ட அங்கதன் முதலிய வாநரவீரர்கள் அச்சீதாபிராட்டி தென்கடலிடையேயுள்ள இலங்கைத் தீவிலிருக்கின்றன ளென்று சம்பாதிசொல்லால் அறிந்தபின்னர் நூறு யோசனைதூரமுள்ள அக்கடலைக் கடக்கும் ஆற்றலிலராய் வருந்துகையில், ஜாம்பவனால் தூண்டப்பட்ட அநுமான் மகேந்திரகிரியின் மேலேறிப் பெருவடிவங்கொண்டு தாவி அக்கடலை எளிதிற்கடந்து இலங்கைசேர்ந்தன னென்பதாம். (220)

62.-அருச்சுனனதுவில்லின்நாணொலியாற் பகைவர் அஞ்சுதல்.

**மருமிகுந்தொடைத்தடம்புயமகபதிமதலை
பெருமிதம்படவளைத்தவிற்பிறங்குநாணொலியாற்
செருமியெங்கணுங்கரிபரிதேர்மிசைநின்றோர்
உருமின்வெங்குரல்கேட்டகோளுரகரோடொத்தார்.**

(இ-ள்.) மரு மிகும் தொடை - நறுமணம்மிக்க (போர்க்குரியதும்பைப்பூ) மாலையைத் தறித்த, தட புயம் - பெரிய தோள்களையுடைய, மகபதி மதலை - தேவேந்திரகுமாரனாகிய அருச்சுனன், பெருமிதம் பட - (தனது) வீரத்தன்மைதோன்றும்படி, வளைத்த - வணக்கிய, வில் - வில்லிலே ஏற்றிய, பிறங்கும்நாண் - விளங்குகின்ற நாணின் [நாணியைக் கைவிரலால் தெறித்ததனாலுண்டான], ஓலியால் - ஓசையால், எங்கண்உம் - எல்லாவிடத்தும்[அவனைச்சுற்றிலும்], செருமி - நெருக்கி, கரி பரி தேர் மிசை நின்றோர் - யானை குதிரை இரதங்களின்மேல் ஏறிநின்றவர்களான வீரர்கள், - உருமின்வெம் குரல் கேட்ட - இடியினது கொடிய ஓசையைச் செவியுற்ற, கோள்உரகரோடு - வலிமையையுடைய நாகசாதியாரோடு, ஒத்தார் - ஒத்தவரானார்கள்; (எ - று.) இடியொலி கேட்டமாதிரத்தில் நாகர் அஞ்சி அழிவது போல, அருச்சுனனது வின்னாணொலியைக் கேட்ட அளவில் பகைவர் அஞ்சின ரென்றபடி; இடியோசைக்கு அஞ்சிப் பாம்புகள் ஓடுங்குதல் இயல்பு; "விரிநிறநாகம் விடருள தேனு, முருகின் கடுங்கினஞ்சேணின்று முட்கும்" என்ற நாலடியாரையுங் காண்க. மக பதி - யாகங்களுக்குத் தலைவன்; நூறு அசுவமேதயாகஞ் செய்து தேவேந்திரபதவிபெறுதலால், இப்பெயர் வந்ததென்க. பெரு மிதம் - எல்லோரோடும் ஒப்ப நில்லாது பேரெல்லையாக நின்றல்; எனவே, வீரமாயிற்று. கரி - கரமுடையது; வடசொல்; கரம் - துதிக்கை. உரகம் - மார்பினால் ஊர்வது; வடசொல்: உரம் - மார்பு. கோள் - உயிரைக் கொள்ளுந் தன்மையாகவுமாம். 'உரகரோடொத்தார்' என்ற இடத்து, மூன்றனுருபு - ஒப்புப்பொருளில் வந்தது. இங்கு 'மருமிகுந் தொடை' என்றது - தேவலோகத்துக் கற்பக விருக்ஷங்களின் திவ்விய புஷ்பங்களா லாகிய மாலையுமாம். (291)

63.-பலவகையொலிகேட்டு அஞ்சி உத்தரன் பாகுதொழிலையும் மறந்துமூர்ச்சித்தல்.

குறித்தசங்கொலிசங்கநாதத்தொலிகுனிவில்
தெறித்தநாணொலிசெவிப்படச் சிந்தனைகலங்கிப்
பொறித்தபாவையினுத்தரன்பொறிமயக்குற்று
மறித்தும்வீழ்ந்தனன்மாவிடுதொழிலையும்மறந்தே.

(இ - ள்.) குறித்த சங்கு ஒலி - (அருச்சுனன்) ஊதித்தொனி செய்த (தேவதத்தமென்னுஞ்) சங்கத்தின் நாதமும், சிங்கநாதத்து ஒலி - (அவன்) சிங்கநாதஞ் செய்த ஓசையும், குனி வில் தெறித்த நாண் ஒலி - (அவன்) வளைத்த வில்லில் உறுதியாகப்பூட்டிய நாணின் ஓசையும், செவி பட - (தன்) காதுகளிற் பட்ட [கேட்ட] மாத்திரத்தில், உத்தரன் - சிந்தனை கலங்கி - மனங்கலங்கி, பொறி மயக்கு உற்று - அறிவு மயக்கமடைந்து, மாவிடு தொழிலைஉம் மறந்து - குதிரையோட்டுஞ் செயலையும் மறந்து விட்டு, பொறித்த பாவையின் - சித்திரத்திலெழுதிய பிரதிமைபோல(ச் செயலற்று), மறித்தும் - மறுபடியும், வீழ்ந்தனன் - (தேரில்) விழுந்தான் [மூர்ச்சித்தான்].

'மறித்தும்' என்றது, கீழ் முப்பத்தாறாங்கவியில் 'சோர்ந்தான்' என வந்ததை நோக்கி. முன்புபகைவர் சேனையைக்கண்டு மூர்ச்சித்தமைபோல இப்பொழுது அருச்சுனன் செய்த நாதங்களைக் கேட்டு மூர்ச்சித்தன னென்க. 'தொழிலையும்' என்ற உம்மையும் - முன்போர்த்தொழிலை மறந்ததல்லாமல் இப்பொழுது தேர்த்தொழிலையும் மறந்தானென்னும் கருத்தைத் தருதலால், இறந்தது தழுவிய எச்சப்பொருளதே; அதனோடு இழிவுசிறப்புமாம். இங்குச் சங்கு கூறியதனால் கீழ் அருச்சுனன் வன்னிமரத்தினின்றும் வில்லையும் அம்பையும் எடுத்து வந்த பொழுது தேவதத்தமென்னும் தனது சங்கையும் உடனெடுத்து வந்தன னென்க. மனமும் புத்தியும் அந்தக்கரணங்களில் வெவ்வேறாதலால், 'சிந்தனை கலங்கி' என்றும், 'பொறிமயக்குற்று' என்றும் தனித்தனிக் கூறினார். பொறிமயக்குற்று - பஞ்சேந்திரியங்களும் தம்மம் உணர்ச்சி ஒழிந்து என்றுமாம். ஸிம்ஹநாதம் - வீராவேசத்தாற் சிங்கத்தின் கர்ச்சனைபோல ஆரவாரிப்பது. பாவை - செயலற்றிருக்கையால், உத்தரனுக்குத் தொழிலுவமை. (222)

64.-மீண்டும்அருச்சுனன்உத்தரனைத்தேற்றித் துரியோதனன்மீது தேர்செலுத்தச்சொல்லுதல்.

**தாழ்ந்தவாடையினுயர்கொடித்தண்டுடைத்தேர்மேல்
வீழ்ந்தபாகனைமீளவும்விரகுத்தேற்றிச்
சூழ்ந்ததன்பெருந்துணைவனைச்சூதினாற்றுரந்து
வாழ்ந்தமன்னன்மேலேவினான்வரிசிலைவல்லான்.**

(இ - ள்.) தாழ்ந்த ஆடையின் - தொங்கிய சீலையையுடைய, உயர் கொடி தண்டு உடை - உயர்ந்த [மேலான] துவசதண்டத்தையுடைய, தேர்மேல் - தேரில், வீழ்ந்த - மூர்ச்சித்துவிழுந்த, பாகனை - சாரதியான உத்தர குமாரனை, வரி சிலை வல்லான் - கட்டமைந்த வில்லின் தொழிலில் வல்லவனாகிய அருச்சுனன், மீளஉம் - மறுபடியும், விரகுஉற - பக்குவமாக, தேற்றி - மயக்கந்தெளியச்செய்து, - சூழ்ந்த - (தான்) வஞ்சனையான ஆலோசனைசெய்து வரவழைத்த, தன் பெருந்துணைவனை - தனது பெரிய தமையனாகிய தருமபுத்திரனை, சூதினால் துரந்து - சூதாட்டத்தினால் (ஐயித்து இராச்சியத்தினின்று) துரத்திவிட்டு, வாழ்ந்த - (அவனது) செல்வவாழ்க்கையைத் (தான்) அடைந்த, மன்னன்மேல் - துரியோதனராசன்மேலே, ஏவினான் - (தேரைச் செலுத்தும்படி உத்தரனை) ஏவினான்; (எ - று.)

"தாழ்ந்தவாடையினுயர் கொடித்தண்டு" - தாழ்வு, உயர்வு - தொடைமுரண். கொடித்தண்டு - கொடிகட்டுகின்ற மரக்கொம்பு. 'மீளவும்' என்றது - கீழ் நாற்பதாங் கவியில் "வெயர்த்த மேனியை நற்புமணி நீரினால் விளக்கி" என்றதனை நோக்கிற்று. விரகு - உபாயங்களினால், உற தேற்றி - நன்றாகத் தெளிவித்து என்றலுமாம். விரகு உற - அறிவுண்டாக' என்றுமாம். சூழ்ந்த - தம்பியர் நால்வரற் சூழப்பட்ட என்றும், கொடியவிதியினாற் சூழப்பட்ட என்றுங் கொள்ளலாம். பெருந்துணைவன் - யாவர்க்கும் மூத்தவன். 'சூதினால் துரந்து வாழ்ந்த மன்னன்' என்பது, போரினால் வென்று வாழ்வலிமையில்லாதவனெனக் குறிப்பித்தற்கு. (223)

65.-அங்ஙனமே உத்தரகுமாரன்கு தேர்செலுத்தல்.

**மச்சநாடன்மாமதலையம்மன்னவன்மொழியால்
அச்சமற்றிருந்துளவுகோலருணனிற்கொள்ள
உச்சவானிடைப்பகலவனூர்ந்ததேர்பூண்ட
பச்சைவாசியினோடினசுவேதவெம்பரிமா.**

(இ - ள்.) (அவ்வாறே), மச்சநாடன் மா மதலை - மச்சதேசத்தரசனாகிய விராடனது சிறந்தகுமாரனான உத்தரனும், அ மன்னவன் மொழியால் - அந்த அருச்சுனனது வார்த்தையால், அச்சம் அற்று இருந்து - பயமில்லாதவனாகி [தேறி] (எழுந்து தேரின் முன்னிலையில்) இருந்து, அருணனின் - (சூரியசாரதியாகிய) அருணன்போல, உளவுகோல் கொள்ள - குதிரை தூண்டுங்கோலைக் (கையிற்)கொண்டு சாரத்தியஞ் செய்ய, சுவேதம் வெம் பரிமா - வெண்ணிறமான வேக முள்ள(அருச்சுனன் தேறிற் பூட்டிய) நான்கு குதிரைகளும், - உச்சம் வானிடை - உயர்ந்த ஆகாயமார்க்கத்தில், பகலவன் ஊர்ந்த - சூரியன் ஏறிச்செல்கின்ற, தேர் - தேரில், பூண்ட - பூட்டப்பட்டுள்ள, பச்சை வாசியின் - பசுமை நிறமுடைய குதிரைபோல, ஓடின-;

அருச்சுனனைப் பகையிருளொழிக்கும் ஆதித்த னென்பார், அவனது தேர்க்குச் சூரியன்தேரையும், குதிரைக்குச் சூரியன் குதிரையையும், பாகனுக்குச் சூரியசாரதியையும் உவமைகூறினார்; இத்தன்மையை முன்னும் பின்னுங் காணலாம். உவமையணி. 'பச்சைவாசி யினோடின சுவேதவெம் பரிமா' - முரண்தொடை ராஜகுலத்தவனாதலால், அருச்சுனனை 'மன்னவன்' என்றது. உளவுகோல் - குதிரைகளை யடித்தோட்டுஞ் சவுக்கு. பகலவன் - தனது சேர்க்கையாற் பகலைச்செய்பவன். இந்த நான்கு வெள்ளைக் குதிரைகள், காண்டவதகனகாலத்து அக்கினிதேவனால் அருச்சுனனுக்கு அளிக்கப்பட்டவை; இவற்றை யுடைமையால், அருச்சுனனுக்குச் சுவேதவாகன னென்று ஒரு பெயர். குதிரைக்கு வெம்மை - மிக்க விரைவு. பரி மா - பரியாகிய மா [விலங்கு] என இருபெயரொட்டு. (224)

66.-துரியோதனனதுதேர்க்கொடியை அருச்சுனனது தேர்க்கொடி சென்று நெருங்குதல்.

**உரவினால்வடமேருவைக்கொடுமுடியொடித்து
விரவியென்பெருந்தாதைநின்றாதையைவென்றான்
பரிவினின்னையான்வெல்லனென் றவனிபன்பதாகை
அரவைமற்றிவன்பதாகையிலனுமன்வந்தடுத்தான்.**

(இ - ள்.) 'என் பெருந் தாதை - எனது பெருமைபொருந்திய தந்தையானவாயுபகவான், விரவி - பகைமைகொண்டு, உரவினால் - (தன்) வலிமையால், வடமேருவை - வடக்கிலுள்ள மகாமேருமலையை, கொடுமுடி ஒடித்து - மூன்றுசிகரங்களை முறித்துத் தள்ளி, நின் தாதையை - உனது தந்தையானஆதிசேஷனை, வென்றான் - (முன்பு) ஜயித்தான்; (அவ்வாறே), யான் - யானும், நின்னை - உன்னை, பரிவின் - துன்பப்படும்படி, வெல்வன் - ஜயிப்பேன்,' என்று - என்றுகருதி, அவனிபன் பதாகை அரவை - துரியோதனராசனது கொடியிலுள்ள பாம்பை, இவன் பதாகையில் அனுமன் - அருச்சுனனது கொடியிலுள்ள அனுமான், வந்து அடுத்தான் - வந்து நெருங்கினான்; (எ - று.) - மற்று - அசை.

அருச்சுனன் தேர்க்கொடியிலுள்ள அனுமன், துரியோதனனது தேர்க்கொடியிலெழுதப்பட்டுள்ள பாம்பை நோக்கி 'என் தந்தை உன் தலைவனை முன்னமே வென்றுள்ளான்: அவ்வாறே இப்பொழுது யான்உன்னை வெல்வேன்' என்று கறுக்கொண்டு வீரவாதங்கூறிப் போர்க்கு நெருங்குகின்றவாறு போல நெருங்கின னென்றார்; **தற்குறிப்பேற்றவணி.** அருச்சுனன் தேர் துரியோதனனதுதேரை வந்து நெருங்கும்பொழுது அவ்வனுமக்கொடி இவன் அரவக்கொடியை நெருங்கிற்றென்க. பாம்பைப்பிடித்து விடாதபடி உறுதியாகக் கொண்டு வருத்தி யழித்தல், குரங்கினியல்பு. உரவுஎனினும், உரமெனினும் ஒக்கும். மேரு - பொன்மலை; இது, பூலோகத்தின் பகுப்புக்களாகிய ஏழுதவீபங்களுள் நடுவிலுள்ளதான ஜம்பூதவீபத்தின் நடுவிலே யிருக்கின்றது. மேரு எவ்விடத்திலுள்ள தென்றால், நமக்கு வடதிசையிலுள்ள தென வேண்டுதலின், அதனை வடமேருவெனக்கூறினார். மேருவைக் கொடுமுடி யொடித்து - இரண்டு செயப்படுபொருள்கள் வந்த வினை. 'நின்தாதையை' என்றது, சர்ப்பங்களுக்கெல்லாம் ஆதிசேஷன் தலைவனாதல்பற்றி. பரிவுஇல்நின்னை என்று எடுத்து - (நல்லோர்பக்கல்) அன்பில்லாத உன்னை யென்றலுமாம்; 'பரிவு' என்ற ஒருசொல்தானே துன்பத்தையும் அன்பையும் உணர்த்துதலை "பரிவென்ப துன்ப மின்பம் பகருமன்பிற்கு மப்பேர்" என்ற சூடாமணி நிகண்டினாலும் அறிக.

மேருவைக் கொடுமுடியொடி த்தகதை:- முன்னொருகாலத்தில் வாயு தேவனுக்கும் ஆதிசேஷனுக்கும் தமக்குள் யார் பலசாலியென்று விவாதமுண்டாக, அதனைப் பரீக்ஷித்தறிதற்பொருட்டு வாயுதேவன் மேருமலையின் சிகரத்தைப் பெயர்த்துத்தள்ளுவதென்றும் ஆதிசேஷன் அதுபெயரவொட்டாமற் காத்துக்கொள்வ தென்றும் கோட்பாடுண்டாகி, அங்ஙனமே இருவரும் தேவர் முதலியோரது முன்னிலையில் தம்தம் வலிமையைக் காட்டத்தொடங்கிய பொழுது, ஆதிசேஷன் தனது பெரிய உடம்பினால் மேருவை வளைந்து தனது ஆயிரந்தலைகளாலும் மேருமலையின் ஆயிரஞ்சிகரங்களையும் கவிந்து கொண்டு பெயரவொட்டாமல் வெகுநேரங் காக்க, பின்பு வாயுதேவன் தன்வலிமையால் அம்மலைச் சிகரங்களில் மூன்றைப் பெயர்த்துக் கொண்டுபோய்த் தென்திசையில் தள்ளிவிட்டன னென்பதாம். (225)

67.- அருச்சுனன் பொருதுபலவீரரை யழித்தல்.

**வட்டமாகவில்வளைத்தெதிர்மண்டலநிலையாய்த்
தொட்டவாளியானடிமுதன்முடியுறத்துணிப்புண்டு
இட்டமாமணிக்கவசமும்பிளந்தெதிர்ந்துள்ளார்
பட்டொழிந்தனரொழிந்தவர்யாவர்புண்படாதார்.**

(இ - ள்.) (அப்பொழுது அருச்சுனன்), எதிர் - (பகைவர்க்கு) எதிரில், மண்டலம் நிலை ஆய் - (விற்பொடுத்து அம்பினையெய்வார்க்கு உரிய) மண்டலமென்னும் நிலையில் நின்று, வட்டம் ஆக - வட்டவடிவமாக, வில் வளைத்து - வில்லை வணக்கி, தொட்ட - பிரயோகித்த, வாளியான் - அம்புகளினால், அடி முதல் முடி உற - கால்முதல் தலை வரையிலும், துணிப்புண்டு - அறுக்கப்பட்டவர்களாகியும், - இட்ட மா மணி கவசம்உம் - (உடம்பின்மேற் பாதுகாப்பாக) அணிந்த பெரிய ரத்தினங்களிழைத்துச் செய்யப்பட்ட கவசமும், பிளந்து - பிளக்கப்பட்டவர்களாகியும்,-

எதிர்த்து உள்ளார் - எதிரிட்டுள்ள பகை வீரர்கள், பட்டு ஒழிந்தனர் - இறந்துபோனார்கள்; ஒழிந்தவர் - (அவ்வாறு) இறவாமல் நின்றவர்களுள், புண் படாதார் யாவர் - விரணமடையாதவர் எவர்? (எ - று.) அருச்சுனனெய்த அம்புகளினால், பகைவீரர்களிற் பெரும்பாலார் உடலுறுப்புக்கள் துணிபடக் கவசம்பிளவுபட இறந்தொழிந்தனர்; இறவாமல் எஞ்சிநின்ற வீரர்களிற் புண்படாதவ ரெவருமில்லையென்பதாம். இரண்டுகால்களையும் மண்டலாகாரமாக வைத்துக் கொண்டு நிற்கின்ற நிலை, மண்டலநிலை யெனப்படும்; "இருகால் மண்டலித் திடுதல் மண்டல நிலை" என்பது, பிங்கலந்தை. 'பிளந்து' என்ற செயவெனெச்சம், காரணப்பொருளது. கவசம் பிளந்தபின் உடம்பில் அம்புருவுதல் எளிதாதலால், பட்டொழிதலுக்குக் கவசம் பிளத்தல் காரணமாம். (226)

68.-அருச்சுனன் துரியோதனதுதேர்க்குதிரைகளையும் பாகளையும் அழித்து அவனைப்பரிகசித்தல்.

**வேகம்வற்றியநதியன விதநடைப்புரவி
பாகவற்றினைத்தலையற மலைந்துபாழ்படுத்தி
மாகவற்றினிற் பொய்த்தகு தாடியவஞ்ச
நாகவற்றியபுன்மொழி நிருபனைநகைத்தான்.**

(இ - ள்.) (அருச்சுனன்).- வேகம் வற்றிய நதி அன - நீர்ப்பெருக்கில் வேகம் குறைந்த ஆறு (தணிந்து ஓடுவது) போன்ற [மந்தமான வேகமுள்ள], நடை விதம் - கதியின் தன்மையையுடைய, புரவி - குதிரைகளும், பாகு - சாரதியும், அவற்றினை - ஆகிய அவைகளை, தலை அற - தலை துணிபடும்படி, மலைந்து - போர்செய்து, பாழ்படுத்தி - அழியச்செய்து, - மா கவற்றினில் - பெரிய சூதாடுகருவியால், பொய்த்த சூது ஆடிய - பொய்க்கு இடமான சூதாட்டத்தை (த் தன்மாமனைக்கொண்டு) ஆடி (த் தருமபுத்திரனை) வென்ற, வஞ்சம் - வஞ்சனையையுடையவனும், நா கவற்றிய புல் மொழி - நாவினால் (அப்பாண்டவர்கட்கு) மனவருத்தமுண்டாம்படி கூறிய இழிசொற்களை யுடையவனுமான, நிருபனை - அத்துரியோதனராசனை நோக்கி, நகைத்தான் - சிரித்தான்; (எ - று.)

அருச்சுனன் செய்யும் போர்த்திறத்துக்கு அஞ்சித் துரியோதனன் குதிரைகள் வலிகுறைந்து நடைதளர்ந்ததனால், அவற்றிற்கு வற்றிய நதி உவமை கூறப்பட்டது. இனி, வேக என்று பாடங்கொண்டு - (வெயில்) காய்தலால் எளினுமாம். 'பெரும்போர் செய்து அடையவேண்டிய வெற்றியை எளிதில் அடையச்செய்தலால், 'மா கவறு' எனப்பட்டது; இகழ்ச்சியுமாம். புன் மொழி - திரௌபதியைக் கொணர்ந்து துகிலுரியச் சொன்னது முதலியன. இங்கு, நகை - இகழ்ச்சிகாரணமாகப் பிறந்தது. இச்செய்யுளில் திரிபு என்னுஞ் சொல்லணி காண்க. (227)

69.-தப்பியோடத்தொடங்கியதுரியோதனனை அருச்சுனன் மறித்துச் சில கூறத் தொடங்குதல்.

**பாகும் வாசியு மமைந்ததோர்தேர்மிசை பாய்ந்து
மாகு சூழவுந் தப்பிய வரிநிறமாபோல் ஏகு கின்றபே ரிராசராசனையெதிர் தகைந்து
கோகு தட்டிடு தனஞ்சயனிவையிவை கூறும்.**

(இ - ள்.) மாகு சூழஉம் - வலையானது (தன்னைச்) சூழ்ந்து கொள்ளவும், தப்பிய - (அதினின்ற) தப்பியோடப்பார்க்கிற, வரி நிறம் மா போல் - (உடம்பிற்) கோடுகளையும் (பலவகை) நிறங்களையுமுடைய புலிபோன்று, பாகுஉம் வாசுஉம் அமைந்தது ஓர் தேர்மிசை பாய்ந்து ஏகுகின்ற - சாரதியும் குதிரைகளும் நன்றாய்ப்பொருந்தப்பெற்றதாகிய வேறொரு தேரின்மேற் குதித்தேறித் தப்பியோடப் பார்க்கின்ற, பேர் இராசராசனை - பெரிய அரசர்கட்கு அரசனாகிய துரியோதனனை, எதிர் தகைந்து - (அங்ஙனம் எந்தப்பக்கத்திலும் தப்பிப்போகவொட்டாமல் வளைந்துகொண்டு) எதிரே தடுத்து, கோகுதட்டிடு - (தன்) தோள்களைக் கொட்டி யாரவாரஞ்செய்கின்ற, தனஞ்சயன் - அருச்சுனன், இவை இவை - இந்த இந்த வார்த்தைகளை, கூறும் - சொல்வான்; (எ - று.)-அவற்றை, அடுத்த ஐந்து கவிகளிற் காண்க.

உவமையணி. தன்காடு புறங்காடு என்னும் வேற்றுமையின்றி எங்கும் ஒரு நிகராகக் கொடுமைசெய்து திரியும் புலியை உவமை கூறியதனால், துரியோதனன் வேற்றரசர்க்குப்போலவே தனது

தாயாதிகளான பாண்டவர்க்குத் தீங்குபுரியு மியல்பின னென்பது தோன்றும். மாகு - வலையிற் கட்டியமணி: அது ஆகுபெயரால் வலையைக் காட்டுமென்பர். தநஞ்ஜயன் - வடசொல்; தருமபுத்திரன் இராசகுயயாகஞ் செய்ய முயன்ற பொழுதில், வடக்கிற்சென்று பல அரசர்களைச் சயித்து அவர்கள் செல்வத்தைத் திறைகொணர்ந்ததனால், அருச்சுனனுக்குவந்த பெயர்; இனி, வெற்றியைச் செல்வமாகவுடையவ னென்றும் பொருள் கொள்ளலாம்: இப்பெயர், அவனது பல பராக்கிரமங்களை விளக்கும். 'ராஜராஜன்' என்பது, துரியோதனனுக்கு ஒருபெயர்; வடசொல். இங்கே 'பேரிராசராசன்' என்றது, இகழ்ச்சி. தோள் தட்டுதல் - வீரக்குறிப்பு. இவையிவை - அடுக்கு, பன்மைப்பொருளது. வரிநிறம்மா - புலிக்கு 'சித்ரகாயம்' என்று ஒருபெயர் வடமொழியில் வழங்கும். (228)

வேறு.

70.-இதுமுதல் ஐந்துகவிகள் - அருச்சுனன் துரியோதனனை இகழ்வன.

**கார்முகங் கைத்தலத் திருப்பக்கைம்மிகு
போர்முகந் தன்னினீபுறந்தந் தேகினால்
ஊர்முகக் களிற்றின்மேலுலாவும் வீதியின்
வார்முகக் கனதன மாதரென்சொலார்.**

(இ - ள்.) கார்முகம் - வில், கைத்தலத்து - (உன்) கையிலே, இருப்ப - துணிபடாதிருக்கவும், நீ -, கை மிகு போர் முகந்தன்னில் - கைகலத்தற்கு [பொருதற்கு] இடமான யுத்தகளத்தில், புறம் தந்து ஏகினால் - முதுகு காட்டியோடினால், - ஊர் முகம் - ஊர்கோலமாக, களிற்றின் மேல் - யானைமேலேறி, உலாவும் - (நீ) பவனிவருகின்ற, வீதியின்- தெருக்களிலே, வார்முகம் கன தனம் மாதர் - கச்சைமேலே தரித்த பருத்தகொங்கைகளையுடைய மகளிர், என் சொலார் - என்ன சொல்லமாட்டார்கள்? (எ - று.)

நீஊர்க்குச்சென்று யானைமேல் வீதிகளிற் பவனிபோகும்பொழுது கோலங்காண வருகின்ற மகளிர் உன் வீரமின்மையைப் பற்றி மிகவும் நிந்தனை சொல்வரே! என்றவாறு. உனது ஆண்மை மகளிரும் இகழும்படி யானதே யென்று இகழ்ந்தபடி. ஆகவே, புறந்தந்தேகாமல் நின்று போர் செய்வாயாக என்பது, குறிப்பெச்சம். ஆயுதமின்றிப் போர்செய்தல் அரியதாதலாற் கைவிலிலும் அற்று ஓடினால் அவ்வளவாக் குற்றமில்லை யென்பான், 'கார்முகங் கைத்தலத் திருப்பப் புறந்தந்தேகினால்' என்றான். இனி, ஊர்முகம் வீதியின்- ஊரிலுள்ள வீதியிலென்றும், ஊர்முகம்களிறு - ஏறிச் செலுத்தப்படுந் தன்மையையுடைய களிறு என்றும் ஆம். இச்செய்யுளை, கீழ்ப்போந்த 37- ஆஞ் செய்யுளின் பின்னிரண்டடிகளோடு ஒப்பிடுக. போரிற் புறங்காட்டுதல், தோல்விக்குறி.

இதுமுதற் பதினேழு கவிகள் - பெரும்பாலும் மூன்றாஞ் சீரொன்று மாச்சீரும், மற்றை மூன்றும் விளச்சீர்களுமாகிய அளவடி நான்குகொண்ட கலிவிருத்தங்கள். (229)

71. இருபுறஞ்சாமரமிரட்டத்திங்கள்போல் ஒருகுடைநிழற்றவிவ்வுலகநின்னதா மருவலர்கைதொழுவாழுகின்றநீ பொருமுனைகாண்டலும்போதல்போதுமோ.

(இ - ள்.) இரு புறம் - இரண்டு பக்கங்களிலும், சாமரம் இரட்ட - சாரமரங்கள் வீசவும், திங்கள் போல் - பூரணசந்திரன்போல, ஒரு குடை - ஒப்பற்ற வெண்கொற்றக்குடை, நிழற்ற - நிழலைச் செய்யவும், இ உலகம் - இந்த நிலவுலகமுழுவதும், நின்னது ஆ - உன் வசத்ததாக, மருவலர் கைதொழ - பகைவர்கள் கைகூப்பிவணங்கும்படி, வாழுகின்ற - அரசாண்டு வீற்றிருக்கின்ற, நீ -, பொரு முனை காண்டலும் - போர்செய்யுமிடத்தைப் பார்த்தமாத் திரத்திலே, போதல் - புறங்கொடுத்துஓடுதல், போதும்ஓ- தகுமோ? (எ - று.)

'பொருமுனை காண்டலும் போதல் போதுமோ' என்றது-சிறிது நேரம் போர்செய்தாயினும் போகலாகாதோ? போர்க்களத்தைக் கண்டமாத் திரத்தில் இவ்வாறுமீண்டுபோவது, அரசர்க்கரசனாகிய

உனக்குப் பேரவமானந்தருவ தொன்றன்றோ என்றபடி. சாமரம் - சமரமென்னும் மானினதுவாலின் வெண்மயிரினாற் செய்யப்பட்டதோர் இராசசின்னம். குடைக்குத் திங்கள் - வெண்மையாலும், வட்டவடிவாலும், தண்ணொளி பரப்புதலாலும் உவமை. (230)

**72. உன்பெருந்துணைவரோடுன்னையோர்கணத்து
என்பெருங்கணைகளுக்கிரைகளாக்குவேன் வன்பெருங்கொடிமிசை மடங்கலேற்றினான்
தன்பெருவஞ்சினந்தப்புமேகொலாம்.**

(இ - ள்.) உன் பெருந் துணைவரோடு - உன்னுடைய பெரிய தம்பி மார்களையும், உன்னை - உன்னையும், ஓர் கணத்து - ஒருகூண்காலத்திற்குள், என் பெருங் கணைகளுக்கு - எனது பெரிய அம்புகளுக்கு, இரைகள் ஆக்குவேன் - உணவாகச் செய்துவிடுவேன்; (அங்ஙனஞ்செய்வேனாயின்), வல் பெருங் கொடிமிசை மடங்கல் ஏற்றினான் தன்-வலிய பெரிய கொடியில் ஆண்சிங்கத்தினது வடிவத்தை யேற்றியவனான வீமசேனனது, பெரு வஞ்சினம் - பெரிய சபதம், தப்பும் கொல் ஆம் - தவறிப்போகுமே! (எ - று.) - 'ஆதலால் அதுசெய்திலேன்' என்றது, குறிப்பெச்சம்.

உங்களை இப்பொழுது யான் கொல்லாமல் விடுதற்குக் காரணம் வீமன் சபதந் தப்பினவ னாவனே யென்கின்ற எண்ணமொன்றேயன்றி வேறன்று என்றான். 'பெருந் துணைவர்' என்றது - தொண்ணூற்றொன்பதின்மரென எண்ணிற் பெரிய தம்பிய ரென்றற்கு.

துரியோதனன் சகுனியைக்கொண்டு தருமபுத்திரனைச் சூதில் வென்று பாண்டவரை அடிமைப்படுத்தியபின்பு திரௌபதியைத் துச்சாதனைக் கொண்டு மயிர்ப்பிடித்திழுத்துச் சபையிற் கொணர்ந்து துதிலுரிந்தும் என் மடியின்மே லுட்கா ரென்று சொல்லியும் பங்கப்படுத்தியபொழுது, அதுகண்டு பொறாது வீமசேனன் துரியோதனாதியர் நூற்றுவரையும் நானே கொல்வேன் என்று பிரதிஜ்ஞை செய்துள்ளான். பெருங்கணைகள் - பாசபதம் முதலியன. 'உன்னை என் கணைகளுக்கு இரைகளாக்குவேன்' என்றது - அம்புகளை எய்து உன்னை அழித்துவிடுவே னென்றபடி; **மரபுவழுவமைதி:** "உண்டற்குரிய வல்லாப்பொருளை, உண்டனபோலக் கூறலுமரபே" என்பது, தொல்காப்பியம். (231)

**73. எங்களைக்கானில்விட்டிரவியேகவெள்
திங்களைப்போனெடுந் திகிரியோச்சினீர்
சங்களைபயில்வளநாடன்றண்டினால்
உங்களைக்களப்பலியூட்டுநாளையே.**

(இ - ள்.) (நீங்கள்), - எங்களை கானில் விட்டு - எங்களைக் காட்டிற்குப்போகும்படி அனுப்பிவிட்டு, இரவி ஏக-சூரியன் மறைந்து போக, (அந்தச்சமயத்திலே), வெள் திங்களைப் போல் - வெண்ணிறமான சந்திரன் ஒளிவீசி விளங்குவது போல, நெடுந்திகிரி ஓச்சினீர் - பெரிய ஆஜ்ஞாசக்கரத்தை (உலகமுழுவதுஞ்) செலுத்தி வாழ்ந்து விளங்கினீர்கள்; உங்களை - (இவ்வாறு துரோகிகளாகிய) உங்களை, நாளைஏ - நாளைக்கே [வெகுவிரைவிலே யென்றபடி], சங்கு அளை பயில் வளம் நாடன் - சங்குகள் சேற்றில் ஊர்கின்ற நீர் வளப்பத்தையுடைய குருநாட்டுக்கு உரியவனாகிய வீமன், தண்டினால் - (தனது சத்துருகாதினியென்னுங்) கதாயுதத்தால், களம் பலி ஊட்டும் - போர்க்களத்திற்கொன்று பலியிடுவான்; இன்றைக்கு யான் உயிரோடுவிட நீங்கள் உய்ந்து ஓடிப்போவீரானாலும் நாளைக்கு வீமன்கதைக்குத் தப்பிப்போகமுடியா தென்பதாம். 'நாளை' என்றது, விரைவி லென்றமாத்நிரமாய் நின்றது. நாங்கள் இந்திரப்பிரஸ்தநகரத்தில் வசித்திருந்தவரையிலும் நீங்கள் பெருஞ்சிறப்படைந்திலீரென்பான், 'எங்களைக்கானில் விட்டு இரவியேகவெண்டிங்களைப்போல் நெடுந்திகிரியோச்சினீர்' என்றான்; சூரியன்முன்னே சந்திரனொளி விளங்காதவாறுபோல வெளிப்பட்டு வந்த எங்கள் முன்னே இனி உங்களரசு செல்லா தென்பதும் இதில் விளங்கும். ஆஜ்ஞையைச் சக்கரமென்றும் குடையென்றும் கோலென்றும் கூறுதல், மரபு. சங்குகள் தங்குதல், நீர்வளமிகுதியால். அளை - குழைசேறு; வளையுமாம். இங்கு, வீமனை 'வளநாடன்' என்றது - பகைவரை வெல்பவர்க்கு அவர் நாடு உரியதாகின்ற இயல்புபற்றி. களப்பலியூட்டும் - துணித்துப் போர்க்களத் தெய்வத்துக்கும் பேய்களுக்கும் உணவாக இடுவன். (232)

**74. இரவலரிளையவ ரேத்துநாவலர்
விரவியதூதுவர்விருத்தர்வேதியர்
அரிவையர்வெஞ்சமரஞ்சுவோர்பெருங்
குரவரென்றிவர்களைக்கோறல்பாவமே.**

(இ - ள்.) இரவலர் - யாசகர்களும், இளையவர் - இளம் பிள்ளைகளும், ஏத்தும் நாவலர் - (அரசரைப்) புகழ்கின்ற துதிபாடகர்களும், விரவிய தூதுவர் - (வேற்றரசரிடமிருந்து) தம்மிடத்துவந்த தூதர்களும், விருத்தர் - முதியவர்களும், வேதியர் - பிராமணர்களும், அரிவையர் - மகளிரும், வெம் சமர் அஞ்சுவோர் - கொடிய போரில் அஞ்சியோடுபவர்களும், பெருங்குரவர் - பெரிய ஐங்குரவர்களும், என்ற இவர்களை -, கோறல் - கொல்லுதல், பாவம் - தீவினையாம்; (எ - று.) - இதனால், கொல்லத் தகாதவர் இன்னார் என்பதை அருச்சுனன் கூறுகின்றான்.

'போரில் முன்னிற்கமாட்டாமல் அஞ்சியோடுகின்றவர்களைக் கொல்லுதல் பாவமாதல்பற்றியும் உன்னை நான் கொல்லேன்' என்றவாறாம்; இது, குறிப்பெச்சம்: தருமயுத்தஞ்செய்வேனேயன்றி அதருமயுத்தஞ்செய்யே னென்றான். பொதுப்பொருள் மாத்திரமே கூறி அதனாற் சிறப்புப் பொருள் பெறவைத்தது- பிறிதுமொழிதலணி. இந்தச்சந்தர்ப்பத்தில் போரில் கொல்லத்தகாதவர் இரவலர்முதலியோர் என்று அவர்களுையெல்லாம் ஒப்புமைக்கூட்டவணி யால்உடன் கூறினார். யாசகர்தம்வயிறு பிழைத்தற்காக இரத்தலன்றி யாதொரு தீங்குஞ் செய்யாமையாலும், இளைவர் எதிர்த்தற்கு ஏற்ற அறிவும் ஆற்றலும் இலராதலாலும், நாவலர் துதிமொழி கூறுபவராதலாலும், தூதர் தமது தலைவர்பணியைச் செய்பவராதலாலும், விருத்தர் எதிர்த்தற்கு ஏற்ற திறலிலரும் நன்குமதித்து உபசரிக்கத்தக்க பெருமையுடையரு மாதலாலும், சமரஞ்சுவோர்மேற்படைசெலுத்துவது அதருமயுத்த மாதலாலும், ஐம்பெருங்குரவர் அரச னுவாத்தியான் தாய் தந்தை தம்முன், நிகரில் குரவ ரிவரி வரைத், தேவரைப்போலத் தொழுதெழுகவென்பதே யாவருங்கண்டநெறி" என்றபடி தெய்வமாகக் கொண்டாடத் தக்கவ ராதலாலும், இவர்களைக் கொல்லுதல் கொடியபாதகமாகு மென்க; "மாறன்மையின் மறம்வாடுமென் றிளையாரையுமெறியான், ஆறன்மையின் முதியாரையு மெறியா னயிலுழுவன்" என்ற சிந்தாமணி இங்கு நோக்கத்தக்கது. அரசன், உபாத்தியாயன், தாய் தந்தை தமையன் என்ற ஐவரும் - ஐம்பெருங்குரவ ரெனப்படுவர்.

இரவலர் - இரத்தலில் வல்லவர்: அன்றி, இரவல் அர் - இரக்குந்தொழிலுடையவர். அறிவினாலும் பருவத்தாலும் ஒழுக்கத்தாலும் முதியவர்களாகிய ஞானவ்ருத்தர் வயோவ்ருத்தர் சீலவ்ருத்தர் என்னும் மூவகைப்பெரியோரும் அடங்குவதற்கு, பொதுப்பட 'விருத்தர்' என்றான். என்றிவர் - தொகுத்தல். கோறல் - தொழிற்பெயர். (233)

75.-துரோணர் முதலியோர்அருச்சுனனை வளைத்தல்.

**பற்பலவுரையிவன்பகருமேல்வையில்
சொற்பயினான்மறைத்துவசன்வீடுமன்
கற்பகநிகர்கொடைக்கன்னனாதியோர்
மற்புயநிருபனைவந்துகூடினார்.**

(இ - ள்.) பல்பலஉரை - (இவ்வாறு) பலபலவார்த்தைகளை, இவன் பகரும் ஏல்வையில் - இவ்வருச்சுனன் (துரியோதனனை நோக்கிச்) சொல்லி இகழ்கின்றபொழுதில், - சொல் பயில் நால் மறை துவசன் - (பலர்) சொல்லுதல் பொருந்திய நால்வகைப்பட்ட வேதத்தை யெழுதிய கொடியையுடையவனான துரோணாசாரியனும், வீடுமன் - பீஷ்மனும், கற்பகம் நிகர் கொடை கன்னன் - கல்பகவிருகும்போன்ற தானத்தையுடைய கர்ணனும், ஆதியோர் - முதலானவர்கள், மல் புயம் நிருபனை - வலிமையுள்ள தோள்களையுடைய அரசனான அருச்சுனனை, வந்து கூடினார் - திரண்டு வந்து வளைந்தார்கள்; (எ - று.)

சொல்பயில் - கல்வியைப் பிறர்க்குப்போதிப்பதில் தேர்ச்சியுள்ள என்றலு மொன்று. நான்மறை - இருக்கு, யசுர், சாமம், அதர்வணம் என்பன; தைத்திரியம், பௌடிகம், தலவகாரம், சாமம் என்பாரு முளர். மறைத்துவசன் - வேதக்கொடியுடையான். துரோணன் ஆதியில் வீடுமனிடம் வந்துசேர்ந்தபொழுது வீடுமன் துரோணனைக் கௌரவபாண்டவர்க்குப் பிரதானவில்லாசிரியனாக்கி

அவனுக்கு இராசப்பட்டத்தையும் அரசர்க்கு உரிய குடை கொடி சாமரம் தேர் கிரீடம் முதலிய அங்கங்களையும் அளித்தனனாதலின், இவற்குத் துவசம் உரியதாயிற்று.

கற்பகம் - கல்பகம்: (வேண்டுமோர் வேண்டுவனவற்றைக்) கல்பிப்பதென்று பொருள்படும்: கல்பித்தல் - உண்டாகச்செய்தல். இது, பிறர் தன்னிடம்வந்து நினைத்தவற்றையெல்லாம் அவர் சொல்லியிரவாதமுன்னே கைம்மாறு கருதாது கொடுக்குமியல்பினது: இதனை உவமைகூறியது, கர்ணனது தானச்சிறப்பை விளக்கும். கன்னன்-கர்ணன் என்ற வடசொல்லின் விகாரம்; இப்பெயர்-கர்ண குண்டலங்களோடு பிறந்தமை பற்றியது: காதின்வழியே பிறந்ததனால் வந்த பெயரென்றுங் கூறுவர்; கர்ணம்- காது. (234)

76. கர்ணன் அர்ச்சுனனைப் போர்க்கு அழைத்தல்.

**மின்னுடன்மின்மினி வெகுளுமாறுபோல்
தன்னுடனிகரிலாத் தடக்கைவண்மையான்
மன்னுடனிகல்வது வார்த்தையன்றினி
என்னுடன்மலைதிநீ யென்று கூறினான்.**

(இ-ள்.) (அவர்களில்), தன்னுடன் நிகர் இலா - தனக்கு ஒப்புடை பெறாத, தட கை வண்மையான் - பெரிய இரண்டுகைகளாலும் கொடுக்குங் கொடையையுடையவனான கர்ணன், -மின்னுடன் மின்மினி வெகுளும் ஆறு போல் - மின்னலுடனே மின்மினிப்பூச்சி கோபித்துப்பகைத்து (ஒளியாமல்) எதிர்த்தால் அதுபோல, - (அருச்சுனனை நோக்கி), 'நீ, மன்னுடன் இகல்வது - துரியோதனராசனுடனே எதிர்த்துப் பேசுவது, வார்த்தை அன்று - காரியமன்று; இனி-, என்னுடன் மலைதி - என்னோடு போர்செய்வாய்,' என்று கூறினான் - என்று வீரவாதஞ்சொல்லிப் போர்க்கு அழைத்தான்;

மின்னுடன் மின்மினி வெகுளதலாவது-உன்னிலும் நான் மிக்கவொளியுடையே னென்று மாறுபடுதல்; இது, இல்பொருளுவமை. மின்னல்-அருச்சுனனுக்கும், மின்மினி-கர்ணனுக்கும் கவி கூறிய உவமம். இதனால், வீரத்தில் அருச்சுனனது மிக்கவுயர்வும், கர்ணனது மிக்கதாழ்வும் விளங்கும். இனி, 'மின்னுடன் மின்மினி வெகுளுமாறுபோல்' என்பதனை, துரியோதனனோடு அருச்சுனன் எதிர்த்ததற்குக் கர்ணன்கூறிய உவமையாகக் கொண்டு உரைப்பாரும்உளர். மின்மினி-இருளில் மின்னுவதொரு பறக்கும் புழு; இடைவிட்டு ஒளிசெய்வதென்று பொருள்படுங் காரணக்குறி. (235)

77. - அருச்சுனன் கர்ணனை நோக்கித் தேர்செலுத்தல்.

**கரக்கவுணமதம்பொழி காய்கறிற்றைவிட்டு
உரக்கொடுவரியின்மே லோடும்யாளிபோல்
நிரக்குமநதிருபனு நிற்கவந்துபோர்
இரக்குமக்கன்னன்மே லிரதமேவினான்.**

(இ-ள்.) கரம்-(தன்) துதிக்கையினின்றும், கவுள் - கன்னத்தினின்றும், மதம் பொழி - மதங்களைச் சொரிகின்ற, காய் கறிற்றை - கோபிக்குமியல்புள்ளதொரு யானையின்மேற் பாய்வதை, விட்டு - ஒழித்து, உரம் கொடுவரியின்மேல் ஓடும் - வலிமையையுடையதொரு புலியின்மேல் ஓடிப்பாய்கின்ற, யாளி போல்-யாளியென்னும் மிருகம் போல, - (அருச்சுனன்), - நிரக்கும் அ நிருபன்உம் நிற்க-பொருந்திய அந்தத் துரியோதனராசனும் நின்று கொண்டிருக்க (அவனைவிட்டு), வந்து போர் இரக்கும் அ கன்னன்மேல் இரதம் ஏவினான் - எதிரில் வந்து யுத்தத்தை வேண்டுகின்ற அந்தக்கர்ணனைக் குறித்துத் (தனது) தேரைச் செலுத்தினான்; (எ-று.)

ஒருயாளி யானையை எளிதில் அழிக்கவல்லதாயிருந்தும் அதனை அலட்சியத்தால் விட்டு ஒருபுலியின்மேற் பாய்ந்தாற்போல, அருச்சுனன் துரியோதனனை எளிதிற் கொல்லவல்லனாயிருந்தும் அதுசெய்யாது இகழ்ந்துவிட்டுக் கர்ணனைநோக்கிப் போர்க்குச் சென்றன னென்பதாம். யானை - துரியோதனனுக்கும், புலி - கர்ணனுக்கும், யாளி - அருச்சுனனுக்கும் உவமை. விற்போரில் துரியோதனனினும் கர்ணன் சிறந்தவனென்பது இவ்வுவமையில் தொனிக்கு மெனக் கொள்வர் ஒருசாரார். யாளி-துதிக்கையை யுடையதும் யானையைக்கொல்வதும் சிங்கம்போல்வது மாகிய

தொரு மிருக விசேடம்; இது, யாளியானை யெனவும் படும்: இச்சொல் சிங்கமென்ற பொருளில் வழங்குதலு முண்டு.

போரிரத்தல்-'நீ' என்னுடன் போர்செய்ய வா' என்று அழைத்தல், யாவர்க்கும் கேட்டவற்றையெல்லாங் கொடுக்கின்ற வள்ளலாகிய கர்ணன் அருச்சுனனிடம் வந்து போரையிரந்தன னென ஒருவகைச்சமத்தாரம் அமையக் கவி கூறினார். கொடு வரி - ஒரு சொல்: வளைவான உடற்கோடுகளையுடையதென்ற காரணப்பொருள் பற்றிப் புலியைக் குறிக்கும்; பண்புத்தொகைப்புறத்துப்பிறந்த அன்மொழித்தொகை, கொடுமை - வளைவு. 'அருச்சுனன் கர்ணன் மேல் இரதம்ஏவினான்' என்றதை, உத்தரனுக்குக் கட்டளையிட்டு அவனைக்கொண்டு செலுத்தின னென்க. (236)

78.-கர்ணன் அருச்சுனன் என்ற இருவரும் கைகலத்தல்.

**இரதமுமிரதமு மெதிரந்தபோதிரு
குரதுரகதங்களுங் குமுறியார்த்தன
உரைதருபாகரு முடன்றுகூவினார்
விரைதனுவளைத்தனர் வீரர்தாமுமே.**

(இ-ள்.) இரதம்உம் இரதமும் எதிரந்தபோது - (அருச்சுனனது) தேரும் (கர்ணனது) தேரும் ஒன்றையொன்று எதிரிற்சமீபித்து நெருங்கியபொழுது, -இரு குரம் துரகதங்கள்உம்-இரண்டுதேரிலும் பூட்டிய (வலிய) குளம்புகளையுடைய குதிரைகளும், குமுறி ஆர்த்தன-கனைத்து ஆரவாரித்தன; உரைதரு பாகர்உம்-சிறப்பித்துச்சொல்லப்படுகின்ற இரண்டுதேர்ச்சாரதிகளும், உடன்று கூவினார்- பெருங்கோபங்கொண்டு ஆரவாரித்தார்கள்; வீரர்தாம்உம்-இரண்டு வீரர்களும் (கர்ணனும் அருச்சுனனும்), விரை தனு வளைத்தனர் - விரைவாக வில்லைவளைத்தார்கள்; (எ-று.)

இரு துரகதம் - இரண்டுபக்கத்துக் குதிரைகள். குர துரகதம்-(ஒற்றைக்) குளம்புகளினால் விரைந்துசெல்வதான குதிரை. விரை-விரைந்து: வினையெச்சவிகாரம்; (போர்செய்தலில்) விரைவுகொண்ட, வில் என்றால், வினைத்தொகையாம். (237)

79.-இருவரும் நெடும்பொழுதுசமமாகப் பொருதல்.

**இருவருமெதிரெதிரேவும்வாளியால்
வெருவருமிருளுவிசும்புதார்த்தனர்
பொருவருமமர்நெடும்போதுதாக்கியும்
ஒருவருமிளைத்திலரொத்தவாண்மையார்.**

(இ - ள்.) ஒத்த ஆண்மையார் - சரிசமமான ஆண்மையையுடையரான, இருவர்உம் - (கர்ணன் அருச்சுனன் என்ற இந்த) இரண்டுபேரும், எதிர் எதிர் ஏவும் - எதிர்க்கெதிரே [தம்மில் ஒருவரைக்குறித்து ஒருவர்] செலுத்திய, வாளியால் - அம்புகளினால், - வெருவரும் இருள் உற - அஞ்சத்தக்க இருள் உண்டாக, விசும்புதார்த்தனர் - ஆகாயத்தை மறைத்தனர்; (இவ்வாறு), பொருவு அரும் அமர் - ஒப்பில்லாத யுத்தத்தை, நெடும் போது தாக்கிஉம் - வெகுநேரம் உக்கிரமாகச்செய்தும், ஒருவர்உம் இளைத்திலர் - (இவ்விருவரில்) ஒருவராயினும் சிறிதும் வலிகுறைந்தன ரில்லை; (எ - று.)

நிரைநிரையாகத்தொடுத்த மிகப்பலவாகிய அம்புகள் அடர்ந்து சூரியனை மறைத்தலால் இருள் உண்டாயிற் றென்க. (238)

80.-கர்ணன் தேர்முதலியனஅழிந்து ஓடுதல்.

**மற்றொருதொடையினிற்சுவேதவாகனன்
முற்றொருகணத்திடைமூன்றுகோல்விட
இற்றொருகணத்திடைவிவுளிபாகுதேர்
அற்றொருவினனடலாண்மையங்கர்கோன்.**

(இ - ள்.) (இங்ஙனம் பொருகையில்), சுவேத வாகனன் - வெண்ணிறமானகுதிரைகளையுடையவனாகிய அருச்சுனன், மற்று - பின்பு, ஒரு தொடையினில் - ஒரு பிரயோகத்தில், மற்று ஒரு கணத்திடை - ஒரு க்ஷணகாலம்முடிவதற்குள்ளே, மூன்று கோல் விட - மூன்று அம்புகளை ஒருசேரத்தொடுக்க, (அவற்றால்)-இற்று ஒரு கணத்திடை - இத்தன்மைத்தான அந்த க்ஷணமொன்றிலே, அடல் ஆண்மை அங்கர் கோன் - வலிமையையும் வீரத்தன்மையையுமுடைய அங்கதேசத்தார்க்கரசனான கர்ணன், இவ்வுளி பாகு தேர் அற்று - குதிரைகளும் சாரதியும் தேரும் அழிந்து, ஒருவினன் - (போரினின்னு) நீங்கிச்சென்றான்; (எ - று.)

அங்கர்கோன் இவ்வுளிபாகுதேர் அற்று ஒருவினன் - சினைவினை, முதல்வினைகொண்டது. வெண்ணிறக் குதிரைகள் அக்கினியீந்தவையென்று முன்னரே கூறப்பட்டன. மற்று - இடைச்சொல். ஒரு தொடை - தொடுக்குந்தரமொன்று. மற்று கணம் - வினைத்தொகை. கணம் - ஒருகால நுட்பம். மதனது அங்கம் [சரீரம்] விழுந்த இடம், அக்காரணத்தால் அங்கதேசமென்று பெயர்பெற்றது. (239)

81.-கர்ணன் மீண்டும் மீண்டும்வந்து பொருது தோற்றோடுதல்.

**ஒருவியிட்டோடிமற்றோரொர்தேர்மிசை
மருவியிட்டெதிருவந்துமோதியும்
உருவியிட்டனகணையொன்றுபோற்பல
வெருவியிட்டனவன்மீளமீளவே.**

(இ - ள்.) அவன் - அந்தக்கர்ணன், - ஒருவியிட்டு ஓடி - (போர்) நீங்கி ஓடிப்போய், மற்று ஓர் ஓர் தேர்மிசை - வேறு ஒவ்வொரு தேரின்மேல், மருவியிட்டு - சேர்ந்து [ஏறி], எதிர் உற வந்து மோதிஉம் - (அருச்சுனனுக்கு) எதிராக வந்து போர்செய்தும், ஒன்று போல் பல கணை உருவியிட்டன - ஓர் அம்புபோலவே (அருச்சுனனது) பல அம்புகளும் (ஒருதொடையாகத் தனது உடம்பில்) தைத்துப் புதைந்தோடினவாக, மீள மீள - மறுபடியும் மறுபடியும், வெருவியிட்டனன் - அஞ்சிப்போயினான்; (எ - று.)

கர்ணன் போரினின்னு நீங்கியோடி வேறொரு தேரின்மேலேறி மீண்டு அருச்சுனனெதிரில்வந்து பொருவதும், அருச்சுனனம்புகள் பல தனது உடலில் தைக்கப்பெற்றவனாய் அஞ்சித்தோற்றோடுவதுமாகப் பலமுறை நிகழ்ந்த தென்க. 'மீள மீள' என்ற அடுக்கு பன்மைப்பொருளது. (240)

82.-பலமுறை தேற்றோடியகர்ணனை நோக்கி அசுவத்தாமன் சில பரிகாசச்சொற்களைக் கூறத் தொடங்குதல்.

**இம்முறைவந்துவந்தெதிர்த்துவெஞ்சமர்
மும்முறைமுறிதலுமுனிவன்மாமகன்
அம்முறைமுதுகிடும்ருக்கன்மைந்தனைத்
தெம்முறைமையிற்சிலவார்த்தைசெப்புவான்.**

(இ - ள்.) (கர்ணன்), இ முறை - இவ்வாறு, வெம் சமர் - கொடிய போரில், வந்து வந்து, எதிர்த்து - எதிர்த்து, மும் முறை முறிதலும் - மூன்றுதரம் தோற்றுப்போனவளவில், -முனிவன் மாமகன் - துரோணாசாரியனது சிறந்த குமாரனாகிய அசுவத்தாமன், அ முறை முதுகு இடும் அருக்கன் - மைந்தனை - அவ்வாறு முதுகு காட்டித் தோற்றோடுகின்ற சூரியகுமாரனாகிய அக்கர்ணனை

(நோக்கி), தெவ் முறைமையின் சில வார்த்தை செப்புவான் - பகைத்தன்மையையுடைய சிலவார்த்தைகளைச் சொல்பவனானான்; (எ - று.) - அவற்றை, அடுத்த இரண்டுகவிகளில் கூறுகின்றார்.

துரோணன் மனைவியாகிய கிருபியின் வடிவழகைக் கேள்வியுற்றும் ஒருகால்கண்டும் மிகக்காழற்ற சிவபிரானது அருளினாற் குதிரையினிடமாகப்பிறந்தவன் இவன்; துரோணனாலும், கிருபியினாலும் வளர்க்கப்பட்டவன்; ஏழு சிரஞ்சீவிகளில் ஒருவன். (241)

83.-இதுவும், அடுத்தகவியும்-அசுவத்தாமனது இகழ்ச்சிவார்த்தை.

தேருமொன்றொருவனேதேரிலாளுமிங்கு
யாருமஞ்சுதிரெனவிகழ்ந்துரைத்தநீ
போருடைந்தோடுதல்போதுமோநறுந்
தாருடன்பொலிதருதாமமார்பனே.

(இ - ள்.) நறுந் தாருடன் பொலிதரு - வாசனைவீசுகின்ற பூமாலையுடனேவிளங்குகின்ற, தாமம் மார்பனே - இரத்தினவார்த்தைத் தரித்த மார்பையுடையவனே! 'தேர்உம் ஒன்று - (எதிர்ப்பக்கத்தில்) தேரும் ஒன்றுதான்: தேரில் ஆள்உம் - அத்தேரிலேறிப்போர்க்குவந்தவனும், ஒருவன்ஏ - ஒருத்தன்தான்; (இங்ஙனமிருக்கவும்), இங்கு யார்உம் அஞ்சுதிர் - இங்கு எல்லாரும் அச்சமடைகின்றீர்களே!' என - என்று, இகழ்ந்து உரைத்த - (எங்களையெல்லாம்) அவமதித்துப்பேசின, நீ, போர்உடைந்து ஓடுதல் - (அந்த ஒருவனோடுசெய்யும்) போரில் தோற்று முன்நிற்கமாட்டாமல் ஓடிப்போவது, போதும்ஓ - தகுமோ? (எ - று.)

மற்றயாவரையும் இகழ்ந்து பேசிவந்த நீயே இவ்வாறு ஓடினால் யாவரும் உன்னை இகழாரோ? என்றபடி. 'யார்' என்ற சொல் - இருதிணையெம்பால் மூவிடத்துக்கும் பொதுவாக வழங்குதலால், 'யாருமஞ்சுதிர்' என்ற முடிபை இடவழுவமைதியென்னாது வழாநிலையாகவே கொள்ளலாம். இகழ்ந்துரைத்தது - கீழ் 53 - ஆஞ்செய்யுளிற் காண்க. 'நறுந்தார்' எனவே, பூமாலையாயிற்று; இங்கு, வெட்சிப்பூமாலை யெனவுமாம். நின்று மார்பு போரில் எதிர்த்து நின்றற்குஅன்றி அலங்காரத்திற்கே அமைந்ததுபோலு மென்ற கருத்துத் தொனிக்குமாறு 'நறுந்தாருடன் பொலிதரு தாமமார்பனே' என்று விளித்தான். (242)

84. சொல்லலாமிருந்துழிச்சொன்னசொற்படி
வெல்லலாமென்பதுவிதிக்குங்கூடுமோ
மல்லலானியைப்பலவளைந்துகொள்ளினும்
கொல்லலாயிருக்குமோகுஞ்சரங்களால்.

(இ - ள்.) இருந்தஉழி - இருந்த இடத்திலே (இருந்துகொண்டு), சொல்லல்ஆம் - (எவ்வளவு செய்தற்கரியகாரியத்தையும் செய்து முடிப்பேனென்றுஎளிதில் வாயாற்) சொல்லுதல் (யாவர்க்கும்) எளியதாம்; சொன்ன சொல்படி -(தான்) சொல்லிய அச்சொல்லின்படியே, வெல்லல் ஆம் என்பது - (பகைவரைப் போரில்) ஐயித்து விடலா மென்பது, விதிக்குஉம் - தெய்வத்துக்கும், கூடும்ஓ - நிச்சயமாகக் கைகூடுவதொருகாரியமோ? [அன்று]; (அன்றியும்), மல்லல் ஆளியை - வலிமைமிகுதியுடைய சிங்கத்தை, பல வளைந்து கொள்ளின்உம் - பலயானைகள் ஒன்றாகத்திரண்டு சூழ்ந்துகொண்டாலும், குஞ்சரங்களால் - அந்த யானைகளால், கொல்லல் ஆய் இருக்கும்ஓ - கொல்லும்படியாயிருக்குமோ? [இராதே]; (எ - று.) அரியவற்றை எண்ணிச் சொல்லுதல் வலிமையில்லாதவர்க்கும் இயலுதலால் 'சொல்லலாம்' என்றும், அவற்றை அவ்வாறு செய்தல் வலிமையுள்ளவர்க்கும் இயலாதுபோதலால் 'விதிக்கும் கூடுமோ' என்றும் கூறப்பட்டன; "சொல்லுதல் யார்க்கு மெளிய அரியவாஞ், சொல்லியவண்ணஞ் செயல்" என்றார் திருவள்ளுவரும். 'விதிக்கும் கூடுமோ' என்றதனால், நினக்குக் கூடாமை பெரியதொன்றன்று என்றபடி. 'பலயானைகள் கூடினாலும் ஒரு சிங்கத்தைக் கொல்லமுடியுமோ?' என்ற உபமானவாக்கியம், 'சாதாரண வீரர் பலர்

திரண்டு எதிர்த்தாலும் மகாவீரனான அருச்சுனனொருவனை வெல்ல முடியாது' என்ற உபமேயக்கருத்தைத் தோற்றுவித்ததனால், பின்னிரண்டடி பிறிதுமொழித லென்னும்அலங்காரம். மல்லல் - மிருகங்கட்கெல்லாம் அரசாயிருக்குந் தலைமையுமாம். (243)

85.-துரோணன்மேலும்வீடுமன்மேலும் அருச்சுனன் அம்புசெலுத்தல்.

**கொழுதுமம்பினுமிகக்கொடியகூற்றிவை
பழுதுநாவினான்பகரும்வேலையின்
முழுதுணர்முனியையுமுந்தைதன்னையும்
தொழுதுபற்குன்னிலதொடைகளேவினான்.**

(இ-ள்.) பழுது அறு நாவினான்-குற்றமற்ற நாவையுடையவனான அசுவத்தாமன், கொழுதும் அம்பின்உம் மிக கொடிய கூற்று இவை - (உடம்பில்) தைத்து ஊடுருவுகின்ற அம்புகளைக்காட்டிலும் மிகவுங்கொடுமையுடையனவாகிய இப்படிப்பட்ட வார்த்தைகளை, பகரும் வேலையின் - (கர்ணனை நோக்கிச்) சொல்லி யிகழ்கின்ற அப்பொழுதில்,- பற்குனன் - அருச்சுனன்,- முழுது உணர்முனியைஉம் - எல்லாவற்றையும் அறிந்த துரோணாசாரியனையும், முந்தைதன்னையும் - பாட்டனான பீஷ்மனையும், தொழுது - வணங்காநின்று, சில தொடைகள் ஏவினான்-சில அம்புகளைப் பிரயோகித்தான்; (எ - று.)

'அசுவத்தாமன் அம்பினும் மிகக்கொடியனவான இவ்வார்த்தைகளைச் சொல்லிக் கர்ணனையிகழும்போது, அருச்சுனன் துரோணனையும் பீஷ்மனையும் வணங்கிச் சில அம்புகளையேவினான்' என ஒருவகை முரண்தோன்றுமாறு சமத்காரமாகக் கூறிய நயம் கருதற்பாலது. எய்த அம்பும் கூறிய இழிமொழியும் பிறர் நெஞ்சில் தைத்து அவரை வருத்துதல் தொழிலால் தம்மில் ஒன்றோடொன்று ஒக்குமாயினும், பின்னர் ஆறிப்போம்படியான புண்ணையுண்டாக்குகின்ற வில்லம்பைக்காட்டிலும் எந்நாளும் ஆறாதவடுவை யுண்டாக்குகின்ற சொல்லம்பு மிகவும்கொடிய தாகுதலால், 'கொழுது மம்பினு மிகக்கொடிய கூற்று' எனப்பட்டது; நினைக்கும்போதெல்லாம் வருத்தத்தைத் தருஞ் சொல்லென்க. கொழுதுதல் - துளைத்தல். பழுது - பொய், புறஞ்சொல், கடுஞ்சொல், பயனில்சொல் என வாக்கில் நிகழும் பாவம்நான்குமென்றுங் கொள்ளலாம்; இவை சொற்குற்றமெனப்படும். இனி, பழுதுஅறு நாவினான் - (அருள்கொண்டு கூறி னாலும்)வெகுண்டு கூறினாலும் அந்தந்தப் பயன்களைத் தந்தேவிடுகின்ற நிறைமொழிகளையுடைமையாற்) பழுதுபடுதல் [தவறிப்போதல்] இல்லாத நாவுடையானென்றுமாம்.

'முழுதுணர்' என்னும் அடைமொழியை முந்தைக்குங் கூட்டலாம்; அவரும் திரிகாலஞானியாதலால். பழமையுணர்த்துகின்ற 'முந்தை' என்ற பண்புப்பெயர், இங்குப் பாட்டனுக்கு ஆகுபெயராம். முன் தந்தை யென்பது முந்தையென மருவிய தென்பர் ஒருசாரார்: தந்தைக்கு முற்பட்டவனென்பது கருத்து: பீஷ்மன் அருச்சுனனுக்குப் பெரியபாட்டனாவன். பற்குனன் - பல்குந னென்ற வடசொல்லின் விகாரம்: பங்குனி மாதத்தில் உத்தரபல்குநி [உத்தரம்] என்னும் நக்சத்திரத்திற் பிறந்ததனால், பல்குனனென்று அருச்சுனனுக்குப் பெயர்: இப்பெயர் தமிழிற் சிறுபான்மை பங்குனனெனத் திரிந்தும் வழங்கும். தொழுது தொடையேவுதல் - இரண்டு பாதங்களிலும் இரண்டு அம்புகளைச் செலுத்துவது. 'தொழா நின்று' என்னும் நிகழ்காலவினையெச்சம், இங்கு 'தொழுது' எனத்திரிந்து நின்றது; அம்புகளையேவி அதனால் தன்வணக்கத்தை யுணர்த்தின னென்பது கருத்து. இருவரும் பெருமுதுகுரவ ராதலால், அவர்களைத் தொழுது தொடையேவினான். (244)

86.-துரோணர் அருச்சுனனையெதிர்த்தல்.

**தாளிணை யிறைஞ்சியதனஞ்ச யன்றொடும்
வாளிகண் டுளமிகமகிழ்ச்சி கூரவும்
மீளிமை யுடையவவ்வீரன் மீதெழும்
தூளிசெய் தேரினைத்துரோண னுந்தினான்.**

(இ - ள்.) (அப்பொழுது), துரோணன், -தாள் இணை இறைஞ்சிய - (தனது) உபயபாதங்களை வணங்குதற்பொருட்டு, தனஞ்சயன் தொடும் - (தனது இரண்டுபாதங்களின்மேலும்) அருச்சுனன் தொடுத்த, வாளி - அம்புகளிரண்டையும், கண்டு - (தான்) பார்த்தலால், உளம் மிக மகிழ்ச்சி கூரஉம் - (தன்) மனம் மிகுதியாய் மகிழ்ச்சியடையவும், - மீளிமை உடைய அ வீரன்மீது - வெல்லுந்திறமையையுடைய அந்தமகாவீரனாகிய அருச்சுனன்மேல், எழும் தூளி செய் தேரினை - மேற்கிளம்பும் புழுதிகளை யுண்டாக்குகின்ற (தனது) இரதத்தை, உந்தினான் - செலுத்தினான்; (எ - று.)

கண்டு உளம்மகிழ்தல்-தனது அந்தரங்கசிஷ்யனான அருச்சுனனது திறமையையும் பணியையும் நோக்கி. இங்ஙனம் மனமகிழவும் அவனுடன் பொருதற்குத் தேர்செலுத்தியது, துரியோதனனுக்காகச் சோற்றுக்கடன் கழிக்கவேண்டுதலால். (245)

வேறு.

87.-அருச்சுனனதுரோணனைநோக்கிச் சிலகூறத்தொடங்குதல்.

**உந்துதேர் முனியை யந்தவுதிட்டிர னிளவ னோக்கிச்
சிந்தையி லன்பு கூரச்சேவடி பணிந்து போற்றி அந்தண ரரசே யுன்றனருளினா லடவி நீங்கி
வந்தன மென்றுசிற்சில் வாசக மியம்பு வானே.**

(இ - ள்.) தேர் உந்து முனியை - (அவ்வாறு தன்மேல்) இரதத்தைச் செலுத்திவந்த துரோணாசாரியனை, அந்த உதிட்டிரன் இளவல் - தருமபுத்திரனது தம்பியாகிய அந்த அருச்சுனன், நோக்கி - பார்த்து, சிந்தையில் அன்பு கூர - மனத்திற் குருபக்தி மிகாநிற்க, சே அடி பணிந்து - (அவ்வாசிரியனது) சிவந்த பாதங்களைக்குறித்து வணங்கி, போற்றி - துதித்து, 'அந்தணர் அரசே - பிராமணச் சிரேஷ்டனே! (நாங்கள்), உன்தன் அருளினால் - உனது அநுக்கிரகத்தால், அடவி நீங்கி வந்தனம் - காட்டில் வாசஞ்செய்ய வேண்டிய காலங்களைக்கழித்து மீண்டுவந்தோம்,' என்று - என்றுசொல்லி, சில் சில் வாசகம் இயம்புவான் - (மற்றுஞ்) சிலசிலவார்த்தைகளைச் சொல்பவனானான்; (எ - று.)-அவற்றை அடுத்த இரண்டுக்கவிகளிற்கூறுகின்றார்.

உதிட்டிரன் - யுதிஷ்டிரன் என்ற வடசொல்லின் விகாரம்: போற்றிச் சலியாது உறுதியாய் நிற்பவ னென்பது பொருள். இளவல் - இளையவன்: அருச்சுனனை 'உதிட்டிரனிளவல்' என்றது, தரும சிந்தையை யுடையவனென்றற்கு; போற்றி பின்வாங்காதவ னென்பதும் இதில் தோன்றும்.

இதுமுதல் ஐம்பத்தொருக்கவிகள் - பெரும்பாலும் முதற்சீரும் நான்காஞ்சீரும் விளச்சீர்களும், மற்றைநான்கும் மாச்சீர்களுமாகிய கழிநெடிலடி நான்குகொண்ட அறுசீராசிரியவிருத்தங்கள். (246)

88.-இதுவும், அடுத்தசெய்யுளும்- ஒருதொடர்: அர்ச்சுனனது பணிவுமொழி.

**யாதுமொன்றறியாவென்னையிவனலாதிலையென்றிந்த
மேதினிமதிக்குமாறுவின்முதற்படைகள்யாவும்
தீதறத்தந்தவுண்மைத்தெய்வநீயென்றாற்பஞ்ச
பாதகந்தன்னிலொன்றுன்பதயுகம்பிழைப்பதையா.**

(இ - ள்.) 'ஐயா-சுவாமி! யாது ஒன்றுஉம் அறியா என்னை - யாதொரு கல்வியையும் அறிந்திராத என்னை, இவன் அலாது இலை என்று இந்த மேதினி மதிக்கும் ஆறு - இவ்வருச்சுனனேயல்லாமல் (இவ்வுலகத்து வில்லின்திறம் முதலியவற்றில் வேறெவரும் வல்லவர்) இல்லை' என்று இந்நிலவுலகத்திலுள்ள வரெல்லாரும் நன்குமதித்துக்கொண்டாடும்படி, வில் முதல் படைகள் யாஉம் - வில் முதலிய ஆயுதங்களின் தொழில்களெல்லாவற்றையும், தீது அற தந்த - சிறிதுந்தீங்கில்லாமல் (எனக்கு) உபதேசித்தருளிய, உண்மை தெய்வம் - சத்தியமான தெய்வமாகின்றாய், நீ,' என்றால், உன் பதம் யுகம் பிழைப்பது-உனது உபயபாதங்களுக்குப் பிழைசெய்வது, பஞ்சபாதகம் தன்னில் ஒன்று - ஐந்துமகாபாபங்களில் ஒன்றாகுமன்றோ! (எ - று.) ஒன்றுந்தெரியாதிருந்த எனக்கு

'இவ்வருச்சுனைல்லாது இவ்வுலகில் வில்முதலியபடைக்கலங்களின் திறம்படைத்தோர் வேறு இல்லை' என்று இவ்வுலகத்தார் மதிக்கும்படி அப்படைக்கலக் கல்விகளைப் பழுதறக்கற்பித்துக்கொடுத்தவன் நீ யென்றால், உனக்கு மாறாக நடப்பது ஐம்பெரும்பாதகங்களிலொன்றாகிய குருத்துரோகமன்றோ என்றன னென்பதாம். பஞ்சமகாபாதகங்கள்-கொலை, பொய், களவு, கட்டுடித்தல், குருத்துரோகம் என்பன; சிறிதுவேறுபடக்கூறுதலு முண்டு.

'யாதுமொன்று' என்பது, 'யாதொன்றும்' என உம்மை பிரித்துக் கூட்டப்பட்டது. இலை - தொகுத்தல். இவனலாதிலையென்று இந்த மேதினி மதிக்குமாறு - "கலையின தகலமும் காட்சிக்கின்பமும், சிலையினதகலமும் வீணைச்செல்வமும், மலையினினகலியமார்பனல்லதீவ், வுலகினிலிலையென வொருவனாயினான்" என்பவைமுதலியன காண்க. தனது பணிவும் குருபக்தியும்தோன்ற, 'உனக்குப் பிழைப்பது' என்னாது 'உன்பதயுகம் பிழைப்பது' என்றனன். பூர்வத்தில் திருமாலாற் கொல்லப்பட்ட மதுகைடபரென்னும் அசுரர்களுது மேதஸ்ஸினால் [உடற்கொழுப்பினால்] நனைந்தமைபற்றி, பூமிக்கு 'மேதிநீ' என்று பெயர்: அவ்வடசொல், மேதினியெனவிகாரப்பட்டது: அது - இங்கு இடவாகுபெயராய், அதிலுள்ளாரைக் குறித்தது. (247)

**89. மன்னொடுகுழநின்றமாசுணமுயர்த்தகோவை
மின்னொடுமுருமேறென்னவெகுண்டமர்புரிவதல்லால்
நின்னொடுங்கிருபனோடுநின்மகனோடுமுந்தை
தன்னொடும்புரியேன்வெம்போர் தக்கதோசரதம்பாவம்.**

(இ - ள்.) மன்னொடு குழ நின்ற-(பல) அரசர்களாற் சூழப்பட்டு நிற்கின்ற, மாசுணம் உயர்த்த கோவை - பாம்புக்கொடியை உயர நாட்டியுள்ள துரியோதனராசனை, மின்னொடுஉம் உரும் ஏறு என்ன வெகுண்டு - மின்னனுடனே தோன்றுகின்ற பேரிடிபோலக் கோபித்து, அமர்புரிவது அல்லால் - (அவனுடன்) போர்செய்தலல்லாமல், - நின்னொடுஉம் - உன்னுடனும், கிருபனோடுஉம் - கிருபாசாரியனுடனும், நின் மகனோடுஉம் - உனது குமாரனாகிய அசுவத்தாமனுடனும், முந்தைதன்னொடுஉம் - பாட்டனாகிய பீஷ்மருடனும், வெம்போர்புரியேன் - கொடிய யுத்தத்தைச் செய்யமாட்டேன்; தக்கதுஓ - (உங்களுடன் யான் போர்செய்வது) தகுதியுடையதாகுமோ? [ஆகாது]: சரதம் பாவம் - (அது) நிச்சயமாகப் பாவமேயாகும்; (எ - று.)

துரோணனும் கிருபனும் ஆசிரியர்களாதலாலும், அசுவத்தாமா ஆசாரியபுத்திர னாதலாலும், பீஷ்மன் பிதாமகனாதலாலும், இவர்களோடு போர் புரியேனென்றான். குருவைப்போலவே குருபுத்திரனையும் நன்குமதிக்கவேண்டுமென்பது நூற்கொள்கையாத லுணர்க. மன்னொடுஎன்ற இடத்திலுள்ள 'ஒடு' என்ற மூன்றனுருபு கருத்தாப்பொருளில் வந்தது. 'மாசுணம்' என்ற பெரும்பாம்பின்பெயர், அதன் வடிவையெழுதிய துவசத்துக்கு இங்கு ஆகுபெயராம். உருமேறு - பெரியதையும் சிறந்ததையும் 'ஏறு' என்றல், மரபு.

கிருபன் - கௌதமமுனிவனது பௌத்திரன்; சரத்வாந் என்ற முனிவனது குமாரன்; துரோணன் மனைவியான கிருபியின் உடன் பிறந்தவன்; ஆதலால், துரோணனுக்கு மைத்துனன்; துரோணன் ஆசிரியனாதற்குமுன்பு பாண்டவதுரியோதனாதியர்க்கு வில்வித்தை கற்பித்துவந்தன னிவனென உணர்க. ஏழுசிரஞ்சீவிகளிலொருவனிவன், நாணற்காட்டிற் பிறந்திருந்த இவனையும் இவன் தங்கையையும் அங்கு வேட்டையாடவந்த சந்தநுமகாராஜன் பார்த்துக்கிருபையினா லெடுத்து வளர்த்ததனால், இவர்கட்கு முறையே கிருபனென்றும் கிருபியென்றும் பெயர்களாயின. பிறகு ஒருகால் அந்தச் சரத்வானென்ற முனிவன் அத்தினாபுரிக்கு வந்து தன்மகனான இக்கிருபனுக்கு வில்வித்தை முழுவதையும் கற்பித்துக்கொடுத்துச் சென்றன னாதலால், கிருபன் சிறந்த வில்லாசிரியனாய் அங்கு விளங்கினன். கௌதமகுலத்தார் ஆதியில் கூடித்திரிய சம்பந்தமுடையராயினமைபற்றி கூடித்திரியத்தன்மையோடு கூடிய பிராமணர்களாயிருந்தார்க ளாதலின், வில்முதலிய படைக்கலங்கட்கு உரியரானார். "இடையிரு வகையோ ரல்லது நாடிந், படைவகை பெறாஅ ரென்மனார் புலவர்" என்ற தொல்காப்பியத்து மரபியற் சூத்திரத்து 'நாடிந்' என்பதனால், சிறுபான்மை அந்தணரும் படைக்குஉரிய ரென்பது கொண்டவாறு காண்க; அச்சூத்திரவுரையில் 'அவர் இயமதங்கியாரும் துரோணனும் கிருபனும் முதலாயினா ரெனக் கொள்க' என்றமையுணர்க. (248)

90.-துரோணன்'போர்செய்யவேண்டும்' என்றல்.

அம்முனிதன்னோடிவ்வாறருச்சுனன்புகலவல்விற்
கைம்முனிவனுஞ்செஞ்சோற்றுக்கடன்கழித்திடுதல்வேண்டும்
தெம்முனைமதியாவீராதேவர்தம்பகையைவென்ற
வெம்முனைகாணுமாறுவ்விலவளைத்திடுகவென்றான்.

(இ - ள்.) இ ஆறு - இவ்விதமாக, அருச்சுனன், அ முனி தன்னோடு புகல - அந்தத் துரோணாசாரியருடனே சொல்ல, - வல் வில் கை முனிவன்உம் - வலிய வில்லை யேந்திய கையையுடைய அத்துரோணனும், - (அருச்சுனனைநோக்கி,) 'தெவ் முனை மதியா வீரா - பகைவர்களுடைய போரைச் சிறிதும் லக்ஷ்யஞ்செய்யாத மகாவீரனே! செம் சோறு கடன் கழித்திடுதல் வேண்டும் - (துரியோதனனுக்கு நாங்கள்) செவ்விய சோற்றுக்கடனைக் கழித்திடவேண்டும்; (ஆதலால்) தேவர்தம் பகையை வென்ற வெம் முனை காணும் ஆறு - (இந்திரன் முதலிய) தேவர்கட்குப் பகைவர்களாகிய நிவாதகவசகாலகேய ரென்னும் அசுரர்களைச் சயித்த (உனது) உக்கிரமான யுத்த சாமர்த்தியத்தை (நாங்கள்) பார்க்கும்படி, உன் வில் வளைத்திடுக - உனதுவில்லை வளைத்து (எங்களுடன்) போர்செய்வாயாக,' என்றான் - என்று கட்டளையிட்டான்; (எ - று.) 'செஞ்சோற்றுக் கடன்கழித்திடுதல்வேண்டும்' என்றது, துரியோதனன் எங்களுக்குச் செவ்வையாய் அளித்துவருகின்ற சோற்றுக்குப் பிரதியுபகாரமாக அவனுக்கு உதவியாய் உங்களுக்குமாறாக நாங்கள் போர் செய்யவேண்டுவது கடமை யென்றபடி. பகை - பகைவர்க்குப் பண்பாகுபெயர். 'வேண்டும்' என்பது, ஒருவகையின்கோள்; இங்கு, இன்றியமையாதென்னும் பொருளது.(249)

91.-துரோணனும் அருச்சுனனும் தம்மிற் பொருதல்.

குருவுமக்குருவைத்தப்பாக்குருகுலக்கோவுந்தங்கள்
அருவரைத்தோளிநாணியறைதரப்பிறைவில்வாங்கி
கருவுயிர்த்தெழுந்தகாலமழைமுகில்கால்கொண்டென்ன
ஒருவருக்கொருவரவானியோரொருகோடியெய்தார்.

(இ - ள்.) (பின்பு), - குருஉம் - துரோணாசாரியனும், அ குருவை தப்பா - அந்த ஆசிரியனதுவார்த்தையைத் தவறாத, குரு குலம் கோஉம் - குருவென்னுஞ் சந்திரகுலத்தரசனது வமிசத்துத் தோன்றிய சிறந்த அரசனாகிய அருச்சுனனும், - வில் பிறை வாங்கி - (தம் தமது) வில்லைப் பிறைச்சந்திரனைப்போல வளைத்து, - தங்கள் அருவரை தோளில் நாணி அறை தர - தம் தமது அழித்தற்கரிய மலைகள் போலுந் தோள்களிலே வில்லின் நாண் படும்படி [தோளளவும் நாணியையிழுத்து], - கரு உயிர்த்து எழுந்த காலம் மழை முகில் கால்கொண்டு என்ன - தன்னுட் கொண்ட நீரைப் பெய்துகொண்டு வானத்திலெழுந்த கார்காலத்து நீர்கொண்ட (இரண்டு) காளமேகங்கள் மழைக்கால்களைக் கொண்டாற்போல, வானி ஓர் ஒரு கோடி ஒருவருக்கு ஒருவர் எய்தார் - ஒவ்வொரு கோடி அம்புகளைத் தம்மில் ஒருவரைக் குறித்து ஒருவர் தொடுத்தார்கள்; (எ - று.)

துரோணனும் அருச்சுனனும் வில்லைவளைத்து நாணியை யிழுத்து மழைபெய்தாற்போலக் கோடி கோடியம்புகளை ஒருவரைக் குறித்து ஒருவர் பிரயோகித்தன ரென்பதாம்; உவமையணி. 'போர்புரியேன்' என்று சொன்ன அருச்சுனன் பிறகு துரோணன் 'வில்லை வளைத்திடுக' என்ற வளவிலே அவ்வாசிரியனது கட்டளைக்கு இணங்கிப் போர்தொடங்கியமைபற்றி, 'குருவைத்தப்பாக் குருகுலக்கோ' என்றார். 'குருவைத்தப்பாக்குருகுலக்கோ' என்ற தொடரில் 'குரு' என்ற ஒரு சொல்லே வெவ்வேறு பொருளில்வந்தது, சொற்பின்வருநிலையணியாம். (250)

92.- இருவரும் சிறிதுபொழுதுசமமாகப்பொருதல்.

அதிரதர்தம்மையெண்ணிலணிவிரன்முடக்கவொட்டா
முதிர்சிலைமுனியும்வீரமுனிவிலாமுகனும்விட்ட
கதிர்முனைப்பவனவேகக்கடுங்கொடும்பகழியாவும்
எதிரெதிர்கோத்தவல்லாற்பட்டிலவிருவர்மேலும்.

(இ-ள்.) அதிரதர்தம்மை எண்ணில் - அதிரதர்களை (அறிவுடையார்) எண்ணுமிடத்து, அணி விரல் முடக்க ஓட்டா - (தன்னை எண்ணி மடக்கியகடைவிரலுக்குப் பின் தன்னோடொக்க வேறொருவரையெண்ணிப்) பவித்திரவிரலைமடக்கக்கூடாத [ஒப்பற்ற என்றபடி], முதிர்சிலை முனிஉம் - மிகப்பயின்ற வில்வித்தையையுடைய துரோணாசாரியனும், வீரம் முனிவு இலா முகன்உம் - வீரத்தன்மையினாலுண்டாகின்ற கோபக் குறியில்லாத முகத்தை யுடையவனான அருச்சுனனும், விட்ட - (தம்மில் ஒருவரைக்குறித்து ஒருவர்) தொடுத்த, கதிர் முனை - கூரிய நுனியையும், பவனம் வேகம் - காற்றுப்போல விரைந்துசெல்கின்ற வேகத்தையுமுடைய, கடும்கொடும் பகழி யாஉம் - மிகக்கொடிய அம்புக ளெல்லாம், எதிர் எதிர் கோத்த அல்லால் - (தம்மில் ஒன்றற்கு ஒன்று) நேருக்கு நேராய் மோதி இடையில் தடைப்பட்டன வல்லாமல், இருவர்மேல்உம் பட்டில - (இலக்காக எய்யப்பட்ட) இரண்டு வீரர்களில் ஒருவருடம்பிலும் பட்டுத் தைத்தனவில்லை; (எ-று.)

துரோணனும் அருச்சுனனும் எதிர்த்துத் தமது பலவகைத் திறமைகளையுங்காட்டி ஒருவர்மீது ஒருவர் எய்த அம்புகளெல்லாம் அவரவர்மாறாக எய்த எதிரம்புகளினால் தடுக்கப்பட்டு இடையில் ஒன்றோடொன்று முட்டிக் கீழ் விழுந்திட்டனவேயன்றி ஒன்றேனும் இவர்களுடம்பிற்படவில்லை யென்பதாம். "ஒரிரண்டுதனுஷும் வாளி யோரொர்கோடி யுதையவே, காரிரண்டெதிர்த்து தம்மில் மலைவுறுங் கணக்கெனப், போரிரண்டுவீரருக்கு மொத்துநின்ற பொழுதிலே" என்பது, இங்கு ஒப்பு நோக்கத்தக்கது.

அதிரதர், மகாரதர், சமரதர், அர்த்தரதர் எனத் தேர்வீரர் நால்வகைப்படுவர். **அதிரதர்** - முழுத்தேரரசர்; அவராவார் - ஒருதேரில் ஏறி நின்று தம்தேர் குதிரைசாரதிகட்கு அழிவுவராமற் காத்துப்பலவாயிரந்தேர் வீரரோடு எதிர்த்து வேறு துணையில்லாமலே போர்செய்து வெல்லும் வல்லமையுடையார். அவரிற் சிறிது தாழ்ந்தவர், **மகாரதர்**; இவர், பதினோராயிரந்தேர்வீரரோடு பொருபவர். சமரதர் - ஒருதேர்வீரனோடு தாமும் ஒருவராயெதிர்க்கவல்லவர். அர்த்தரதர் - அவ்வாறு எதிர்க்குமளவில் தம்தேர் முதலியவற்றை இழந்து போம்படியானவர். கடைவிரல், பவித்திரவிரல், நடுவிரல், சுட்டுவிரல், பெருவிரல் என்று முறையே கூறப்படுகிற கைவிரலைந்தனுட் கடைவிரலை முதலாக வைத்து மடக்கி ஒன்று முதலாக எண்ணித் தொகையிடுதல், மரபு. உலகத்திலுள்ள சிறந்த அதிரதவீரர்களை யெண்ணித் தொகையிடக்கருதித் துரோணாசாரியனொருவனென்று முதலிற் கடைவிரலொன்றை மடக்கியெண்ணிய பின்பு இவனோடொப்பவைத்து எண்ணுதற்கு ஏற்ற சிறந்த அதிரதவீரர் வேறொருவரில்லாமையால் இரண்டாவதாகிய பவித்திரவிரலை மடக்கியெண்ணக்கூடாத ஒப்பற்ற சிறப்புள்ள தநுர்வேதப்பயிற்சி மிகுதியையுடைய துரோணனென்பது, 'அதிரதர் தம்மை யெண்ணி லணிவிரல் முடக்கவொட்டா முதிர்சிலைமுனி' என்றதன் கருத்து. மேல் இராசசூயச்சருக்கத்தில், "மண்மிசைநால் விரனிற்கு மணிமகுடத் தணியரங்கு" என்பதும், பதினேழாம்போர்ச் சருக்கத்தில் "மற்றையணிவிரன் முடக்க விணையிலாத மத்திரபூபன்" என்பதும் இங்குஒப்புநோக்கத்தக்கன. அணியப்படுவதென்னும் காரணத்தால் எல்லா ஆபரணங்களையுங் குறிக்கின்ற 'அணி' என்ற காரணப்பொதுப்பெயர், இங்குச் சிறப்பாய்ப் பவித்திரமென்ற அணிகலத்தைக் குறித்தது.

இங்கு 'சிலை' என்றது - வில் முதலிய ஆயுதங்களிற் பயிலும் வகைகளையும் பகைவெல்லுதற்குரிய மந்திராதிப் பிரயோகங்களையும் அறிவிக்கின்ற தநுர்வேதத்தைக் குறித்தது: இலக்கணை. அருச்சுனன் தனது ஆசிரியனாகிய துரோணன்மீது தன்மனத்துப் பகைமையில்லா திருக்கையில் அக்குருவின் கட்டளைப்படியே விளையாட்டாகப் போர்செய்கின்றமை தோன்ற, 'வீரமுனிவிலாமுகன்' என்றார். மனக்குறிப்பறிவதற்குக் கருவி முக மாதலால், 'வீராவேசமில்லாத முகமுடையவன்' என்றது. 'முனியும் வீரமுனிவிலா முகனும்' என்றவிடத்து, சொல்நிலையால், முனிபவனும் முனிதலில்லாத முகத்தையுடையவனு மென ஒருபொருள் தோன்றுதலால், **தொடைமுரண்** காண்க. இங்கு 'முகன்' என்றது - முகமென்ற அஃறிணைப்பெயரின்மேற் பிறந்த உயர்திணையாண்பாற்பெயர். (251)

93.-போர்த்திறத்தில்அருச்சுனன் சிறத்தல்.

**வண்டுதான்முரலுங்கஞ்சமாலையான்பயிற்றுவித்துப்
பண்டுதான்கண்டகூற்றிற்பதின்மடங்குயர்ந்தபண்பால்**

**மிண்டுதானவரைவென்றவிறலுடைவிசயன்வின்மை
கண்டுதானவன்றனோடுகற்பதற்குன்னினானே.**

(இ - ள்.) வண்டு முரலும் கஞ்சம் மாலையான் - வண்டுகள் (மொய்த்து) ரீங்காரஞ்செய்கின்ற தாமரைமலர்மாலையையுடையவனான துரோணன், - மிண்டு தானவரை வென்ற விறல் உடை விசயன் வின்மை - நெருங்கிய (நிவாதகவசர் முதலிய) அசுரர்களைச் சயித்த வீரத்தன்மையையுடைய அருச்சுனனது விறற்றொழில் வல்லமை, தான் பண்டு பயிற்றிவித்து கண்ட கூற்றின் பதின்மடங்கு உயர்ந்த பண்பால் - தான் முன்பு (அவனுக்கு ஆசிரியனாயிருந்து) கற்பித்துக்கொடுத்துப் பரீஷித்துப் பார்த்திருந்தவளவினும் பத்துப்பங்கு அதிகமாக மிக்கிருந்ததன்மையினால், கண்டு - அதுகண்டு, தான் அவன்தனோடு கற்பதற்கு உன்னினான் - தான் அவ்வருச்சுனனிடத்து (வில்வித்தை) கற்றுக்கொள்ளுமாறு கருதினான்; (எ - று.)

துரோணன், முன்பு தான் அருச்சுனனுக்குக் கற்பித்து வைத்திருந்ததைக்காட்டிலும் பலமடங்கு அதிகமாக அவன் இப்பொழுது போர்செய்கின்ற திறத்தைப் பார்த்து, தான் அந்த அருச்சுனனிடத்தில் வில்வித்தை கற்றுக்கொள்வோண்டு மென்று கருதினனென்க. துரோணனிடம் வில்வித்தை கற்றுத்தேர்ந்த அருச்சுனன் பிறகு அக்கினிபகவானிடத்துக் காண்டவ வில்லும் அக்ஷயதுணர்மும் பெற்றும், பின்னர் வனவாசகாலத்துப் பரமசிவனிடத்துப் பாசுபதாஸ்திரமும் வில் அம்பறாத்தூணி முதலியனவும் பெற்றும், அப்பால் இந்திரனாலழைக்கப்பட்டுத் தேவலோகத்துச் சென்றபொழுது இந்திரனிடத்துப் பல அஸ்திரசஸ்திரங்களைப் பெற்றும் சிறந்தன னென வுணர்க.

தாமரை மலர் மாலை அந்தணர்க்கு உரிய தாதலை, "பைங்கமலத் தண்டெரியற்பட்டர்பிரான்" என்று பெரியார் கூறியதனாலுங் காண்க. இனி, கஞ்சமாலை - தாமரைமணிமாலையுமாம். கஞ்ஜம் என்ற வடசொல் - நீரில் தோன்றுவ தென்று காரணப்பொருள்பெறும்; (கம் - நீர்.) தாமரைக்குக் காரணவிடுகுறிப்பெயர்; அதன் மலர்க்கு அல்லது மணிக்கு முதலாகுபெயர். 'அவன்தனோடு' என்றவிடத்து, மூன்றனுருபு ஏழனுருபின்பொருள்பட்டதனால், உருபுமயக்கம். (252)

94.-துரோணன்தோல்வியடைதல்.

**ஏறுதேர்முரியவேதமெழுதியதுவசம்வீழத்
தாறுபாய்புரவிநான்குஞ்சாரதிதலையுஞ்சிந்தக்
கூறுபோர்நாணியோடுகுனிசிலைதுணியப்பின்னர்
ஆறுகோறொடுப்பவென்கியாரியன்முதுகிட்டானே.**

(இ - ள்.) பின்னர் - பின்பு - (அருச்சுனன்), ஏறு தேர் முரிய - (துரோணன்) ஏறியுள்ள தேர் முறிந்துபோம்படியும், வேதம் எழுதிய துவசம் வீழ - வேதத்தையெழுதிய கொடி துணிபட்டுவிழும்படியும், தாறு பாய் புரவி நான்குஉம் - தாற்றுக்கோல் பாயப்பெற்ற [இருப்பு முட்கோலாற்குத்தி யோட்டப்படுகின்ற] நான்கு குதிரைகளும், சாரதி தலைஉம் - தேர்ப்பாகனது தலையும், சிந்த - துணிபட்டு விழும்படியும், கூறு போர் நாணியோடு - சிறப்பித்துச் சொல்லப்படுகின்ற போர்த்தொழிலுக்குச் சிறந்த வில்லின்நாணியுடன், குனி சிலை துணிய - வளைந்த வில்லும் ஒடிபடும்படியும், ஆறு கோல் தொடுப்ப - ஆறு அம்புகளை எய்தவளவில், - ஆரியன் - துரோணாசாரியன், வெள்கி - வெட்கமுற்று, முதுகிட்டான் - புறங்கொடுத்தான்; (எ - று.)

அருச்சுனன் ஆறு அம்புகளைத் தொடுத்துத் துரோணனது தேரும் வேதக்கொடியும் குதிரைகளும் சாரதியும் வில்நாணும் வில்லுமென்ற இவற்றை அழித்தமாதிரித்தில், துரோணன் முன்றிற்கமாட்டாமல் தான் தனது சீடனிடத்தே தோல்வியுறுதலாலாகும் நாணத்துடனே புறங்கொடுத்துப்போயின னென்பதாம். குருவாகிய துரோணனை வெல்லவேண்டுமென்னுங் கருத்தும் முயற்சியும் அருச்சுனனுக்கு இல்லாதிருக்கவும் அக்குருவின் கட்டளைகடவாது அருச்சுனன் காட்டிய போர்த்திறம் அத்துரோணனுக்குத் தோல்வியாய் முடிந்தமைபற்றி, 'ஆரியன் முதுகிட்டான்' என்று அவன் செய்தியாகக் கூறினார். தாறு - இருப்பு முள்ளை நுனியிற்கொண்டகோல்; இதுகொண்டு குத்தியோட்டுதல், அதிவிரைவாகச் செலுத்தற் கென்க. (253)

**95.- அசுவத்தாமன் எதிர்த்து அருச்சுனனது
வில்நாணியை அறுத்தல்**

**தந்தைபோரழிந்துபோனசாபலங்கண்டு வெம்பி
இந்திரன்மதலையோடுமெதிர்த்தனனிவுளித்தாமா
முந்துறவிருவர்வில்லுமுரண்படக்குனித்தபோரின்
அந்தணன்கணையான்மன்னவிலினாணற்றதன்றே.**

(இ - ள்.) இவுளித்தாமா - அசுவத்தாமன், - தந்தை போர் அழிந்து போன சாபலம் கண்டு - (தனது) தந்தையான துரோணன் போரில் தோற்று முதுகிட்டுப் போன நிலையில்லாமையை [நடுக்கத்தை] பார்த்து, வெம்பி - மனம்வெதும்பி, இந்திரன் மதலையோடு உம் எதிர்த்தனன் - தேவேந்திரனது குமாரனாகிய அருச்சுனனுடனே எதிர்த்துப் போர்தொடங்கினான்; இருவர் வில்உம் - இவர்களிரண்டு பேரது விற்களும், முரண் பட - மாறுபாடு உண்டாக, குனித்த - வளைந்துசெய்த, போரின் - யுத்தத்தில், முந்துற - முதலிலே, அந்தணன் கணையால் - பிராமணஜாதியான அசுவத்தாமனது அம்பினால், மன்னன் வில்லின் நாண் அற்றது - கூத்திரிய ஜாதியான அருச்சுனனது வில்லின்நாணியானது அறுபட்டது;

சாபலம் - சபலத்தன்மை. வெம்புதல் - கொதித்தல்; கோபக்குறி. அசுவம், இவுளி என்பன குதிரையாகிய ஒரு பொருளைக் குறிப்பன வாதலால், அசுவத்தாமாவை 'இவுளித்தாமா' என்றார்; இவ்வாறே பரித்தாமா, புரவித்தாமா, துரகத்தாமா என்றுங் கூறுவர். அசுவத்தாமன் என்ற வடமொழிப்பெயர்க்கு - குதிரையைப் பிறப்பிடமாகவுடையவனென்பது பொருள்; தாமம் - இடம்: குதிரையின் வயிற்றினின்று பிறந்தவன் இவன். வீரரது மாறுபாட்டை அவர் வில்லின்மேலேற்றி, 'இருவர் வில்லு முரண்படக்குனித்தபோர்' எனப்பட்டது; இனி 'இருவரும் முரண்படவில்குனித்த போரின்' என்று எடுத்து இரண்டுபேரும் ஒருவர்க்கொருவர் மாறாகத் தம்மது வில்லைவளைத்துச்செய்த போரிலென்று உரைத்தலுமாம். இந்திரன் - பரமைசுவரியமுடையவ னென்று அவயவப்பொருள்படும். முரண் பட - வலிமை பொருந்த எனினுமாம். அன்றே - ஈற்றசை. (254)

**96.-அருச்சுனனெய்தபாகுபதாஸ்திரத்தால்
அசுவத்தாமன் தோற்றல்**

**மந்தரமனையதோளான்மற்றொருவரிவில்வாங்கி
இந்தவெம்பகழிக்கெல்லாமீடறானிவனென்றெண்ணிச்
சந்திரமவுலிதந்தசாயகந்தொடுத்தலோடும்
நொந்தினியென்செய்வோமென் றூர்புகநோக்கினானே.**

(இ - ள்.) (உடனே), - மந்தரம் அனைய தோளான் - மந்தரமலை போன்ற தோள்களையுடையவனான அருச்சுனன், - மற்று ஒரு வரி வில் வாங்கி - வேறொரு கட்டமைந்த வில்லை (எடுத்து) வளைத்து, இவன் - இந்த அசுவத்தாமன், இந்த வெம் பகழிக்கு எல்லாம் - இத்தன்மையனவான [சாதாரணமான] கொடிய அம்புகளுக்கெல்லாம், ஈடு அறான் - வலிமையுழியான், 'என்று எண்ணி - என்று ஆலோசித்து, - சந்திரமவுலி தந்த சாயகம் தொடுத்தலோடுஉம் - பிறைச்சந்திரனைத்தரித்த முடியையுடையவனான பரமசிவன் (முன்பு) கொடுத்தருளிய அம்பை [பாகுபதாஸ்திரத்தை] வில்லிற் கோத்தவளவில், - (அசுவத்தாமன்), நொந்து - வருந்தி, இனி என் செய்வோம் என்று - "இனிமேல் நாம் யாதுசெய்யக்கடவோம்!" என்று எண்ணி [மேலே ஒன்றுஞ்செய்யமாட்டாமல்], ஊர் புக நோக்கினான் - (தப்பி உயிருடனே தனது) ஊர்க்கு மீண்டுபோக வழிதேடலானான்; (எ - று.)

பாகுபதாஸ்திரம் எதிரற்ற தென்ற சிறப்பு இங்குப் புலனாம். குலகிரிகளுள்ளொன்றான மந்தரம் பாற்கடலைக்கலக்கியமைபோல அருச்சுனன் தோள் பகைவர் சேனைக்கடலைக் கலக்கவல்ல தென்பார், 'மந்தரமனைய தோளான்' என்றார். சந்திரமௌலி - வேற்றுமைத்தொகைப் புறத்துப் பிறந்த

அன்மொழித்தொகை; ஊர்புக நோக்கினான் - அத்தினாபுரியிற் சென்று புகுந்துகொள்ளக்கருதிப் புறங்கொடுத்தோடுவானாயின னென்றபடி.

'சந்திரமவுலி' என்பதி லடங்கியவரலாறு :- சந்திரன் தக்ஷமுனிவனது புத்திரிகளாகிய அசுவினிமுதலிய இருபத்தேழுநகரங்களையும் மணஞ்செய்து கொண்டு அவர்களுள் உரோகினியென்பவளிடத்து மிகவுங்காதல் கூர்ந்து அவளுடனே எப்பொழுதுங் கூடி வாழ்ந்திருக்க, மற்றை மகளிரின் வருத்தத்தை நோக்கி முனிவன் அவனை 'க்ஷயமடைவாயாக' என்று சபிக்க, அச்சாபத்தாற் சந்திரன் பதினைந்துகலைகளுங் குறைந்து மற்றைக் கலையொன்றையும் இழப்பதற்கு முன்னம் சிவபிரானைச் சரணமடைய, அப்பெருமான் அருள் கூர்ந்து அவ்வொற்றைக்கலையைத் தன் தலையிலணிந்து மீண்டுங்கலைகள் வளர்ந்துவரும்படி அநுக்கிரகித்தனென்பதாம். திருப்பாற் கடல் கடைகையில் அதினின்று உண்டான பல பொருள்களுடனே விஷமும் சந்திரனும் தோன்ற, திருமால் அவற்றில் விஷத்தைச் சிவபிரானுக்குக் கொடுத்து உண்ணச்சொல்லி அதனால் அப்பிரானுக்கு வெப்பமுண்டாகாமல் தணிந்திருத்தற்பொருட்டு உடனே சந்திரனையுங் கொடுக்க, அதனை அப்பெருமான் சிரமேற்கொண்டனென்றும் கூறப்படும். (255)

97.-கிருபன்முதலியோர் தோற்றலும், சூரியன் உச்சமடைதலும்.

**கிருபனுமவனைக்கண்டுகெட்டனன்கேடிலாத
நிருபர்கள் பலருமோதிநேர்பொருதாவிமாய்ந்தார்
பொருபடைச்சேனையாவும்புக்குழியாவர்கண்டார்
ஒருபரியொற்றையாழித்தேரவனுச்சமானான்.**

(இ - ள்.) கிருபன்உம் - கிருபாசாரியனும், அவனை கண்டு கெட்டனன் - அங்ஙனஞ்சிறந்த போர்செய்கின்ற அருச்சுனைப்பார்த்த மாத்திரத்தில் நிலைகெட்டு முதுகிட்டான்; கேடு இலாத நிருபர்கள் பலர்உம் - வலியுழிதலில்லாத பல அரசர்களும், மோதி நேர் பொருது-நெருங்கி எதிரில் நின்று (அருச்சுனனோடு) போர்செய்து, ஆவி மாய்ந்தார் - உயிரழிந்தார்கள் [இறந்துபோனார்கள்]; (அப்பொழுது), பொரு படை சேனை யாடும் புக்க உழி - போர்செய்யும் ஆயுதங்களையேந்திய சேனைகளெல்லாம் (போரிற்புறங்கொடுத்து) ஓடியொளித்த இடத்தை, யாவர் கண்டார் - யார் அறிவர்? [எவரும் அறியா ரென்றபடி]; (அச்சமயத்தில்), ஒரு பரி ஒற்றை ஆழி தேரவன் - ஒரு குதிரையையும் ஒரு சக்கரத்தையுமுடைய தேரையுடையவனான சூரியன், உச்சம் ஆனான் - உச்சி வானத்தையடைந்தான் [மத்தியானகாலமாயிற்று]; (எ - று.)

'அவனைக் கண்டு கெட்டனன்' என்பதற்கு - அங்ஙனம் முதுகிட்டும் போன மகாவீரனான அசுவத்தாமனைப் பார்த்துத் தான் போர் செய்யாமலே புறங்கொடுத்தன னென்று பொருள்கொள்ளுதலுமாம். ஓடிப்போனவர்தவிர மற்றை யோடாதவரனைவரும் உயிரிழந்தனரென்க. சேனைகளெல்லாம் யாவருங்காணாதவிடத்துப்புக்கு ஒளித்துக்கொண்டன வென்பார் 'புக்குழி யாவர்கண்டார்' என்றார். கேடிலாத - போரிற் புறங்கொடுத்தலில்லாத என்றுமாம். 'கெட்டனன் கேடிலாத' - தொடைமுரண். 'ஓதி' என்று எடுத்து, வீரவாதங்கூறி யென்றலு மொன்று. பலரும் ஆவி மாய்ந்தார் - ஆவி என்ற அஃறிணைச்சொல், 'பலர்' என்னும் உயர்திணையோடு சார்த்தப்பட்டதனால், அவ்வெழுவாயின் பயனிலையாகிய 'மாய்ந்தார்' என்னும் உயர்திணைவினையைக் கொண்டு முடிந்தது; திணைவழுவமைதி. மாய்தல் - அழிதல்: என்றும் அழிவின்றி நித்தியமாகிய உயிர்க்குமாய்தலென்றது, உடம்பினின்று நீங்குதலையாம்.

சூரியனது தேர்க்குதிரை 'ஏழு [= ஸப்த]' எனப் பெயர்பெற்றதொன்றே யென்பாரும், ஒரு குதிரையுண்டு அதற்கு ஏழுபெயர்களென்பாரும், ஏழு குதிரைகளுண்டென்பாரும், ஏழு குதிரைகளுமுண்டு அவற்றிலொன்று 'ஏழு [=ஸப்த]' எனப் பெயர்பெற்றதென்பாரும் உள ராதலின், அவர்களுள் முதலிற் கூறிய இருவர் மதம்பற்றி 'ஒருபரி' எனப்பட்டது. இனி, ஒப்பற்ற குதிரையென்றலு மொன்று. ஆழி - வட்டம்; தேருருளைக்குப் பண்பாகுபெயர். உச்சமாதல் - நடுவானத்து வருதல். (256)

98.-வீடுமன் முதலியோர் அருச்சுனை வளைதல்.

**வென்னிடுமளவினின்றவீடுமன்விதுரன்வண்டு
தென்னிடுமலங்கன்மாலைச்சயோதனன்சிந்துராயன்
துன்னிடுநிருபர்சூழ்ச்சூழ்திசைநான்கும்வந்து
முன்னிடுதேரோன்றன்னைமுனையுறவளைந்துகொண்டார்.**

(இ - ள்.) வென் இடும் அளவில் - (இவ்வாறு பலரும்) புறங்கொடுத்தோடுகின்ற அப்பொழுதில், நின்ற - (தூரத்தில்) நின்ற, வீடுமன் - பீஷ்மனும், விதுரன் - விதுரனும், வண்டு தென் இடும் அலங்கல்மாலை சயோதனன் - வண்டுகள் இசைபாடுதற்கிடமான தொங்கியசைகின்ற (நந்தியாவட்டமலர்) மாலையையுடைய துரியோதனனும், சிந்து ராயன் - சிந்து தேசத்தரசனான சயத்திரதனும், (ஆகிய நால்வரும்), துன்னிடு நிருபர் சூழ - (தம்மைச்) சார்ந்துள்ள அரசர்கள் பலர் சூழ்ந்துவர, சூழ் திசை நான்கு உம் வந்து - அருச்சுனனைச் சுற்றிலும் நான்கு திக்குகளிலும் வந்து, - முன்னிடு தேரோன் தன்னை - முன்னே வந்தெதிர்க்கின்ற தேரையுடையவனான அருச்சுனனை, முனை உற வளைந்துகொண்டார் - போரிற் பொருந்தும்படி சூழ்ந்துகொண்டார்கள்; (எ - று.)

துரோணன் முதலியோர் தோற்றோடுவதுகண்ட வீடுமன் முதலிய நால்வரும் பல அரசர்களுக்கு அருச்சுனனை வளைந்து கொண்டன ரென்பதாம். தென் இடுதல் - 'தென்ன தென்' என்று ஆளத்திவைத்து இசைபாடுதல். ஸிந்துராஜனென்ற வடமொழித்தொடர், விகாரப்பட்டது: இவன் - விருத்தகூத்திர னென்பவனது புத்திரன்; துரியோதனாதியரது தங்கையான துச்சளையின் கணவன்; சிந்து தேசத்தரசனாதலாற் சைந்தவனெனவும்படுவன்: பாண்டவர் வனவாசஞ்செய்கையில் அங்குச்சென்று அவர்களில்லாதசமயம் பார்த்துத் திரௌபதியை வலிதிற்பற்றிச் செல்பவனாகி அப்பொழுது தொடர்ந்துவந்த வீமார்ச்சுனர்களாற் பரிபவஞ்செய்யப்பட்டவனாவன். முன்னிடுதல் - விரைந்து வருதலும், சிறப்புறுதலுமாம். முனை - போர்க்களத்தில், உற - நன்றாக [சிறிதும்விடாமல்], வளைந்துகொண்டன ரென்றலு மொன்று. (257)

99.-அனைவ ரம்பையும் அருச்சுனன் தடுத்தல்

**இவர்பெருந்தேரின்மேலோனொருவனேயிலக்கதாகத்
தவருடன்குனித்தநேகசாயகந்தொடுத்தகாலைக்
கவுரிபங்காளன்றன்னைக்கண்ணுறக்கண்டகாளை
பவுரிவந்தொன்றுந்தன்மேற்படாமல்வெம்பகழிகோத்தான்.**

(இ - ள்.) இவர் - (வந்துவளைந்துகொண்ட) இவ்வரசர்களெல்லாரும், உடன் - ஒருசேர, தவர் குனித்து - (தம்மது) வில்லை வளைத்து, பெருந்தேரின் மேலோன் ஒருவன் ஏ இலக்கு அது ஆக - பெரியதேரின் மேலுள்ளவனான அருச்சுனனொருவனையே (தமது அம்புகளுக்குக்) குறியாகக்கொண்டு, அநேக சாயகம் தொடுத்த காலை - பல அம்புகளை மேன்மேலெய்தவளவில், - கவுரிபங்காளன் தன்னை கண்உற கண்ட காளை - பார்வதியை (த்தனது) இடப்பக்கத்திற்கொண்டருளியவனான பரமசிவனைக் கண்களுக்கெதிரில் [பிரதியகூழமாகத்] தரிசித்த இளவீரனான அருச்சுனன், பவுரிவந்து - (தான்) சுழன்றுகொண்டே, ஒன்று உம் தன்மேல் படாமல் வெம்பகழி கோத்தான் - (அவர்களெய்த அம்புகளில்) ஒன்றும் தனது உடம்பிற்படாதபடி கொடிய அம்புகளை எதிரேதொடுத்துத்தடுத்தான்; (எ - று.) வீடுமன் முதலியபலர் அருச்சுனனொருவனை ஒருங்குசூழ்ந்து அவன்மேற்பற்பல அம்புதொடுத்துப் பொருதபோது அருச்சுனன்தான் சுழன்றுகொண்டேஎதிரம்புதொடுத்து அவர்களனைவருடைய அம்புகளையுந் தடுத்தனென்பதாம். பவுரி - தன்னிலே தான் சுற்றுதல்; இது கூத்து விகற்பங்களிலொன்றுமாம். தான் ஒருவனாயிருந்துகொண்டே இங்ஙனம் பலருடன்கூங்குபோர்செய்யும் படியான பெருந்திறம் அருச்சுனனுக்குச் சிவபிரானருள்பெற்றதனால் அமைந்த தென்பது தோன்ற, இங்கு 'கவுரிபங்காளன்றன்னைக்கண்ணுறக்கண்ட காளை' என்றார். 'ஒன்றுந்தன்மேற்படாமல்வெம்பகழிகோத்தான்' என்றதனால், தானெய்த அம்புகளெல்லாம் அவர்கள்மேற்படும்படி தொடுத்தனென்பது தோன்றுமாறு அறிக; இது, அருத்தாபத்தி: அவ்விவரம், அடுத்தகவியில் விளங்கும். 'இவர் தேர்' என்பதை வினைத்தொகையாகக்கொண்டு, ஏறுதற்குரிய தேர் என்று உரைப்பர் ஒருசாரார்.

இலக்கு-லக்ஷ்யம்: 'அது' என்றது, பகுதிப்பொருள்விசுதி. கவுரி - கௌரீஎன்ற வடசொல்லின் விகாரம்: அப்பெயர் - மஞ்சள்நிறமுடையவளென்றுபொருள்படும்; இயல்பிற் கருநிறமுடையளாயிருந்த அம்பிகை பின்புஒருசமயத்தில் தன்னைப் பரமசிவன் 'காளி!' என்றுவிளித்தமை குறித்துவருத்தங்கொண்டு அப்பெருமானைப் பிரார்த்தித்துக் கருநிறத்தைமாற்றிப்பொன்னிறம் பெற்றுக் கவுரியென்னும் பெயரையுடையளாயின ளென்ற வரலாறு, புராணப் பிரசித்தம்.

'கவுரி பங்காளன்' என்றது - வலப்பாகம் சிவரூபமும் இடப்பாகம் பார்வதிரூபமுமான அர்த்தநாரீசுவரமூர்த்தியை யுணர்த்தும்; தனது வடிவத்தில் ஒருபங்கை அம்பிகைக்குக் கொடுத்துத் தான் ஒருபங்காயுள்ளவளென்க. **இதன் விவரம்:-** முன்னொருகாலத்துக் கைலாசகிரியிலே சிவபிரானும் உமாதேவியும் ஒரே ஆசனத்தில் நெருக்கமாக வீற்றிருந்தபொழுது, பிருங்கியென்னும் மகாமுனி பரமசிவனை மாத்திரம் பிரதக்ஷிணஞ்செய்ய விரும்பி ஒரு வண்டுவடிவமெடுத்து அவ்வாசனத்தை இடையிலே துளைத்துக்கொண்டு அதன் வழியாய் நுழைந்துசென்று அம்பிகையைவிட்டுச் சிவபிரானை மாத்திரமே பிரதக்ஷிணஞ்செய்ய, அதுகண்ட பார்வதிதேவி தன்பதியை நோக்கி 'முனிவன் என்னைப் பிரதக்ஷிணஞ்செய்யாமைக்கு ஏது என்ன?' என்று வினவ, உருத்திரமூர்த்தி 'இம்மை மறுமைகளில் இஷ்ட சித்திபெற விரும்புபவர் உன்னையும், முத்திபெற விரும்புபவர் என்னையும் வழிபடுவர்; இது நூற்றுண்பது' என்றுசொல்ல, அதுகேட்ட தேவி 'இறைவனுருவத்தைப்பிரிந்து தனியேயிருத்தலினாலன்றோ எனக்கு இவ்விழிவு நேர்ந்தது' என்று இரங்கி, தான் சிவபிரானை விட்டுப்பிரியாதிருக்குமாறு கருதி, புண்ணியக்ஷேத்திரமான கேதாரத்திற்சென்று தவம்புரிந்து வரம்பெற்று அப்பிரானது வடிவத்திலே வாமபாகத்தைத் தனக்கு இடமாக அடைந்து அவ்வடிவிலேயே தான் ஒற்றுமைப்பட்டு நின்றன ளென்பதாம். (258)

100.-அருச்சுனன் நான்குதிசையிலும் அஸ்திரங்களைப் பிரயோகித்தல்.

**குடதிசைமகவான்வாளிகுணதிசைவருணன்வாளி
வடதிசைமறலிவாளிதென்றிசைமதியின்வாளி
அடலுறவிமைப்பினேவியவரவர்மார்புந்தோளும்
படருறப்படைகண்ணுபடப்படப்பரப்பினானே.**

(இ-ள்.) குட திசை - மேற்குத்திக்குில், மகவான் வாளி - இந்திரனைத் தெய்வமாகவுடைய அம்பும் [ஐந்திராஸ்திரமும்], குண திசை - கிழக்குத்திக்குில், வருணன் வாளி - வருணனைத் தெய்வமாகவுடைய அம்பும் [வாருணாஸ்திரமும்], வடதிசை - வடக்குத்திக்குில், மறலி வாளி - யமனைத் தெய்வமாகவுடைய அம்பும் [யமாஸ்திரமும்], தென் திசை - தெற்குத்திக்குில், மதியின் வாளி - குபேரனைத் தெய்வமாகவுடைய அம்பும் [குபேராஸ்திரமும்], (ஆக இவ்வாறு), அடல் உற - மாறுபட, இமைப்பின் ஏவி - ஒருநொடிப்பொழுதிற் பிரயோகித்து, அவர் அவர் மார்புஉம் தோள்உம் படர் உற - அந்தந்த வீரரது மார்பும் தோள்களும் நோவடையும்படியாகவும், படைகள் நீறு படபட - (அவரவரது) ஆயுதங்களெல்லாம் பொடிப்பொடியாய் அழிந்துபோம்படியாகவும், பரப்பினான் - பரப்பச்செய்தான்; (எ-று.) மகவான்வாளி - இந்திரனுடைய அஸ்திரம்; பிறவும் இங்ஙனமே கொள்க. இந்திரன்முதலிய நால்வரும் முறையே கிழக்குமுதலிய நான்குதிசைகளுக்குங் காவலராவர். அந்தந்தத்திக்குப்பாலகரின் அம்பைஅவரவர்நேரிற் செல்லக்கூடிய எதிர்த்திசையில் தொடுத்தனென்பது விளங்க, 'அடலுற ஏவி' எனப்பட்டது. குடக்கு + திசை = குடதிசை. நூறு அசுவமேதயாகங்களைச் செய்தவன் இந்திரபதவி பெறுவனாதல் பற்றி, 'மகவான்' என்று இந்திரனுக்கு ஒருபெயர்; வடசொல்: மகம் - யாகம்: மறல் - கொடுமை, கொலை, அதனைச் செய்பவன் மறலி என யமனுக்குக் காரணக்குறி: ஸோமன், இந்து என்ற வடமொழிகள், சந்திரனுக்கேயன்றிக் குபேரனுக்கும் பரியாயநாமமாக வழங்குதல்பற்றி குபேரனை 'மதி' என்றார்; என்றது, லக்ஷிதலக்ஷணையென்க. [மதி = ஸோமன், இந்து: ஸோமன்=இந்து, குபேரன்.] ஸோமனென்பது குபேரனுக்கு வழங்குதலைப் பலவிடத்துங் காணலாம். (259)

**101.-அருச்சுனன் மோகநாஸ்திரந்தொடுத்துப்
பகைவர்சேனையை மயங்கிவிழச் செய்தல்.**

**கோகனநாகவேகக்கொடியவன்சேனையாவும்
மோகனக்கணையொன்றேவிழுடியடிபடிக்கண்வீழ்த்தான்
மாகனற்கடவுடந்தமணிப்பொலந்தடந்தேர்வெள்ளை
வாகனக்குரிசில்வின்மைவல்லபமிருந்தவாறே.**

(இ - ள்.) (பின்னும் அருச்சுனன்), மோகனம் கணை ஒன்று ஏவி - மயக்கத்தையுண்டாக்கும் அஸ்திரமாகிய மோகனாஸ்திரமொன்றைப் பிரயோகித்து, - கோ கனம் - கண்களையே காதுகளாகவுடைய, நாகம் - பாம்பையெழுதிய, வேகம் கொடியவன் - (படப்படவென்று) விரைந்தடிக்கின்ற கொடிச்சீலையை யுடையவனான துரியோதனனது, சேனை யாஊம் - சேனைகளெல்லாவற்றையும், முடி அடி படிக்கண் வீழ்த்தான் - தலைகளும் கால்களும் தாறுமாறாகத் தரையில் மயங்கிவிழும்படி செய்தான்; மாகனல் கடவுள் தந்த - சிறந்த அக்கினிதேவன் (காண்டவதகனகாலத்துக்) கொடுத்தருளிய, தட மணி பொலம் தேர்-பெரிய அழகிய பொன்மயமான தேரையும், வெள்ளை வாகனம் - (நான்கு) வெள்ளைக்குதிரைகளையுமுடைய, குரிசில் - பெருமையிற் சிறந்தவனான அருச்சுனனது, வின்மை வல்லபம் - விற்றொழில் வல்லமை, இருந்த ஆறு ஏ - இருந்தவிதம் அதிசயிக்கத் தக்கது!

துரியோதனன் சேனைகளையெல்லாம் தானொருவனாகவே பொருந்தி ஒற்றைக்கணையால் மோகிக்கச்செய்த அருச்சுனனது விற்றிறமையை ஈற்றடியாற் கவிபாராட்டிக் கூறுகின்றனர். கனம் - கர்ண மென்பதன் விகாரம். கோகர்ணநாகம் - வடமொழித்தொடர். கண்களையே காதுகளாகவுடையதாய், அதனால் 'கட்சேவி' என்றும் பெயர்பெறுதலால், 'கோகனநாகம்' எனப்பட்டது. மணிப்பொலந்தேர் - அடிக்கும் மணிகள்கட்டிய அழகிய தேரென்றும்; பெரிய இரத்தினங்கள் பதித்த பொற்றேரென்றும் உரைப்பர். வாகனம் என்பதற்கு - சுமப்பது என்று பொருள்; குதிரைக்குக் காரணக்குறி. ஈற்றேகாரம், வியப்புத்தோன்ற நின்றது. (260)

102.-அருச்சுனன் பகைவர்களுடைய ஆடைகளைப் பறித்தல்.

**இத்தரையிடங்கொளாமலிறந்தனர்போலவீழ்ந்த
மத்தரையிர்கொய்தென்னமணிக்கொடித்தூசுந்தூசும்
உத்தரவண்டற்பாவைக்குடுத்துதற்கென்றுகொய்தான்
அத்தரையிலுதிங்குமுதுகப்புடைத்தவில்லான்.**

(இ - ள்.) இ தரை இடம் கொளாமல் - இப்போர்க்களத்தினிடம் முழுவதிலும் அடங்காமல், இறந்தனர்போல வீழ்ந்த-மரணமடைந்தவர்போல விழுந்துகிடக்கின்ற, மத்தரை-மயக்கமடைந்த அவ்வீரர்களையெல்லாம், மயிர் கொய்து என்ன - மொட்டையடித்தாற்போல, மணி கொடி தூசுஊம் - (அவர்களுடைய) அழகிய துவசங்களிற்கட்டிய சீலைகளையும், தூசுஊம் - (அவர்கள் தரித்துள்ள) ஆடைகளையும், உத்தரை வண்டல் பாவைக்கு உடுத்துதற்கு என்று கொய்தான் - உத்தரை வைத்துக்கொண்டு விளையாடுகின்ற பிரதிமைகளுக்கு (அலங்காரமாக)த் தரிப்பதற்கென் றெண்ணிப் பறித்தான்; (யாவனெனில்), - அத்தரை - சிவபெருமானை, மவுலி - சிரசில், திங்கள் அமுது உக புடைத்த - (அங்கு வசிக்கின்ற) பிறைச்சந்திரனிடத்தினின்று அமிருதம் சிந்தும்படி அடித்த, வில்லான் - வில்லின் தண்டத்தையுடையவனான அருச்சுனன்; (எ - று.) உத்தரை - விராடன்மகள்; உத்தரன் தங்கை. உத்தரனும் பிருகந்நளையும் போர்க்குப் புறப்பட்டபோது, இவள் தனது விளையாட்டுப் பிரதிமைகளையலங்கரித்தற்குப் பலவகைப் பட்டாடைகள் கொணர்ந்துதரும்படி வேண்டின ளாதலால், உத்தரை வண்டற்பாவைக்கு உடுத்துதற்கென்று தூசுகளைக் கவர்ந்தான். 'அம்ருத கிரணன்' என்று ஒருபெயர்பெறும்படி சந்திரனது கிரணங்களெல்லாம் அமிருதமயமானவை யாதலால், 'திங்களமுது' எனப்பட்டது. பொலிவு இழத்தலை விளக்குதற்கு, 'மயிர்கொய்தென்ன' என்று உவமைகூறினார்; மயிர்கொய்தல், அவமானப்படுத்துதற் குறிப்புமாம்: தூசுபறித்தலும் அப்படியே. 'இத்தரையிடங்கொளாமல்' என்றதனால் பகைவர்களின் மிகுதி கூறியவாறாம். (261)

**103.-மயங்கி விழுந்தவர்கள் நெடும்பொழுது கழித்துத்
தெளிந்தெழுந்து அருச்சுனனது வீரத்தைமெச்சி இரதம்
முதலியவற்றிலேறிக்கொண்டு ஊர்க்குத் திரும்புதல்.**

**விழுந்தவர்நெடும்போதாகமெய்யுணர்வெய்திமெல்ல
அழுந்தியபகழியோடுமரிபடுகவசத்தோடும்
எழுந்துதம்மிரதம்யானையிவுளியினேறியேறித்
தொழுந்தகுதெய்வமன்னசூரனைத்துதித்துமீண்டார்.**

(இ - ள்.) விழுந்தவர் - (அவ்வாறு மோகநாஸ்திரத்தால் மயங்கி) விழுந்துகிடந்த பகைவரனைவரும், நெடும் போது ஆக - வெகுநேரங்கழிந்த பின்பு, மெய் உணர்வு எய்தி - உண்மையான அறிவு உண்டாகப்பெற்று [மயக்கந்தெளிந்து], அழுந்திய பகழியோடுஉம் - (உடம்பில்) தைத்துக்கிடக்கின்ற அம்புகளுடனும், அரிபடு கவசத்தோடுஉம் - பலதுளைகளையடைந்த கவசத்துடனும், மெல்ல எழுந்து - மெதுவாக எழுந்து, தம் இரதம் யானை இவுளியின் ஏறி ஏறி - தம் தமது தேர் யானை குதிரைகளின்மேல் ஏறிக்கொண்டு, தொழும் தகு தெய்வம் அன்ன சூரனை - (யாவரும்) வணங்கத் தக்க கடவுளைப் போன்ற மகாவீரனாகிய அருச்சுனனை, துதித்து - மெச்சிக் கொண்டே, மீண்டார் - திரும்பி (த் தமது ஊர்க்கு)ச் சென்றார்கள்; (எ - று.)

பிறர்செய்தற்கரிய செயல்களைத் தான் எளிதிற் செய்து முடிக்குந் திறத்திற் கடவுள்போன்றவ னென்பார், 'தொழுந்தகு தெய்வமன்னசூரன்' என்றார். அவனை இவர்கள் துதித்தது, தம்மை, உயிரோடுவிட்ட உபகாரத்தை நோக்கி யென்க. மெய்உணர்வுஎய்தி-உடம்பில் உணர்வு வந்து கூடப்பெற்று என்றுமாம். 'பகழியோடும்', 'கவசத்தோடும்' என்ற இடங்களில், 'ஒடு' என்ற மூன்றனுருபு - அடைமொழிப்பொருளது. அரிபடுதல் - துளைக்கப்படுதல். 'ஏறி ஏறி' என்ற அடுக்கு - பன்மைப்பொருளது. (262)

104.-அருச்சுனன் துரியோதனனை மகுடபங்கஞ்செய்தல்.

**கொடிமதிற்பாகைவேந்தன்கொங்கர்கோன்புரவிக்காலால்
வடதிசையரசர்தங்கண்மாமணிமகுடம்போல**

அடலுடைவிசயனொற்றை யம்பினான்மீண்டுஞ்சென்று

படவரவுயர்த்தகோவைப்பண்ணினான்மகுடபங்கம். (இ - ள்.) கொடி மதில் பாகை வேந்தன் -

துவசங்கள்நாட்டிய மதில்கள் சூழ்ந்த வக்கபாகையென்னும் நகரத்து அரசனும், கொங்கர் கோன் - கொங்குநாட்டிலுள்ளார்க்குத் தலைவனுமாகிய வரபதியாட்கொண்டானென்பவன், புரவி காலால் - (தனது) குதிரைகளின் கால்களால், வடதிசை அரசர் தங்கள் மா மணி மகுடம் போல - வடக்குத்திக்கிலுள்ள அரசர்களது சிறந்த இரத்தினங்கள் பதிக்கப்பெற்ற கிரீடங்களை (ப் பங்கஞ்) செய்வது போல, - அடல் உடை விசயன் - வலிமையையுடைய அருச்சுனன், மீண்டும் சென்று - மறுபடியுந் தொடர்ந்துசென்று, ஒற்றை அம்பினால் - (தனது) அம்பொன்றினால், படம் அரவு உயர்த்த கோவை மகுடபங்கம் பண்ணினான் - படமெடுக்குமியல்புள்ள பாம்பின் வடிவமெழுதிய கொடியை உயர நாட்டிய துரியோதனராஜனது கிரீடத் தைக் கீழே விழும்படிதள்ளி (அவனை) அவமானப்படுத்தினான்; (எ - று.)

தலைதுணித்தால் வீமன் சபதந்தவறு மென்பதுபற்றி, துரியோதனனை மகுடபங்கம் பண்ணினவளவோடு விட்டிட்டனன். அருச்சுனன் துரியோதனனது கிரீடத்தை ஓரம்பினாற் கீழே தள்ளி அவனை அவமானப்படுத்தியதற்கு, வரபதியாட்கொண்டான் போரில் தான் ஏறிச்செல்லுகின்ற குதிரையின் தூக்கிய முன்னங்கால்களை வடதிசையிலுள்ள அரசர்களது முடியிற்குடிய கிரீடத்தின்மீது வைத்து அதனை இடறச்செய்து அவர்களை அவமானப்படுத்துதலை உவமைகூறினார். இந்நூலாசிரியர் வரபதியாட்கொண்டானை இந்நூலின் இடையிடையே புகழ்ந்துபேசுதற்குக் காரணம், நூலாசிரியர் வரலாற்றில் விளக்கப்பட்டது. ஒருபெயரின் ஒரு பகுதியைக்கொண்டு அப்பெயர் முழுவதையுங் குறித்தல் [நாமைகதேஸேநாமக்ரஹணம்] என்ற நியாயத்தால், 'வக்கபாகை' என்ற ஊர்ப்பெயர் 'பாகை' எனப்பட்டது; சத்தியபாமையை 'பாமை' என்றல்போல. வரபதியாட்கொண்டான் சோழபாண்டியமன்னவர்கட்கு உதவியாகச் சென்று அவர்கட்குப் பகைவர்களாய் வடக்குத்திக்கிலிருந்த அரசர்களையெல்லாம் வென்று அச்சோழபாண்டியர்கட்கு

அரசைநிலைநிறுத்தினனென்ற விவரமறிக. அரவு - அரவக்கொடிக்கு ஆகுபெயர்.
(263)

**105.-'அஞ்ஞாதவாசகாலம் நிறைவேறாமுன்
வெளிப்பட்டமையால் இவரை மீண்டும் வனவாசஞ்
செல்லச்சொல்லுக' என்று துரியோதனன் கூற, வீடுமன்
மறுமொழிகூறலுறல்.**

**வல்லினிலழிந்துநின்முன்மன்னவைதன்னினன்று
சொல்லியகாலஞ்செல்லாமுன்னிவர்தோற்றஞ்செய்தார்
புல்லியகானினின்னம்போகநீபுகறியென்று
வெல்படைவேந்தன்சொல்லவீடுமன்மீண்டுஞ்சொல்வான்.**

(இ-ள்.) (அப்பொழுது), - வெல் படை வேந்தன் - (பகைவரை) வெல்லுதற்குரிய ஆயுதங்களையுடைய துரியோதனராஜன், - (வீடுமனை நோக்கி), - இவர் - இப்பாண்டவர்கள், வல்லினில் அழிந்து - சூதாட்டத்தில் தோற்று, அன்று - அக்காலத்தில், நின் முன் - உனது முன்னிலையிலே, மன் - அவைதன்னின் - இராஜசபையில், சொல்லிய - வரையறுத்துச் சொல்லி யுடன்பட்ட, காலம் - அஞ்ஞாதவாசஞ் செய்யவேண்டிய ஒரு வருஷகாலம், செல்லாமுன் - முடியக் கழிவதற்கு முன்னமே, தோற்றம் செய்தார் - வெளிப்பட்டுத் தோன்றிவிட்டார்கள்; (ஆதலால், முன்னைய ஏற்பாட்டின்படி), இன்னம் - மறுபடியும், புல்லிய கானின் போக - இழிவான காட்டிற்குச் செல்லும்படி, நீ புகறி - நீ (அப்பாண்டவர்களை நோக்கிச்) சொல்வாயாக, 'என்று சொல்ல-, வீடுமன் - பீஷ்மன், மீண்டும் சொல்வான் - (அதற்குப்) பிரதியுத்தரஞ்சொல்பவனானான்; (எ-று.) - அதனை, அடுத்த கவியிற் காண்க.

வல் - சூதாடுகருவி; அதுகொண்டு ஆடும் ஆட்டத்துக்கு இங்கு ஆகுபெயர். அவை = ஸபா. கார்முகம் கைத்தலத் திருப்பப் போர்முகத்துப்புறந்தந்து போனவனை இங்கு 'வெல்படைவேந்தன்' என்று, இகழ்ச்சிக்குறிப்பாகியஎதிர்ப்பாற்றையிலக்கணை: இனி, வெல் படை என்ற வினைத்தொகையைச் செயப்பாட்டுவினைப்பொருளில் வந்த செய்வினை யென்றுகொண்டு, (அருச்சுனனால்) வெல்லப்பட்ட சேனையையுடைய துரியோதனராசனென்று உரைத்தலுமொன்று.

**106.-அஞ்ஞாதவாசம் பூர்ணமாய்விட்ட தென்றுவீடுமன்
விடையளித்தல்.**

**செந்நெலேகன்னல்காட்டச்சேர்ந்தயற்செறுவினின்ற
கன்னலேகமுகுகாட்டுங்கங்கைநீர்நாடகேண்மோ
இன்னலேயுழந்தோர்காலமிந்துவினியக்கந்தன்னான்
நென்னலேசென்றதென்றானெஞ்சினிலமூக்கிலாதான்.**

(இ-ள்.) செந்நெல்ஏ கன்னல் காட்ட - செந்நெய்பயிர்கள் தாம் கரும்புகள்போல வளர்ந்து தோன்றாநிற்க, அயல் செறுவில் சேர்ந்து நின்ற கன்னல் ஏ கமுகு காட்டும் - பக்கத்துநிலங்களிற் பொருந்தியிருக்கின்ற கரும்புகள் தாம் பாக்குமரங்கள்போல வளர்ந்து காணப்படுகின்ற, கங்கைநீர் நாட - கங்காநதியின் நீர் பாயப்பெற்ற குருநாட்டுக்குத் தலைவனே! கேண்மோ - (நான் சொல்வதை நீ நன்கு) கேட்பாயாக: இன்னல்ஏ உழந்தோர் காலம் - (இளமை தொடங்கித்) துன்பங்களையே யனுபவித்துவருந்தியவர்களான பாண்டவர்கள் (மறைந்து வசிக்க வேண்டிய) ஒருவருஷகாலமானது, இந்துவின் இயக்கந்தன்னால் - சந்திரனது ஸஞ்சாரத்தால் (சாந்திரமானபக்ஷரீதியாய்), நென்னலே சென்றது - நேற்றோடே கழிந்துவிட்டது', என்றான் - என்று (துரியோதனனேநோக்கிச்) சொல்லினான்: (யாவனெனில்), -நெஞ்சினில் அழுக்கு இலாதான் - மனத்திற் களங்கஞ் சிறிதுமில்லாதவனான பீஷ்மன்; (எ-று.)

இவ்வாறு கூறியது, திருவேங்கடமலைக்கு வடக்கிலுள்ளார்க்குச் சௌரமான பக்ஷத்தினும் சாந்திரமானபக்ஷம் சிறந்ததாதலின்; சந்திரகுலத்தரசர் சாந்திரமான பக்ஷரீதியை அநுசரித்தற்குரிய ரென்பது பற்றியுமாம். சாந்திரமான வருஷமாவது - அமாவாசைக்கமாவாசை ஒருமாச மெனக்கொண்டு கணக்கிட்டுச் சந்திரனுடையசம்பந்தத்தால் ஏற்படுத்தும் வருஷம்; (சூரியன் ஒரு

ராசியிலிருந்து மற்றோரிராசிக்குப்போகும் காலத்தை ஒருமாசமெனக்கொண்டு முந்நூற்றறுபத்தைந்து நாள் கணக்கிட்டு ஏற்படுத்தும் வருஷம் செளரமான வருஷமென்றும், முந்நூற்றறுபது நாள் கணக்கிட்டு ஏற்படுத்தும் வருஷம் ஸாவநவருஷமென்றுஞ் சொல்லப்படும்.) பட்சபாதமில்லாமல் உண்மை கூறியமைபற்றி, 'நெஞ்சினிலழுக்கிலாதான்' என்றார்; மனத்துக்குக் குற்றம் - தீயசிந்தனை. பாண்டவர்களை 'இன்னலேயுழந்தோர்' என்று குறித்ததனால், அவர்கள் பக்கல் வீடுமனுக்கு உள்ள இரக்கம் வெளியாம்.

செந்நெற்பயிர்கள் கரும்புகள்போலவும் கரும்புகள் பாக்குமரங்கள் போலவும் வளரும் நீர்நாடு என, அதிசயோக்திவகையால் நீர்வளச் செழுமையும் நிலவளச்செழுமையுங் கூறியவாறாம்; "கரும்பல்ல நெல்லென்னக் கமுகல்ல கரும்பென்ன" எனப் பிறர்கூறுமாறுங் காண்க. 'செந்நெலே', 'கன்னலே' என்ற ஏகாரங்கள் - தேற்றத்தோடு இழிவுசிறப்பு. செந்நெல்-நீர் வளத்து விளைவதொரு நெற்சாதி. கன்னல்காட்டுதல் - கரும்பினுருவைத் தான் கொண்டு காட்டுதல்; கமுகுகாட்டுதல் லென்பதும் இவ்வாறே; இங்கு 'காட்ட', 'காட்டும்' என்றவை-உவமவாசகமாய் நின்றன. சேர்ந்து - (நெல்வயலை) அடுத்து என்றுமாம். (265)

107.-துரியோதனன் தனது ஊர்க்குச்செல்லுதல்.

**அரவினையுயர்த்தகோமானவ்வுரைகேட்டபோழ்தே
பரவையினிரவிகண்டபனிமதிபோலமாழ்கி
வரவரவறிதுமென்றுமாபெருஞ்சேனையோடும்
இரவிடையாருந்துஞ்சுவெயில்வளைநகரிபுக்கான்.**

(இ - ள்.) அரவினை உயர்த்த கோமான் - பாம்புக்கொடியை உயர நாட்டிய துரியோதனராசன், அ உரை கேட்ட போழ்து ஏ - அந்த வீடுமன் வார்த்தையைக் கேட்டவளவிலே, பரவையின் இரவி கண்ட பனி மதிபோல மாழ்கி - (கீழ்) கடலினின்று உதித்த சூரியனைக் கண்ட குளிரந்த சந்திரன்போல ஒளிமழுங்கி [மனந்தளர்ந்து], வர வர அறிதும் என்று - 'போகப்போகப் பார்த்துக்கொள்வோம்' என்று எண்ணி, மா பெருஞ் சேனையோடு உம் - மிகப்பெரிய சேனையுடனே, இரவிடை யார் உம் துஞ்ச - நடுராத்திரியில் யாவருந் தூங்குகையில், எயில் வளை நகரி புக்கான் - மதில்கள் சூழ்ந்த (தனது) அஸ்திநாபுரியிற் போய்ச்சேர்ந்தான்; (எ - று.)

தாம்தோற்று மீள்வதை ஊரவர்கண்டால் இகழ்வரேயென்னும் நாணத்தினால், அவர்கள் விழித்திருக்கின்ற சமயத்திற் செல்லவிரும்பாமல், அவர்களனைவருந் தூங்குகின்ற நள்ளிரவிற்போய்ச் சேர்ந்தன னென்க. இரவிடை - இடையிரவு; இராப் பொழுதின்தடுவில்; பாதிராத்திரியி லென்க: 'எயில்வளைநகரி' என்றார், மிக்க பாதுகாவலை யுடையதென்றற்கு, 'மாபெருஞ்சேனை' என்றது, சேனை உருவத்திற் பெரிதாயிருந்தும் வலிமையிற் சிறப்புறாது சிறுமைப்பட்ட தென்ற இகழ்ச்சிகுறித்தற்குப்போலும். வரவர என்ற அடுக்கு - காலக்கிரமத்திலென்றபடி. (266)

108.-அருச்சுனன் ஆயுதங்களை வைத்திட்டுப் பேடிவேடங்கொள்ளுதல்.

**வேந்தனைமுதுகுகண்ட வெந்திறல்வீரன்மீண்டு
போந்துமுன்னெடுத்தவன்னிப்பொதும்பரின் புறத்துவந்து
வாய்ந்தவாயுதங்கள்யாவும்வைத்தெழில்வடிவமாற்றி
ஆந்தகவெண்ணிப்பேடியாயினானென்பமாதோ.**

(இ - ள்.) வேந்தனை முதுகுகண்ட - துரியோதனராஜனைப் புறங்கொடுத்தோடச்செய்த, வெம் திறல் வீரன் - கொடிய வல்லமையையுடைய வீரனாகிய அருச்சுனன், முன் போந்து எடுத்த வன்னிபுறத்து மீண்டு வந்து - முன்புசென்று தான் ஆயுதங்களையெடுத்துக்கொண்ட வன்னிமரத்தி னருகில் மறுபடியும்வந்து, வாய்ந்த ஆயுதங்கள் யா உம் பொதும்பரின் வைத்து-(தனக்கு) ஏற்றவையாயமைந்த (வில்முதலிய) ஆயுதங்களையெல்லாம் (கட்டி) அம்மரப்பொந்திலே மறைத்துவைத்து விட்டு, எழில் வடிவம் மாற்றி - அழகிய தனதுமெய்யுருவத்தை யொழித்து, ஆம் தகவு எண்ணிப்பேடி ஆயினான் -

இனிமேல் ஆகவேண்டிய காரியத்தை ஆலோசித்து முன்போலப் பேடி வேடங்கொண்டான்; (எ - று.)
- மாதோ - ஈற்றசை.

'ஆந்தகவெண்ணி' என்றது, பின்னர்த் தருமன் முதலியோருடனே தானும் ஒருங்குவெளிப்படவேண்டுமென்றுகருதி யென்றவாறு; ஆந்தகவெண்ணுதல் - இப்போரை உத்தரன்வென்றதாகத் தோன்றுவிக்குங் கருத்துமாம். என்ப - அசை; இனி, என்ப - என்று சொல்வார் என்று பலர்பால்முற்றாகக் கொண்டால், இதற்கு எழுவாய் முதனூலாசிரியராதல் வேண்டும். (267)

109.-அருச்சுனனும் உத்தரனும் விராடனகர்க்கு மீளுதல்.

**இவ்வெயிலெறிக்கும்பைம்பொனிலங்கு தேர்மீண்டுமேகக்
கைவெயிலெறிக்கும்பைம்பூட்காளைதன்றேரிலேறி
வெவ்வெயிலாறும்வண்ணம்விரைந்துபோய்விராடன்முதார்
அவ்வெயில்கூழ்ந்தகாவினமர்ந்தனனரசரேறே.**

(இ - ள்.) அரசர் ஏறு - அரசர்கட்கு ஆண்சிங்கம்போன்றவனாகிய அருச்சுனன், - வெயில் எறிக்கும் - சூரியனொளிபோன்ற ஒளியை வீசுகின்ற, பைம் பொன் - பசும்பொன்னினாலாகிய, இலங்கு - விளங்குகின்ற, இ தேர் - இந்த [அக்கினிபகவான்கொடுத்த] இரதம், மீண்டும் ஏக - திரும்பிச் சென்றுவிட, - (தான்), - கை வெயில் எறிக்கும் - பக்கங்களில் ஒளியை வீசுகின்ற, பைம் பூண் - பசுமையான ஆபரணங்களை யணிந்த, காளைதன் - உத்தரகுமாரனது, தேரில்-, ஏறி-ஏறிக்கொண்டு, விரைந்துபோய் - வேகமாகச்சென்று, வெவ் வெயில் ஆறும் வண்ணம் - கொடிய வெய்யிலின் வெப்பத்தாலுண்டான தாபம்தணியும்படி, விராடன் முதுஊர் அ எயில் சூழ்ந்த காவின் அமர்ந்தனன் - விராடராஜனுடைய பழமையான நகரத்தினது அழகியமதிலின் புறத்திற் சூழ்ந்துள்ள சோலையிற்சேர்ந்து தங்கினான்; (எ - று.)

போர்முடிந்தவுடனே அருச்சுனனது தேர் அவனது கருத்தின்படி மீண்டுசென்றுவிட, பேடிவேடங்கொண்ட அருச்சுனன் உத்தரனது தேரிலேறி முன்போலத் தேர்செலுத்திக்கொண்டு வெயிற்பொழுதில் அதிவேகமாக விராடநகரத்தை நோக்கிச் செல்லுகையில், வெயில் வெப்பத்தாலாகிய இளைப்புத் தணியுமாறு அந்நகர்ப்புறச்சோலையிற் சிறிது பொழுது உத்தரனும் தானுமாகத் தங்கின னென்பதாம். அக்கினிபகவான் கொடுத்த நான்குவெள்ளைக்குதிரைகள் பூண்ட குரங்குக்கொடித்தேர் முன்பு அருச்சுனன் கருதிய மாத்திரத்தில் வந்து சேர்ந்தமை கீழ்-58-ஆஞ் செய்யுளிற் கூறப்பட்டதனால், போர்முடிந்தபின்பு. அத்தெய்வத்தேர் முன்புதான் இருந்த இடத்திற்கு மீண்டுச்செல்வதை இங்குக் கூறுகின்றார். பசும்பொன்னாலாகிய ஆபரணங்களென்பார், 'பைம்பூண்' என்றார். 'முதார்' எனவே, ஊர்பழையதாயினும் இப்படிப்பட்ட போரை யறிந்திராததென்பது கருத்து. கா - பாதுகாக்கப்படுவதென்று பொருள்படுங் காரணக்குறி. (268)

110.-அருச்சுனன் உத்தரனுக்குத் தமது வரலாறுகூறுதல்.

**ஆறியபசுந்தண்காவி னசைவொரீஇயிருந்தவீரன்
ஏறியகாணிற் பல்யாண் டிருந்தபிளேனையாண்டு
மாறியவடிவத்தோடிவ் வளநகர்வைகினோமென்று
ஊறியவமுதச்சொல்லா லுத்தரற்குரைசெய்தானே.**

(இ - ள்.) ஆறிய - வெப்பமில்லாத, பசு - பசுமையான, தண்குளிர்ந்த, காவின் - (அந்தச்) சோலையில், அசைவு ஓரீஇ இருந்த - இளைப்பாறிக்கொண்டிருந்த, வீரன் - வீரனாகிய அருச்சுனன், - உத்தரற்கு - உத்தரனை நோக்கி, - ('நாங்கள்), ஏறிய காணில் பல்யாண்டு இருந்தபின் - சிறந்த காடுகளில் அநேகவருஷகாலம் [பன்னிரண்டுவருஷம்] வசித்திருந்தபின்பு, ஏனை ஆண்டு - மற்ற ஒருவருஷகாலம், மாறிய வடிவத்தோடு - (உண்மையுருவத்தை யொழித்து) வேறுபட்ட உருவத்துடனே, இ வளம் நகர் வைகினோம் - வளப்பமுள்ள இந்தநகரத்தில் (அஜ்ஞாத) வாசஞ்செய்தோம், 'என்று, - அமுதம்ஊறிய சொல்லால் உரைசெய்தான் - அமிருதம்போன்ற இனிமைமிக்க வார்த்தைகளினாற் கூறினான்;

ஏறியகான் - காமியவனம், துவைதவனம், முதலியன. இதற்கு - மரங்களுயர்ந்த காடென்று உரைப்பாருமுளர். 'ஊறிய அமுதச் சொல்' என்பதற்கு - (பாற்கடல்) சுரந்த அமிருதம்போன்ற சொல் என்றும் உரைப்பர்: மகிழ்ச்சியை விளைத்தலால், 'ஊறிய அமுதச் சொல்' எனவும், இலையின் பசுமையை முதலாகிய சோலையின் மேலேற்றி, 'பசுங்கா' எனவும் கூறப்பட்டன. (269)

111.-'உத்தரன் வெற்றிபெற்று மீள்கின்றனன்' என்று விராடனுக்குச் சொல்லும்படி அருச்சுனன் தூதரையனுப்பதல்.

**பேடி தேர்செலுத்தச்சென்றபிள்ளையும்பெரும்போர்வென்று
கோடி தேர்முதுகுகண்டு கோநிரைமீட்டானென்றென்று
ஓடிநீர்சொன்மினென்றுதூதரையோடவிட்டான்
நீடுநீர்பரக்குங்கங்கைநாடுடைநிருபர்கோமான்.**

(இ - ள்.) நீடு நீர் பரக்கும்-மிகுதியான நீர் பரவியோடப்பெற்ற, கங்கை - கங்காநதி பாய்கின்ற, நாடு - குருநாட்டை, உடை - உடைய, நிருபர்கோமான் - அரசர்க்கரசனாகிய அருச்சுனன், -பேடி தேர் செலுத்த - 'ஆண்மையில்லாத பேடி தேரையோட்ட, சென்ற - (போர்செய்வதற்குத் தனியே) புறப்பட்டுப்போன, பிள்ளைஉம் - இளங்குமாரனான உத்தரனும், பெரும் போர் வென்று - பெரிய போரில் வெற்றிகொண்டு, கோடி தேர் முதுகு கண்டு- மிகப்பலதேர் வீரர்களை முதுகுகாட்டி யோடச்செய்து, கோ நிரை மீட்டான் - (பகைவர் கவர்ந்துசென்ற) பசுக்கூட்டத்தைத் திருப்பிக்கொண்டு வந்தான்', என்று என்று -, நீர் - நீங்கள், ஓடி சொன்மின் - ஓடிச்சென்று சொல்லுங்கள், என்று - என்றுசொல்லி, தூதரை ஓட விட்டான் - (சில) தூதர்களை (விராடனிடம்) விரைந்து செல்லும்படி அனுப்பினான்; (எ - று.)

தாங்கள் விராடராஜனால் ஆதரிக்கப்பட்டமையால், அவ்வுபகாரத்துக்குப் பிரதியுபகாரமாக, இப்போரை உத்தரனே வென்றனென்று அவனது தந்தையார் முதலியோர் கருதி மகிழும்படி செய்விக்கவெண்ணி அருச்சுனன் இங்ஙனஞ் செய்திசொல்லுமாறு விராடனைக்குறித்துத் தூதரையேவினென்க. மன்னவன் கவலையையொழிக்க, தூதரை யோடவிட்டான். தேர் - தேர்வீரர்க்கு ஆகுபெயர். மகிழ்ச்சிபற்றிய அடுக்காகப் பலமுறை சொல்லுமாறு கூறின எனப்பது தோன்ற, 'என்று என்று' எனப்பட்டது; ஊர்முழுவதிலும் அரசனிடத்துஞ் சொல்லும்படி யென்ற கருத்தில் வந்ததுமாம். முன்னைய நியமத்தின்படி வநவாஸ அஜ்ஞாதவாஸங்களை இடையூறின்றிக் கழித்தாயினமைபற்றியும், குருநாட்டையாளுகின்ற துரியோதனனை வென்றிட்டமைபற்றியும் இங்கு அருச்சுனனை 'கங்கை நாடுடை நிருபர் கோமான்' என்றார். (270)

112.-அன்றைக்காலையிலேயே விராடராஜன் தன்நகரத்துவந்து சேர்தல்.

**இங்கிவனில்வாறுய்ப்பமுற்பகலேகியாங்கட்
கங்குலிற்சேனையோடுங்கண்படையின்றிவைகிச்
செங்கதிரெழுந்தபின்னர்த்தென்றிசைப்பூசல்வென்று**

வெங்கழல்விராடன்றானுமீண்டுதன்னகரிபுக்கான். (இ - ள்.) இங்கு - இவ்விடத்தில் [நகர்ப்புறச்சோலையில்], இவன் - இவ்வருச்சுனன், இ ஆறு உய்ப்ப - இவ்விதமாக (ச் சொல்லித்) தூதரையனுப்ப, - (அதற்குள்), -முன் பகல் - (அதற்கு) முந்தின நாளின் பகலில், தென் திசை - (தனது நகர்க்குத்) தென்புறத்தில், ஏகி - புறப்பட்டுச் சென்று, பூசல் - (அங்குநடந்த) போரில், வென்ற - (திரிகர்த்தராசனை) வென்று நிரைமீட்ட, வெங்கழல் விராடன் தான்உம்-(பகைவர்க்கு) அச்சந்தருகின்ற வீரக்கழலையுடைய விராடராஜனும், ஆங்கண் - அவ்விடத்திலே, கங்குலில் - அன்றையிராத்திரிமுழுவதும், சேனையோடுஉம் - (தனது) சேனையுடனே, கண்படை இன்றி வைகி - தூங்குதலில்லாமல் தங்கியிருந்து, (மறுநாள்), செம் கதிர் எழுந்த பின்னர் - சிவந்தகிரணங்களையுடைய சூரியன் உதித்த பின்பு, மீண்டு - திரும்பி, தன் நகரி புக்கான் - தனது நகரத்துக்கு வந்து சேர்ந்தான்; (எ - று.)

'உய்ப்ப' என்ற செயவெனெச்சத்தை, மேல் 115-ஆங் கவியிலுள்ள 'தூதர்போய்த் தொழுதுசொன்னார்' என்பதனோடு கூட்டுக. இடையிலுள்ளது, அச்சமயத்திற்குள் நிகழ்ந்திருந்த செய்தியைக் கூறியது, கீழ்

23- ஆஞ் செய்யுளில் 'படைவருமெனக் கங்குலங்கிருந்தான்' என்றதனோடு தொடர்ச்சிப்பட நிகழ்ந்தசெய்தி கூறுகிறார்: அதனால், கங்குலிற் கண்படையில்லாதிருந்ததன் காரணம் விளங்கும். கண்படை - கண்மூடியுறங்குதல். செங்கதிர் - பண்புத்தொகைப்புறத்துப்பிறந்த அன்மொழித்தொகை; அடையடுத்த சினையாகுபெயரெனினும் அமையும். (271)

113.-மகன்போர்க்குச்சென்ற செய்தி கேட்டு விராடன் வருந்துதல்.

**தடம்பதியடைந்தகாலைத்தன்மனையிருந்தபேடி
திடம்படுதடந்தேருரத்திருமகன்சென்றசெய்கை
விடம்படுவெகுளிவேற்கட்சுதேட்டிணைவிளம்பக்கேட்டாங்கு
உடம்புயிரின்றிவீழ்ந்ததென்னுமாறுருகிவீழ்ந்தான்.**

(இ - ள்.) (விராடராசன்),- தட பதி அடைந்த காலை - (அவ்வாறு தனது)பெரிய நகரையடைந்தபொழுதில், - தன் மனை இருந்த பேடி - தனது மாளிகைக்குவந்து சேர்ந்திருந்த பிருகந்நளையென்னும் பேடி, திடம் படு தட தேர் ஊர - வலிமைபொருந்திய பெரிய தேரையோட்ட, திருமகன் - (தனது) சிறந்தகுமாரனாகிய உத்தரன், சென்ற - (வடக்குப் பக்கத்திற் போர்க்குச்) சென்ற, செய்கை-செய்தியை, விடம் படு வெகுளி வேல் கண் சுதேட்டிணை விளம்ப - நஞ்சுதீற்றிய கோபமுள்ள வேலாயுதம்போன்ற கண்களையுடைய சுதேஷ்ணையாகிய தனதுமனைவி சொல்ல, கேட்டு - (தான்) செவியுற்று, ஆங்கு - அப்பொழுதே [கேட்ட அவ்விடத்திலே], உடம்பு உயிர் இன்றி வீழ்ந்தது என்னும் ஆறு - உடம்பு உயிர் நீங்கி விழுந்த தென்னும்படி, உருகி வீழ்ந்தான் - (போர்த்திறமில்லாத தனது இளங்குமரன் என்னாவனோ வென்னும் வருத்தத்தால்) மனங்கரைந்து மூர்ச்சித்துக் கீழே விழுந்தான்; (எ-று.) திருமகன் - செல்வப்பிள்ளை. மைதீட்டிய கண்ணுக்கு உவமையாதற் பொருட்டு, விடம்படுவேல் கூறினார். ஏந்தியவரது கோபத்தை வேலின் மேல் ஏற்றி 'வெகுளிவேல்' எனப்பட்டது; 'சினவான்' என்றாற் போல. (272)

114.-விராடனைக்கங்கப்பட்டன் தேற்றி, 'பேடி தேருந்தாளாயின் உத்தரன்வென்று இப்போதே வருவான்' என்றல்.

**சந்தனவளறும்வாசத்தண்பனிநீரும்வீசி
வெந்திறல்வேந்தன்றன்னைமெய்ம்மெலிவிருந்துதேற்றி
மைந்தனிப்பொழுதேவென்றுவருகுவன்பொற்றேருந்தாள்
அந்தமெய்ப்பேடியாகிலென்றனந்தணாளன்.**

(இ - ள்.) (அப்பொழுது),- அந்தணாளன் - கங்கப்பட்டனென்கிற சந்நியாசியாகிய தருமபுத்திரன்,- இருந்து - (பக்கத்தில்) இருந்து, - சந்தனம் அளறுஉம் - சந்தனக்குழம்பையும், வாசம் தண் பனி நீர்உம் - நறுமணமுள்ள குளிர்ச்சியான பனிநீரையும், வீசி - (அவ்விராடராசன்மீது) தெளித்து, வெம்திறல் வேந்தன் தன்னை - (பகைவர்க்கு)அச்சந்தருகிற வல்லமையையுடைய அவ்வரசனை, மெய் மெலிவு - உடல் மெலிவை [மூர்ச்சித்து விழுந்ததை], தேற்றி - தெளியச்செய்து, 'அந்த மெய் பேடி - உண்மையான அந்தப்பேடி [பிருகந்நளை], பொன் தேர் ஊர்ந்தாள் ஆகில்-அழகிய தேரையோட்டிக்கொண்டு சென்றனளையாயின், மைந்தன் - (உத்தர) குமாரன், இப்பொழுதே வென்று வருகுவன் - வெகுவிரைவிலே (பகைவரைச்) சயித்து (நிரைமீட்டு) வருவன்,' என்றனன் - என்று தேறுதல் கூறினான்; (எ - று.)

மெய்ப் பேடி - உண்மையன்புடைய பேடி யெனினுமாம்; இத்தொடரில், மெய்யினால் [வடிவுமாத்திரத்தால்] பேடி [வலிமையாற் பேடியன்று] என்ற பொருள் உள்ளுறையாய்த் தோன்றுதல் காண்க: இனி, பொய்ப்பேடித்தன்மையை வெளிப்படாது மறைத்தற்கு 'மெய்ப்பேடி' என்றாருமாம். அழகிய குளிர்ச்சியை அருளை ஆள்பவனென்ற சொல்லாற் கங்கப்பட்டனை அந்தணாளன்என்று கூறியதில், இங்ஙனம் சைத்தியோபசாரஞ் செய்தும் குளிர்ந்த சொற்களைக்கூறியும் சமயத்தில் தாபசாந்திசெய்தற்கேற்றவ னென்னும் கருத்துத்தோன்றுதலால் கருத்துடையடை கொளியணி.

115.-தூதர் சென்று விராடனிடஞ் செய்திகூறல்.

**அறன்மகன்வாய்மைதேறியரசனாங்கிருந்தவெல்லை
மறனுடையுரககேதுவன்சமரழிந்தவாறும்
உறமலைந்தொருதன்றேர்கொண்டுத்தரன்வென்றவாறும்
தொறுநிரைமீட்டவாறுந்தூதர்போய்த்தொழுதுசொன்னார்.**

(இ - ள்.) அறன்மகன் வாய்மை - தருமபுத்திரனது வார்த்தையினால், அரசன் - விராடராசன், தேறி - (சிறிது) தெளிவடைந்து, ஆங்கு இருந்த எல்லை - அவ்விடத்திலிருந்த சமயத்தில், -தூதர் (அருச்சுனனுப்பிய) தூதுவர், போய் - (அவ்விராடனிடஞ்) சென்று, -தொழுது - (அவ்வரசனை) வணங்கி, - மறன் உடை உரககேது வல் சமர் அழிந்த ஆறுஉம் - வலிமையுள்ள பாம்புக்கொடியையுடையவனான துரியோதனன் வலியுபோரில் தோற்றுப்போன செய்தியையும், - உத்தரன், ஒரு தன் தேர்கொண்டு - தனது இரதமொன்றைக்கொண்டே, உற மலைந்து - நன்றாகப் போர்செய்து, வென்ற ஆறுஉம் - (பகைவரைச்) சயித்த செய்தியையும், தொறு நிரை மீட்ட ஆறுஉம் - (பகைவர்கவர்ந்த) பசுக்கூட்டங்களை மீட்டுக்கொண்டு வந்த செய்தியையும், சொன்னார் - சொன்னார்கள்; (எ - று.)

வாய்மை தேறி-சொல்லை நம்பி யெனினுமாம். இருந்த எல்லை, சொன்னார் என இயையும். மறன் - ஈற்றுப்போலி. உரக கேது - பாம்பின்வடிவைக் கொடியிலுடையவன் என வேற்றுமைத்தொகைப் புறத்துப் பிறந்த அன்மொழித்தொகை; வடநூன்முடிபு. எளிதில் வெல்லப் பட்டமை தோன்ற, 'அழிந்தவாறு' என அவன் செய்கையாகக் கூறினார். (274)

116.-அரசன் மகிழ்ந்து அனைவரையும் எதிர்கொள்ளச் சொல்லுதல்.

**சீதளவமுதவாரிசெவிகளிற்செறிந்ததென்னத்
தூதர்வந்துரைத்தசொல்லாற்சோகமுந்துனியுமாறித்
தாதையன்றேதுசெய்தான்றையொழிந்துள்ளசேனை
யாதிபரெவருமெய்தியண்ணலையெதிர்கொள்கென்றான்.**

(இ - ள்.) சீதளம் அமுதம் வாரி - குளிர்ச்சியான அமிருதவெள்ளம், செவிகளில் செறிந்தது என்ன - காதுகளிற் சேர்ந்ததுபோல, தூதர் வந்து உரைத்த சொல்லால் - அத்தூதர்கள் வந்து சொல்லிய அச்சொற்களினால், தாதை - (உத்தரனது) தந்தையாகிய விராடன், சோகம்உம் துனிஉம் மாறி - துன்பமும் கவலையும் நீங்கப்பெற்றவனாய் [மிகமகிழ்ந்து], அன்று-அப்பொழுது, ஏது செய்தான் - என்னகாரியஞ்செய்தான், (என்றால்), -'தனைஒழிந்து உள்ள சேனை ஆதிபர் எவர்உம் - தன்னையொருவனைத் தவிர உள்ள சேனைத் தலைவர்களெல்லாரும், எய்தி-சென்று, அண்ணலை எதிர்கொள்க - பெருமையிற் சிறந்தவனாகிய உத்தரனை எதிர்கொண்டு அழைத்துவருவாராக,' என்றான்-என்று கட்டளையிட்டான்; (எ - று.)

தேவாமிருதம் நாவுக்கு இனிமைதருவது போல இத்தூதர் சொற்கள் அரசனது செவிக்கு இனிமைதருவது பற்றியும், அமிருதம் மரணத்தைத் தவிர்ப்பதுபோல இத்தூதர்சொற்கள் அரசனது பெருஞ்சோகத்தை மாற்றுவதுபற்றியும், 'சீதளவமுதவாரிசெவிகளிற் செறிந்ததென்னத் தூதர்வந்துரைத்த சொல்லால்' எனப்பட்டது. வியப்புத் தோன்ற, 'தாதை அன்று ஏது செய்தான். தனையொழிந்துள்ள சேனையாதிபரெவரு மெய்தியண்ணலையெதிர் கொள்கென்றான்' என்று வினாவும் விடையுமாகக் கூறினார். சேனைத் தலைவர்திரிகொள்ளவேண்டுமென்பது கூறவே, சேனைகளும் எதிர்கொள்ளுதல் அடங்கும். இனி, சேனைகளும் ஆதிபரும் எனினுமாம். துனி-சோகத்தின்பின் சிறிதுபொழுது நிகழ்வது; அச்சமுமாம்: துனியும் ஆறி என்று எடுத்து உரைக்கவும் இடமுண்டு. ஆதிபர் - விகாரம். (275)

117.- விராடராசன்கொண்ட மிக்கமகிழ்ச்சியைக் கவி இழித்துரைத்தல்.

**சோரர்தங்கருவைத்தங்களுக்கருவெனத்தோளிலேந்தி
ஆர்வமுற்றருகுநெஞ்சினறிவிலார்தம்மைப்போல
வீரன்வெஞ்சமரம்வெல்லவிராடனுத்தரன்வென்றானப்
போரினையென்னாமேனிபுளகெழப்பூரித்தானே.**

(இ - ள்.) சோரர்தம் கருவை - (தம் மனைவியர்பக்கல்) கள்ளப் புருஷராகிய அயலார்க்குப் பிறந்த குழந்தையை, தங்கள் கரு என - தங்கட்குப்பிறந்த குழந்தை யென்று எண்ணி, தோளில் ஏந்தி - (அக்குழந்தையைத் தங்கள்) - தோள்களில் தூக்கிவைத்துக்கொண்டு, ஆர்வம் உற்று உருகும் நெஞ்சின் - (அக்குழந்தையினிடத்து) அன்புகொண்டு இளகுகின்ற மனத்தையுடைய, அறிவு இலார் தம்மைப்போல - அறிவில்லாத (சில) ஆடுவரைப்போல, - வீரன் வெம் சமரம் வெல்ல - மகாவீரனான அருச்சுனன் கொடிய போரில் வெற்றிகொண்டவனாயிருக்க, விராடன் -, அ போரினை- அந்த யுத்தத்தை, உத்தரன் வென்றான் என்னா-(தன்மகனான) உத்தரன் ஜயித்தானென்று உட்கொண்டு, மேனி புளகு எழ பூரித்தான் - (மிக்கமகிழ்ச்சியால்) உடம்பு புளகமுண்டாகப் பருத்து நின்றான்; (எ - று.)

சோரர்-கள்கள்; இங்கே, பிறரறியாதபடி வந்து அயலார்க்குரிய மாதரைத் தமக்குரியராக்கிக்கொள்பவர்: வடசொல். கரு-கர்ப்பமென்ற வடசொல்லின் சிதைவு: கருப்பத்தினின்று வெளிப்பட்ட குழந்தையைக் காட்டிற்று. தம்மனைவி பிறர்க்குப்பெற்ற பிள்ளையைத் தம்பிள்ளை யென்று கொஞ்சிக் குலாவிக் கொண்டாடும் பேதையர்போல, விராடன் அருச்சுனனது போர்வெற்றியைத் தன்மகனதுபோர்வெற்றி யென்று மாறுபடக்கருதி உண்மையறியாது மிகமகிழ்ந்தன னென்பதாம்: உவமையணி. உண்மையுணருமிடத்து இவ்வகைத் தகுதியில்லாத மகிழ்ச்சிக்கு இடமில்லையென்பதுபட, 'அறிவிலார்' என்றார்; அறிவிலார்- உண்மை யுணராத பேதையர். ஆர்வமாவது - மனைவியரிடத்தும் தாய் தந்தை புத்திரர் முதலிய சுற்றத்தாரிடத்தும் மனமகிழ்ச்சி நிகழ்த்திப் பிணிப்பித்து நிற்கும் நேயம். புளகு - வடமொழி விகாரம். மேனிபுளகித்தலும், மேனி பூரித்தலும் - மகிழ்ச்சியினாலாகும் மெய்ப்பாடுகள். விராடன் மேனிபூரித்தான் - திணைவழுவமைதி. (276)

118.-விராடநகரத்தார் தமது நகரத்தையலங்கரித்தல்

**பூழிகளடக்கிச்செம்பொற்பூரணகும்பம்வைத்து
வாழையுங்கமுருநாட்டிமணியொளித்தீபமேற்றிச் சூழவன்பதாகைகட்டித்தோரணம்பலவுநாட்டி
ஏழுயர்மாடமுதாரெங்கணுங்கோடித்தாரே.**

(இ - ள்.) (அந்நகரத்திலுள்ளார் யாவரும்),- பூழிகள் அடக்கி - (நிரம்பத் தண்ணீர்தெளித்து வீதிகளிறு) புழுதிகளை (மேற்கிளம்பாதபடி) அடக்கியும், செம் பொன் பூரண கும்பம் வைத்து - சிவந்த பொன்மயமான நீர்நிறை குடங்களை (வாயில் திண்ணைகளில்) வைத்தும், வாழைஉம் கமுகும் நாட்டி - வாழைமரங்களையும் பாக்கு மரங்களையும் (பந்தற்கால் முதலியவற்றிற்கட்டி) நிறுத்தியும், மணி ஒளி தீபம் ஏற்றி - இரத்தினமயமான ஒளியையுடைய விளக்குகளை ஏற்றிவைத்தும், சூழ வல் பதாகை கட்டி - சுற்றிலும் [நகரமெங்கும்] வலிய துவசங்களைக் கட்டியும், தோரணம் பல உம் நாட்டி - பலவகைத்தோரணங்களையும் தாபித்தும், ஏழ் உயர் மாடம் முதுஊர் எங்கண்உம் கோடித்தார் - உயர்ந்த ஏழுநிலைகளை [உபரிகைகளை] யுடைய மாளிகைகளைக்கொண்ட பழைமையான அந்நகர முழுவதும் அலங்கரித்தார்கள்; (எ - று.)

அரசன்கட்டளைப்படி நகரத்தவரனைவரும் இங்ஙனம் நகரையலங் கரித்தனரென்க. தேர் முதலியன வரும்பொழுது புழுதிகளம்பி மறைத்திடாமைப் பொருட்டு, தண்ணீர்தெளித்துப் புழுதிகளையடக்குவர்: பூரணகும்பமும், விளக்கும் கொடியும் - அஷ்ட மங்கலங்களிற் சேர்ந்தவை. பதாகை - பெருங் கொடி. ஏழ் - ஏழுநிலைகளுக்கு எண்ணலளவையாகுபெயர். (277)

119.-விராடனும் கங்கப்பட்டனும்சூதாடுகையில், தோல்வியுற்ற விராடன் ஒன்றுகூறல்

**மகன்வருமளவும்வெஞ்சு தாடுதும்வருகவென்றாங்கு
அகமிகமகிழ்ந்துவேந்த னந்தணன்றன்னோடாட
மிகமுனியடுத்துவெல்லவென்றியுத்தரன்முன்மேவார்
இகலழிந்தென்னவிப்போ ரழிதிநீயெந்தையென்றான்.**

(இ - ள்.) ஆங்கு - அப்பொழுது, வேந்தன் - விராடராசன், அகம் மிக மகிழ்ந்து - மனம் மிகவுங் களித்து, (கங்கப்பட்டனைநோக்கி) 'மகன் வரும் அளவுஉம் - (எனது) புதல்வன் [உத்தரகுமாரன்] வரும்வரையிலும், வெம் சூது ஆடுதும் - (மேன்மேல்) விருப்பத்தைத்தருகின்ற சூதாட்டத்தை (நாமிருவரும்) ஆடுவோம், வருக - வருவாயாக,' என்று - என்று சொல்லி (வலிய அழைத்து), அந்தணன் தன்னோடு ஆட-சந்நியாசியாகிய அக்கங்கப்பட்டனுடனே சூதாடாநிற்க,- (அச்சூதாட்டத்தில்), முனி-கங்கப்பட்டன், அடுத்து - அடுத்தடுத்து, மிக வெல்ல - மிகுதியாக [பல ஆட்டம்] ஜயிக்க,- (அப்பொழுது விராடன் ஓராட்டந்தொடங்கிக் கங்கப்பட்டனை நோக்கி), 'எந்தை-எமது ஐயனே! வென்றி உத்தரன் முன் - ஜயசாலியாகிய உத்தரனுக்கு எதிரில், மேவார் இகல் அழிந்து என்ன - பகைவர்களான துரியோதனாதியர் வலிமை கெட்டமைபோல, இ போர் - இனி ஆடும் இந்த ஆட்டத்தில், நீ, அழிதி - (என்முன்) தோற்பாய் [நான் உன்னை வெல்வேன்]', என்றான் - என்று சொன்னான்; (எ - று.)

வெம்சூது - ஆடுவோர்க்கு மிக்கவிருப்பத்தைத்தருகின்ற சூதாட்டம்; "இழத்தொறுங் காதலிக்குஞ் சூது" என்றார் திருவள்ளுவனாரும். 'வெம்மை' என்ற சொல் விருப்பத்தையும் உணர்த்தும். கொடிய சூதென்று பொருள் கொள்ளுதல், இங்குச் சிறுவாது. மகனது வெற்றியைப்பற்றித் தான்கொண்ட அளவிற்றந்த மனமகிழ்ச்சியால், அதனை இனித் தான் பெறும் வெற்றிக்கு உவமைகூறினன்.

படைகளைக்கொண்டு செய்யும் போரில் வெற்றி தோல்விகளால் இராச்சியத்தைப் பெறுதலும் இழத்தலும் நிகழ்தல்போல, காய்களைக் கொண்டு செய்யுஞ் சூதாட்டத்திலும் ஜயாபஜயங் காரணமாகப் பொருள்களைப் பெறுதலும் இழத்தலும் நேர்வது பற்றி, சூது 'போர்' எனப்பட்டது; உருவகம். அன்றியும், சூதாட்டத்தில் ஒருவர் தமது காயைக்கொண்டு எதிரியின் காயைக் கொல், அடி, வெட்டு என்று கூறிக் களைவதனாலும், சூதாட்டம் பேரெனத் தகும். முனிவனை 'எந்தை' என்று விளித்தது, சிறப்புப்பற்றி வந்த மரபுவழுவமைதி; எமது சுவாமி யென்றவாறாம். (278)

**120, 121 - போர் வெற்றி பேடியினுடையதே யென்று கூறிக்
கங்கப்பட்டன் பேடியைப்புகழ்ந்து பேசுதலைத் தெரிவிக்கும்.**

**என்றவன்மொழிந்தபோதிலெண்ணில்வெஞ்சேனையோடு
வன்றிறலுரகசேதுவலியழிந்துடைந்துபோக
வென்றவன்பேடியேதன்மெய்ந்நடுங்காமற்போரில்
நின்றுநின்பிறுவன்வெல்லவல்லனோநிருபரேறே.**

**பிருகந்நளையென்றோதும்பேடியைப்பேடியென்று
கருதனீயவனேமுன்னங்காண்டவமெரித்தகாளை
ஒருதனித்தடம்பொற்றேரூர்ந்தும்பருக்காகவும்பர்
அரிகளையரிதின்வென்றானென்றனனந்தணாளன்.**

இவ்விரண்டு செய்யுள்களும் - குளகம்; ஒருங்கு உரைக்கப்படுகின்றன. (இ - ள்.) (120) என்று அவன் மொழிந்த போதில் - என்று அவ்விராட ராசன் சொன்னவளவில்,- (121) அந்தணாளன் - சந்நியாசியாகிய கங்கப்பட்டன்,- (விராடனைநோக்கி), - (120) 'நிருபர் ஏறே - அரசர்சங்கமே! வல்திறல் உரகசேது - மிக்கவலிமையையுடைய பாம்புக்கொடியனான துரியோதனன், எண் இல் வெம் சேனையோடு - கணக்கில்லாத கொடியசேனைகளுடனே, வலி அழிந்து உடைந்து போக - வலிமைகெட்டுத் தோற்றோடிப்போய் விடும்படி, வென்றவன் - (தானொருவனாகச்) சயித்தவன், பேடிஏ - (உத்தரனுக்குத் தேர் செலுத்திக்கொண்டுசென்ற) பேடிதான்; (அவனையன்றி), நின் சிறுவன் - உனது இளங்குமாரன், தன் மெய் நடுங்காமல் - (அச்சத்) தால்) தனதுஉடம்பு நடுக்கமடையாமல், போரில் - யுத்தத்தில், நின்று - எதிர்நின்று, வெல்ல வல்லன்ஓ - (துரியோதனாதியரைச்) சயிக்க

வல்லமையுடையனோ? [அல்லனென்றபடி]; (அன்றியும்),- (121) பிருகந்நளை என்று ஓதும் பேடியை - பிருகந்நளையென்று (பெயர்) சொல்லப்படுகின்ற பேடிவடிவாயுள்ளவனை, நீ-, பேடி என்று கருதல்- (சாதாரணமான) பேடியென்று இழிவாக எண்ணாதே; (பின்னை யென்னவென்றால்), அவன் ஏ - அவன்தான், முன்னம் - முன்பு, காண்டவம் எரித்த காளை - காண்டவவனத்தை (அக்கினிக்கு உணவாகக் கொடுத்து) எரிப்பித்த வீரனான அருச்சுனனது, ஒரு தனி தட பொன் தேர் - ஒப்பற்ற தனித்த [வேறுதுணையில்லாத] பெரிய பொன்மயமான தேரை, ஊர்ந்து - செலுத்திச்சென்று, உம்பருக்கு ஆக - (இந்திரன் முதலிய) தேவர்கட்கு உதவியாக, உம்பர் அரிகளை - அத்தேவர்கட்குப் பகைவர்களாகிய அசுரர்களை, அரிதின் - அருமையாக, வென்றான் - சயித்திட்டான், 'என்றான் - என்று சொன்னான்; (எ - று.)

(120) பகைவரது வலிமையும் பரப்பும் தோன்ற 'எண்ணில் வெஞ்சேனையோடு வன்றிறலுரகேது' என்றும், உத்தரனது வலிமையின்மை தோன்ற 'சிறுவன்' என்றுங் கூறினன். ஆகவே, மெய்ந்நடுங்குதலும் எதிர்நில்லாமையும் இயல்பாயின. 'மெய்ந்நடுங்காமல்போரில்நின்ற வெல்லவல்லனோ' என்றது - எதிர்நிற்கவும் வல்லனல்லன் வெல்லவும் வல்லனல்லன் என்றபடி. உருவத்தாற் பேடியே யன்றி ஆற்றலாற் பேடியன்றென்பது விளங்க, 'வென்றவன் பேடி' என ஆண்பாலாற் கூறினன். 'வென்றவன் பேடி' என்ற முடிபை, சொல்நிலைநோக்கிய முடிபன்றிப் பொருள் நிலைநோக்கிய முடிபென்னலாம். தருமபுத்திரன் உண்மையை உள்ளபடி உணர்த்தவேண்டு மென்று இவ்வாறு கூறினான். தமது அன்பர் காரணமின்றிச் செருக்குக்கொண்டால் அதனைத் தக்கவாறு கூறி யொழித்தல் ஆன்றோர் கடமை; அரசர்செருக்கிய விடத்து அமைச்சர் செயற்பாலதும் அது.

(121) அருச்சுனன் பேடிவடிவங்கொண்டு விராடனிடம் வந்தபோது "ஏய வெஞ்சிலைக்கையருச்சுனன் கோயிலிருப்பதோர் பேடி நான்" என்று சொன்னதைக் கங்கப்பட்டன் நேரிற் கேட்டும், விரதசாரணி யென்னும் வண்ணமகளாகிய திரௌபதி அப்பேடியைக் குறித்து உத்தரனிடம் "வித்தரம்பெறுதேர்விடும் விசயனுக் கிவன்" என்று சொன்னதைக் கேள்வியுற்று முள்ளானாதலால், அவற்றிற்கேற்ப 'அவனே முன்னங் காண்டவமெரித்த காளை யொருதனித் தடம் பொற்றேருர்ந்து' என்றான். சத்தியவிரதனும் அந்தணாளனுமாகிய தருமபுத்திரனது இவ்வார்த்தை- 'அவனே முன்னம் காண்டவமெரித்த காளை: (மற்றும்), ஒப்பற்ற தனித்த பொன்மயமான பெரிய (இந்திரனது) தேரி லேறிச்சென்று தேவர்கட்காகத் தேவசத்துருக்களாகிய (நிவாதகவச காலகேய ரென்னும்) அசுரர்களை அருமையாக வென்றவன்' என்ற உண்மைப்பொருளையு முடையதாதலும், 'பேடியைப் பேடியென்று கருதல்' என்றதிலும் - பேடியருவங்கொண்டவனை இயல்பான பேடியென்று எண்ணாதே [அவன் அருச்சுனனாவன்] என்ற பொருள் தோன்றுதலும் காண்க. கருதல் - எதிர்மறை யொருமையேவல். ஒரு தனி - தன்னந்தனி யென்றவாறுமாம். 'உம்பர்' என்ற மேலிடத்தின்பெயர் - அங்கு உள்ள தேவர்க்கு இடவாகுபெயராம்.

காண்டவமெரித்த கதை:- இந்திரப்பிரத்த நகரத்தைச் சார்ந்ததொரு பூஞ்சோலையிற் கிருஷ்ணனும் அருச்சுனனும் உல்லாசமாக வசித்திருக்கையில் ஒருநாள் அக்கினிபகவான் அந்தணவடிவங்கொண்டு வந்து 'எனக்கு மிகப்பசிக்கின்றது; உணவிடுக' என்று வேண்ட, அவ்விருவரும் 'நீ வேண்டியபடி உணவிடுவோம்' என்று வாக்குத்தத்தஞ்செய்ய, உடனே தீக்கடவுள் நிஜரூபங்கொண்டு 'இந்திரனது காவற்காடாய் யாவர்க்கும் அழிக்க வொண்ணாதபடி நிலவுலகத்திலிருக்கின்ற காண்டவவனத்தை அதிலுள்ள சராசரங்களுடனே எனக்கு விருந்திடவேண்டும்' என்ன, கிருஷ்ண அர்ச்சுனர்கள் அங்கே புக்கு ஒதுங்கியிருக்கின்ற அசுரர் முதலிய துஷ்டர்களை யழித்தருளவேண்டு மென்னும் நோக்கத்தால் 'நீ இதனைப் புசி' என்று இசைந்து அளிக்க, உடனே நெருப்புப் பற்றி யெரித்ததென்பதாம். அங்ஙனம் எரிக்கையில், இந்திரன் சினந்து பெய்வித்த பெருமழையைச் சரக்கூடுகட்டித் தடுத்தும், கோபித்துத் தேவர்கூட்டத்துடன் வந்து பொருத இந்திரனைப் புறங்கொடுத்தோடச்செய்தும், அவ்வனத்தினின்று தப்பியோடத்தொடங்கிய பிராணிகளை அம்பெய்து தழுவில் விழுத்தியும் பலவாறு உதவி புரிந்ததனால், அருச்சுனன் 'காண்டவமெரித்த காளை' எனப்பட்டான். (279, 280)

122. - விராடன் அதனைமறுத்துப்பேசுதல்.

**கோடியின்கோடியானருக்கள்வெஞ்சேனைதன்னை
ஓடியென்புதல்வன்றானையொருதனிப்பொருதுவென்று**

**நீடியநிரையுமீட்டுமீண்டனென்னநீயப்
பேடியைவிறல்கொண்டாடிப்பேசுதிபிரமமூர்த்தி.**

மூன்று கவிகள் - ஒருதொடர்.

(இ - ள்.) (அதுகேட்ட விராடன் கங்கப்பட்டனைநோக்கி),- பிரமமூர்த்தி - தவவடிவமுடையவனே! என் புதல்வன் தான் ஏ - எனது புத்திரனே, ஒரு தனி - தன்னந்தனியே [ஒரு துணையுமில்லாமல்], ஓடி - விரைந்து சென்று, பொருது - போர்செய்து, கோடியின் கோடி ஆன குருக்கள் வெம் சேனை தன்னை - பலகோடிக்கணக்கான குருகுலத்தவரது கொடியசேனையை, வென்று - சயித்து, நீடிய நிரை உம் மீட்டு - மிகுதியான பசுக்கூட்டங்களையும் திருப்பிக்கொண்டு, மீண்டனன் - திரும்பிவந்தான், என்ன - என்று (யான்) சொல்லவும், நீ - , அ பேடியை - அந்தப்பேடியாகிய பிருகந்நளையை, விறல்கொண்டாடி பேசுதி-பெருமை பாராட்டிப் புகழ்ந்து பேசுகின்றாய்; (எ - று.)

பிரமம் - ஞானமும், வேதமுமாம்; பிரமமூர்த்தி - ஞானமே ஒருவடிவங் கொண்டாற்போன்றவ னென்க: அந்தணரை 'வேதமூர்த்தி' என்றல், வழக்கு, விவேகியாகிய நீ இங்ஙனங் கூறுதல் தகுமோ? என்பதாம். கோடியின் கோடி - கோடியாகிய கோடியெனப் பண்புத்தொகை; கோடியென்னும்எண்ணினாற் பெருக்கிய கோடியென்னும் எண் என்பது கருத்து; அது, பதுமமெனவும், கோடாகோடியெனவும், மகாகோடியெனவும்படும். தான்-தேற்றம்; ஏ - பிரிநிலை. ஒரு தனி - ஒருபொருட்பன்மொழி. (281)

123.-இதுவும் அது.

**புன்னவையானமாற்றம்புகன்றனரெனினுங்கேட்டாங்கு
இன்னவைநன்றுநன்றென்றிதம்படமொழிவதல்லால்
மன்னவையிருந்துநாளும்வழிபடுமாந்தர்மன்னர்
சொன்னவைமறுத்துமாறுசொல்வரோசுருதிவல்லாய்.**

(இ - ள்.) சுருதி வல்லாய் - வேதம்வல்லவனே! புல் நவை ஆன மாற்றம்புகன்றனர் எனின் உம் - மிகவும்பிழையான வார்த்தைகளை (அரசர்) சொல்லினராயினும், கேட்டு - (அவற்றைச் செவிகொடுத்துக்) கேட்டு, ஆங்கு - அப்பொழுது, இன்னவை நன்று நன்று என்று - 'இவ்வார்த்தைகள் மிகநன்றாயுள்ளன' என்று, இதம் பட - (அவ்வரசர்க்குப்) பிரியமாக, மொழிவது அல்லால் - (அரசரையடுத்து வாழ்பவர்) ஓட்டிப்பேசுவதல்லாமல், மன் அவை நாளும் இருந்து வழிபடும் மாந்தர் - ராஜசபையிலே நாள்தோறும் இருந்து (அரசர்க்குக்) கீழ்ப்படிந்து நடக்கின்ற மனிதர்கள், மன்னர் சொன்னவை மறுத்துமாறு சொல்வரஓ - (இவ்வாறு) அரசர்சொன்னவற்றைத் தடுத்து எதிர் பேசுவர்களோ? [பேசார் என்றபடி]; (எ - று.)

எல்லாந்தெரிந்த உனக்கு அரசரைச்சார்ந்து நடக்கும் முறைமை தெரியாதோ என்றற்கு, கீழ் 'பிரமமூர்த்தி' என்றும், இங்கு 'சுருதி வல்லாய்' என்றுங் கூறினான். இங்கு, வழிபடுதல் - அரசரது குறிப்பின் வழியிற்சேர்ந்து ஒழுகுதல்; என்குறிப்பின் வழிநடப்பதற்குரிய நீ யான் சொன்னவற்றை வெட்டிப்பேசுதல் தகுதியின்றென்பதாம். "இகழி னிகழ்ந்தாங் கிறைமகனொன்று, புகழினு மொக்கப் புகழ்ப-இகன்மன்னன், சீர்வழிப்பட்டதே மன்பதை மற்றென் செய்யும், நீர்வழிப்பட்ட புணை" என்ற நீதிநெறிவிளக்கம், இங்கு நோக்கத்தக்கது. புல், நவை - ஒருபொருட்பன்மொழி. 'புகன்றனரெனினும்' என்ற உம்மை - அங்ஙனம் அவர்புகலாரென்பது படநின்றது. நன்றன்றென்றுசொல்வதாயினும் பின்பு சமயம் பார்த்துத் தக்கபடிசொல்லவேண்டுமேயன்றி அப்பொழுதே மறுத்துச்சொல்லலாகா தென்பான் ஆங்கு என்றான்: இன்னவை நன்று - பன்மையில் ஒருமை வந்த வழுவமைதி: பன்மையொருமைமயக்கம், 'நன்று நன்று' என்ற அடுக்கு, உவகை பற்றியது. ஸ்ருதி என்ற வடசொல்லுக்கு - (எழுதாக்கிளவியாய்க் குருசிஷ்யக்கிரமத்திலே கர்ணபரம்பரையாற்) கேட்கப்பட்டு வருவதென்றுபொருள். (282)

124.-மீண்டும் கங்கப்பட்டன்மறுத்துப்பேசுதல்.

**என்னவுமிடங்கொடாமலெதிருறவிருடிமீண்டும்
கன்னன்விறற்றுரோணன்மைந்தன் காங்கெயன்முதலினோரை
மன்னவவெல்லநின்சேய்வல்லனோவந்துசொன்னால்
பின்னைதெளிதியென்றான்பீடுடைப்பேடிதன்னை.**

(இ - ள்.) என்னஉம் - என்று (விராடன் சினந்து) சொல்லவும், - இருடி - முனிவனாகிய கங்கபட்டன், - இடம் கொடாமல் - (அவன் கொள்கைக்குச்) சிறிதும் இணங்கால் [தாமதம்], - எதிர் உற - (அவன்வார்த்தைக்கு) மாறாக, மீண்டுமும் - மறுபடியும், - 'மன்னவ-அரசனே! கன்னன் - கர்ணனும், வில் துரோணன் - வில்லாசிரியனாகிய துரோணனும், மைந்தன் - அவன் மகனான அசுவத்தாமனும், காங்கெயன் - கங்காதேவியின் குமாரனான பீஷ்மனும், முதலினோரை - முதலிய வீரர்களை, நின் சேய் - உனது மகன் [உத்தரன்], வெல்ல வல்லன்ஓ - சயிக்கமாட்டுவனோ? வந்து சொன்னால் - (அக்குமரனே) வந்து கூறினால், பின்னை - பின்பு, நீ, பீடு உடை பேடி தன்னை - பெருமையையுடைய அப்பேடியை, தெளிதி - (போர்வென்றவனென்று) ஐயமறத்தெரிந்து கொள்வாய்', என்றான் - என்று சொன்னான்; (எ - று.)

பீடுடைப் பேடிதன்னைத் தெளிதி - பேடியின் பெருமையை யறிவாயென்றபடி. ருஷி, காங்கேயன் என்ற வடசொற்கள் விகாரப்பட்டன. காங்கேயன் - கங்கையின் புத்திரன். 'காங்கேயன் முதலினோர்' என்று பெரியோனான பீஷ்மனைத் தலைமையாக வெடுத்துக்கூறிக் குருகுலத்தவ ரனைவரையுங் குறித்தான். (283)

125.-விராடன் மிகக்கோபித்துக் கங்கபட்டனைக் கவறுகொண்டு அடித்தல்.

**கொடுவிலாண்மையினாலின்றென்குமரன்வென்றிடவுஞ்சற்றும்
நடவிலாதவறிற்பல்காலென்கொனீநவில்வதென்னாக்
கடுவிலாடரவிற்பொங்கிக்கவற்றினாலெறிந்துநக்கான்
வடுவிலாமுனியைமன்னன்வடுப்படுமாறுமன்னோ.**

(இ - ள்.) மன்னன் - (அதுகேட்ட) விராடராசன், - (கங்கபட்டனை நோக்கி), 'இன்று - இன்றைத்தினத்தில், என் குமரன் - எனது மகன், கொடு வில் ஆண்மையினால் - கொடிய விற்போர்த்தொழிலில் தனக்கு உள்ள திறமையினால், வென்றிடஉம் - (பகைவரைச்) சயித்திருக்கவும், நீ, சற்றுஉம் நடு இலாதவரின் - சிறிதும் நடுவு நிலைமை யில்லாதவர்போல [பகஷ்பாதமுடையவர்போல], பல் கால் - பலமுறை, நவில்வது - (அதனை இல்லையென்று மறுத்து என்மகனையிகழ்ந்து பேடியைப்புகழ்ந்து) பேசுவது, என்கொல் - என்னோ?' என்னா - என்று சொல்லி, கடு இல் ஆடு அரவின் பொங்கி - விஷத் திற்குஇருப்பிடமான படமெடுத்தாடுகின்றதொரு பாம்புபோலச் சீறி, வடுஇலா முனியை - குற்றமில்லாத அம்முனிவனை, வடு படும் ஆறு - தழும்பு படும்படி, கவற்றினால் எறிந்து - சூதாடுகருவியினால் வீசியடித்து, நக்கான் - சிரித்தான்; (எ - று.) - மன் ஓ - ஈற்றகை.

விராடன் சீறுதற்கு நஞ்சுள்ளபாம்பு படமெடுத்துச்சீறினாற்போலுமென உவமை கூறியவாறாம். நடுவுநிலைமையாவது - பகைவர் அயலார் நண்பர் என்னும் மூவகையாரிடத்தும் அறத்தின்வழுவாமல் ஒப்பநிற்கின்ற பகஷ்பாதமில்லாத நிலைமை. இத்தகைமையில்லாதவரியல்பு, ஒரு தலையாப்பேசுதல். கடுவில் ஆடு அரவின் - விஷத்தினாற் படமெடுத்தாடும் பாம்புபோல வென்றுமாம். கடு இல் - விஷமில்லாத என்று உரைப்பாருமுளர். சிரித்தது, வெகுளியினால். 'வடுவிலாமுனியை வடுப்படுமாறு எறிந்து' என்றவிடத்து, விரோதாலங்காரங்காண்க: வடு - குற்றமும், தழும்பும். கொடுமை - வளைவுமாம். (284)

126.-கங்கபட்டனது நெற்றியிலிரத்தம் பொசிதலை விரதசாரணி பார்த்தல்.

**எற்றியகவறுநெற்றியெதிருறவிருந்தகங்கள்
நெற்றியிற்சென்றுவாசநிறைத்தகுங்குமத்தின்சேற்றாற்**

**பற்றியதிலகம்போலப்படுதலும்பாங்கர்நின்ற
வற்றியவோடையன்னவனப்பினாள்மருண்டுகண்டாள்.**

(இ - ள்.) எற்றிய கவறு - (விராடன்) வீசியெறிந்த அச்சுதாடு கருவியானது, சென்று - போய், எதிர் உற இருந்த கங்கன் நெற்றியில் - எதிரில் வீற்றிருந்த கங்கப்பட்டனது நெற்றியில், வாசம் நிறைந்த குங்குமத்தின் சேற்றால் பற்றிய திலகம் போல - வாசனையை மிகுதியாக வீசுகின்ற குங்குமப்பூவின் குழம்பினா லிட்ட திலகம்போல (இரத்தம் பொசியும்படி), நெற்றி படுதலும் - தாக்கிப் பட்டவளவில், - பாங்கர் நின்ற - பக்கத்தில் நின்ற, வற்றிய ஓடை அன்ன வனப்பினாள் - நீர்வறண்ட ஓடைபோன்ற [அலங்காரமில்லாத] அழகுள்ள வண்ணமகளாகிய திரௌபதி, மருண்டு கண்டாள் - (அதனை) வெருண்டு பார்த்தாள்; (எ - று.)

மருண்டுகாணுதல், முனி வடிவமாயுள்ள தன்கணவனை அரசன் புண்படுத்தியதனா லாகிய கவலையால். ஆபரணமணிதல் முதலிய வற்றா லுண்டாகுஞ் செயற்கையழ கில்லாமையும், தன்கணவர் உருக்கரந்து அடிமைபூண்டிருத்தலா லாகிய வருத்தத்தாற் பொலிவிழந்திருத்தலும், அரசியுருவத்தை யொழித்துப் பணிசெய்பவள்வடிவத்தைக் கொண்டிருத்தலும் பற்றி, 'வற்றிய வோடையன்ன' என்றும், இயற்கையழகுடைமைபற்றி 'வனப்பினாள்' என்றுங் கூறினார். நெற்றி என்ற சொல் இரண்டனுள், முன்னது - இறந்தகால வினையெச்சம்; நெற்று - பகுதி: பின்னது - பெயர்ச்சொல். மருண்டு கண்டாள் - கண்டு மருண்டாள் என்று விகுதிபிரித்துக் கூட்டலுமாம். மருண்டு கண்டதற்குக்காரணம் மேலே விளங்கும். ஓடை - நீரோடுவதெனக் காரணக்குறி. (285)

127.-அவள்அவ்விரத்தத்தைத் துடைத்தல்.

**பல்கியகிளையுந்தேசம்பார்த்திவன்வாழ்வுந்தாங்கள்
அல்கியநகருமின்றையழியுமென்றஞ்சியேகொல்
நல்கியநேயமேகொனயனநீர்மல்கமல்க
மல்கியகுருதிதன்னைமாற்றினாள்வண்ணமாதே.**

(இ - ள்.) 'பார்த்திவன் - (விராட)ராசனது, பல்கிய கிளைஉம் - மிகுதியான பந்துவர்க்கமும், தேசுஉம் - ஒளியும், வாழ்வுஉம் - வாழ்க்கையும், தாங்கள் அல்கிய நகர்உம் - தாங்கள் (அஜ்ஞாதவாசமாகத்) தங்கியிருந்த அவ்விராட நகரமும், இன்றுஏ அழியும் - (இக்கங்கப்பட்டனது இரத்தம் கீழே சிந்தினால்) இன்றைக்கே அழிந்துபோய்விடும்,' என்று - என்று எண்ணி அதனால், அஞ்சிஏ கொல் - அச்சங்கொண்டதனாலேயோ? (அன்றி), நல்கிய நேயம்ஏ கொல் - (தன் கணவனாகிய அத்தருமபுத்திரனிடத்துத் தான்) வைத்துள்ள அன்பினாலேயோ? வண்ணம் மாதா - வண்ணமகளாகிய திரௌபதி, நயனம் நீர் மல்க மல்க - (தன்) கண்களினின்று நீர் மிகுதியாய்ப் பெருகப்பெருக, மல்கிய குருதி தன்னை - (கங்கப்பட்டனது நெற்றியினின்று) மிகுதியாய் வெளிப்பட்ட இரத்தத்தை, மாற்றினாள் - (கீழே சிந்தவொட்டாமல்) துடைத்துப் போக்கினாள்; (எ - று.)

நிரபராதியும் சாந்தமூர்த்தியும் நற்குணநற்செயல்களிற் சிறந்தவனும் முனிவடிவமாயுள்ளவனுமான தருமபுத்திரனை விராடன் சினந்து ஊறுபடுத்தியதனால் அவனது நெற்றியினின்று பெருகும் இரத்தம் கீழே சிந்துமாயின் அத்தீவினைப்பயனால் விராடனும் அவனதுநாடும் சுற்றத்தோடு அழிதல் கூடுமென்பதையும், தனது மூத்த தமையனான தருமபுத்திரனை எவரேனும் புண்படுத்திக் குருதி சிந்துவித்தால் அவரை வேரொடழித்துவிடுவதென்று அருச்சுனன் விரதங்கொண்டுள்ளவ னாதலால் அவனால் விராடனுக்குப் பேரழிவு நேர்தல் கூடுமென்பதையும் எண்ணித் திரௌபதி அஞ்சியதனாலும், தன்பிராணநாயகனாகிய அத்தருமபுத்திரனிடத்து அவள் தான் கொண்டுள்ள அன்பினாலும், அருகிலிருந்து கண்ணுற்ற பணிப்பெண்ணாகிய அவள் கண்ணுங் கண்ணீருமாய் விரைந்தோடிவந்து தருமனது நெற்றியினிரத்தத்தைக் கீழே சிந்தாதபடி தனது ஆடையினால் துடைத்தன ளென்ற கருத்தை இங்ஙனம் விகற்பவகையாற் கூறினார். (அருச்சுனன் இவ்வகைவிரதமுடையனாதல்பற்றி அவனுக்கு ஜிஷ்ணு என்று ஒருபெயர் வழங்கிய தென்பதை, "மட்டிலாவலி பெற்றுள்ள வானவர் முதலோரேனும்,

இட்டமற்றுதிட்டிரப்பேரிறைவனையவமானித்தால், தொட்டவான் கணையாற் சென்னி துணிப்பதென் றிருக்குஞ் சொல்லாற், சிட்டுணுவென்று நாமஞ் செய்தனர் தெளிந்தமேலார்" என்ற நல்லாப்பிள்ளை பாரதத்தாலும் அறிக. மேல் வெளிப்பாட்டுச் சருக்கத்தில் "தன்னை நிகர்கிற்பவரிலாத தனுவல்லோன், என்னை திருநெற்றியிலிகுத்தவடு வென்றான், மின்னையும்வெறுத்தொளிரு மேதகுநிறத்தான், பின்னை யவனுக்கு நிகழ்பெற்றியுரைசெய்தான்," "உரைத்தபொழுதிப்பொழுதிவ்வு, ரெரிகொளுத்தித், தரைத்தலைவனைத் தலைதடிந்திடுவென்னா, விரைத்தடவரைப் புயன்வெகுண்டுவிடெடுத்தான், இரைத்துவரு கான்மகனு மெரிவிழிசிவந்தான்," "அனலுமுதுகானகமகன்று நெடுநாள்தம், நினைவுவழுவாம லிவனீழலிலிருந்தோம், சினமிகுதலிற்றவறு செய்தன னெனப்போய், முனிதல் பழுதாகுமென முன்னவன்மொழிந்தான்" என வருஞ் செய்யுள்களின் கூறும் விஷயமும் நோக்கத்தக்கது.)

கிளை - மரத்தைக் கிளைபோல ஒருவனைத் தழுவிநிற்கும் உறவினத்துக்கு உவமவாகுபெயர். அரசனுக்கு ஒளி - 'உறங்குமாயினு மன்னவன்றன்னொளி, கறங்குதெண்டிரைவையகங் காக்குமால்' என்றபடி உறங்காநிற்கவும் தான் உலகங்காக்கின்ற அவனது தெய்வத்தன்மையும், தான் உயிர்வாழுங்காலத்து மிக்குத்தோன்றுதலுடைமையும், புகழுமாம். மல்க மல்க - அடுக்கு, இடைவிடாமை குறிப்பது. (286)

128.-விராடன்கழிவிரக்கங்கொள்ளுதல்.

**கண்ணினீர்மல்கவண்ணக் காரிகைகலையாலந்த
வண்ணமாமுனிவன்சோரி மாற்றியகாலையயுற்று
எண்ணமுஞ்செயலும்வேறா யென்செய்தோமென்செய்தோமென்று
அண்ணலுந்தன்னைநொந்தாங் கருஞ்சினம்பாவி யென்றான்.**

(இ - ள்.) அந்த வண்ணம் - அவ்வாறு, வண்ணம் காரிகை - வண்ண மகள், கண்ணின் நீர் மல்க - (தன்) கண்களினின்று நீர்பெருக, கலையால் - (தனது) ஆடையினால், மா முனிவன் சோரி - சிறந்த அந்தக் கங்கமுனிவனுடைய இரத்தத்தை, மாற்றிய காலை - துடைத்தபொழுது, - அண்ணல்உம் - பெருமையிற்சிறந்தவனான விராடராசனும், ஐயுற்று - சந்தேகமடைந்து, எண்ணம்உம் செயல்உம் வேறு ஆய் - நினைப்பும் தொழிலும் வேறுபட்டு, 'என் செய்தோம் என் செய்தோம் - (ஆலோசனையில்லாமல்) என்ன தவறான காரியஞ் செய்துவிட்டோம்! என்ன தவறானகாரியஞ்செய்து விட்டோம்!!' என்று - என்று பலதரம் எண்ணி, தன்னை நொந்து - தன்னைத்தானே செறுத்துக்கொண்டு, ஆங்கு - அப்பொழுது, அருஞ் சினம் பாவி என்றான் - 'அடக்குதற்கு அரிய கோபம் கெட்டது' என்று பச்சாத்தாபப்பட்டான்; (எ - று.)

கலை - சேலை; இங்கு, முன்தானை. முனிவனது நெற்றியிற் பொசியும் இரத்தத்தை வண்ணமகள் துகிலால் துடைத்ததுஎன்னவென்று விராடன் சங்கைகொண்டான். 'எண்ணமுஞ் செயலும் வேறாய்' என்றது, இவ்வளவு காலமாய்க் கங்கப்பட்டனிடத்து வைத்திருந்த அன்போடு கூடிய மதிப்பாகிய நினைப்பும் இப்பொழுது கவற்றினாலெறிந்த கடுந்தொழிலும் ஒன்றோடொன்று ஒற்றுமையுடைய தன்றாகி யென்றபடி. பாவமென்றும்பாடமுண்டு: 'அருஞ்சினம் பாவி' என்றதை "அழுக்காறென வொருபாவி" என்றாற்போலக் கொள்க. பண்பிற்குப் பண்பியில்லையாயினும் தன்னை யுடையவனைஇம்மைமறுமை யிரண்டிலும் கெடுக்கின்ற கொடுமைபற்றி, சினத்தை 'பாவி' என்றனரென்க; கொடியவனை 'பாவி' என்னும் வழக்கு இருத்தலால். (287)

129.-மாலைப்பொழுதில்உத்தரன் நகர்க்கு மீளுதல்.

**ஆயிடையத்தக்குன்றுக்காதபனணியனாகச்
சேயிடையெதிர்கொள்கொற்றச் சேனைமன்னவர்க்குமு
வீயிடையிரவண்டார்க்கும்வியன்பெருங்காவுநீங்கிப்
போயிடையெருங்கிவேந்தன்புதல்வனப்புரத்தைச்சேர்ந்தான்.**

(இ - ள்.) அ இடை - அப்பொழுது, ஆதபன் - சூரியன், அத்தம் குன்றுக்கு அணியன் ஆக - அஸ்தமநகிரிக்குச் சமீபத்திற்சென்றவனாக [சாயங்கால மாகுஞ் சமயத்தில்], - வேந்தன் புதல்வன் - விராடராசனுடைய குமாரன் [உத்தரன்], - சேய் இடை எதிர்கொள் கொற்றம் சேனை மன்னவர்கள் சூழ

- வெகுதூரம்வந்து தன்னை யெதிர்கொண்டு அழைத்துச் செல்லுகின்ற வெற்றியையுடைய சேனைத்தலைவர்கள் (தன்னைச்) சூழ்ந்து வர,-வீயிடை வரி வண்டு ஆர்க்கும் - மலர்களில் உடற்கோடுகளையுடைய வண்டுகள் மொய்த்து ஆரவாரிக்கப்பெற்ற, வியல் பெருங் காவு - அகன்ற பெரிய சோலையினின்று, நீங்கி போய் - புறப்பட்டுச் சென்று, இடை நெருங்கி - நடுவிடத்தைக் கடந்து நெருங்கி, அ புரத்தை சேர்ந்தான்-அந்தப் பட்டணத்தை யடைந்தான்; (எ - று.)

அத்தக்குன்று, மேற்றிசையில் மேல்கடலைச் சாரவுள்ள தெனப்படும். தென்புறத்துப் பகை வென்று நிரைமீட்டுவந்தசேனையென்பதுபற்றி, 'கொற்றச்சேனை' என்றார். வரி - இசைப்பாட்டுமாம். அப்புரம் - விராடபுரம். (288)

130.-உத்தரன் வீதியில்உலாப்போதல்.

**பரந்துவெம்படைகண்மின்னப்பல்லியம்பணிலமார்ப்பச்
சுரந்துமும்மதமும்பாயுந்துதிக்கைவாரணங்களுக்குழப்
புரந்தரனகரிந்காளப்புயல்வருமாறுபோல
உரந்தருபேடிதன்றேருரவேவீதியுற்றான்.**

(இ - ள்.) (அங்ஙனஞ்சேர்ந்த உத்தரன்), - வெம் படைகள் - கொடிய ஆயுதங்கள், பரந்து மின்ன - பரவிப் பிரகாசிக்கவும், பல் இயம் - பலவகை வாத்தியங்களும், பணிலம் - வெற்றிச் சங்கத்தோடு, ஆர்ப்ப - ஆரவாரிக்கவும்,- சுரந்து மும் மதம்உம் பாயும் - ஊற்றெடுத்து [இடைவிடாமல்] மூன்றுவகை மதங்களும் பெருகப்பெற்ற, துதிக்கை வாரணங்கள் - துதிக்கையையுடைய யானைகள், சூழ - (தன்னைச்) சூழ்ந்துவரவும்,-புரந்தரன் நகரில் - தேவேந்திரனது பட்டணத்தில், காளம் புயல் வரும் ஆறு போல - கறுத்தமேகம் வருவதுபோல, உரம் தரு பேடி தன் தேர் ஊர - (தனக்கு) வெற்றியைக்கொடுத்த பேடியாகிய பிருகந்நளை தனதுதேரைச் செலுத்த, வீதிஉற்றான் - அந்நகரத்து வீதிகளின் வழியே சென்றான்; (எ - று.) செல்வவளச்சிறப்புப்பற்றி, விராடபுரத்துக்குத் தேவேந்திரனது அமராவதிநகரம் உவமை. இனிமையையும் மகிழ்ச்சியையும் விளைத்தலில், உத்தரன் வருதல் நீர்கொண்டகாளமேகம் வருதல் போலு மென்க. காளமேகத்தை உவமைகூறியதற்கு ஏற்ப, படைகளாகிய மின்னலும் வாத்தியமுழக்கமாகிய இடியும் யானைமதமாகிய மழையும் கூறின ரென்னலாம்: உம்மை - முற்றுப்பொருளது. பரந்துமின்னுதல் - நெடுந்தூரமளவும் பிரகாசித்தல். அருச்சுனன் தான் வென்ற ஆண்மையை உத்தரனதாக அனைவரும் கருதும்படி தூது போக்கியமைபற்றி, 'உரந்தரு பேடி' என்றார். காளப்புயல் என்பதை உவமையாகுபெயராகக்கொண்டு, காளமேகம்போன்ற திருமாலினவதாரமாகிய உபேந்திரமூர்த்தி எனப்பொருளுரைத்து, விராடனது மகனாகிய உத்தரன் வெற்றியோடு விராடபுரத்து வீதியில் வருதற்கு, இந்திரனது தம்பியாகிய உபேந்திரன் பகைவென்று இந்திரநகரத்துவீதியில் வருதல் ஒப்புமையென்க. புரந்தரன் - பகைவரது நகரங்களை அல்லது உடம்புகளை அழிப்பவன். (289)

131.-விராடன் எதிர்கொண்டுஉத்தரனைத் தழுவதல்.

**வென்றுமீன்குமரன்றன்னைவீதிகடோறுமாதர்
அன்றெதிர்கொண்டுநன்னீராசனமெடுத்துவாழ்த்தக்
குன்றெறிந்தவனைக்கண்டகுன்றவில்லியைப்போன்முந்தச்
சென்றவன்பிதாவுந்தேர்மேற்சிக்கெனத்தழீஇக்கொண்டானே.**

(இ - ள்.) வென்று மீன் குமரன் தன்னை - பகைவென்று மீண்டு வரு கின்ற இளமகனாகிய உத்தரனை, வீதிகள் தோறுஉம் - (அவன் செல்லுகின்ற விராடபுரத்து) வீதிகளிலெல்லாம், மாதர் - (அந்நகரத்து மாளிகைகளிலுள்ள) மகளிர்கள், அன்று - அப்பொழுது, எதிர் கொண்டு - எதிர்கொண்டு சென்று, நல் நீராசனம் எடுத்து வாழ்த்த - நல்ல மங்களவாலத்தி யெடுத்துச் சுழற்றி வாழ்த்தாநிற்க,- அவன் பிதாஉம் - அவனது தந்தையாகிய விராடனும்,- குன்று எறிந்தவனை - கிரௌஞ்சகிரியை (வேல்கொண்டு) பிளந்திட்ட (தனது இளையகுமாரனான) சுப்பிரமணியனை, கண்ட - பார்த்த, குன்றம் வில்லியைபோல் - மகாமேருகிரியை வில்லாகக்கொண்டவனாகிய சிவபிரானைப்போல, முந்த

தேர்மேல் சென்று - விரைவாகத் தேரின்மீது (ஏறி எதிர்கொண்டு) சென்று, சிக்கென தழீஇக்கொண்டான் - (அவ்வுத்தரனை) இறுகத் தழுவிக்கொண்டான்; (எ - று.)

உத்தரனது தந்தையாகிய விராடனுக்கு முருகக்கடவுளின் தந்தையாகிய சிவபிரானும், வெற்றிபெற்று மீண்ட இளையகுமாரனான உத்தரனுக்கு அங்ஙனமாகிய முருகக்கடவுளும் ஒப்புமையெனக் காண்க. நீராஜநம் - திருஷ்டிதோஷங் கழிதற்பொருட்டுச் சுழற்றுவது: சுண்ணாம்பு கலந்த மஞ்சள்நீரை ஒரு தட்டிற்கொண்டு அதன் நடுவிற் கர்ப்புரமேற்றிவைத்து அதனை எடுத்து மங்களகரமான மாதர்கள் விசேஷகாலங்களில் ஒருவர்க்குச் சுழற்றுவதல் மரபு. குன்று என்றபொதுப்பெயர், சந்தர்ப்பத்தினால் கிரௌஞ்சமும் மேருவுமாகிய சிறப்புப்பொருளைக் குறித்தது.

குன்றெறிந்த கதை:- சூரபதுமன் முதலியகொடிய அசுரர்களை அழித்தருளவேண்டுமென்று பிரார்த்தித்த தேவர்களது வேண்டுகோளுக்கு இரங்கிய சிவபிரானால் உண்டாக்கப்பட்ட இளையகுமாரனான முருகக்கடவுள் அவ்வசுரர்களையழித்தற்பொருட்டுப் படையெடுத்துத் தேவர்களுடனே சூரபதுமனது மகேந்திர நகரத்தை நோக்கிச் செல்லும் வழியிடையே வானுறவோங்கிய கிரௌஞ்சகிரியைக் கண்டு தேவர்கள் திகைத்திடுதலும், நாரதமுனிவன் கூறியதனால் அம்மலையில் ஒருசார் மாயாபுரியிலே சூரபதுமனது தம்பியான தாரகன் பல அசுரசேனையுடனே யிருத்தலையறிந்து, முருகக்கடவுள் தனக்குத் தம்பிமுறையாகின்ற வீரவாகுவைச் சேனையோடு போர்க்கு அனுப்ப, தாரகாசுரனும் சேனையுடன்வந்து போர்செய்கையில், அசுரர்கள் அழிந்திட, யானைமுகமுள்ள அத்தாரகாசுரன் கடும்போர்புரிந்து சுப்பிரமணிய பரிவாரமான பூதகணங்களை யழித்து முடிவில் முன் நிற்கமாட்டாமல் அந்நிலையில் ஒரு குகையிலே ஒளித்தனனாக, தொடர்ந்துசென்ற வீரவாகு முதலியோர் பலர் அக்குகையினுள்ளே அம்மலையின் மாயையால் மயங்கிக்கிடக்க, தாரகன் போர்க்களம் புகுந்து பூதகணங்களை வருத்தித் துரத்த, இச்செய்திகளை நாரத முனிவன் சொல்லக்கேட்டு முருகவேள் சேனையுடன்சென்று போர் செய்து அவ்வசுரனது துதிக்கையையும் தந்தங்களையும் துணித்து அவனதுசேனைகளையழிக்கையில், அவன் அக்கிரௌஞ்சமலையுடன் கூடிப் பல மாயைகள்புரிய, ஆறுமுகமூர்த்தி வேலாயுதத்தை யெறிந்து அம்மலையையும் அவ்வசுரனையும் அழித்து, மயங்கிக்கிடந்த தனது வீரர்களையெல்லாம் தனது திவ்விய சக்தியால் எழுப்பி யழைத்துக்கொண்டு அப்பாற்சென்றன னென்பதாம். அன்றியும், சிவபிரான் பரசுராமனுக்கும் சுப்பிரமணியனுக்கும் ஒருங்கு படைக்கலவித்தை பயிற்றுவித்தபின்பு அவர்கள் திறத்தைப் பரீகூழிக்கையில், பரசுராமன் அம்பெய்து கிரௌஞ்சகிரியைத் துளைக்க, குமாரமூர்த்தி தனது வேற்படையை அக்கிரியின்மீது எறிந்து அதனைப் பிளந்து தனது வேலின் திறத்தைக் காட்டின னென்ற வரலாறும் உண்டு.

சிவபிரான் மகாமேருமலையை வில்லாகக்கொண்டது, திரிபுரசங்கார காலத்திலு்; **அவ்வரலாறு வருமாறு:-** தாரகாசுரனது புத்திரர்களாகிய வித்யுந்மாலி தாரகாட்சன் கமலாட்சன் என்னும் மூவரும் மிக்க தவஞ்செய்து மயனென்பவனால் சுவர்க்க மத்திய பாதாளமென்றமூன்றிடங்களிலும் முறையே பசும்பொன் வெண்பொன்கரும்பொன்களால் அரண்வகுக்கப்பட்டு ஆகாயமார்க்கத்திற் சஞ்சரிக்குந்தன்மையுடைய மூன்றுபட்டணங்களைப் பெற்று, மற்றும் பல அசுரர்களோடு அந்நகரங்களுடனே தாம் நினைத்த இடங்களிற் பறந்துசென்று பல இடங்களையும் பாழாக்கிவருகையில், அத்துன்பத்தைப் பொறுக்கமாட்டாத தேவர் முனிவர் முதலியோரது வேண்டு கோளினால், சிவபெருமான், பூமியைத் தேராகவும், சந்திர சூரியரைத் தேர்ச்சக்கரங்களாகவும், நான்கு வேதங்களைக் குதிரைகளாகவும், பிரமனைச் சாரதியாகவும், மகாமேருவை வில்லாகவும், ஆதிசேஷனை நாணாகவும், விஷ்ணுவை வாயுவாகிய சிறகமைந்த அக்கினியை முனையாகவுடைய அம்பாகவும், மற்றைத்தேவர்களைப் பிறபோர்க்கருவிகளாகவும் அமைத்துக்கொண்டு யுத்தசன்னத்தனாய்ச் சென்று போர்செய்ய யத்தனித்துப் புன்சிரிப்புச்செய்து திருமாலாகிய அம்பையெய்து அவ்வசுரனைவரையும் பட்டணங்களோடு எரித்தருளின னென்பதாம். 'குன்றவில்லி' என்ற பெயரினால், கல்லை வில்லாகவளைத்து அதுகொண்டு தொழில் செய்ய வல்லவ னெனச் சிவபிரானது மிக்கதிறமை விளங்கும். (290)

132.-அரண்மனையிற் புகுந்தஉத்தரன் கங்கப்பட்டனது நெற்றியில் வடுவைக் காணுதல்.

**தழுவியவரசன்றாளிற்றலையுறவீழ்ந்துவேந்தர்
குழவிடைக்கொண்டுபோகக்கோயிலிற்புகுந்தபின்னர்
பழுதறுவாய்மைவேதபண்டிதன்பாதம்போற்றிச்
செழுமலர்வதனநோக்கித்திருநுதல்வடுவுங்கண்டான்.**

(இ-ள்.) (உத்தரகுமாரன்),- தழுவிய அரசன் தாளில் - (தன்னை) அணைத்துக்கொண்ட விராடராசனது பாதங்களில், தலை உற - (தனது) தலை படும்படி, வீழ்ந்து - விழுந்து (ஸாஷ்டாங்கமாக) வணங்கி,- வேந்தர் குழு இடை கொண்டு போக - அரசர் கூட்டம் (சுற்றிலும்சூழ்ந்து) இடையிலே (தன்னை) அழைத்துக் கொண்டுபோக, கோயிலில் புகுந்த பின்னர் - அரண்மனையிற் சேர்ந்தபின்பு,- பழுது அறு வாய்மை - குற்றமற்ற உண்மைமொழிகளையுடைய, வேத பண்டிதன் - வேதம்வல்லவனாகிய கங்கப்பட்டனது, பாதம் - சீர்பாதங் களை, போற்றி - வணங்கி,- செழு மலர் வதனம் நோக்கி - செழுமையான செந்தாமரைமலர்போன்ற (அவனது) திருமுகத்தைப் பார்த்து, திரு நுதல் வடுவுஉம் கண்டான் - (அம்முகத்திலே) அழகிய நெற்றியில் ஊறுபட்டிருத்தலையும் பார்த்தான்; (எ-று.)

தருமபுத்திரன் சத்தியவிரதனாதலால், அவனுக்கு 'பழுதறுவாய்மை' என்ற அடைமொழி கொடுக்கப்பட்டது. அந்தணவடிவங்கொண்டவ னாதலால், தருமன் 'வேதபண்டிதன்' எனப்பட்டான். 'பூவிற்குத் தாமரையே' என்றபடி எல்லா மலர்களினும் தாமரை மலர் மிகச்சிறத்தல்பற்றி, 'செழுமலர்' எனப்பட்டது. ஊறுபட்டிருக்கையிலும் முகச்சுளிப்புறாத பொறையுடைமை, 'செழுமலர் வதனம்' என்றதனால் விளங்கும். (291)

133.-நிகழ்ந்த செய்தியையறிந்து உத்தரன் உளம்வருந்துதல்.

**திகழ்ந்தநின்னுதலினூறுசெய்தவர்யார்கொலென்ன
நிகழ்ந்தமைதந்தைகூறநெஞ்சினாற்றந்தைதன்னை
இகழ்ந்தமைநுவலும்போதைக்கெல்லையின்றிவனைப்போல
அகழ்ந்தநீராடைஞாலத்தார்கொலோவமைவின்மிக்கோர்.**

இதுவும், அடுத்த கவியும் - ஒருதொடர்.

(இ-ள்.) (அதுகண்ட உத்தரன்), 'திகழ்ந்த நின் நுதலின் - விளங்குகின்ற உனது நெற்றியிலே, ஊறு செய்தவர் - வடுப்படுத்தியவர், யார் கொல் - யாரோ?' என்ன - என்று (அக்கங்கப்பட்டனை) வினாவியவளவில், நிகழ்ந்தமை- நடந்தசெய்தியை, தந்தை - தந்தையான விராடன், கூற - சொல்ல,- (கேட்டறிந்த உத்தரன்), நெஞ்சினால் - (தன்) மனத்தினால், தந்தை தன்னை -(தன்) பிதாவான அவ்விராடனை, இகழ்ந்தமை - வெறுத்ததை, நுவலும்போதைக்கு - சொல்லுமளவுக்கு, எல்லை இன்று - ஒரு வரையறையில்லை, (அங்ஙனம், மிகவெறுத்தபின்பு உத்தரன்), 'இவனை போல - இம்முனிவனைப்போல, அமைவின் மிக்கோர் - பொறுமையிற் சிறந்தவர், அகழ்ந்த நீர் ஆடை ஞாலத்து - (சக்ரசக்கரவர்த்திகுமாரர்களால்) தோண்டப்பட்ட கடலை ஆடையாகவுடைய [கடல்சூழ்ந்த] இந்நிலவுலகத்தில், ஆர் கொல்ல - வேறு யாருளரோ? [எவருமில்லை யென்றபடி]; (எ-று.)

அமைவாவது - காரணம்பற்றியாவது, பேதைமையாலாவது ஒருவன் தமக்குக் குற்றஞ்செய்தவிடத்துத் தாமும் அவனுக்கு அதனைச்செய்யாது பொறுத்தல். மிகுதியாக இகழ்ந்தது - அம்முனிவனைத் தருமபுத்திரனென்று தானறிந்ததனாலும், "வென்றவன் பேடியே" என்று அவன் கூறியது உண்மையேயாக அதுபற்றி விராடன் அவனைச்சினந்து கவறு கொண்டெறிந்தது பெருந்தீங்காதலாலு மென்க. ஐம்பெருங்குரவரிலொருவனாகிய தந்தையைச் சொற்செயல்களால் வெறுத்தல் கூடாமையாலும், மனம் பொறாமையாலும், நெஞ்சினா லிகழ்ந்தான். (292)

134.-உத்தரன் தந்தையும்தானுமாய்த் தருமனை வணங்கிச் சினந்தீர்த்தல்.

**செறுப்பதுபெருமையன்றுசிறியவர்செய்ததீமை
பொறுப்பதேபெருமையென்றுபூசுரன்பாதம்போற்றி**

**வெறுப்பதுவிளைத்ததாதைவீழ்ந்தபின்றானும்வீழ்ந்து
மறுப்பதுபுரியாஞானிமனத்துனியகற்றினானே.**

(இ - ள்.) 'சிறியவர் செய்த தீமை - சிறியோர்செய்த தீங்கை, செறுப்பது - வெறுத்துக் கோபிப்பது, பெருமை அன்று - பெருந்தன்மையன்று; பொறுப்பது ஏ - (அதனைப்) பொறுத்துக்கொள்வதே, பெருமை - பெருந்தன்மையாம்,' என்று - என்று சொல்லி, வெறுப்பது விளைத்த தாதை வீழ்ந்தபின் - வெறுக்கத்தக்க [தீய] காரியத்தைச் செய்த தந்தையான விராடன் (கங்கப்பட்டனது பாதங்களில்) விழுந்து நமஸ்கரித்தபின்பு, தான் உம் - (மைந்தனாகிய) தானும், பூசுரன் பாதம் - அந்தணனாகிய அக்கங்கப்பட்டனது பாதங் களில், வீழ்ந்துபோற்றி - வீழ்ந்து வணங்கி, - மறுப்பது புரியாஞானி - (சரணமடைந்தவரது வேண்டுகோளைத்) தடுத்தல்செய்யாத தத்துவஞான முடையவனான அம்முனிவனது, மனம் துனி - மனத்திலடங்கிய சிறு கோபத்தையும், அகற்றினான் - போக்கினான்;

"சிறியோர்செய்த சிறுபிழையெல்லாம், பெரியோராயிற்பொறுப்பது கடனே" என்றார் பிறரும். சிறியவர் - அறிவாலும் ஒழுக்கத்தாலும் பிராயத்தாலும் சிறியவர். பூசு ரன் என்ற வடசொல்லுக்கு - (பிரமதேஜசினால்) பூமியில்தேவன்போல விளங்குபவ னென்பது பொருள். பிறர்வேண்டுகோளுக்கு இசையாமல் மறுதலிக்குங் குணம் இயல்பிலேயே யில்லாதவ னென்பார், 'மறுப்பது புரியா ஞானி' என்றார்; இத்தொடர்க்கு - எவராலும்தடுக்கவொண்ணாத கல்வியறிவுடையவனென்ற பொருளும் அமையும். சிறியவர்செய்ததீமை - இடைநிலைத்தீவகம். (293)

135.-உத்தரகுமாரனைக்கண்டுசுதேட்டிணை மகிழ்தல்.

**ஆன்றமைந்தடங்குகேள்வியண்ணலுமவனைப்பெற்ற
தோன்றலும்பின்னர்ச்சென்றுசுதேட்டிணைகோயிலெய்த
ஈன்றவப்பொழுதினோகையெண்மடங்காகவிஞ்சச்
சான்றதன்மகனைக்கண்டுமகிழ்ந்தனடவத்தின்மிக்காள்.**

(இ - ள்.) ஆன்று அமைந்து அடங்கு கேள்வி - மிக நிறைந்து அடங்கியிருக்கின்ற நூற்கேள்வியையுடைய, அண்ணல் உம் - பெருந்தன்மையிற் சிறந்தவனான உத்தரனும், அவனை பெற்ற தோன்றல் உம் - அக்குமாரனைப் பெற்ற தந்தையான விராடராசனும், பின்னர் - பின்பு, சுதேட்டிணை கோயில் - சுதேட்டிணை வாழ்கின்ற அந்தப்புரத்துக்கு, சென்று எய்த - போய்ச்சேர, - தவத்தின் மிக்காள் - தவத்தினால் மிக்கவளாகிய அவள், - சான்ற தன் மகனை கண்டு - (வெற்றியாற்) சிறந்த தனது குமாரனைப் பார்த்து, ஈன்ற அ பொழுதின் ஓகை எண் மடங்கு ஆக விஞ்ச - (தான் அப்) பிள்ளையைப் பெற்றபொழுது அடைந்த மகிழ்ச்சியினும் (இப்பொழுதை) மகிழ்ச்சி எட்டுப்பங்கு அதிகமாகப் பெருகாநிற்க, மகிழ்ந்தனள் - சந்தோஷமடைந்தாள்; (எ - று.)

ஈன்றபொழுதை மகிழ்ச்சி - "வயாவும் வருத்தமும் ஈன்றக்கானோவும், கவாஅன் மகற்கண்டு தாய் மறந்தா அங்கு" என்பதனாற் காண்க. புதல்வனை மடியிற்கண்ட பொதுஉவகையினும் சால்புடையனாகக்கண்ட சிறப்புஉவகை பெரிதாதலால், 'ஈன்றவப்பொழுதினோகை யெண்மடங்காக விஞ்ச' என்றார்; "ஈன்றபொழுதிற் பெரிதுவக்குந் தன்மகனைச், சான்றோனெனக் கேட்ட தாய்" என்றார் திருவள்ளுவரும். ஓகை - உவகை; மருஉ. எண்மடங்கு என்றது - பலமடங்கு என்றபடி. ஆகவே, தாயின் உவகைக்கு அளவின்றென்றவாறாம். இங்குத் தாய்க்குத் தவம் - இவ்வாறு நல்லறிவும் நல்லொழுக்கமுமுடைய குமாரனைப் பெறுதற்கு ஏற்ற நல்வினை. அடங்குகேள்வி - அடக்கமுடையவனாயிருத்தற்குக் காரணமான நூற்கேள்வி யெனினுமாம். (294)

136.-பிருகந்நனை செய்து.

**ஓடியுத்தரன்றோருவொருமுனையாகத்தன்னை
நாடியுத்தரிக்கமாட்டாநராதிபர்பதாசைத்தாசும
கோடியுத்தரியப்பட்டுங்குழமகன்றனக்குநல்கிப்
பேடியுத்தரைதன்னோடும்பெற்றதாய்பின்புநின்றாள்.**

(இ-ள்.) பேடி - பேடியாகிய பிருகந்நளை, உத்தரன் - உத்தரகுமாரன், ஓடி - (முதலிற் பகைவர்சேனையைக்கண்டு) அஞ்சியோடி, தேர் ஊர் - (பின்புதன்வார்த்தையால் தெளிந்து) தேரையோட்ட, (தான் சென்றுபொருது), தன்னைநாடி - தன்னைக்கண்டமாத்திரத்திலே, ஒரு முனை ஆக - ஒரே துணிவாக, உத்தரிக்கமாட்டா - முன்னிற்கமாட்டாமற்போன, நரஅதிபர் - (துரியோதனன்முதலிய) அரசர்களது, பதாகை தூசுஉம் - கொடிச்சீலைகளையும், கோடி உத்தரியம் பட்டுஉம் - (அவர்கள்மேலே தரித்திருந்த) அனேகம்பட்டாடைகளையும், குழமகன் தனக்கு - (உத்தரையைத்துக்கொண்டுவிளையாடு கின்ற) பிரதிமைக்காக, நல்கி - (அலங்கரித்தற்பொருட்டுக்)கொடுத்து, உத்தரை தன்னோடுஉம் - உத்தரையுடனே, பெற்ற தாய் பின்புநின்றாள் - அவளையின்ற தாயாகிய சுதேட்டிணையின் பின்புறத்தில்ஒதுங்கிநின்றாள்; (எ - று.) இச்செய்யுளில் திரிபு என்னுஞ் சொல்லணி காண்க. கீழ் 102 - ஆஞ் செய்யுளில் "மணிக்கொடித்" தூசுந் தூசும், உத்தரையண்டற் பாவைக்குடுத்துதற்கென்று கொய்தான்" என்று கூறியவர், அவற்றை அப்பிருகந்நளையாகிய அருச்சுனன் உத்தரைக்குக் கொடுத்த செய்தியை இங்குக் கூறினர். குழமகன் - மரப்பாவை; இளமகன்போன்ற வடிவமைந்ததென்று காரணப்பொருள் காணலாம். உத்தரன் தேரூர், ஓடி - (தான்) விரைந்துசென்று என்றுமாம். 'ஒருமுனையாக தன்னைநாடி - ஒரேதுணிவாகத் தன்னைக் குறித்துப் போர்க்குவந்து, உத்தரிக்கமாட்டா - (பின்பு) முன்னிற்க மாட்டாமற்போன' என்றலும் அமையும். கோடி - புதுமையுமாம். நரஅதிபர் - மனிதர்க்குத்தலைவர். உத்தரியம் - மேலாடை; வடசொல். உத்தரியப்பட்டு - உத்தரியமாகிய பட்டு என இருபெயரொட்டு. நாணத்தால் மகளிர்பின்னே யொதுங்கிநின்றல், பேடியரியல்பு. (295)

137.-நிகழ்ந்த செய்திகளைஉத்தரன் ஏகாந்தத்தில் தந்தைக்குக் கூறத்தொடங்குதல்.

தந்தையுந்தானுமாங்குத்தனித்திருந்தடையலாரை முந்தியவமரிற்சென்றுமுனைந்துபோர்விளைத்தவாறும் வந்தவர்சாய்ந்தவாறுமணிநிரைமீட்டவாறும் சுந்தரகிரிகள்போலுந்தோளினான்றோன்றச்சொல்வான். (இ - ள்.) சுந்தர கிரிகள் போலும் தோளினான் - அழகிய மலைகள் போன்ற தோள்களையுடையவனான உத்தரன், - அங்கு - அப்பொழுது, தந்தைஉம் தான்உம் தனித்து இருந்து - விராடனும் தானுமாகத் தனியிடத்தெயிருக்கையில், அடையலாரை - பகைவர்களை, முந்திய அமரில் சென்று - முற்பட்ட யுத்தகளத்திற் போய், முனைந்து - எதிர்த்து, போர் விளைத்த ஆறுஉம் - யுத்தஞ்செய்த விதத்தையும், வந்தவர் சாய்ந்த ஆறுஉம் - எதிர்த்துவந்த அரசர்கள் தோற்றுப்போன விதத்தையும், மணி நிரை மீட்ட ஆறுஉம் - அழகிய பசுக்கூட்டத்தை மீட்டுவந்தவிதத்தையும், தோன்ற சொல்வான் - விளங்கச்சொல்பவனானான்; (எ - று.) - இதன் விவரத்தை, அடுத்த கவியிலுங் காண்க.

தமதுஅரண்மனையிற் பாண்டவர் இரகசியமாக அஜ்ஞாதவாசஞ் செய்திருந்தமையையும், அவர்களில் அருச்சுனனே இப்போர்வென்றன னென்பதையும் கூறுகின்றா னாதலின், தனித்திருந்து கூறுபவனானான். மணி நிரை - மணிகள்கட்டிய பசுக்களுமாம். 'சாய்ந்த ஆறு' என்றதில்; மோகநாஸ்திரத்தாற் கீழேவிழுந்து கிடந்ததும் அடங்கும். கீழ் 101-ஆஞ் செய்யுளில் "முடியடி படிக்கண் வீழ்த்தான்" என்றமை காண்க. இருந்து = இருக்க. எச்சத்திரிபு. (296)

வேறு.

138.-மூன்றுகவிகள்-ஒருதொடர்: உத்தரன் விராடனிடத்துக் கூறியதைத் தெரிவிக்கும்.

உருப்பசிவெஞ் சாபத்தாற் பேடியான வருவமொழித் தருச்சுனன்றனுருவங் கொண்டு, பொருப்பனைய கவித்துவசத் தேர்மேல் வண்ணப் பொருசிலைதன் கரத்தேந்திப் புகுந்தபோது, செருப்புரவி யிரவியெதிர் திமிரம் போலத் திறலரியேற் றெதிர்கரியின் நிறங்கள் போல,

**நெருப்பெதிர்த்தபதங்கம்போ லழிந்தா ரைய நிரைபோக்கி
யணியாகி நின்ற வேந்தர்.**

(இ - ள்.) ஐய - தந்தையே! (பிருகந்நளை), உருப்பசி வெம் சாபத்தால் பேடி ஆன உருவம் ஒழித்து - ஊர்வசியிட்ட கொடிய சாபத்தாற் பேடியாய்க்கிடந்த செயற்கைவடிவத்தைப் போக்கி, அருச்சுனன் தன் உருவம் கொண்டு - அருச்சுன்னாகிய தனது இயற்கைவடிவத்தையடைந்து, பொருப்பு அனைய கவி துவசம் தேர்மேல் - மலைபோன்றதும் குரங்குக்கொடியுடையதுமான (தனக்குரிய) தேரின்மேலேறி, வண்ணம் பொரு சிலை தன் கரத்து ஏந்தி - அழகிய போர்க்கு உரிய தனது காண்டவவிலைத் தன்கையிலெடுத்துக்கொண்டு, புகுந்தபோது - (போர்க்களத்திற்) புகுந்தபொழுது, அணி ஆகி நின்ற வேந்தர் - படைவகுத்து வந்துநின்ற பகையரசர்கள், செரு புரவி இரவி எதிர் திமிரம் போல - போர்செய்யவல்ல குதிரைபூண்ட (தேரையுடைய) சூரியனை எதிரிர்கண்ட இருள்போலவும், திறல் அரி ஏறு எதிர் கரியின் திறங்கள் போல - வலிமையுடைய ஆண்சிங்கத்தை யெதிரிர்கண்ட யானைக்கூட்டங்கள் போலவும், நெருப்பு எதிர்த்த பதங்கம்போல் - விளக்கையெதிர்த்த விட்டிற்பறவைகள்போலவும், நிரை போக்கி அழிந்தார் - (அவ்வருச்சுனனைக் கண்டமாத் திரத்தில் தாம் கவர்ந்த) நிரையைப் போகவிட்டுத் தோற்றோடிப்போனார்கள்;

இப்பாடலால் அருச்சுனனே பிருகந்நளையென்ற பேடியாயிருந்தமையையும், அவனைக் கண்டதும் பகைவர் நிரையை விட்டுவிட்டுத் தோற்றோடினமையையுங் கூறுகின்றான். அருச்சுனனைக்கண்டதும் அழிந்த பகையரசர்க்குச் சூரியனைக்கண்ட இருளையும், அரியேற்றைக் கண்ட கரியையும், விளக்கைக்கண்ட விட்டிலையும் உவமைகூறினான்; உவமையணி. உருப்பசி என்ற பெயர் - தொடையினின்று பிறந்தவளென்று பொருள்படும்: ஊரு - தொடை. நாராயணமுனிவரது தொடையினின்று பிறந்தவ ளாதலால், இவள் இப்பெயர் பெற்றனள். குருசிஷ்யக் கிரமத்தை உலகத்தார்க்கு உணர்த்துதற்பொருட்டு விஷ்ணுவின் அம்சமாய்க் குருவும் சிஷ்யனுமாகத் திருவவதரித்த நாராயணன் நான் என்ற முனிவர்கள் பதரிகாச்சிரமத்தில் தவஞ் செய்துகொண்டிருக்கையில் இந்திரனேவலால் அப்ஸரஸ் ஸ்திரீகள் பலர் அங்குவந்து தங்களுடைய மேனிமினுக்கினாலும் ஆடல் பாடலாதி வினோதங்களாலும் அவர்களுடைய தவத்துக்கு இடையூறு செய்யத் தொடங்க, அதனாற் சிறிதுங்கலங்காத அவர்களுள் நாராயணமுனிவர் அம்மகளிரை அவமானப்படுத்தக்கருதித் தமது தொடையினின்று ஒருகட்டழகியைச் சங்கற்பத்தா லுண்டாக்க, அவளது ஒப்புயர்வற்ற திவ்விய செளந்தரியத்தை நோக்கி அத் தேவமாதர்கள் மிக வெள்கி அவளையே தங்கட்குத் தலைவியாகக்கொண்டு அவளுடன் தமது உலகத்துக்குச்சென்றன ரென்பது வரலாறு. போக்கி அழிந்தார் - அழிந்துபோக்கினார் என விசுவாசப்படுத்துக் கூட்டுக.

இதுமுதல் இச்சருக்கம் முடியுமளவு முள்ள நான்குபாடிகள் - பெரும்பாலும் ஒன்று இரண்டு ஐந்து ஆறாஞ்சீர்கள் காய்ச்சீர்களும், மற்றை நான்கும் மாச்சீர்களுமாகிய கழிநெடிலடி நான்குகொண்ட எண்ணீராசிரியவிருத்தங்கள். (297)

**139. அருகுவிடாதுனக்குயிர்நண்பாகிநீதி யறமுரைப்போன
றத்தின்மகனாகவேண்டும்,
மருமலருமான்மதமும்துறந்தகூந்தல்வண்ண
மகள்பாஞ்சாலன்மகளேபோலும்,
வெருவருமற்போர்கடந்தமடையன்றன்னை
வீமனெனவயிர்க்கின்றேன்வேந்தேமற்றை,
இரு வரினுமாவலானகுலன்றானேயின்னிரையின்
காவலானிளையகோவே.**

(இ - ள்.) வேந்தே - அரசனே! உனக்கு உயிர் நண்பு ஆகி - உனக்கு உயிர்போன்ற சிநேகிதனாய், அருகு விடாது - (உன்) சமீபத்தை விடாமல் [எப்பொழுதும் உனது அருகில் இருந்துகொண்டு], நீதி அறம் உரைப்போன் - நியாயங்களையும் தருமங்களையும் (அப்பொழுதைக்கு அப்பொழுது) எடுத்துச் சொல்லி வருகின்றவனான கங்கப்பட்டன், அறத்தின் மகன் ஆகவேண்டும் - தருமபுத்திரனாக இருத்தல்வேண்டும்; மரு மலர்உம் - நறுமணமுள்ள மலர்களையும், மான்மதம்உம் - கஸ்தூரிப்புழுகையும், துறந்த - இழந்திருக்கின்ற, கூந்தல் - கூந்தலையுடைய, வண்ணம் மகள் - அலங்காரஞ்செய்யும் பணிப்பெண்ணாகிய விரதசாரணி, பாஞ்சாலன் மகள்ஏ போலும் -

பாஞ்சாலதேசத்தரசனான துருபதனுடைய மகளாகிய திரௌபதிபோலும்; வெருவரும் மல்போர் கடந்த - அஞ்சத்தக்க மல்லயுத்தத்தில் (எல்லாமல்லரையும் வென்றுவந்தானொரு மல்லனைச்) சயித்த, மடையன்தன்னை - சமையற்காரனாகிய பலாயநனை, வீமன்என அயிர்க்கின்றேன் - வீமசேனென்று நினைக்கின்றேன்; மா வலான் - குதிரைத் தொழிலில்வல்லவனான தாமக்கிரந்தி, மற்றை இருவரின்உம் - மற்றைப்பாண்டவர்களிரண்டுபேரிலும், நகுலன் தான்ஏ - நகுலனாகவேண்டும்; இந்நிரையின் காவலான் - அழகிய பசுக்கூட்டங்களைக் காத்தல்வல்லவனான தந்திரிபாலன், இளைய கோஏ - (ஐவருள்) இளையவனாகிய சுகதேவனையாகவேண்டும்;

இதனால், மற்றைப்பாண்டவரும் திரௌபதியும் இன்னாரின்னாரென்று உத்தரன் தெரிவிக்கின்றான். நண்பு - நண்பனுக்குப் பண்பாகுபெயர். அறம் - தருமக்கடவுளாகிய யமன்.

'அறமுரைப்போனறத்தின் மகன்' என்றதில், தந்தையின் தகுதிக்கு ஏற்றபடி மைந்தனும் அறநெறிதேர்ந்தவ னென்றது விளங்கும். மான்மதம் - கஸ்தூரி யென்னும் மானினது கொழுப்பு; வடமொழியில் மருகமத மெனப்படும். திரௌபதி தன்னைத் துரியோதனன் துச்சாதனனைக்கொண்டு தலைமயிர் பிடித்திழுத்துச் சபையிற்கொணர்ந்து துகிலுறிந்தும் தன் மடிமேலுட்காரென்று சொல்லியும் பங்கப்படுத்தியபொழுது "துரியோதனாதியர் நூற்றுவரையுங் கொன்று வெற்றி முரசறைந்தாலன்றி நான் விரித்த கூந்தலையெடுத்து முடித்து அலங்கரிப்பதில்லை' என்று சபதஞ்செய்து அங்ஙனமே தலைவிரிகோலமாயிருத்தலால், 'மருமலருமான்மதமுந் துறந்த கூந்தல் வண்ணமகள் பாஞ்சாலன் மகளே போலும்' என்றான். ஆகவேண்டும், போலும், அயிர்க்கின்றேன் என்றவை - ஊகித்தற்பொருளான. 'என அயிர்க்கின்றேன்' என்றதைப் பின்னிரண்டு வாக்கியங்கட்குங் கூட்டுக.

பாண்டவர் அஜ்ஞாதவாசஞ்செய்கையில், ஆயிரம்மல்லர்குழப் பெருமல்லனொருவன் விராடராசசபைக்குவந்து மற்போரில் தன்னோடொப்பவரெவரு மில்லையென்று செருக்கிப் பேச, அப்பொழுது அரண்மனையிலுள்ள மல்லரனைவரும் அரசன்கட்டளைப்படி அம்மகாமல்லனுடன் பொருதுதோற்றனராக, பிறகு கங்கப்பட்டன்சொன்னபடி விராடன் வீமனாகிய பலாயனனையேவ, அவன் மற்போர்பொருது அம்மல்லர்தலைவனை எளிதில் வென்றனென்ற வரலாறு, கீழ் மற்போர்ச்சருக்கத்தில் விளக்கப்பட்டது. (298)

**140. ஆளையேயடுங்குகின்றார்தம்மையாரு மறியாமலிந்நகர்க்க
ணடங்கிநின்றார்,
நாளையேவெளிப்படுவர்நெருநலேதந் நாளுள்ளகழிந் தன வானயந்துகேண்மோ,
வேளையேயனையவெழிற்றோகைவாகை
வேளையேயனையவிறல்விசயனென்னுங்
காளையேயடி யேனுக்கிளையகாதற்
கன்னிகைக்குவரனென்றுகருதுவாயே.**

(இ - ள்.) ஆளைஏ அடும் களிற்றார் - பாகனானவனைக் கொல்லுந் தன்மையுள்ள யானைச்சேனையையுடையவரான பாண்டவர்கள், தம்மை -, யார்உம் அறியாமல் - எவரும் அறியாதபடி, இ நகர்க்கண் - இந்த நகரத்தில், அடங்கிநின்றார் - (இதுவரையில்) மறைந்திருந்தார்கள்; நாளைஏ வெளிப்படுவர் - நாளைக்கே வெளிப்படுவார்கள்: நெருநல்ஏ - நேற்றே, தம் நாள் உள்ள கழிந்தன - தாம் கழிக்க வேண்டியனவாயிருந்த அஜ்ஞாதவாச தினங்கள் கழிந்துவிட்டன; நயந்து கேண்மோ - (யான் இப்பொழுது சொல்வதை) விரும்பிக் கேட்பாயாக: வேளைஏ அனைய - மன்மதனையேபோன்ற, எழில் - அழகையும், தோகை வாகை வேளைஏ அனைய - மயில்வாகனத்தையும் வெற்றிமாலையையுமுடைய முருகக்கடவுளையே போன்ற, விறல் - வெற்றியையுமுடைய, விசயன் என்னும் - அருச்சுனனாகிய, காளைஏ - வீரனே, அடியேனுக்கு இளைய - எனக்குத் தங்கையாகிய, காதல் கன்னிகைக்கு - அன்புமிக்க உத்தரைக்கு, வரன் - ஏற்ற கணவன், என்று -, கருதுவாய் - எண்ணுவாயாக; (எ - று.)

இதனால், பாண்டவர்களைவரும் அஜ்ஞாதவாசத்தை இங்குக் கழித்தன ரென்பதையும், உத்தரையை அருச்சுனனுக்கு மணம் புரிவிக்கவேண்டுமென்றதையும் கூறுகின்றான். மதயானை தனக்கு ஆவனசெய்து தன்னையடக்கி யாளும் பாகன்மீது முன்பு தன்னை அவன் கடிந்தமைபற்றிக்கருக்கொண்டு அவனைக் கொல்லுமியல்பினதாதலால், 'ஆளையே யடுங்குகிறு'

எனப்பட்டது. நால்வகைச்சேனையுள்ளும் "படைதனக்கி யானைவனப்பாகும்" என்றபடி சிறப்பதாகிய யானையைத் தலைமைபற்றி யெடுத்துக் கூறியது மற்ற மூன்றுக்கும் உபலக்ஷணம். இனி, களிற்றார் - யானைபோன்றவ ரெனினுமாம்; கோபத்தை மறைத்தற்குரியகாலத்தே மறைத்து வெளிப்படுத்தற்குரியகாலத்தே வெளிப்படுத்துந் தன்மைக்கும், வலிமைக்கும், நடைக்கும், காம்ப்ரியத்துக்கும் உவமை. ஆளையே, வேளையே என்றவற்றில், ஏகாரம் - உயர்வுசிறப்பு. நாளையே, நெருநலே, காளையே என்றவற்றில் ஏகாரம் - தேற்றம். 'வாகை' என்ற மரத்தின்பெயர் - அதன் மலர்களாலாகிய மாலைக்கு இருமடியாகுபெயராம். வாகைப்பூமாலை, போரில் வென்றவர் சூடுவது. மூன்றாமடியில் 'வேளையே' என்ற சொல் வெவ்வேறு பொருளில் அடுத்துவந்தது - மடக்கு என்னுஞ் சொல்லணி. (299)

141. இவைகேட்டு விராடன்மகிழ்தல் முதலியன

**மகனிலைமற்றுரைத்தளவிற் றாதை கேட்டு மனநடுங்கி
நெகிழ்ச்சியுடன் மகிழ்ச்சி கூர்ந்தான்,
பகலமரி லேறியமெய்ப் பராக மாறப் பகலோனும் புனல்படிவான்
பரவைசேர்ந்தான், தகவுடைய பாண்டவரும் வண்ண மாதுந்தனித்தெண்ணிப்
பரகாய சரிதர் போலப்,
புகலரிய பழையதமவடிவங் கொண்டார் போனபக லவனுதயப்
பொருப்பின் மீண்டான்.**

(இ - ள்.) இவை - இவ்வார்த்தைகளை, மகன் - (தன்) புதல்வனான உத்தரன், உரைத்த அளவில் - சொல்லியவளவிலே, தாதை கேட்டு - அந்த உத்தரனது தந்தையாகிய விராடராசன்கேட்டு, மனம் நடுங்கி-, நெகிழ்ச்சியுடன் - மனத்தளர்ச்சியுடனே, மகிழ்ச்சி கூர்ந்தான் - சந்தோஷம் மிகப்பெற்றான்: பகல் அமரில் - பகற்பொழுதைய போரிலே, ஏறிய மெய் பராகம் - தன்னுடம்பிற் படிந்த புழுதி, மாற - போகும்படி, பகலோன்உம் - சூரியனும், புனல் படிவான் - நீராடுதற்கு, பரவை சேர்ந்தான் - (மேல்திசைக்) கடலை யடைந்தான் [அஸ்தமித்தான்]; (அவ்விராத்திரியில்), தகவு உடைய பாண்டவர்தம் - பெருமையையுடைய பாண்டுபுத்திரரைந்துபேரும், வண்ணம் மாது உம் - வண்ணமகளாகிய திரௌபதியும், தனித்து எண்ணி - தனியாக இருந்து இரகசியமாக ஆலோசித்து, பரகாய சரிதர் போல - பரகாயப் பிரவேசஞ் செய்தவர்கள்போல, புகல் அரிய பழைய தம் வடிவம் கொண்டார் - வருணித்துச்சொல்லுதற்கு அருமையாகவுள்ள பழமையான தங்களது நிசரூபத்தை யடைந்தார்கள்; போன பகலவன் - அஸ்தமித்த சூரியன், உதயம் பொருப்பில் மீண்டான் - திரும்பி உதயகிரியில் வந்தான் [உதித்தான்]; (எ - று.)-மற்று - அசை.

மிகச்சிறந்தவர்களாகிய பாண்டவர்களையும் திரௌபதியையும் தன் கீழ் அடங்கிய பரிவாரங்களாகக் கொண்டிருந்ததையும், தருமபுத்திரனைக் கவறுகொண்டு அடித்ததையுங் கருதி விராடன் மன நடுங்கினன். உரைத்தளவு - தொகுத்தல். நெகிழ்ச்சியும் - மனநடுக்கத்தாலானதே. மகிழ்ச்சி - பாண்டவர் தன்னிடத்து வாழுமாறு தான் பாக்கியஞ்செய்திருந்ததைக் கருதியதனாலாகியது. மாலைப்பொழுதில் விளங்குகின்ற சூரியனது இயற்கைச் சிவப்பைப் பகற்பொழுதிற் போர்க்களத்தினின்று எழுந்த புழுதி படிந்ததனாலாகியதாகவும், இயல்பில் அஸ்தமிப்பதை அப்புழுதி நீங்க மேல்கடலிற் குளிப்பதற்குச்சென்றதாகவும் வருணித்தவாறாம்; தற்குறிப்பேற்றவணி. பரகாயசரிதர் - தமது உடம்பை விட்டு வேறோருடம்பிற்புகுந்திருந்து மீண்டும் தமது உடம்பில் வருபவர்; இது, ஒருவகை யோகசித்தி: கூடுவிட்டுக் கூடுபாய்தலெனப்படும். (300)

நிரைமீட்சிச் சருக்கம் முற்றிற்று.

----- **ஐந்தாவது**

வெளிப்பாட்டுச்சருக்கம்.

(பாண்டவர் அஜ்ஞாதவாசத்தினின்று) வெளிப்பட்டதைக் கூறுஞ்சருக்கமென்பது பொருள். வெளிப்பாடு - வெளிப்படுதல்: முதனிலை திரிந்த தொழிற்பெயர்.

பாண்டவர் நிஜவடிவத்துடன் வெளிப்பட்டதும், அவர் தன்னிடத்திலிருந்ததை யுணர்ந்த விராடன் சிந்தனைகொண்டு உத்தரனுடன் அப்பாண்டவரைப்பணிந்து பணிவுரைகூறியதும், உத்தரன் தந்தங்கை உத்தரையை அருச்சுனனுக்கு உரியாளென்ன அருச்சுனன் உத்தரையை மருமகளாகக் கொள்ளுவதாகக் கூறியதும், பாண்டவர் தமர்நண்பர்க்குத் தம்வெளிப்பாட்டைத் தூதர்முகமாகத் தெரிவித்ததும், க்ருஷ்ணன் முதலியோர் வந்ததும், க்ருஷ்ணன் சிவேதன்வரலாற்றைச் சொல்ல அந்தச்சிவேதன் தந்தையான விராடனடிப்பணிந்து அத்தந்தையின் மனமுவப்ப விருந்ததும், பாஞ்சாலர் முதலியோர் தானையுடன் வந்ததும், அன்னார் மனநோவுதீரத் தாம் விராடநகரத்து இனிதிருந்தமையைத் தருமன் தெரிவித்ததும், வந்த மன்னரிடம் தருமன் துரியோதனனுடைய செய்தியெல்லாம் நயமாகச்சொல்லிக் கொண்டிருந்தபோது சல்லியன்வந்து தான் துரியோதனன் வஞ்சகத்துக்குட்பட்டுச் செஞ்சோற்றுக்கடனுக்காக அவனுக்கே துணையாவது சொல்லிச் சென்றதும், அபிமந்யுவுக்கும் உத்தரைக்கும் விவாகம் நடந்ததும், தாம் முன்னர் வன்னிமரத்துப் படைக்கலங்கள் சேமித்துவைத்திருந்தவற்றைப் பாண்டவர் மீண்டு கொண்டதும், பின்னர் உபலாவியநகரின் புகுந்து போருக்கு ஆராய்தலுறுதலும் இதிற் கூறப்படுகின்றன.

1.-கடவுள்வணக்கம்.

**எக்கடலு மெக்கிரியு மெவ்வுலகுமுலகில்
தக்கபல யோனிகள் சராசரமனைத்தும்
மிக்கவிதி யால்விதிசெய்விதியினை விதிக்குஞ்
செக்கமல நாபிமுகில் சேவடிதுதிப்பாம்.**

(இ - ள்.) எ கடல்உம் - எல்லாக் கடல்களையும், எ கிரிஉம் - எல்லா மலைகளையும், எ உலகுஉம் - எல்லாவுலகங்களையும், உலகில் தக்க பல யோனிகள் சராசரம் அனைத்துஉம் - உலகிலே வாழ்கின்ற பலபிறவிகளைச்சேர்ந்த இயங்குதினை நிலைத்தினையென்ற பொருள்கள்யாவற்றையும், மிக்க விதியால் - மேம்பட்ட வலிமைகொண்ட (அவ்வவ்யுயிர்களின்) விதியின்படி, விதி செய் - சிருஷ்டித்தொழிலைச் செய்கின்ற, விதியினை - பிரமதேவனையும், விதிக்கும் - சிருஷ்டிக்க வல்ல, செக் கமலம் நாபி - செந்தாமரை யுந்தியையுடைய, முகில் - மேகம்போன்ற திருநிறத்தவனான திருமாலின், சே அடி - செவ்விய திருவடிகளை, துதிப்பாம்;- (எ - று.) படைத்தற்கடவுளுக்கும் படைத்தற்கடவுளான பரம்பொருளின் சேவடியைத் துதிப்போ மென்றவாறு. அனுபவித்தே தீரவேண்டியிருத்தலால், 'மிக்கவிதி' என்றது: இனி, மிக்கவிதியால் - சிறந்தவேதவிதிப்படி யென்றலும் உண்டு. செக்கமலம் = செங்கமலம்: வலித்தல்.

முதற்பதினைந்துகவிகள் - ஈற்றுச்சீரொன்று மாச்சீரும், மற்றை மூன்றும் பெரும்பாலும் காய்ச்சீர்களுமாகிவந்த அளவடி நான்கு கொண்ட கலிவிருத்தங்கள். (301)

2.-இரண்டுகவிகள் -மறுநாட்காலையில் தருமன் திரௌபதியும் தம்பிமாறும் அருகுசூழ்தர, நிஜவடிவத்தோடிருத்தல் கூறும்.

**அருக்கனடிகைதொழு தனந்தரமருக்கன்
உருக்கருகவேயருணவுருவழகெறிப்பத்
திருக்கிளர்நலம்பெறுசெழுந்தெரிவையோடும்
குருக்குலம்விளங்கவருகோமகனிருந்தான்.**

(இ - ள்.) அனந்தரம் - (சூரியனுதித்த) பிறகு, குருக்குலம் விளங்க வரு கோமகன் - (தன்னால்) குருகுலம் விளக்கத்தையடையுமாறுதோன்றிய ராஜகுமாரனாகிய தருமன், - அருக்கன் அடிகைதொழுது - சூரியனுடைய திருப்பாதங்களை வணங்கி, அருக்கன் உரு கருக ஏ அருணம் உரு அழகு ஏறிப்ப - சூரியனுடைய செந்நிற வடிவம் (தன்வடிவுக்குமுன்னே) கருநிறமுடையதாகத்தோன்றும்படி செந்நிறவடிவம் அழகு வீசாநிற்க, திரு கிளர் நலம் பெறு செழுந்தெரிவையோடும் - அழகுவிளங்குகின்ற நற்குணம் பூண்ட வளவிய பெண்ணாகிய திரௌபதியுடனே, இருந்தான்;- (எ - று.)

காலைச்சந்தி யனுஷ்டித்ததை, 'அருக்கனடிகைதொழுது' என்றன ரென்னலாம்.
"பகலோனுதயப்பொருப்பின் மீண்டான்" என்று கீழ்வந்திருக்க, 'அனந்தரம்' என இங்கு வந்ததனால்,
சூரியனுதித்தபிறகு என்க. (302)

**3. காற்றின்மகனுங்கடவுளாதிதிருமகனும்
மாற்றமுதிராயுண்மறைவானவர்மகாரும்
ஏற்றமுறையாலடியிறைஞ்சியிசையோடும்
தோற்றமுறுமாறருகுசூழ்தரவிருந்தார்.**

(இ - ள்.) காற்றின் மகன்உம் - வாயுபுத்திரனான வீமசேனனும், கடவுள் ஆதி திருமகன்உம் -
தேவர்கட்குத்தலைவனான இந்திரனுடைய குமாரனான அருச்சுனனும், மாற்றம் முதிர் - புகழ்ச்சியுரை
மிக்க, ஆயுள் மறை - வைத்தியசாஸ்திரத்திலே வல்ல, வானவர் - அசுவினீதேவர்களின், மகார்உம் -
மக்களான நகுலசகதேவர்களும், ஏற்ற முறையால்-(தாம்தாம்) இருக்கவேண்டிய முறைப்படியே, அடி
இறைஞ்சி-(அந்தத் தருமனுடைய) பாதங்களை வணங்கிக்கொண்டு, இசையோடும் தோற்றம்
உறும் ஆறு - கீர்த்தியுடனே விளங்குதல் பொருந்தும்படி, அருகு - (அந்தத் தருமனுடைய)
சமீபத்திலே, சூழ்தர - சுற்றிலும், இருந்தார்; (எ - று.) (303)

**4.-அருச்சுனன்'உன்னெற்றியிற்காணும் வடுஎன்?' என்று
தருமனை வினாவ, திரௌபதி நிகழ்ந்ததை யுரைத்தல்.**

**தன்னைநிகர்கிற்பவரிலாததனுவல்லோன்
என்னைதிருநெற்றியிலிருந்தவடுவென்றான்
மின்னையும்வெறுத்தொளிருமேதகுநிறத்தான்
பின்னையவனுக்குநிகழ்பெற்றியுரைசெய்தான்.**

(இ - ள்.) தன்னை நிகர்கிற்பவர் இலாத தனு வல்லோன் - தன்னை யொப்பவரைப்பெறாதவாறு
வில்வித்தையில் தேர்ச்சிபெற்றவனான அருச்சுனன், (தருமனைநோக்கி), 'திரு நெற்றியில் இருந்த வடு
என்னை என்றான்- (உனது) அழகியநெற்றியிலே காணப்படும் தழும்பு எவ்வாறு வந்தது?' என்று
வினவினான்; மின்னைஉம் வெறுத்து ஒளிரும் மேதகு நிறத்தான் - மின்னலையும் (தனக்கு ஒப்பாகாது
என்று) வெறுத்துத்தள்ளி [மின்னலினும் விளக்கம் பொருந்தி] விளங்குகின்ற மேம்பட்ட
நிறத்தையுடையவளான திரௌபதி, பின்னை-பின்பு, அவனுக்கு - அந்த அருச்சுனனிடம், நிகழ்
பெற்றி - நடந்த நிகழ்ச்சியை, உரைசெய்தான் - சொன்னான்; (எ - று.)

விராடனும் கங்கப்பட்டனென்ற தருமனுஞ் சூதாடுகையில் இருவர்க்கும் நடந்த பேச்சில் விராடன்
வெகுண்டு கவறுகொண்டு மோதியது முதலியன நிகழ்ந்ததைக் கீழ் நிரைமீட்சிச்சுருக்கத்தில் 120-ஆம்
பாடல்முதல் காணலாம். (304)

**5.-அருச்சுனனும் வீமனும்விராடன்மீது வெகுளி
கொள்ளுதல்.**

**உரைத்தபொழுதிப்பொழுதிவ்வுரெரிகொளுத்தித்
தரைத்தலைவனைத்தலைதடிந்திடுவலென்னா
விரைத்தடவரைப்புயன்வெகுண்டுவிவெடுத்தான்
இரைத்துவருகான்மகனுமெரிவிழிசிவந்தான்.**

(இ - ள்.) உரைத்த பொழுது - (நடந்த நிகழ்ச்சியைத் திரௌபதி) சொன்னபோது, தடவரை புயன் -
பெரிய மலைபோலுந்தோள்களை யுடையவனான அருச்சுனன், விரை - விரைவுகொண்டு, வெகுண்டு
- சினந்து, 'இ பொழுது - இப்போதே, இ ஊர் - இந்தவூரை, எரி கொளுத்தி - நெருப்பினாலெரித்திட்டு,
தரை தலைவனை - மச்சதேசாதிபதியாகிய விராடனை, தலை தடிந்திடுவல் -
தலைதுணித்துவிடுவேன்,' என்னா - என்றுசொல்லி, - (அங்ஙனே செய்யுமாறு), வில் - விற்படையை,
எடுத்தான் - கையிலெடுத்துக் கொண்டான்; இரைத்து வரு - ஒலிசெய்துகொண்டு வீசுந்தன்மையுள்ள,
கால் - வாயுதேவனுடைய, மகன்உம் - புத்திரனான வீமசேனனும், எரி விழி - நெருப்புப்

பொறிபறக்கப்பெற்ற கண்கள், சிவந்தான் - சிவக்கப்பெற்றான்; கான்மகன் விழி சிவந்தான் - சினைவினை முதலொடுஞ் செறிந்தது: [நன்-பொது. 52.] விரை = விரைந்து: வினைப்பகுதி எச்சப்பொருள் தந்தது: "வரிப்புனைபந்து" என்ற இடத்துப்போல. (305)

6.-இரண்டுகவிகள்-ஒருதொடர்:தருமன் சினந்த வீமார்ச்சனரின் வெகுளியை நியாயவுரையால் தணித்தலைக் கூறும்.

**ஒன்றுதவிசெய்யினுமவ்வுதவிமறவாமற்
பின்றையவர்செய்பிழைபொறுத்திடுவர்பெரியோர்
நன்றிபலவாகவொருநவைபுரிவரேனும்
கன்றிடுவதன்றிமுதுகயவர்நினையாரே.**

(இ-ள்) ஒன்று உதவி செய்யின்உம் - (ஒருத்தர்) ஒருதவி செய்தா ரேயாயினும், அ உதவி - அந்தஉபகாரத்தை, மறவாமல் - மறந்திடாமல், பின்றை - பிறகு, அவர் - அந்தஉபகாரஞ்செய்தவர், செய்-செய்த, பிழை- பலகுற்றத்தை, பெரியோர் -, பொறுத்திடுவர் -: முது கயவர் - பழமையான கீழ்மக்கள், நன்றி - (ஒருவர்செய்த) உபகாரம், பல ஆக - மிகப்பலவாயிருக்க, (அந்த உபகாரஞ் செய்தவர்), ஒரு நவை புரிவர் ஏன்உம் - ஒருகுற்றஞ் செய்வாரேயானாலும் (அன்னார்செய்த மிகப்பல நன்மைகளையும் மறந்து அவர்செய்த ஒரு தீமைக்காக), கன்றிடுவது அன்றி - (அவர்மீது) கோபிப்பதே யன்றி, நினையார்-(அவர்செய்த நன்மையை) எண்ணிச் சாந்தமாக இருக்க மாட்டார்; (எ - று.)

நீங்கள் கயவர்தன்மையை மேற்கொள்ளாமல் பெரியோர் தன்மையை மேற்கொண்டு விராடன்செய்த பல நன்மைகளையெண்ணி என்னெற்றியில் வடுச்செய்த இந்தஒருதீமையை மறக்கவேனுமென்றபடி: இந்தச்செய்யுளில் பொதுவாகக் கூறி 'நீங்கள் சினம் மாறுதலே செய்யத்தக்கது' என்ற சிறப்புப் பொருளைப் பெறவைத்தது- பிறிதுமொழிதலணி யின்பாற்படும். விராடன் செய்தநன்மை, மேற்செய்யுளிற்பெறப்படும். (306)

**7. அனலுமுதுகானகமகன்றுநெடுநாணம்
நினைவுவழுவாமலிவனீழலிலிருந்தோம்
சினமிகுதலிற்றவறுசெய்தனனெனப்போய்
முனிதல்பமுதாகுமெனமுன்னவன்மொழிந்தான்.**

(இ-ள்.) அனலும் - பற்றியெரியுந்தன்மையுள்ள, முது கானகம் - பழமையாகிய காட்டை, அகன்று - விட்டுநீங்கி, நெடு நாள் - (ஒருவருஷத்திற்குச்செல்லவேண்டிய) பல நாட்கள், நம் நினைவு வழுவாமல்- நம் எண்ணம் மாறுபடாமல் [நம்விருப்பின்படி], இவன் நீழலில் இருந்தோம் - இந்தவிராடராசனுடைய குடைநீழலில் தங்கியிருந்தோம்; (அப்படிப் பலநன்மைகளையடைந்த நாம்), சினம் மிகுதலில் தவறு செய்தனன் என போய் முனிதல் - கோபம்முதிர்ந்ததனால் (என் நெற்றியில் வடுவையுண்டாக்குதலாகிய) ஒரு தவற்றைச் செய்தான் என்று (அவன்மீது) போய்க் கோபச்செயலைக் காட்டுதல், பமுது ஆகும்-தவறாம், என - என்று, முன்னவன் - மூத்தவனாகிய தருமன், மொழிந்தான் - சொன்னான்; (எ - று.)

சினமிகுதலின் முனிதல் எனக் கூட்டி யுரைப்பினுமாம். அனலின் முதிர்கானகம் என்றும் பாடம். (307)

**8.-பாண்டவரின்வெளிப்பாட்டை யறிந்த விராடன்
தன்மைந்தனோடும் திறைப்பொருளோடும்
பாண்டவர்பாதங்களில் வீழ்தல்.**

**குந்திவயின்வந்துதமகுருகுலம்விளக்கும்
ஐந்தரசுமன்றுதனகன்கடையிருக்கச்
சிந்தனையொடுந்திறைகொள்செல்வநிதியோடும்
மைந்தனொடுமெய்தியவர்மலரடியின்வீழ்ந்தான்.**

(இ - ள்.) குந்தி வயின் வந்து - குந்திதேவியினுடைய வயிற்றிலே பிறந்து, தம குருகுலம் விளக்கும் - தங்களுடைய குருகுலத்தை விளக்குபவரான, ஐந்து அரக உம் - பாண்டவராசர்கள் ஐந்து பேரும், அன்று - அப்போது, தன் அகன்கடை இருக்க - தன்னுடைய பரந்த இடத்திலே யிராநிற்க, - சிந்தனையொடு உம் - கவலையுடனே, திறை கொள் செல்வம் நிதியோடு உம் - (தான்) திறையிற்பெற்ற பொருட் செல்வத்தோடும், மைந்தனொடு உம் - (தன்) புத்திரனான உத்தரனென்பவனோடும், எய்தி - (பாண்டவரிருக்குமிடத்திற்குப்) போய், அவர்மலர் அடியின் வீழ்ந்தான் - அந்தப் பாண்டவரின் தாமரைபோன்ற பாதங்களில் வீழ்ந்து கும்பிட்டான்; சிந்தனை - இந்தப் பாண்டவர் வேற்றுருவோடு நம்மிடத்து வசிக்கையில் அவர்களைப் பணியாளராகக்கொண்டு நடத்தினோமே என்பது கருதியதனாலாகியது: மேல் 13-ஆங் கவியில் "மன்னிடரகற்றி" என வருதல் நோக்குக. சிந்தனையென்ற சொல் கவலையென்னும் பொருளில் வருதலை "சிந்தனை முகத்திற்றேக்கி" என்ற இடத்துங் காண்க. (308)

9.-தருமன் விராடனைத்தழுவிப் புகழ்தல்

**விராடனைநறுங்குவளைமாலையியன்மார்பில்
தராபதியெழுந்தெதிர்த்தழீஇயினனிருத்திப்
பராவருபெரும்புகழ்படைத்தவருணைப்போல்
அராவின்முடிமேலுலகிலார்கொலுளரென்றான்.**

(இ - ள்.) தராபதி - பூமிக்கெல்லாந்தலைவனாகிய தருமன், - எதிர்எழுந்து - எதிராக (த்தன்னிருக்கையினின்றும்) எழுந்திருந்து, விராடனை, - நறுங் குவளை மாலை வியன் மார்பில் - நறிய குவளைமலர் கொண்டு தொடுத்த மாலையைணிந்த (தன்) பரந்த மார்பிலே, தழீஇயினன் - தழுவினவனாய், இருத்தி - உட்காரவைத்து, (அவனைநோக்கி), - 'உனை போல் - உன்னைப்போல், பராவருபெரும் புகழ் படைத்தவர் - கொண்டாடத்தக்க மிக்க கீர்த்தியை யடைந் தவர், அராவின் முடிமேல் உலகில் - ஆதிசேஷனுடைய சிரசிலே தங்கியிருக்கின்ற இந்த உலகத்தில், ஆர்கொல் உளர் - யாவரிருக்கின்றனர்? என்றான் -; (எ - று.)

விராடன் தன்பாதங்களில் வீழவே, அதற்கு எதிராகத் தருமன் எழுந்து அவ்விராடனை மார்புறத் தழுவினான். (309)

10.-தன்னிடத்துவாழ்ந்தபோது நேர்ந்திருக்குங் குறையைப் பொறுக்குமாறு விராடன் பாண்டவரை வேண்டித் தல்.

**அறைமுரசுயர்த்தவனை யவனுநனியையா
பொறையுடையவர்க்கலதுபுகழ்புனைதலுண்டோ
இறையமுதநற்குணமிலாதவரிடத்தில்
குறைதிருவுளத்தினிடைகொண்டருளலென்றான்.**

(இ - ள்.) அறை - (குணில்கொண்டு) அடிக்கப்படுகின்ற, முரசு - முரசு வாத்தியத்தை, உயர்த்தவனை - உயரவெடுத்த கொடியிலே கொண்டவனாகிய தருமபுத்திரனைநோக்கி, அவன் உம் - அந்த விராடராசனும், 'ஐயா-! பொறை - பொறுமையை, நனி உடையவர்க்கு அலது - மிகுதியாகக் கொண்டிருப்பவருக்கு அல்லாமல், (மற்றையோர்க்கு), புகழ் புனைதல் - புகழை யணிவதென்பது, உண்டு ஓ - உண்டாகுமோ? இறை - சிறிதும், அமுதம் நல் குணம் இலாதவரிடத்தில் - அமுதம்போன்ற நல்லகுணமில்லாதவரிடத்திலே நேர்ந்த, குறை - குறையை, திருஉளத்தினிடை - (உனது) திருமனத்திலே, கொண்டருளல் - கொண்டருளவேண்டா, ' என்றான் - என்று வேண்டிக்கொண்டான்; (எ - று.)

"ஓறுத்தார்க்கொருநாளையின்பம் பொறுத்தார்க்குப், பொன்றுந்துணையும்புகழ்" என்றார், நாயனாரும். என்னிடத்துக்குறையைப் பொறுக்கவேண்டும் என்று நேரேகூறுதற்குக்கூசி, விராடன், தன்னைப்படர்க்கையாகவைத்துப்பேசுகின்றான்: இக்கருத்துப்பற்றியதே இது என்பது, மேற்கவியில் தருமன்கூறுவதால் விளங்கும். மூன்றாமடியில், அறிவு முதனற்குணமடாதவரிடத்தில் என்றும் பாடம். (310)

11.-தருமன் விராடநகரத்தில்இனிதுறைந்தமை கூறல்.

இந்நகரிலெய்தியபிளெத்துயருமெய்தாது
எந்நகரியென்னநெடுநாளினிதிருந்தேம்
செந்நெல்வயலாடுமுதுசேலுகளுநாடா
நின்னிலுமுயர்ந்ததமர்நீயறியவுண்டோ.

மூன்று கவிகள் - ஒருதொடர்

(இ-ள்.) செந்நெல் வயலாடு - செந்நெல்விளையும் வயலில், (நீர்வளத்தால்), முது சேல் உகளும் - பழமையான சேல்மீன்கள் தாவித் திரியப்பெற்ற, நாடா - மச்சநாட்டை யுடையோனே! இ நகரில் - இந்த நகரத்திலே, எய்திய பின் - வந்துசேர்ந்தபின்பு, எ துயர்உம்எய்தாது - எவ்வகைத்துன்பத்தையும் அடையாமல், எம்நகரி என்ன - எம்முடைய இந்திரப்பிரத்தநகரியிலே யுறைவதுபோல, நெடுநாள் - பலநாள் [ஒருவருஷகாலம்], இனிதுஇருந்தேம் - இனிதாக வசித்துவந்தோம்: நின்னில்உம் உயர்ந்த தமர் - உன்னைக்காட்டிலும் மேம்பட்ட சுற்றத்தார், நீ அறிய-, உண்டுஓ - உளரோ? (எ - று.)

நல்லோர்க்கு எந்தப்பொருளிலேனும் ஐயம்தோன்றியவிடத்து அவர் நெஞ்சே சான்று ஆகு மென்ப வாதலால், 'நீயறியவுண்டோ' என்கின்றான். சென்னல்வயலாடு என்றும் பாடம். (311)

12.-உன்னுடையசேனைமுதலியவற்றின் துணையிருப்பின் பகைவெல்வே னென்று தருமன் கூறுதல்.

நின்புதல்வருந்திறல்வருதினியுநீயும்
என்புயமெனச்சமரிலென்னருகுநின்றால்
வன்பினொடுவஞ்சனைசெய்மன்னர்படையாவும்
தென்புலமடைந்திடமலைப்பலிதுதிண்ணம்.

(இ-ள்.) நின் புதல்வர்உம் - உன்னுடைய புத்திரரும், திறல் வருதினி உம் - வலிமையையுடைய சேனையும், நீயும்-, என் புயம் என - எந்தோள்போல், சமரில் - (இனி நேரப்போகின்ற) போரிலே, என் அருகு நின்றால் - என்சமீபத்திலே யிருந்தால், வன்பினொடு - வலிமையோடு, வஞ்சனை செய் - வஞ்சனையைச்செய்கின்ற, மன்னர் படை யாடம் - (துரியோதனராசனைச்சேர்ந்த) மன்னவரின் சேனைகள் யாவும், தென் புலம் அடைந்திட - யமலோகத்தைச் சேரும்படி, மலைப்பல் - போர்செய்வேன்: இது -, திண்ணம்-நிச்சயம்; (எ - று.)

புதல்வர்என்றபன்மை - விராடனுடைய முதற்புத்தினியாகிய சுரதையென்பவளிடத்துத்தோன்றிய சிவேதன் சங்கன் என்பவரோடு, இரண்டாம் மனைவியாகிய சுதேஷ்ணையென்பாளிடத்துத் தோன்றிய உத்தரனையுங் குறித்தற்காக. (312)

13.-விராடன் அவ்வுரைகேட்டுமகிழ், உத்தரன் கூறலுறுதல்.

எனமுரசுயர்த்தவ னியம்புதலுமகிழா
மனனிடரகற்றினனம்மச்சவளநாடன்
தனயனுநமக்குறுதிதக்கதெனவெண்ணா
இனிமையொடறத்தின்மகனுக்கிவையிசைப்பான்.

(இ-ள்.) என - என்று, முரசு உயர்த்தவன் - முரசுக்கொடியை உயர வெடுத்தவனாகிய தருமன், இயம்புதலும் - சொன்னவுடனே, அ மச்சம் வளம் நாடன் - அந்த மச்சநாட்டிற்கு உரியவனான விராடன், மகிழா - மனமகிழ்ச்சியடைந்து, மனன் இடர் அகற்றினன் - மனத்துயரத்தைப் போக்கினான்: தனயன்உம் - (அவனுடைய) குமாரனான உத்தரனும், 'தக்கது- (இந்தப்பாண்டவர்க்குத்) தகுதியாக இருப்பது [உதவுவது], நமக்கு உறுதி - நமக்கு நன்மை தருவதாகும்,' என எண்ணா - என்றுநினைத்து, இனிமையொடு - மனமகிழ்ச்சியொடு, அறத்தின்மகனுக்கு - தருமபுத்திரனுக்கு,

இவை இசைப்பான் - இவ்வார்த்தைகளைக் கூறலானான்; (எ - று.) - உத்தரன் உரைப்பவற்றை மேற்
கவியிற் காண்க. (313)

14.-உத்தரன் கூறியன.

**எத்தரையுநீழல்செய்தனிக்கவிகையெந்தாய்
இத்தரையுநின்னதுநின்னேவலினர்யாமும்
பத்தரையொடரரைகொள்பல்படையுநினவே
உத்தரையும்வில்விசயனுக்குரியளென்றான்.**

(இ - ள்.) (தருமபுத்தரனை நோக்கி உத்தரன்), - 'எ தரைஉம் - பூமி யெங்கும், நீழல் செய் -
நிழலைச்செய்கின்ற, தனி கவிகை - ஒப்பற்ற வெண்கொற்றக்குடையையுடைய, எந்தாய் - எமது
தந்தைபோன்றவனே! இ தரைஉம் - இந்தமச்சதேசமும், நின்னது - உன்னுடையதே: யாம்உம் -
நாங்களும், நின் ஏவலினர் - உன் கட்டளையின்படி நடப்பவரே யாவோம்: பத்தரையொடு ஈர் அரை
கொள் பல் படைஉம் - அறுவகைப்படையும், நினஏ - உன்னுடையனவே: உத்தரைஉம் - (என்னுடன்
பிறந்தவளான) உத்தரையென்பானும், வில் விசயனுக்கு - விற்போரில்வல்ல அருச்சுனனுக்கு, உரியள்
- உரியவளாவள், ' என்றான் - என்று கூறினான்; (எ - று.)

அறுவகைப் படைகளாவன - நாட்டுப்படை காட்டுப்படை பகைப்படை துணைப்படை கூலிப்படை
மூலப்படையென்பன. தரை - தரா என்ற வடசொல்லின்திரிபு: பூமியென்று பொருளுள்ள இச்சொல்,
அதன்குதேசமாகியநாடுஎன்ற பொருளில் வந்தது: "மாயோன்மேய காடுறையுலகமும்" என்ற
இடத்து உலகம் என்றதுபோல. (314)

15.-அருச்சுனன் 'உத்தரைஎன்மகனுக்கு மனைவியாதற்கு உரியள்' எனல்.

**வில்விசயனுத்தரன்விளம்புதலும்வீரம்
கல்விசெய்கலைத்திறன்வனப்புடையகாளாய்
இல்விசயமெய்க்குணனின்மிக்கவிளையாளென்
தொல்விசயமுற்றசுதனுக்குரியளென்றான்.**

(இ - ள்.) உத்தரன் விளம்புதலும் - உத்தரகுமாரன் (இவ்வாறு) கூறவே, - வில் விசயன்,
(உத்தரகுமாரனைநோக்கி), - 'வீரம் - வீரமும், கல்வி-படிப்பும், செய் கலை - செய்யப்படுகின்ற
அறுபத்துநான்கு கலைத்தொழிலும், திறன் - வல்லமையும், வனப்பு - அழகும், உடைய - காளாய் -
இளவெருது போன்றவனே! இல் விசயம் மெய் குணனில் மிக்க இளையாள் - இல்லறத்திற்குஉரிய
மேம்பட்ட உண்மையான நற்குணங்களாற் சிறந்த இளையவளான உத்தரை, என் - என்னுடைய,
தொல் விசயம் உற்ற - பழமையாக வெற்றியையே பெறுதல்பொருந்திய, சுதனுக்கு - புத்திரனாகிய
அபிமனென்பவனுக்கு, உரியள் - மனைவியாதற்குஉரியாள், ' என்றான் - என்று கூறினான்; (எ - று.) -
எல்விசயமுற்றசுதன் என்றும் பாடம். (315)

வேறு.

16.-பாண்டவர்எல்லாத்திசையிலுமுள்ள சுற்றத்தார்க்குத் தம் செய்தியைத் தூதர்மூலமாகச் சொல்லியனுப்புதல்.

**விசயம் றொகுத்து நயமாக விராடனெஞ்சுக்கு
இசையும் படிசொற் றவரோடுமிருந்த பின்னர்
வசையின்றி வாழுந் தமராகியமன்னர்க் கெல்லாத்
திசையுந் தமது செயறாதறிற்செப்பி விட்டார்.**

(இ - ள்.) விசயன் - அருச்சுனன், தொகுத்து - சுருக்கமாக, நயம் ஆக - இனிதாக, விராடன் நெஞ்சுக்கு இசையும்படி - விராடன் மனத்துக்குப் பொருந்தும்படி, சொற்று - (உத்தரையை அபிமானுக்கு மனைவியாக்குதல் முதலியவற்றைக் குறித்துச்) சொல்லி, அவரோடு உம் இருந்த பின்னர் - அந்த விராடன் முதலியவரோடும் சேர இருந்தபிறகு, - (அப்பாண்டவர்). - வசை இன்றி - குற்றமில்லாமல், வாழும் - வாழ்பவராகி, தமர் ஆகிய - தமது சுற்றத்தாராகிய, மன்னர்க்கு - அரசர்பொருட்டு, எல்லாம் திசை உம் - எல்லாத்திக்குக்களிலும், தமது செயல் - (வெளிப்பட்ட) தமதுவரலாற்றை, தூதரின் - தூதர்மூலமாக, செப்பி விட்டார் - சொல்லியனுப்பினார்கள்; (எ - று.)

இது முதற் பதினைந்துகவிகள் - பெரும்பாலும் மூன்றாஞ்சீரொன்று காய்ச்சீரும், மற்றையவை மாய்ச்சீர்களுமாகிவந்த நெடிலடி நான்குகொண்ட கலிநிலைத்துறைகள். (316)

17.-பாண்டவரின்வெளிப்பாட்டையறிந்து ஸ்ரீக்ருஷ்ணன் தனதுணைவர் முதலியவரோடு பாண்டவருள்ள இடத்துக்கு வருதல்.

**வெளிநின்றமாற்றம்வெளியானபின்வெண்டயிர்த்தன்
துளிநின்றமேனித்துளவோன்றன்றுணைவரோடும்
அளிநின்றமாலைபுனைதங்கையபிமனோடும்
தெளிநின்றவேற்கைச்சிவேதன்னொடும்வந்துசேர்ந்தான்.**

(இ - ள்.) வெளி நின்ற மாற்றம் - (பாண்டவர்) வெளிப்பட்டு விட்டன ரென்ற சொல், வெளி ஆன பின் - வெளிப்பட்டபின்பு, வெள் தயிர் தண் துளி நின்ற மேனி - வெள்ளியதயிரின் தண்ணிய துளி தங்கப்பெற்ற திருமேனியைக் கொண்டிருந்தவனாகிய, துளவோன் - திருத்துழாய்மாலைசூடுந் திருமாலி னவதாரமாகிய ஸ்ரீக்ருஷ்ணன், தன் துணைவரோடும் - தன்னுடன் பிறந்தவரான பலராம சாத்தியகியருடனும், அளி நின்ற மாலை புனை தங்கை (யோடும்) - வண்டுகள்தங்கிநின்ற மாலையையணிந்த தங்கையான சுபத்திரையோடும், அபிமனோடும் - (அவளுக்குப்புதல்வனான) அபிமனுடனும், தெளி நின்ற வேல் கை சிவேதன்னொடும் - தெளிவாகநின்ற [கூர்மையுள்ளதாய் விளங்குகின்ற] வேற்படையேந்திய கையையுடைய சிவேதனுடனும், வந்து சேர்ந்தான்;

ஸ்ரீக்ருஷ்ணன் குழந்தைப்பருவத்தில் நந்தகோபனில்லில் வளர்ந்தபோது வெண்டயிர்த்தண்டுளி மேனியுடன் தோன்றின னென்க. மூன்றாமடியில், அளிநின்ற நெஞ்சிற் குருமைந்தரறுவரோடும் என்றும் பாடம். (317)

18.-தருமபுத்திரன்முதலியோரைக்கண்டு மகிழ்ந்து ஸ்ரீக்ருஷ்ணன் அவரோடும் எண்ணிப்பல பேசுதல்.

**கண்டான்மகிழ்ந்தானறன்மைந்தனைக்கைதழீஇயும்
கொண்டானவன்றினையோர்கைகுவித்துவீழ்ந்தார்
எண்டானவரோடிசைந்தெண்ணிப்புவனமேழும்
உண்டானுரைத்தானுரைத்தக்கவுரைகளெல்லாம்.**

(இ - ள்.) (வந்து சேர்ந்த ஸ்ரீக்ருஷ்ணன்), - அறன் மைந்தனை கண்டான் மகிழ்ந்தான் - (வனவாச அஜ்ஞாதவாசங்களைச்செய்து கழித்து வெளிப்பட்ட) தருமபுத்திரனைக் கண்டு மகிழ்ந்தான்: கை தழீஇஉம் கொண்டான் - (தன்) கைகளால் தழுவிடும் அனைத்தான்: அவன்தன் இளையோர் - அந்தத் தருமனுடைய தம்பிமார், கைகுவித்து வீழ்ந்தார் - (ஸ்ரீக்ருஷ்ணனைக்) கைகூப்பி வணங்கித்தொழுதார்கள்: அவரோடு - அந்தப்பாண்டவரோடு, -புவனம் ஏழ்உம் உண்டான் - ஏழுலோகங்களையும் உண்டவனான திருமாலினவதாரமான ஸ்ரீக்ருஷ்ணன், - எண் இசைந்து எண்ணி - ஆலோசனைகளை மனமொத்திருந்து ஆலோசித்து, உரைத்தக்க உரைகள் எல்லாம் உரைத்தான் - சொல்லத்தக்க வார்த்தைகளையெல்லாஞ் சொன்னான்; (எ - று.) - எண்டானவனோடியைந்து என்று பிரதிபேதம். தான் - அசை. (318)

19.-சிவேதன்செய்கையையெல்லாம் சொல்லி ஸ்ரீக்ருஷ்ணன் விராடன்கவலையைப் போக்குதல்.

**சிவன்றன்னைநோக்கிச்சிவேதன்றவஞ்செய்தவாறும்
அவன்றன்னருளாற்பலவாயுதம்பெற்றவாறும்
இவன்றன்பகைசெற்றதும்யாவுமியம்பியுள்ளம்
கவன்றன்புறாமன்விராடன்கவற்சிதீர்த்தான்.**

(இ - ள்.) சிவன் தன்னை நோக்கி - சிவபெருமானைக் குறித்து, சிவேதன் தவம் செய்த ஆறுஉம் - சிவேதன் தவஞ்செய்த விதத்தையும், அவன் தன் அருளால் - அந்தச் சிவபெருமானுடைய திருவருளினால், பல ஆயுதம் பெற்ற ஆறுஉம் - (இந்தச்சிவேதன்) பலபடைக்களலங்களைப் பெற்றவகையையும், இவன் தன் பகை செற்றதும் - இந்தச்சிவேதன் தன்பகையை யழித்ததையும், யாவும் - எல்லாவற்றையும், இயம்பி - (விராடனிடம்) சொல்லி, (வெகுநாளாகச் சிவேதனது பிரிவினால்), உள்ளம் கவன்று - மனம் வருந்தி, அன்பு உறா - மனக்கசிவு கொள்ளாம லிருந்த, மன் விராடன் தன் - விராடமன்னவனுடைய, கவற்சி - துன்பத்தை, தீர்த்தான்-;

சிவேதன் முன்னொருகாலத்தில் தேவலோகத்திற் போயிருந்த பொழுது வசக்கள் அவனை மயிலென்னும் பறவையாகும்படி சபித்து அவன்பேரெழுதிய அம்பொன்றை அவன்மே லெறிய, அதுபட்ட வுடனே அவன்மயிலாகித்தந்தையாகிய விராடனிடம் வந்துசேர, அதனையறியாத அவன் கோபித்துத் துரத்திவிட, மைந்தன் பறந்து சென்று தவஞ்செய்து சிவபிரானருளாற் சாபவிடைபெற்று வில் முதலிய ஆயுதங்களும் கவசங்களும் பெற்றன னென்பர். இவன் தன் பகைசெற்ற விவரம் தெரியவில்லை; ஒருசாரார் ஸ்ரீகிருஷ்ணன் இந்தச்சிவேதனைக்கொண்டு தன்பகையை யொழித்துக்கொண்டானென்று பொருள் கூறுவர்; அதற்குஉரிய சரித்திரமும் தெரியவில்லை. அன்புறாமல் என்று பிரதிபேதம். (319)

20.-தன் தந்தையின்தாளிற்சிவேதன் வீழ்ந்துபணிதல்.

**தெம்மைந்தரென்னுங்களபங்களைச்சிங்கசாப
வெம்மைந்தின்வேற்றகமைந்தானொருவீரனான
கன்மைந்தனைக்கண்டுருகுந்திறற்றந்தைதாளில்
அம்மைந்தனும்வீழ்ந்துடன்வைகினனார்வமிக்கே.**

(இ - ள்.) தெம் மைந்தர் என்னும் களபங்களை - பகைவீரராகிய யானைக்கன்றுகளை, சிங்கசாபம் வெம் மைந்தின் - சிங்கக்குட்டியின் வலிமைபோன்ற வெவ்விய வலிமையினால், வேற்றகு - வெல்லுதற்கு, அமைந்தான் - பொருந்தினவனாகி, ஒரு வீரன் ஆன - ஒப்பற்ற வீரனான, தன் மைந்தனை - தன் புத்திரனை, கண்டு -, உருகும் - உருகுகின்ற, திறல் - வலிமையையுடைய, தந்தை - தமப்பனாகிய விராடனுடைய, தாளில் - பாதங்களில், அ மைந்தன்உம் - அந்தப்புத்திரனாகிய சிவேதனும், வீழ்ந்து - பணிந்து, ஆர்வம் மிக்கு - அன்புமிகுந்து, உடன் வைகினன் - தந்தையுடனேசேர்ந்து தங்கினான்; (எ - று.)

மைந்து- வீரம், இளமை: அதனையுடையவன் - மைந்தன்: எனவே, வீரன், புதல்வன்என்ற பொருளைக் காட்டும். களபம் - யானைக்கன்று: ஸிம்ஹஸாவெ:-சிங்கக்குட்டி: வடசொற்கள். "வெம்மைந்தின் வேற்றகமைந்தோரொருவீரரான, தம்மைந்தரைக்கண்டுருகுந் தந்தையர் கடாளி, லம்மைந்தரும் வீழ்ந்துடன் வைகினரார்வமிக்கே" என்று ஒருபாடம் பதினேழாஞ்செய்யுளின் பாடபேதத்திற்கு ஏற்பக் காண்கின்றது. (320)

21.-பாஞ்சாலர்முதலியோர்அங்குச் சேனையோடும் வருதல்.

**பாஞ்சாலர்போசகுலமன்னவர்பாண்டிவேந்தர்
வாஞ்சாமனத்தின்வயமத்திரர்மாகதேயர்
பூஞ்சாபவெற்றிக்கொடிக் கேரளர்பொன்னிநாடர்
தாஞ்சால்புடனப்பதிவந்தனர்தானையோடும்.**

(இ - ள்.) பாஞ்சாலர் - பாஞ்சாலர்களும், போசகுலமன்னவர் - போசகுலராஜாக்களும், பாண்டிவேந்தர் - பாண்டியமன்னவரும், வாஞ்சா மனத்தின் வயமத்திரர் - விருப்பங்கொண்ட மனத்தினையுடைய

வலிய மத்திரதேசத்தாரும், மாகதேயர் - மகததேசத்தவரும், பூஞ் சாபம் வெற்றி கொடி கேரளர் - அழகியவில்லை(த் தமது) வெற்றிக்கு அடையாளமாகக் கொடியிலேகொண்டசேரதேசத்து மன்னவரும், பொன்னிநாடர் - சோழநாட்டு மன்னவரும், தாம் -(ஆகிய) இவர், தானையோடுஉம் - சேனையுடனே, சால்புடன்-நிறைகுணத்தோடு, அ பதி வந்தனர் - (பாண்டவரிருந்த) அவ்விராட நகரத்து வந்து சேர்ந்தார்கள்; (எ-று.)

சால்பு- மனவமைதியுமாம். பொன்னைக் கொழித்துக்கொண்டு வருதலால், காவேரிக்குப் பொன்னியென்று ஒருபெயர். காவேரியால் மிக்க வளம்பெற்றது சோழநாடே யாதலால் அது 'பொன்னிநாடு' எனப்படும். (321)

22.-காட்டில் நெடுநாள்வசிக்கலாயிற்றே என்று பாண்டவரைக் கண்டு வருந்திக் கூறும் நிருபர்க்குத் தருமன் கூறலுறுதல்.

**வந்தோகையோடுமிருபாதம்வணங்கிவையும்
கந்தோட்டர்கைக்கடுங்கோபக்களிற்றுவேந்தர்
அந்தோநெடுநாளாகன்கானிலடைந்திரென்று
நொந்தோரையாற்றிநுவல்வானந்நுதி கொள்வேலான்.**

(இ -ள்.) வந்து-, ஓகையோடுஉம் - சந்தோஷத்துடனே, இரு பாதம் வணங்கி - (தருமபுத்திரனுடைய) இரண்டு தாள்களிலே கும்பிட்டு, வைகும் - தங்கிய, கந்தோடு அடர் கை கடுங் கோபம் களிற்று வேந்தர் - கட்டுத்தறியையடர்க்கின்ற துதிக்கையையும் கொடிய கோபத்தையுமுடைய களிற்றுப்படையையுடைய அரசராகி, 'நெடுநாள் அகல் கானில் அடைந்திர் - வெகுநாள் அகன்ற காட்டிலே தங்கி வசித்தீரே: அந்தோ - ஐயோ,' என்று-, நொந்தோரை - மனம் வருந்தினவரை, ஆற்றி - சமாதானப்படுத்தி, அ நுதி கொள் வேலான் - அந்தக்கூர்மையான வேற்படையையுடைய தருமபுத்திரன், நுவல்வான் - (பின்வருமாறு) சொல்பவனானான்; (எ - று.) - தருமன் சொல் வதை மேலிற்கவியிற் காண்க. (322)

23.-'விராடநகரில் ஒருவருஷம்வசித்ததனால் காட்டில் திரிந்த வருத்தமெல்லாம் நீங்கிற்று' என்று தருமன் கூறுதல்.

**தேனிற்குளித்தசிறையம்புயச்சேக்கையன்னம்
வானிற் பறந்துபுலர்த்தும்புனன்மச்சநாடன்
வேனிற்சிலைவேள்விராடன்புரமேயவன்றே
கானிற்றிரிந்தபரிதாபங்கழிந்ததென்றான்.**

(இ -ள்.) (தருமன்), 'அம்புயம் சேக்கை - தாமரைமலரைப் படுக்கையாகக்கொண்ட, அன்னம்-, தேனில்-, குளித்த - நனைந்த, சிறை - (தம்) இறகுகளை, வானில் பறந்து - (ஆகாயத்திலே) பறந்து போய், புலர்த்தும் - உலர்த்துமாறு(வளம்படைத்த), புனல் - நீரைக் கொண்ட, மச்சநாடன் - மச்சநாட்டிற்குஉரியவனாகிய, வேனில் சிலை வேள் - வேனிற்காலத்தில் வில்லையேந்திக்கொண்டு திரிபவனான மன்மதனையொத்த, விராடன் - விராடராசனுடைய, புரம் - பட்டணத்தை, மேய - வசிக்குமாறு பொருந்திய, அன்றுஏ - அன்றைய தினமே, கானில் திரிந்த - காட்டிலே (பன்னிரண்டியாண்டுகள்) திரிந்ததனாலான, பரிதாபம் - துன்பம், கழிந்தது - நீங்கிற்று, என்றான்-; (எ - று.) (323)

24.-தருமன் அரசர்களைநோக்கித்துரியோதனன் துராலோசனையால் தான் அழிந்தமை கூறி, நீவிரே களைக னெனல்.

**பண்ணுக்குருகிப்பறையாலகப்பட்டமான்போல்
மண்ணுக்கிறைவன்மொழிதேறிமகன்செய்வஞ்ச
வெண்ணுக்கழிந்தேனினிச்செய்வதென்யாருநீவிர்
கண்ணுக்கிமைபோலிருந்தீர்களைகண்களாக.**

(இ - ள்.) பண்ணுக்கு - (இனிய) சங்கீதத்தைக் கேட்டலால், உருகி - மனமுருகி, (உடனே), பறையால் - பறைகொண்டடித்தலால், அகம் பட்ட - (இருந்த) இடத்தில்தானே யிறந்திட்ட, மான்போல் - (அசுணமென்னும்) மிருகத்தைப்போல, மண்ணுக்கு இறைவன் - பூமிக்குத் தலைவனாகிய திருதராட்டிரனுடைய, மொழி - வார்த்தையை, தேறி - நம்பி, மகன் - அவனுடைய குமாரனான துரியோதனன், செய் - செய்த, வஞ்சம் எண்ணுக்கு - வஞ்சனையான ஆலோசனைக்கு, அழிந்தேன் - தோற்றுவிட்டேன்; இனிச் செய்வது என்? நீவிர் யார்உம் - (நண்பரசரான) நீங்கள்எல்லீரும், கண்ணுக்கு இமை போல் களைகண்கள் ஆக இருந்தீர் - கண்களை இமைகள்காத்து இருப்பதுபோல் (எங்களைக்காக்கும்) களைகண்களாக இருந்தீர்கள்; (எ - று.)

களைகண் - துன்பத்தைப் போக்கும் இடம்: எனவே, ஆதரவாயிருப்பது. "கண்களைக்காக்கின்ற விமையிற் காத்தனர்" என்ற அடி, இச்செய்யுளின் ஈற்றிலே காணத்தக்கது. இசையறிவிலங்காகிய அசுணமென்னுங் குறிஞ்சி நிலப்பிராணிகளைப் பிடிக்கக்கருதிய அந்நிலத்துமாக்கள் செழுமையுள்ள மலைச்சாரலிலே நிலாவிளங்கும் மாலைப்பொழுதிலே வேயங்குழல் முதலியவற்றால் இனியஇசையைப்பாட அச்சங்கீதத்தை கேட்டு ஆனந்தமடையவிரும்பி அந்தப்பிராணிகள் அருகில்வந்து அவ்வின்னிசையைச் செவியிலேற்றுப் பரவசப்பட்டிருக்கிற சமயத்தில் அக்கொலையாளர்பறைகொட்ட, அக்கொடிய ஓசையைக் கேட்டவுடன் அப்பிராணிகள் இறந்துபடும் என்பர்: அசுணமென்ற இதை மிருகமென்று ஒருசாராரும் பறவையென்று ஒருசாராரும் கூறுகின்றனர். பண்ணுக்குநல்கிஎன்று பிரதிபேதம். (324)

**25.-தருமன் துரியோதனனதுதுராலோசனைச்செயல்களையெல்லாம்
கூறுகையில்,சல்லியன்,துரியோதனன் தன்னையேமாற்றித் தன்
பக்கத்திற்சேர்த்துக்கொண்டதைத் தெரிவித்துச் செல்லல்.**

**அரசர்க்கடவையவையின்கணவையனைத்தும்
முரசக்கொடியோனயமாகமொழிந்தபோது
விரைதுற்றுதார்ச்சல்லியன்முன்புவிளைந்தவெல்லாம்
பரசுற்றகன்றான்பிழைகொன்றபகடுபோல்வான்.**

(இ - ள்.) அவையின்கண் - சபையிலே, அரசர்க்கு - (விசாரிக்க வந்த பாஞ்சாலர்முதலிய) ராஜாக்களுக்கு, அடைவே - முறைமையாக, அவை அனைத்துஉம் - (துரியோதனனுடைய) அந்தத்துராலோசனைச் செயல்களையெல்லாம், முரசம் கொடியோன் - முரசவாத்தியத்தைக் கொடியின்கணுடையவனான தருமபுத்திரன், நயம் ஆக - இனிமை யாக, மொழிந்த போது - சொன்னகாலத்திலே, -விரை துற்று தார்சல்லியன் - நறுமணம் நெருங்கிய மாலையை யணிந்த சல்லிய னென்பான், பிழை கொன்ற - (தன்) குற்றத்தினால் தீங்கிழைத்த, பகடு போல்வான் - ஆண்யானைபோல் பவனாகி, முன்பு விளைந்த எல்லாம் - முன்னே நடந்தஎல்லாவற்றையும், பரசுற்று - சொல்லிவிட்டு, அகன்றான் - அப்பாற்சென்றான்; (எ - று.)

தான்முன்னமே யாராய்ந்திருக்க வேண்டியதாகவும் அங்ஙன் செய்யாமையால், சல்லியனை, 'பிழை கொன்ற பகடு போல்வான்' என்றது: இனி பிழை கொன்ற - அரவக்கொடியோனால் தனக்குமுன்பு நிகழ்ந்ததைத் தெரிவித்தலால் தன் குற்றத்தைப் போக்கிக் கொண்ட, பகடுபோல்பவனான சல்லியன் என்று உரைத்தலும் உண்டு. (325)

26.-சல்லியன்துரியோதனனுக்கே உதவிபுரிபவனாதல்.

**கரடக்கடவெங்களியானைகவனமன்றேர்
துரகப்பதாதிப்படைதம்மொடுஞ்சூழ்ச்சியாக**

**விரகிற்புகுந்துநெறியின்கண்விருந்துசெய்த
உரக்கொடியோற்கரும்போரிலுதவிசெய்வான்.**

(இ - ள்.) கரடம் - கரடத்திலே, கடம் - மதநீரையுடைய, வெம் - வெம் மையான, களி யானை - மதக்களிப்புள்ள யானையும், கவனம் மான் தேர் - விரைந்துசெல்லும் விலங்காகிய குதிரைபூட்டிய தேரும், துரகம் - குதிரையும், பதாதி - காலாரும் ஆகிய, படைதம்மொடு உம் - நால்வகைச் சேனைகட்கும், சூழ்ச்சிஆக - (முன்னமே செய்த) ஆலோசனையின்படி, விரகின் - தந்திரமாக, புகுந்து - வந்து, நெறியின்கண் - (தருமனைக்குறித்துத் தான்செல்லும்) வழியிடையே, விருந்து செய்த-, உரகம் கொடியோற்கு - பாம்புக் கொடியையுடையவனாக துரியோதனனுக்கு, அரும் போரில் - மகாயுத்தத்தில், (சல்லியராசன்), உதவிசெய்வான் - துணைபுரிபவனானான்; (எ - று.)

கரடம்- யானைக்கவுளினின்றும் மதநீர்பாயுந்துணை: யானையின் கவுளில் மதநீர்பெருகுஞ்சுவடுமாம். சேனைகளுடன் தருமனைநோக்கிச் சல்லியராசன் வாராநிற்கையில் இடைவழியே மிகவும் இளைப்பையடைந்த வேளையில் இன்னார் உதவிபுரிபவரென்றுதெரியாது விருந்துசெய்துவிட்டுப் பின்னர்த் துரியோதனன் செய்தவிருந்து என்று தெரிவித்ததனால், 'விரகிற்புகுந்து நெறியின்கண் விருந்து செய்த உரக்கொடியோன்' என்றார். படைதம்மொடும் என்பதை உருபுமயக்கமாகக்கொள்ளாமல் 'படைதம்மொடும் புகுந்து' எனக் கூட்டியுரைத்தலும் ஒன்று. (326)

27.-சல்லியன்துரியோதனனுக்கு உதவியாவதைப்பற்றிய கவிக்கூற்று.

நஞ்சோடுசாலுமமரின்கணமர்களென்று

நெஞ்சோடியைந்த துணையென்றுநினைத்தல்செய்யார்

செஞ்சோறுசாலவலிதென்றுமண்செப்பும்வார்த்தை

வெஞ்சோரிவேலானிலையிட்டனன்மீண்டுமீண்டும். (இ - ள்.) (வீரர்), - 'நஞ்சோடு சாலும் - விஷத்தோடு ஒப்பிடத்தக்க [உக்கிரங்கொண்டு கொல்லுந்தன்மையுள்ள], அமரின்கண் - போரிலே, நமர்கள் என்றுஉம் - (இவர்) நம்மைச்சேர்ந்தவ ரென்றும், நெஞ்சோடு இயைந்த துணை என்றுஉம் - மனத்தோடுஒத்த நண்பர் என்றும், நினைத்தல் - எண்ணுவதை, செய்யார்-: (அவ்வீரர்கட்கு), செம் சோறு - செவ்வியசோறு [தக்ககாலத்தி லளிக்கும் உணவே], சால வலிது - மிக்கவலிமையை யுடையது', என்று-, இ மண் - இவ்வுலகத்தவர், செப்பும் - சொல்லுகின்ற, வார்த்தை - வார்த்தையை, வெம் சோரி வேலான் - கொடிய இரத்தம் படியப்பெற்ற வேற்படையை யுடையவனாகிய சல்லியன், மீண்டுஉம் - மறுபடியும், ஈண்டு - இப்போது, நிலையிட்டனன் - நிலைப்படுத்தினன்;

மாமனும் தக்கதுணைவனுமாக இருந்தும், சல்லியன், பாண்டவர்க்குப் போர்த்துணையாகாது வழியிடையே இளைப்புக்காலத்திற் சோறிட்ட காரணத்தால் துரியோதனனுக்கே போர்த்துணைவனாவதால், 'வீரர்க்கு நமர்துணையென்பது வேண்டா: செஞ்சோறே வலிது' என்று உலகத்தார் சொல்லும்வார்த்தையை இப்போது மீண்டும் நிலையிட்டவனாவன். (327)

28.-விராடராசன்உத்தரையைஅபிமனுக்கு மணஞ்செய்வித்தல்.

ஓமஞ்செய்தியிற்பொரிசிந்தலினுற்றவாசத்

தூமங்கமழப்பலவாசத்தொடையல்கூட்டிக்

காமன்றிருமைத்துனற்கன்பொடக்கன்னிதன்னை

மாமன்றலங்கேபுரிவித்தனன்மச்சரகோமான்.

(இ - ள்.) ஓமம் செய் - ஓமஞ்செய்யப்படுகின்ற, தீயின் - அக்கினியிலே, பொரி சிந்தலின் - பொரியைச் சிந்துவதனால், [லாஜஹோமஞ் செய்வதனால்], உற்ற - பொருந்திய, வாசம் - வாசனைகொண்ட, தூமம் - புகை, கமழ - எங்கும் நறுமணம்வீசாநிற்க-, காமன் திருமைத்துனற்கு - காமனுடைய அவதாரமான பிரத்யும்நனுக்கு மைத்துனனான அபிமந்யுவுக்கு, அ கன்னி தன்னை - அந்த உத்தரையென்ற கன்னிகையை, வாசம் பல தொடையல் கூட்டி நறுமணமுள்ள

பலமலர்மாலைகளையணிவித்து, அன்பொடு - அன்புடனே, மா மன்றல் - சிறந்த விவாகத்தை, அங்கே - அவ்விடத்தில், மச்சர் கோமான் - விராடன், புரிவித்தனன்;- (எ - று.)

ஸ்ரீக்ருஷ்ணனுக்கு உடன்பிறந்தவளாகிய சுபத்திரைக்கு மைந்தனான அபிமந்யு அந்தக்ருஷ்ணன்மகனான ப்ரத்யும்நனுக்கு அத்தை மைந்தனாவ னாதலால், அவனை, 'காமன்்திருமைத்துனன்' என்றார். தூமம்புடைசூழ்புவி வேந்தர் தொடையல்குழ என்னும் பாடம். (328)

29.-பாண்டவர்காளுக்குப் பலிகொடுத்து முன்வன்னிமரத்துவைத்த படைக்கலங்களைமீட்டுங்கொள்ளுதல்.

**முன்னிச்சமருக்கொருப்பட்டமுடிமகீபர்
கன்னிக்குவேண்டுங்கடனானபலிகணல்கி வன்னிப்பொதும்பர்வயின்வைத்தவயங்குசோதி
மின்னிறிகழ்வெம்படையாவையுமீண்டுகொண்டார்.**

(இ - ள்.) முன்னி - ஆலோசித்து, சமருக்கு ஒருப்பட்ட - (எந்த வகை யிலும் சந்திக்கு இணங்காவிட்டால்) போர்செய்யுமாறு சம்மதித்த, முடி - கிரீடங் களையணிந்த, மகீபர் - அரசர் [பாண்டவர்], - கன்னிக்கு - காளிகாதேவிக்கு, வேண்டும் - இன்றியமையாத, கடன் ஆன - முறைமையான, பலிகள் - உயிர்ப்பலிகளை, நல்கி - கொடுத்து, - வன்னி பொதும்பர்வயின் - வன்னிமரத்தின் பொந்திலே, வைத்த - (அஜ்ஞாதவாசஞ்செய்வதற்கு முன்னே) வைக்கப்பட்ட, வயங்கு சோதி மின்னின - விளங்குகின்ற ஒளியையுடைய மின்னலைப்போல, திகழ் - விளங்குகின்ற, வெம் படை யாவை உம் - (தம்முடையவான) கொடிய ஆயுதங்களையெல்லாம், மீண்டு - மறுபடியும், கொண்டார் - எடுத்துக்கொண்டார்கள்; (எ - று.)

நாடுகரந்துறைசருக்கத்து 9, 10 - பாடல்களால், காளிகோயிலை யடுத்த வன்னிமரத்தின்பொதும்பரில் பாண்டவர் தம்படைக்கலங்களைச் சேமித்து வைத்தமை விளங்கும். (329)

30.-அபிமந்யுவின் விவாகம்முடிந்தபின் க்ருஷ்ணனும் பாண்டவரும் மற்றையாவரும் உபலாவியத்திற்புகுந்து போர்க்குவேண்டுவன ஆராய்தல்.

**சேயோன்விழவுவிழைவோடுசிறந்தபின்னர்
மாயோனுமற்றக்குருமைந்தருமன்னர்யாரும்
போயோதைவீதியுபலாவிபுகுந்துதங்கள்
ஆயோதனத்துக்குறுநீர்மைகளாயலுற்றார்.**

(இ - ள்.) சேயோன்-(அபிமந்யுஎன்ற) குமாரனுடைய, விழவு-கலியாணம், விழைவோடு - (யாவரும்) விரும்பும்வண்ணம், சிறந்த பின்னர் - சிறக்க நடந்த பிறகு, - மாயோன்உம் - ஸ்ரீக்ருஷ்ணனும், அ குரு மைந்தர்உம் - அந்தக் குருகுல குமாரரான பாண்டவர்களும், மன்னர் யார்உம் - (பின்னும் தமராகவும் நண்பராகவுமுள்ள) அரசர்யாவரும், போய் - (அவ்விராடநகரத்தை) விட்டுச்சென்று, ஓதை வீதி - பலவகை யோசைகளையுடைய வீதியைக் கொண்ட, உபலாவி புகுந்து - உபப்லாவியத்திற்புகுந்து, தங்கள் ஆயோதனத்துக்கு - தாம்செய்யக் கருதய பெரும்போர்க்கு, உறும் - வேண்டிய, நீர்மைகள் - தன்மைகளைக் குறித்து, ஆயல் உற்றார் - ஆராய்தற்குப் பொருந்தினார்கள்; (எ - று.)

சேயோன் - முருகக்கடவுள்: இச்சொல் - குமரன்என்பதுபோல, மைந்தனென்ற பொருளைக் காட்டிற்று. உபலாவி - உபப்லாவ்யம் என்றவடசொல்லின்திரிபு: இது, விராடநகரத்துக்கு மிக அருகிலுள்ளதாகும். மற்று - அசை. மாயாக்குருமைந்தரும்என்றும், போயோகையோடும் என்றும் பிரதிபேதம். (330)

வெளிப்பாட்டுச் சருக்கம்முற்றிற்று.

விராடபருவம் முற்றுப்பெற்றது.